

॥ श्रीः ॥

श्रीगणेशाय नमः ।

## पराशरस्मृतिः ।

विद्वन्मनोहराख्यव्याख्यासहिता ।

श्रीवत्साङ्कितवक्षसः प्रणयिनो नित्यार्चने संविधा-  
माधातुं निहितं गिरीन्द्रसुतयोत्सङ्गे स्वयं धूर्जटेः ।  
चूडाचुम्बिकलङ्कपङ्किलकलं चन्द्रं मृणालभ्रमा-  
दादातुं करमुक्तिदं तमसकृडुण्डं चिरं भाषये ॥ १ ॥  
यं साक्षात्कर्तुमाद्यं पुरुषमविकृतिं योगिनः शुद्धचित्ता  
मैत्रयाद्यैः क्लेशकर्मोद्भवविविधविपाकाशयैरप्रमृष्टाम् ।  
भेदख्यातिं प्रपद्य प्रकृतिपुरुषयोराश्रयन्ते सबीजं  
योगं तं श्रीसहायं हरिमनिशमहं सच्चिदानन्दमीडे ॥ २ ॥  
धर्माधिकारिकुलकैरवकाननेन्दु-  
श्रीरामपण्डितसुतेन विनायकेन ।  
व्याख्यायते कलियुगोचितवर्णधर्म-  
शास्त्रं पराशरमुखोद्गतमल्पशब्दैः ॥ ३ ॥  
तरतः सततं विनैव पोतं स्मृतिसिन्धौ दृढतर्कनक्रबन्धौ ।  
सप्तकण्डुजनेरिवावलम्बो मम भूयादभयाय केशवोऽयम् ॥ ४ ॥  
माधवाचार्यनिर्दिष्टरथमार्गानुसारिणः ।  
स्खलनेऽपि न मे दोषः परप्रत्ययगामिनः ॥ ५ ॥

इह खलु कलिकवलितानुभावान्वर्णाश्रमाननुग्रहानैः परम  
कारुणिकैर्महामुनिभिर्वेदाभ्यासपुरस्सरैस्तत्त्वज्ञानमया पृष्ठान् कलिकाला

नुध्येयात् वर्णाश्रमधर्मात् पराशरमुनिमुखादाकर्ण्य कश्चिद्विपश्चिद्बुद्धिपे-  
रनवद्यैः पदोऽष्टानष्टशतैर्द्वादशाध्यायात् परिकल्प्य काण्डत्रयेण ताचि-  
वबन्ध ।

तत्राद्यपद्येन ग्रन्थावतरबीजमाह ।

अथातो हिमशैलाग्रे देवदारुवनाश्रये ।

व्यासमेकाग्रमासीनमपृच्छन्नृषयः पुरा ॥ १ ॥

उपनीय शौचाचारांश्च शिष्येदित्यनेनोपनयनानन्तरं शौचाचारा-  
णा यतो विज्ञेयत्वमुपदिश्यते अतो हेतोरथोपनयनानन्तरं हिमशैलाग्रे  
हिमाचलशिखरे देवदारुणा वनाश्रयत्वन विविक्ते मनोऽनुकूले च विज्ञेय-  
कारणाभावेन तत्त्वप्रतिभासयोग्य इति यावत् । व्यासं पराशरात्मजं कृष्ण-  
द्वैपायनम्, एकाग्र यमनियमाद्यष्टाङ्गाभ्यासपाठवादेऽस्मिन्विषये वृत्तिप्र-  
वाहरूपेण प्रतिष्ठितचित्तं पञ्चधासु चित्तभूमिष्वतीन्द्रियवस्तुदर्शनयो-  
ग्यवदर्थभूमिस्त्वित्तमिति यावत् । आसीनमैकाग्र्यनिर्वाहाय “आसी-  
नस्य सम्भवादि”ति न्यायात् । अपयो ऽतीन्द्रियार्थदर्शनयोग्यास्तापसाः  
पुरा कलिपुगादावपृच्छन् पप्रच्छुः । अन्वव्यतिरेकाभ्यां प्रश्नस्यैवावग-  
त्युपायत्वात् । विधियत्प्रणिपातेन परिप्रश्नेन सेवयेति शास्त्रेण प्रणिपा-  
तपूर्वकप्रश्नावगतस्य श्रेयस्करत्वाच्च ।

प्रश्नस्वरूपमाह ॥

मानुषाणां हितं धर्मं वर्तमाने कलौ युगे ।

शौचाचारं यथावच्च वद सत्यवतीसुत ॥ २ ॥

अर्वाचीनानां पश्वादीनामसामर्थ्यादुत्तमानां देवादीनां धर्मानुष्ठाने  
प्रयोजनाभावाच्च मनुष्यमात्राधिकारकत्वाच्छास्त्रस्येति मानुषाणामित्य-  
धिकारिनिर्द्देशः । साधारण्यं तु वर्णाश्रमानुलोमजप्रतिलोमज्ञानभिप्रेत्य ।  
हितमभिमतफलसाधन साक्षात्परम्परया वा ऐहिकामुष्मिकाभ्युदयनिःश्रेय-  
ससाधनमिति यावत् । धर्ममभ्युदयनिःश्रेयसे साधनीभूय धारयतीति



धर्मः, स्वलक्षणप्रमाणाभ्यां चोदनसूत्रव्यवस्थापितं शौचाचारं शौचं शुद्धिः प्रायश्चित्तादिराचारः स्नानाचमनादिस्तयोः समाहारस्तमाचारप्रायश्चित्ते इति यावत् । व्यवहारस्य न्यायमूलकत्वेन तस्य च सर्वयुगसाधारण्ये-  
नायहणात् । वर्तमाने कलौ युगे स्मृत्यन्तरधर्मस्य सानुभावपुरुषानुष्ठेयत्वेन कलिकालीनाल्पसामर्थ्यपुरुषविषयत्वाभावात्तत्कालानुष्ठेयं यथावत्कलि-  
कालानुष्ठेयधर्मप्रतिपादकश्रुत्यर्थस्मरणपूर्वकं चकारात्तत्कालानुष्ठेयं च  
भो सत्यवतीसुत सत्यवदनशीलात्मज वद कथय । एतेन प्रेक्षावत्प्रवृत्ति-  
प्रयोजकं विषयप्रयोजनसम्बन्धाधिकारिलक्षणमनुबन्धचतुष्टयमप्यभिहि-  
तम् ।

एवं पृष्ठो व्यासः किं चकार ।

तच्छ्रुत्वा ऋषिवाक्यं तु सशिष्यो ऽग्न्यर्कसन्निभः ।

प्रत्युवाच महातेजाः श्रुतिस्मृतिविशारदः ॥ ३ ॥

तत्पूर्वादितमृषीणां वाक्यं श्रुत्वा सशिष्यः सुमन्तुजैमिनिवैश-  
म्पायनपैलसुतैश्चतुर्वेदपुराणसंहिताप्रवर्तकैः शिष्यैस्समेता ऽग्न्यर्कसन्निभो  
ज्वलनादित्यवचिज्जतेर्जाभिः पूर्णो ऽत एव महातेजा ब्रह्मवर्चस्वी श्रुति-  
स्मृतिविशारदो वेदशास्त्रनिपुणः तु अनन्तरं प्रत्युवाच प्रतिवचनमाह ।

न चाहं सर्वतत्त्वज्ञः कथं धर्मं वदाम्यहम् ।

अस्मत्पितैव प्रष्टव्य इति व्यासः सुतो ऽवदत् ॥ ४ ॥

अपशवो वा अग्न्ये गोश्वेभ्य इतिवच चाह सर्वतत्त्वज्ञ इति  
स्वस्य सर्वतत्त्वज्ञानाभावप्रतिपादनं पितृप्रशंसार्थम् । यद्वा पराशरस्यैव  
प्रातिष्कृत्यं कलिधर्मप्रवचनाधिकारिपुरुषत्व श्रुतिस्मृतिभ्यामवगत्य स्व-  
स्यानुवितं कलिधर्मानुशासनं मन्वानो व्यासः सुतो ऽहं धर्मं कथं वदाम्य-  
स्मत्पितैव पराशरः प्रष्टव्य इत्यवदत् ।

एवं प्रत्युक्ता ऋषयः किं चक्रुः ।

ततस्ते ऋषयः सर्वे धर्मतत्त्वार्थकाङ्क्षिणः ।

ऋषिं व्यासं पुरस्कृत्य गता बदरिकाश्रमम् ॥ ५ ॥

ततो ऽनन्तरं ते प्रष्टार ऋषयः सर्वे सचिहितव्यासनिराकरणे-  
नासचिहितपराशरस्य पुनः प्रष्टव्यत्वेन चाध्यवसायादविच्युता इति  
यावत् । धर्मतत्त्वार्थकाङ्क्षिणः धर्मस्य कलिकालानुष्ठेयस्य तत्त्वमबाधितं  
रूपं तत्काङ्क्षिणो ऽर्थोऽभ्युदयसाधनं तेन श्येनाद्याभिचाराणामनर्थानां  
निरासः, तं काङ्क्षन्ति अत एव ऋषिमतीन्द्रियधर्मतत्त्वार्थप्रश्नाभियुक्तं  
व्यासं पुरस्कृत्य तन्मुखेनैव प्रष्टुकामाः पराशराश्रमं बदरिकाश्रमं गताः  
जगमुः । तस्य कलिकल्मषनिर्माकत्वमत्वेन पराशरनिवासत्वमुचितम् ।  
तदुक्तं कूर्मपुराणे ।

बदर्याश्रममासाद्य मुमुचे कलिकल्मषान् ।

तत्र नारायणो देवो नरेणास्ति सनातन इति ।

तमाश्रमं विशिनष्टि ।

नानकृष्णलताकीर्णं फलवृक्षैरलङ्कृतम् ।

नदीप्रस्रवणोपेतं पुण्यतीर्थोपशोभितम् ॥ ६ ॥

मृगपक्षिनिनादैश्च देवतायतनावृतम् ।

यक्षगन्धर्वसिद्धैश्च नृत्यगीतैरलङ्कृतम् ॥ ७ ॥

एतैराश्रमविशेषणैः पराशरतपःसिद्धेस्तत्कर्षो ऽभिहितः । तथा  
हि नानाविधपुष्पावनमलताकीर्णत्वेन देवार्चनलक्षणतपःसिद्धेः फलोप-  
चितवृक्षोत्कर्षादाहारनियतेः यौष्मकाले ऽप्यशुष्यन्तीप्रस्रवणप्रवाहेण  
त्रिषवणस्नानपाननियतेः, उष्णतीर्थविष्णुगङ्गादिपुण्यतीर्थशोभया च  
नानातीर्थोद्यततपःसिद्धेः मृगपक्षिणाप्रन्योन्यवैरत्यागेन विश्रब्धनिनादा-  
दहिसानुष्ठानस्य । उक्तं च पातञ्जले तपःसिद्धिलिङ्गसूत्रेण “तत्सचिधौ-  
वैरत्याग” इति । देवतायतनावृतत्वेन निरन्तरस्वस्वाराध्यदेवताध्यानयो-  
गस्य नृत्यगीतादलङ्कृतत्वेन सुखहेतुतैर्यत्रिकपरिहारस्य ततश्च यद्यतपः  
पराशरेणात्र चीर्णं तत्फलं तत्रोपस्थितमिति तात्पर्यम् ।

आश्रमप्राप्यनन्तरवृत्तमाह ।

तस्मिन् ऋषिसभामध्ये शक्तिपुत्रं पराशरम् ।

सुखासीनं महातेजोमुनिमुख्यगणावृतम् ॥ ८ ॥

कृताञ्जलिपुटो भूत्वा व्यासश्च ऋषिभिः सह ।

प्रदक्षिणाभिर्वादैश्च स्तुतिभिः समपूजयत् ॥ ९ ॥

तस्मिन्नाश्रमे ऋषीणां तापसानां सभा समूहस्तन्मध्ये । तेन  
तेषां वक्ष्यमाणकलिधर्मेषु संमतिर्दर्शिता । शक्तेर्वसिष्ठतनयस्य पुत्रं तेन  
विशिष्टजन्मना ऽप्यनुभावविशेषो दर्शितः । पराशरम्

पराकृताः शरा यस्माद्वाक्तासानां वधारिणाम् ।

अतः पराशरो नाम ऋषिरुक्तो मनीषिभिः ॥

इत्यादिनिवृत्तनामानं सुखासीनमैकाग्रसाधनासनोपविष्टम् ।  
महातेजा ब्रह्मवर्चस्वी । मुनिषु मुख्याः स्मृतिकर्तारो गोत्रकर्तारश्चाध्या-  
दयः तत्समुदायेनाप्यावृतं तेन स्मृतिकर्तृणामप्यत्र सम्मतिर्ज्ञापिता । कृत-  
मञ्जलिपुटं येनासौ व्यासः तैः प्रष्टृभिर्ऋषिभिः सह प्रदक्षिणाभिः स्मृत्युक्तै-  
रभिर्वादैर्वैदिकलौकिकाभिस्तुतिभिर्गुणकीर्तनैश्चकारात्पादोपसंयहणादि-  
भिस्सम्यक्कायवाङ्मनोभिरपूजयत् । अञ्जलिकरणं चोक्तमाश्वलायनेन

उत्तानं वामपाणिं वाङ्मुखं दक्षिणं तथा ।

पाण्योः पृष्ठं दृढं कुर्यादङ्गुलीभिः परस्परम् ॥

अङ्गुष्ठौ च दृढीकृत्य क्रियते या तथा ऽञ्जलिः ।

सा ब्रह्मणा कृतत्वात्तु ब्रह्माञ्जलिरिति स्मृता ॥

वेदारम्भे विशेषेण समाधौ च विशिष्यते ।

ब्रह्मयज्ञे च कार्या स्यात्सावित्रीयहणे तथेति ॥

एतेन गुरुपसन्तिप्रकारो दर्शितः ।

एवं पूजितः पराशरः किं चकार ।

ततः संतुष्टहृदयः पराशरमहामुनिः ।

आह सुस्वागतं ब्रूहीत्यासीनो मुनिपुङ्गवः ॥ १० ॥

ततो ऽनन्तरं सम्यक् तुष्टहृदयः पराशरनामा महामुनिरतिमन-  
नशीलो मुनिपुङ्गवस्सर्वमुनिमान्यस्तेन तपसा वयसा च वृद्धत्वादासीन  
एव नाभ्युत्थितस्तस्य “ऊर्ध्वं प्राणा ह्युत्क्रामन्ति यूनः स्यविर आयति ।  
प्रत्युत्थानाभिवादाभ्यां पुनस्तान्यतिपद्यत” इति स्मृत्या स्यविरविषयत्वा-  
त्, सुस्वागतं ब्रूहीत्याह ।

एवमनुयुक्तो व्यासः प्रतिवचनपूर्वकं पृच्छतीत्याह ।

**कुशलं सम्यगित्युक्त्वा व्यासः पृच्छत्यतः परम् ।**

अतः परं पराशरस्य कुशलप्रश्नानन्तरं स्वकुशलं सम्यगभिधायान-  
न्तरं विवक्षितमर्थं मुनिप्रश्नादवश्यजिज्ञासितव्यं व्यासः पृच्छति ।  
प्रश्नप्रकारमाह ।

**यदि जानासि भक्तिं मे स्नेहाद्वा भक्तवत्सल ॥ ११ ॥**

**धर्मं कथय मे तात ह्यनुग्राहो ऽह्यहं तव ।**

यदि मे भक्तिमाराध्यत्वेन स्वज्ञानविषयां जानासि तदा भक्तव-  
त्सलत्वेन यदि वा पुत्रस्नेहेनोभयथाप्यनुग्राह्यस्तवाहमिति हे तात  
धर्मं, वर्तमाने कलौ युग” इति मुनिप्रश्नबला “सर्वे नष्टाः कलौ युग”-  
इति प्रश्नशेषाच्च कलिकालानुष्ठेयं मे मह्यम् कथय पुनर्ममदिति वचनं  
स्वस्यापदेशार्हभावप्रयोजकधर्मवत्त्वज्ञापनाय यथोक्तं गन्धर्वविद्यायां  
छन्दोगैः “इदं तावज्ज्येष्ठपुत्राय पिता ब्रह्म प्रब्रूयात् प्रणम्या चान्ते-  
वासिने नान्यस्मै कस्मै च नेति ।

ननु मन्वादिधर्माः किं त्वया न श्रुता येन पुनर्धर्मप्रश्नः क्रियते  
इत्याशङ्क्य बुभुत्सितं धर्मं परिशेषयितुमाह ।

**श्रुता मे मानवा धर्मा वासिष्ठाः काश्यपास्तथा ॥ १२ ॥**

**गार्गीया गौतमीयाश्च तथैवौशनसाः स्मृताः ।**

**अत्रेर्विष्णोश्च संवर्ताद्दत्तादङ्गिरसस्तथा ॥ १३ ॥**

**शातातपाच्च हारीताद्याज्ञवल्क्यास्तथैव च ।**

**आपस्तम्बकृता धर्माः शंखस्य लिखितस्य च ॥ १४ ॥**

धर्मराजकृताश्चैव बृहस्पतिकृताश्च ये ।

कात्यायनकृताश्चैव तथा प्राचेतसान्मुनेः ॥ १५ ॥

मे मयेत्यर्थः । बहुलानुशासनात् । पञ्चम्यन्तानामग्रादिपदाना-  
मनुपक्तेन श्रुतपदेन सम्बन्धः । आपस्तम्बेन कृताः प्रोक्ता इति यावत्  
शंखस्य लिखितस्य च प्रवचनेन ये संवर्धिनो धर्माः, प्रचेता एव  
प्राचेतसः वायसराक्षसादिव ।

यदि स्मार्ता मानवादयो धर्माः श्रुतास्तर्हि श्रौता किं बुभु-  
त्सिता इत्याशङ्कित आह ।

श्रुता ह्येते भवत्प्रोक्ताः श्रुत्यर्था मे न विस्मृताः ।

अस्मिन्मन्वन्तरे धर्माः कृतत्रेतादिके युगे ॥ १६ ॥

अस्मिन् वर्तमाने वैवस्वते मन्वन्तरे तथा तदन्तर्गतेषु कृतत्रेताद्वा-  
परेषु आदिशब्दाद्वापरग्रहणं न कलेस्तस्य प्रायेण श्रौतधर्मविकलत्वात् ।  
युगेषु ये श्रुत्यर्था प्रत्यक्षश्रुतिविहिता अग्निहोत्रादयो धर्माः, एते मया  
श्रुताः । तदेतत्तवाऽपि प्रसिद्धमिति हिशब्दार्थः, तत्र हेतुर्भेदप्रोक्ता इति  
श्रुतानामपि विस्मरणे पुनः श्रवणं मर्योप्सतमित्याशङ्किते न विस्मृता  
इत्युक्तं ततश्च स्मार्तानां मानवादिधर्माणां श्रौतानामग्निहोत्रादीना-  
मेतन्मन्वन्तरान्तर्गतकृतत्रेताद्वापरधर्माणां च नाय प्रश्नस्तस्मात्प्रतिशेषेण  
कलिधर्मप्रश्न इति सिद्धम् । एतच्चिर्दशेन प्रतियुगमिव प्रतिमन्वन्तरमपि  
धर्मभेद उक्तः । तथा च वायवीये

प्रतिमन्वन्तरं चैव श्रुतिरन्या विधीयत इति ।

यद्यपि नित्यत्वात्सर्वकालमेकरूप एव वेद इति न्यायविदां घ-  
ण्टाघोषेण प्रतिमन्वन्तरमध्येवेदस्वरूपभेदो नास्ति तथा ऽपि कालभेदेन  
तत्तत्कालीनधर्मविधायकानां वेदवाक्यानां भेदे नानुपपत्तिर्यथा वसन्ते  
ब्राह्मणे ऽग्नीनादधीत यीष्मे राजन्यः शरदि वैश्यः पौर्णमास्या पौर्ण-  
मास्यया यजेतामावास्यायाममावास्यायेत्यादीनां तथा प्रतिमन्वन्तरमपि

तत्तद्वर्मेविधायकवेदवाक्यभेदे न दोषस्तथा च तन्मूलकधर्माणामभि-  
भेद इत्यलम् । एतेन “श्रुतिश्च शौचमाचारः प्रतिकालं विभिद्यत” इत्या-  
पकायनवाक्यमपि व्याख्यातम् ।

तमेव धर्मभेदं विवृणोति ।

सर्वे धर्माः कृते जाताः सर्वे नष्टाः कलौ युगे ।

चातुर्वर्ण्यं समाचारं किञ्चित्साधारणं वद ॥ १७ ॥

सर्वे देशकालावस्थादिभेदेन बहुविधा ये धर्माः ।

धर्मा बहुविधा लोके श्रुतिभेदमुखोद्भूताः ।

देशभेदाच्च दृश्यन्ते कुलभेदात्तथैव च ॥

जातिधर्मा वयोधर्मा गुणधर्माश्च शोभने ।

शरीरकालधर्माश्च आपद्वर्मास्तथैव च ॥

एतद्वर्मेस्य नानात्वं क्रियते लोकवासिभिः ।

इत्यानुशासनिकोक्तान् कृते सत्ययुगे युगसामर्थ्येनातीनाप्रभावाणां  
पुरुषाणामसन्दिग्धाविपर्यस्तप्रमाणप्रमेया यथावदनुष्ठेयाश्च जातास्ते  
त्रेतादिषु पादहानिक्रमेण क्षीयमाणाः कलौ युगे यथोत्तरं सर्वात्मना वि-  
नष्टास्तादृशप्रमातृप्रमाणाद्यभावात् । तदुक्तं पुराणसारे

कृते चतुष्पात्सकलो निर्व्याजो व्याधिवर्जितः ।

वृषः प्रतिष्ठितो धर्मा मनुष्येष्वभवत्पुरा ॥

धर्मः पादविहीनश्च त्रिभिरंशैः प्रतिष्ठितः ।

त्रेतायां द्वापरे ऽर्द्धेन व्यामिश्रो धर्म इष्यते ॥

त्रिपादहीनस्तिष्ठे तु सत्तामात्रेण तिष्ठति ।

वृषो वृष रूपः तिष्यः कलिः । मात्स्ये ।

ततः प्रभृत्ययं लोकः सर्वा ऽप्यापत्स्यते भृशम् ।

अनृतो ऽपहितो भ्रष्टो धर्मतः कामतो ऽर्थतः ॥

श्रौतस्मार्तं प्रशिथिले नष्टधर्माश्रमे तथा ।

सङ्करं दुर्बलात्मानः प्रतिपत्स्यन्ति मोहिता इत्यादि ।

अतश्चात्यसामर्थ्यः पुरुषैस्तेषां देशकालवयोवस्थादिभेदभि-  
चानां धर्माणां यथावज्ज्ञानानुष्ठानासम्भवाच्चतुर्वर्णानुष्ठयं तत्तद्विशेषा-  
नादरेण सर्वसाधारणं किञ्चिद्वदेति । यत्त्वहिसादिसाधारणधर्मप्रश्नो  
ऽयमिति व्याख्यातं तत्र । अथ तेषामप्रतिपादनेनोत्तरस्य न्यूनत्वप्रसङ्गात् ।  
तस्माद्वयोक्तमेव साधीय इति ।

ननु चतुर्वर्णधर्मप्रश्नो ऽयमनुपपन्नः कलौ क्षत्रियवैश्ययोराभावात् ।  
तथा च भागवते ।

महानन्दिसुतो राजन् शूद्रागर्भाद्भवो बली ।  
महायम इति ख्यातो नन्दक्षत्रविनाशकृत् ॥  
ततो नृपा भविष्यन्ति शूद्रप्राया अधार्मिकाः ।  
येऽतीता वर्तमाना ये भविष्यन्ति च पार्थिवाः ॥  
ते ऽत उद्देशतः प्रोक्ता वंशीयाः सोमसूर्ययोः ।  
आरभ्य भवतो जन्म यावच्चन्दाभिषेचनमिति ॥

अत्र सामान्येन क्षत्रविनाशावगमात्परिचितमारभ्य नन्दपर्यन्तमेव  
तत्सद्भावबोधनाच्चोपरिष्ठात्तदभावो गम्यते, वैश्यानां त्वनुपलब्धैव  
तच्चिन्तय इति ।

उच्यते । अत्रोपक्रमोपसंहाराभ्यां क्षत्रियाणां राज्याभावमात्रं प्रती-  
यते न स्वरूपाभावः । न च क्षत्रियविनाशकृदित्यनेन तत्सिद्धिः । तस्यापि  
ताभ्यां राज्याभावमात्रपरत्वात् । अन्यथा प्रत्यक्षविरोधापत्तेः प्रत्यक्षेणैव  
तदुपलब्धेः । अत एव हरिवंशे ।

वैश्यावाराश्च राजन्या धनधान्योपजीविनः ।  
युगोपक्रमणे पूर्वं भविष्यन्ति द्विजातय इति ।

युगोपक्रमणे कलियुगोपक्रमणे तथैवोपक्रमात् । एवं च वैश्यानामपि  
गूर्जरेदेशे प्रत्यक्षोपलब्धिरेव सत्तागमिकेत्यलं विस्तरेण ।

इदानीं तत्तद्विशेषविहितमसाधारणधर्मं पृच्छति ।

चतुर्णामपि वर्णानां कर्तव्यं धर्मकोविदैः ।

ब्रूहि धर्मस्वरूपज्ञ सूक्ष्मं स्थूलं च विस्तरात् ॥१८॥

विविधवादिविप्रतिपत्त्या दुर्निरूपं धर्मस्वरूपं सम्यक् जानातीति धर्मस्वरूपज्ञस्सो ऽत्र सम्बोध्यते । विप्रतिपत्तिश्चेत्थं विहितनिषिद्धक्रिया-साध्यावात्मगुणौ धर्माधर्माविति तार्किकाः । यो यागादिकमनुतिष्ठति तं धार्मिकमिति आचक्षते इति यागादिकमेव धर्म इति भाष्यकृतः । द्रव्यक्रियागुणादीनामैन्द्रियकत्वे ऽपि न ताद्रूप्येण धर्मत्वमपि तु श्रेयः-साधनतया वेदात्मतीयमानत्वेनेन्द्रियागोचरत्वादुर्मस्येति भाट्टाः । धात्व-र्थसाध्यं स्वर्गादिफलसाधनपूर्वमेव कार्यानियोगापरपर्यायो धर्म इति प्रा-भाकराः ।

मत्स्याऽऽर्यैः क्रियमाणं तु शंसन्त्यागमवेदिनः ।

सधर्मा यं न गृह्णन्ति तं धर्मं स्वं निबोधतेति मानवाः । दुर्निरू-पत्वं च महर्भास्ते ।

अधर्मा धर्म इति च व्यवसायो न शक्यते ।

कर्तुमस्मद्विधैर्ब्रह्मचरतो न व्यवसाम्यहमिति, घृष्टदुश्चेनोक्तम् ।

राजधर्मं ऽपि

न कल्माषो न कपिलो न कृष्णो न च लोहितः ।

अणीयान् नुरधारायाः को धर्मं वक्तुमर्हतीति ॥

एवं विप्रतिपत्तौ दुर्ज्ञेयत्वं च स्वर्गादिसाधनं शास्त्रोक्तं समधिगम्या-तिशयो धर्म इति सर्वानुगतधर्मस्वरूपज्ञ चतुर्णां वर्णानां कर्तव्य धर्मकोवि-दैर्धर्मशास्त्रतत्त्वाभिज्ञैश्च कर्तव्यं विस्तरात्कात्स्न्येन सूक्ष्मं स्थूलं च द्विविध-मपि धर्मं ब्रूहि तत्र चतुर्वर्णाभिप्रायेण स्थूलं धर्मकोविदाभिप्रायेण च सूक्ष्ममिति विवेकः । द्वैविध्यं च “बहुधा दृश्यते धर्मः स्थूलः सूक्ष्मो द्विज्ञोक्तमिति” धर्मव्याधोपाख्याने प्रयोजितं तत्र लोकवेदविरोधे जायत्येव विहितः सूक्ष्मस्तदविरोधे विहितश्च स्थूल इति । सूक्ष्मश्च धर्मो द्रौपदी



स्त्रियाहादिः तथा च लोकविरोधे तस्मादेकस्य बहवो जाया भवन्ति नै-  
कस्यै बहवः सहपतय इत्यादि श्रुतिविरोधे च जायति युधिष्ठिरेण लोक-  
वेदविरुद्धो ऽयं धर्मो धर्मभृता वर “सूक्तो धर्मो महाराज ना ऽस्य विद्वो  
गतिं वयमि”ति धर्मे सन्दिहानं द्रुपदम्प्रति सूक्ष्मधर्मत्व न प्रपञ्चितः ।

एतेन प्रत्यक्षश्रुतिविरुद्धस्य कथं धर्मत्वमिति चेद्व्यं निरस्तम् ।  
सूक्ष्मत्वादुर्ज्ञेयत्वाच्च । सूक्तो धर्मस्तत्र तत्र वक्ष्यमाणस्तथाविधो ऽत्य-  
प्रायश्चित्तादिः स्थूलश्च धर्मः स्नानाचमनादिः बोदाक्षमैरपि बोद्धुं योग्यः ।  
चतुर्णां वर्णानामिति समुदितप्रश्ने ऽपि प्रत्येकं कार्यपरिसमाप्तेरसाधा-  
रणधर्मप्रश्न एव तात्पर्यम् । तांश्चेत्तरतः स्वयमेव स्पष्टयिष्यति । एवं  
च साधारणासाधारणधर्मप्रश्नद्वयेन तत्र तत्र साधारणासाधारणप्रायश्चि-  
त्तादिप्रतिपादनमुपपादितमिति ।

उक्तवक्ष्यमाणयोः प्रश्नोत्तरयोरसाङ्गयोरोत्तरमवतारयति ।

व्यासवाक्यावसाने तु मुनिमुख्यः पराशरः ।

धर्मस्य निर्णयं प्राह सूक्ष्मं स्थूलं च विस्तरात् ॥

व्यासवाक्यावसाने व्यासोक्तिसमाप्तौ मुनिमुख्यः स्थूलसूक्ष्मधर्मवि-  
वेचनप्रवचनकुशलः पराशरो धर्मस्य व्यासप्रश्नविषयस्य निर्णयं निर्णयित  
इति निर्णयः स्वरूपं सूक्ष्मं स्थूलं च विस्तरात् कार्त्स्न्येन प्रकर्षणोक्तिचातु-  
र्येणाह ।

वक्ष्यमाणधर्मतत्त्वग्रहणाय श्रोतृसावधानता विधत्ते ।

शृणु पुत्र प्रवक्ष्यामि शृण्वन्तु मुनयस्तथा ॥ १६ ॥

हे पुत्र पुत्रामनरकत्राणसमर्थं त्वद्बुद्धिसिद्धं धर्ममहं प्रवक्ष्यामि तं  
त्वं सावधानीभूय शृणु तथा त्वया सहागता अत्रा ऽवस्थिताश्च मुनयो  
धर्ममननशीला अपि मया वक्ष्यमाणं धर्मं शृण्वन्तु अत्र पुत्रे मुनिषु च स्वस्य  
समपक्षपाततां ज्ञापयितुं मुन्युपादानं तेन मुनीनामपि व्यासं प्रति प्रश्ना-  
न्नेव लब्धोत्तरत्वमिति ।

इदानीं स्वाभिधेयधर्मस्य स्वोत्प्रेक्षामात्रमूलत्वशङ्काया वारण्यम्  
तत्प्रमातृप्रमाणानां प्रावाहिकीं नित्यतां वक्तुं सृष्टिप्रलयौ प्रपञ्चयति ।

कल्पे कल्पे क्षयोत्पत्त्या ब्रह्मविष्णुमहेश्वराः ।

श्रुतिस्मृतिसदाचारनिर्णेतारश्च सर्वदा ॥ २० ॥

कल्पते जगदस्मिन्काले इति कल्पः स च सृष्ट्यादिप्रलयान्तो  
जगदवस्थितिकालः स द्विविधो ऽवान्तरकल्पो महाकल्पश्च तत्र चतुर्मु-  
खस्य दिनमात्रमवान्तरकल्पः तदुक्तं कौर्म्ये

ब्राह्ममेकं महाकल्पस्तावती रात्रिरिष्यते ।

चतुर्युगसहस्रं तत्कल्पमाहुर्मनीषिण इति ।

चतुर्मुखायुःपरिमिता महाकल्पः स च ब्राह्मेण मानेन शतसं-  
त्सरपरिमितः परार्द्धोपरपर्यायः । तदुक्तं सूतसंहितायाम्

त्रिंशतैः षष्टिभिः कल्पैर्ब्रह्मणो वर्षमीरितम् ।

वर्षाणां यच्छतं तस्य तत्परार्द्धमिहोच्यते ॥

ब्रह्मणो ऽन्ते मुनिश्रेष्ठ मायायां लीयते जगदिति ।

तदेषां कल्पानामनन्तत्वप्रदर्शनाय क्षयोत्पत्त्येति । तदुक्तं लैङ्गे

एवं कल्पास्तु संख्याता ब्रह्मणो ऽव्यक्तजन्मनः ।

कोटिकोटिसहस्राणि कल्पानां मुनिसत्तमेति ।

कल्पे कल्पे प्रतिकल्पं क्षयोत्पत्त्या पूर्वकल्पान्ते क्षय उत्तरकल्पादौ  
उत्पत्तिरिति क्षयपूर्विका उत्पत्तिः क्षयोत्पत्तिः क्षयस्य पूर्वनिर्देशश्च संसा-  
दानादित्वसूचनाय प्रेत्यभावत्वादुत्पत्तेः । नित्यनैमित्तिकप्राकृतिकात्य-  
न्तिकचतुर्विधेषु क्षयेषु नैमित्तिकप्राकृतिकाभ्यां क्षयाभ्यां उत्पत्त्या पुनः  
प्रादुर्भावेन च ब्रह्मविष्णुमहेश्वराः श्रुतिस्मृतिसदाचारास्तन्निर्णेतारश्चका-  
रादुर्मा ऽपि सर्वदा अनाद्यन्ते संसारे उपलभ्यते, तत्र नैमित्तिकः क्षयो  
ऽवान्तरकल्पान्ते ब्रह्मदिवसान्तरूपे ब्रह्मणि सुप्ते क्षुर्विधूतवामस्य धु-  
वलोक्षपर्यन्तस्य नाश उच्यते, श्रुतिर्नाम वेदः स्मृतिर्धर्मशास्त्रं सदाचारा  
होलाकाद्याचारस्तन्निर्णेतारो वेदशास्त्रार्थविभागकारिणो व्यासकठकौशु-

मबोधायनाश्वलायनजैमिन्याद्याः स्मृतिनिर्णेतारो मन्वाद्या अष्टादशमूलस्मृतिकर्तारो जाबाल्यादयो अष्टादशोपस्मृतिकर्तारो वसिष्ठादयश्चैकविंशतिरिति ।

तदुक्तं ।

मनुर्वृहस्पतिर्दत्तो गौतमो ऽथ यमो ऽङ्गिराः ।

योगीश्वरः प्रचेताश्च शातातपपराशरौ ॥

संवर्तेशनसौ शंखलिखितावत्रिरेव वा ।

ब्रिण्वापस्तम्बहारीता धर्मशास्त्रप्रवर्तकाः ॥

एते ह्यष्टादश प्रोक्ता मुनयो नियतव्रताः ।

जाबालिर्नाचिकेतश्च स्कन्दो लौगाक्षिकाश्यपौ ॥

व्यासः सनत्कुमारश्च शन्तनुर्जनकस्तथा ।

व्याघ्रः कात्यायनश्चैव जातूकर्ण्यः कपिञ्जलः ॥

बोधायनश्च काणादो विश्वामित्रस्तथैव च ।

पैठीनसिर्गाभिलश्चेत्युपस्मृतिविधायकाः ॥

वसिष्ठो नारदश्चैव सुमन्तुश्च पितामहः ।

विष्णुः काण्वर्याजिनिः सत्यव्रतो गार्ग्यश्च देवलः ॥

जमदग्निर्भरद्वाजः पुलस्त्यः पुलहः क्रतुः ।

आत्रेयश्च गवेयश्च मरीचिर्वत्स एव वा ॥

पारस्करश्च श्रृङ्गो वै वैजवापस्तथैव च ।

इत्येते स्मृतिकर्तारो एकविंशतिरीरिता इति ।

सदाचारनिर्णेतारो होलाकाद्यनुष्ठारतारस्तत्कुलश्रद्धाः चकारात् पुराणोपपुराणप्रणेतारो व्यासादयो ऽपि एते सर्वे ऽपि प्रतिकल्पं क्षीयन्ते पुनश्चैवदन्त इत्यर्थः । तदाह मनुः

तस्य सो ऽर्हनिशस्यान्ते प्रसुप्तः प्रतिबुध्यते ।

प्रतिबुद्ध्यश्च सृजति मनः सदमद्वात्मकम् ॥

एवं स जायत्स्वप्राभ्यामिदं सर्वं चराचरम् ।

संजीवयति चा ऽजस्रं प्रमापयति चाऽव्ययइति ।

प्राकृतस्तु त्रयो मायापरपर्यायायां प्रकृतौ यदा ब्रह्मादीनां लयः ।  
तदुक्तं सूतसंहितायाम् ।

ब्रह्मणो ऽन्ते मुनिश्रेष्ठ मायायां लीयते जगत् ।

तथा विष्णुश्च रुद्रश्च प्रकृतौ विलयं गतौ ॥

ब्रह्मणश्च तथा विष्णोस्तथा रुद्रस्य सुव्रताः ।

मूर्तयो विविधास्तेषु कारणेषु लयं ययुरिति ॥

एव लीनेषु ब्रह्मादिषु ब्रह्मायुःकालपरिमितप्रलयकालानन्तरं भगव-  
त्सच्चिदानन्दरूपस्य मिसृतोत्पद्यते “सो ऽकामयत बहु स्यां प्रजाये-  
येति” श्रुतेः । ततो ब्रह्मविष्णुरुद्रात्मकत्वेन त्रेधा भवति तेषामाद्यो  
ब्रह्मा “ब्रह्मादेवानां प्रथमः संबभूवेति श्रुतेः । तस्य प्रोक्ता अग्न्यास्तनवो  
ब्रह्मा रुद्रो विष्णुरित्यथ ह खलु चास्य राजसोऽशः सोऽयं ब्रह्मा ऽथ  
यो ह खलु चास्य तामसोऽशः सोऽयं रुद्रो यो ह खलु चास्य सात्विको-  
शः सोऽयं विष्णुः शर्वं एकस्त्रिधा भूत इति मैत्रश्रुतेः

एक एव शिवः साक्षात् सृष्टिस्थित्यन्तसिद्धये ।

ब्रह्मविष्णुशिवाख्याभिः कलनाभिर्व्यजृम्भत इति । स्कन्दाच्च ।

एवं सृष्टौ ब्रह्मा धर्मं सृजति । तथा च श्रुतिः । स नैव व्यभ-  
वतर्ह्येयो रूपमत्यसृजत धर्मं नदन्तत्तत्रस्य तत्रं यदुर्मस्तस्मादुर्मोत्पत्त्य-  
नास्तीति । मनुरपि

सृष्टिं ससर्ज चैवेमां सृष्टुमिच्छन् इमाः प्रजाः

कर्मणां च विवेकार्थं धर्माधर्मौ व्यवेचयदिति ।

तदेव प्रतिकल्प्य ब्रह्मादीनां मन्वादीनां धर्मस्य च जायमानत्वादे-  
वमपूर्वं ममेव प्रवचनमिति तात्पर्यम् ।

नन्वेव स्मृतिवत् श्रुतेरपि पौरुषेयत्वात्तन्मूलकस्मृत्याद्यभिधेय-  
धर्मस्याप्यश्रद्धेतैवेत्यत आह

न कश्चिद्वेदकर्तास्ति वेदं स्मृत्वा चतुर्मुखः ।

तथैव धर्मान्स्मरति मनुः कल्पा ऽन्तरे ऽन्तरे ॥२१॥

ईश्वरब्रह्मव्यासानां मध्ये कश्चिदपि वेदानामृगादीनां कर्ता  
वाक्यार्थज्ञानपूर्वकवाक्यरचयिता नास्त्यपि तु चतुर्मुखो ब्रह्मा ईश्वरात्पू-  
र्वकल्याधिगतं वेदं स्मृत्वा कल्पान्तरेन्तरे प्रतिकल्पं धर्मान्स्मरति तत्र  
मन्त्रार्थवादादिषु विप्रकीर्णान्वर्णान्धर्मान् सङ्कलयन् पितामहप्रजापत्या-  
दिस्मृतिरूपेणोपनिबध्नाति । व्यासस्तु केवल राशीभूतं वेदं ऋगादिपृ-  
थक्करणेन चतुर्धा करोतीति न कस्याऽपि वेदकर्तृत्वम् । तदुक्तं मात्स्ये

अस्य वेदस्य सर्वज्ञः कल्पादौ परमेश्वरः ।

व्यञ्जकः केवलं विप्रा चैव कर्ता न संशयः ॥

ब्रह्माणं मुनयः पूर्वं सृष्ट्वा तस्मै महेश्वरः ।

दत्तवाचिबिलान्वेदान्विप्रा आत्मनि सुस्थितान् ॥

ब्रह्मणा चोदितो विष्णुर्व्यासरूपी द्विजोत्तमः ।

हिताय सर्वभूतानां वेदभेदान्करोति स इति ।

ब्रह्मणो धर्मशास्त्रं कल्पं स्मृताम्

इदं शास्त्रं तु कृत्वा ऽसौ जामेव स्वयमादितः ।

विधिवद्वाहयामास मरीच्यादीन्ह मुनीनि ।

यथा ब्रह्मा धर्मशास्त्रं करोति तथैव प्रतिकल्पं स्वायम्भुवो मनुरपि  
वेदात् धर्मान्स्मृत्योपनिबध्नाति । मनुरिति विष्णवादीनामप्युपलक्षणम् ।  
एतेन प्रतिमहाकल्पं प्रत्यवान्तरकल्पं च ब्रह्ममन्वादिभिः श्रुतिस्मृतिधर्माणां  
स्मरणप्रणयनाभ्यां प्रावाहिकी नित्यलोक्ता भवतीति । तदुक्तमाशुमेधिके

युगेष्वावर्तमानेषु धर्मो ऽप्यावर्तते पुनः ।

धर्मेष्ववावर्तमानेषु लोको ऽप्यावर्तते पुनरिति ।

युगभेदधर्मवैलक्षण्यमभिप्रेत्य धर्मानिति बहुवचनात्तदेव प्रति-  
जानीते

अन्ये कृतयुगे धर्मास्त्रेतायां द्वापरे युगे ।

अन्ये कलियुगे नृणां युगरूपानुसारतः ॥ २२ ॥

कृतयुगे सत्ययुगे धर्मा वक्ष्यमाणास्तपः प्रभृतयो ऽन्ये भिन्नस्वरूपाः  
भिन्नचोदनाचोदितत्वाद्गुणस्वरूपभेदे च शब्दान्तरादेरेव प्रयोजकत्वात् ।  
तथैव त्रेतायां द्वापरे युगे कलियुगे चाऽन्ये तत्र हेतुमाह नृणां युगरूपा-  
नुसारत इति । युगस्य कृतादेः रूपं स्वरूपं चतुःसहस्रवर्षपरिमितत्वं  
चतुश्चरणधर्माधिष्ठितत्वादि च तदनुसारतस्तदनुसरणेन ।

अयमभिसन्धिः चतुःसहस्रवर्षपरिमिते सत्ययुगे मनुष्याणां चतु-  
र्वर्षशतान्यायुर्भवति इतरे युगे त्रेतायुगादिषु एकैकसहस्रान्येष्वेकैकश-  
तन्यूनमायुर्भवति तथा कृतयुगे धर्मप्राबल्यादारोग्यादिसामर्थ्यमधिकम् ।  
इतरेषु त्वधर्माभिभवात्सामर्थ्यान्यनतेति । एवं च सति सर्वधर्मेषु सर्वयुग-  
साधारण्येन समानमधिकारं कथं मनुष्याणां चोदना ब्रूयात् सामर्थ्यरूपा-  
धिकारिविशेषणतारतम्यात् । सिद्धं चैतत्तृतीयेऽधिकरणे । यथाविनियोग-  
मधिकारसमर्थनात् ।

अत एव मनुनापि ।

चत्वार्याहुः सहस्राणि वर्षाणां तु कृतं युगम् ।

तस्य तावच्छती सन्ध्या सन्ध्यांशश्च तथाविधः ॥

इतरेषु ससन्ध्येषु ससन्ध्यांशेषु च त्रिषु ।

एकापायेन वर्तन्ते सहस्राणि शतानि चेति

सर्वयुगपरिमाणमभिधाय ।

चतुष्पात्सकलो धर्मः सत्यं चैव कृते युगे ।

ना ऽधर्मयोगमः कश्चिन्मनुष्यान्प्रतिवर्तते ॥

इतरेष्वगमाद्गुणैः पादशस्त्ववरोपितः ।

चौरिकानृतमायाभिर्धर्मश्चापैति पादशः ॥

अरोगाः सर्वसिद्धार्थाश्चतुर्वर्षशतायुषः ।  
 कृतत्रेतादिषु त्वेषां वयो ब्रह्मसति पादशः ॥  
 वेदोक्तमायुर्मर्त्यानामाशिश्वैव कर्मणाम् ।  
 फलन्त्यनुयुगं लोके प्रभावश्च शरीरिणाम् ॥

इत्यन्तेनाधिकारिविशेषणानां सामर्थ्यादीनां तारतम्यं प्रतिपाद्य  
 अन्ये कृतयुगे धर्मास्त्रेतायां द्वापरे परे ।  
 अन्ये कलियुगे नृणां युगहासानुरूपतः ॥  
 इति स्पष्टमेवोपसंहृतम् ।

तथैपक्रायनो ऽपि

श्रुतिश्च शौचमाचारः प्रतिकालं विभिद्यते ।  
 नाना धर्माः प्रवर्तन्ते मानवानां युगे युगे ॥ इति ।

यत्तु अत्रान्यशब्दो न धर्मस्वरूपान्यत्वऽपरो ऽपि तु प्रकारान्य-  
 त्वपरो ऽन्यथाधर्मप्रमाणचोदनानामपि प्रतियुगं भेदापत्तेः । न हीयं चोदना  
 कृते ऽध्येतव्या इयं त्रेतायामिति व्यवस्थापकं किं चिदस्तीति, तच्चिन्त्यम् ।  
 मनुगौतमशङ्खलिखितपराशरवचनानुमितचोदनानां स्वरूपभेदभिवानां “कृते  
 तु मानवा” इत्यादिवाक्येन प्रतियुगं व्यवस्थायाः प्रत्यक्सिद्धत्वात् ।

यश्चात्र प्रकारान्यत्वं दृष्टान्तः । एकस्याप्यग्निहोत्रस्य सायम्प्रातः  
 कालभेदेन ऋतं त्वा सत्येन परिषिञ्चामीति सायं परिषिञ्चति सत्य  
 त्वर्तेन परिषिञ्चामीति प्रातरित्यनुष्ठानप्रकारभेददर्शनं सो ऽपि विषमः ।  
 न एको धर्मः तपःप्रभृतिभिः प्रकारैर्भिद्यत इति शक्यं वक्तुं शब्दान्तर-  
 न्यायेन यागदानहोमवृत्तस्य भिन्नस्वरूपत्वात् । अग्निहोत्रे तु भेदकप्रमा-  
 णाभावेन विधिनैवेकत्वावगमात् प्रकारे भेदचोदनानामपि युगभेदेन  
 भेदापत्तिश्च तुल्यैवेत्यास्ता तावत् । तस्माद्गुर्मस्वरूपभेद एव वाक्यार्थ  
 इति ।

प्रतिज्ञातं धर्मस्वरूपभेदमुदाहरति ।

तपः परं कृतयुगे त्रेतायां ज्ञानमुच्यते ।

द्वापरे यज्ञमेवाहुर्दानमेव कलौ युगे ॥ २३ ॥

तपसन्ताप इत्यस्माद्वातोर्निष्पन्नं तपःशब्देन मुख्यवृत्त्या कृक्चर-  
न्द्रायणादिभिर्देहशोषणमेवोच्यते । तदुक्तं स्कान्दे

वेदोक्तेन प्रकारेण कृक्चान्द्रायणादिभिः ।

शरीरशोषणं यत्तप्तप इत्युच्यते बुधैरिति ॥

यद्यपि,

कोऽहं मोक्षः कथं केन संसारं प्रतिपन्नवान् ।

इत्यभिध्यानमर्थज्ञास्तपः शंसन्ति पण्डिताः ॥

तपस्त्वाधर्मवर्तित्वं शौचं सङ्करवर्जनम् ।

एतत् खलु वा वै तप इत्याहुयः स्व ददातीत्यादिस्कान्दव्यासशु-  
तिवाक्यैर्ज्ञानयज्ञदानानामपि तपस्त्व गम्यते तथा ऽप्यत्र ब्राह्मणपरिव्रा-  
जकन्यायेन तदितरविषयस्तपःशब्द इति । परमत्यायाससाध्यं कठिनमि-  
त्यभिलषितफलसाधनं कृतयुगे सत्ययुगे तथा चैतायुगे ज्ञानं बाह्येन्द्रियवृ-  
त्तिनिरोधेनात्मदर्शनं परमुच्यते ।

यद्यपि-धर्मभेदनिरूपणप्रस्तावे ज्ञानोपन्यासो न युक्तस्तथा “ऽप्ययं  
तु परमो धर्मो यद्योगेनात्मदर्शनमिति” योगिवाक्येनात्मज्ञानस्या ऽपि  
परमधर्मत्वप्रतिपादनाच्च विरोधः । द्वापरे यज्ञमेव स्योतिष्ठोमादिकं पर-  
माहुः । कलौ युगे दानमेव देशे काले उपायेन श्रद्धया द्रव्यस्य पात्रं  
प्रतिपादनमेव परमाहुः ।

तदाह भनुः

तपः परं कृतयुगे ज्ञेयायां ज्ञानमुच्यते ।

द्वापरे यज्ञमेवाहुर्दानमेक कलौ युगे ॥ इति ।

परत्वं चाल्पस्य कृतयुगीयदानफलसम्पत्त्येन । तदाह बृहत्स-  
राशरः

शते तु या कृते दत्ते फलाप्तिः पुरुषस्य सा ।

— दत्तैस्तु दशभिर्नृणां फलाप्तिः स्यात्कलौ युगे ॥ इति ।

नेयं परिसङ्ख्या तेन शास्त्रान्तरेण प्राप्तानामपि धर्माणामसाधार-  
णत्वमविरुद्धम् । यथोक्तं वासिष्ठलैङ्गयोः



कृते ध्यानं तपश्चैव कर्तुं शक्यमयत्नतः ।  
ज्ञानयोगौ मुनेः शक्यौ ज्ञेतायामप्रमादतः ॥  
द्वारे शक्यते कर्तुं यागो ऽकेशेन सुव्रत ।  
दानमेव कलौ शक्य कर्तुं सर्वजनैः सदा ॥ इति ।

षायषीये ऽपि

इज्यादानं तपस्सत्यं ज्ञेतायां धर्म उच्यत इति ।

बृहस्पतिना ऽप्युक्तम्

तपो धर्मः कृतयुगे ज्ञानं ज्ञेतायुगे स्थिते ।

द्वारे चाध्वरः प्रोक्तस्तिष्ठे दानं दया दमः ॥ इत्यादि ।

एवं प्रतियुगं धर्मव्यवस्थामभिधाय तत्प्रमाणव्यवस्थामाह ।

कृते तु मानवा धर्मास्त्रेतायां गौतमाः स्मृताः ।

द्वारे शंखलिखिताः कलौ पाराशराः स्मृताः ॥ २४ ॥

कृते सत्ययुगे मानवा मनुप्रोक्ता धर्मास्तेन प्रोक्तमित्यण् । एवं गौतमाः  
गौतमप्रोक्तास्त्रेतायां द्वारे शङ्खलिखिताः शङ्खलिखिताभ्यां भूय प्रोक्ताः  
कान्दसो वृध्यभावः कलौ पाराशराः पराशरप्रोक्ताः स्मृतशब्दस्य द्विवचनं  
प्रत्येकं वाक्यचतुष्टये ऽपि “उपरि हि देवेभ्यो धारयतीत्यत्रैव हेतुम-  
विगदेन हि शब्देन समानार्थतया प्रसिद्धवदनुवादेन विधित्वं कल्पयितुम् ।  
तेन कलौ पाराशरधर्माः कर्तव्या इत्यर्थः सिध्यति । ततश्चानुवादमात्रमे-  
तदिति निरस्तम् । किं तु कृतादिषु मानवादिधर्मा व्यवस्थाप्यन्ते धार्मि-  
घीपौर्णमास्यामनूच्यते वृधन्वती अमावास्यायामिति वत् । अत एव कृद-  
त्यराशरेण मन्वादिधर्माणां कलावशक्यानुष्ठानत्वमुक्तम् ।

युगेषु त्रिषु ये प्रोक्ता धर्मा मन्वादिर्कैर्मने ।

शक्यन्ते नैव ते कर्तुं वर्योराश्रमवासिभिः ॥

मन्वर्थश्च स धर्माणां कृतादित्रियुगेष्वभूत् ।

धर्मं तु त्रियुगाचारं न शक्यं तु कलौ युगे ॥

मनुर्या याज्ञवल्क्यश्च वामिष्ठः प्राह निष्कृतिं ।

सा कृतादिषु धर्म्यानां सति धर्मं चतुष्पदे ॥ इति ।

ब्राह्मे ऽपि ।

यद्युगान्तर्युगो धर्मो नादत्तव्यः कलौ युगे ।

पापप्रसक्तास्तु यतः कलौ नार्यो नरास्तथा ॥

इत्यनादरणीयत्वमुक्तम् । न चैषां विषयभेदेन व्यवस्था साधीया ।  
नैयायिक्यास्तस्या वाचनिकव्यवस्थातो जघन्यत्वात् । सामान्यानामेषां  
विशेषपरतासङ्कोचस्तु न समाधेय एव । किं च प्रतिपुरुषमनेकविषयस्फूर्ति-  
सम्भवेन तत्तत्परतया व्यवस्थाकल्पनायामव्यवस्थितः शास्त्रार्थः स्याद्वि-  
त्यलं पल्लवितेन ।

नन्वेवं कलौ मानवादिधर्मो नानुष्ठेया स्युः । अनुष्ठेयत्वे ऽपि  
वा मन्वादिवाक्यैः पराशरवाक्यानामुपसंहारो न स्यात् । मैवं समाने  
विषये मन्वादिवाक्यैः पराशरस्य विरोधे व्यवस्थापकत्वात् । अन्यथैतद्वा-  
क्यानर्थक्यं सकलस्मृत्यन्तरवैयर्थ्यं वा स्यात् । उपसंहारस्तु प्रमाणबलाब-  
लापेक्षया प्रमेयबलाबलस्य ज्यायस्त्वेन स्यादेव ततश्च ये धर्मोः पराशरा-  
नुक्ता अपि मन्वाद्युक्ता ये वा तुल्यरूपा सामान्यविशेषरूपा वा तेषाम-  
विहृदुत्वेनोपसंहारेण चानुष्ठेयता सिध्यत्येव कलावपीति सर्वमनवद्यम् ।  
तदाह बृहत्पराशरः

कृते तु मानवा धर्मोऽस्त्रेतायां गौतमस्य च ।

द्वापरे शृङ्खललिखिताः कलौ पराशराः स्मृताः ॥ इति ।

प्रतियुगं धर्मतत्प्रमाणव्यवस्थावदधर्मजनकस्थानहानव्यवस्थामप्याह ।

त्यजेद्देशं कृतयुगे त्रेतायां ग्राममुत्सृजेत् ।

द्वापरे कुलमेकं तु कर्तारं तु कलौ युगे ॥ २५ ॥

पतितपुरुषयुक्तं देशमेकराजाज्ञावशवर्तिग्रामसमूहं कृतयुगे त्यज्येत्  
कृतयुगसामर्थ्यादधर्मसंक्रमभयेन । त्रेतायां तादृशमेव ग्रामं विप्रतद्भृत्यशूद्र-  
वासम् । अनेकजातीयनानावृत्त्युपजीविबहुजननिवासस्थानं नगरं वा ।

विप्राश्च विप्रभृत्याश्च यत्र वै निवसन्ति ते ।

स तु ग्राम इति प्रोक्तः शूद्राणां वास एव च ॥

पण्यक्रयादिनिपुणैश्चातुर्वर्ण्यैस्तु यद्व्युत्तम् ।

अनेकजातिसम्बद्धं नैकशिल्पिसमाकुलम् ॥

सर्वदैवतसम्बद्धं नगरं त्वभिधीयते ।

इति भृगुप्रोक्तलक्षणमुत्सृजेत् । द्वापरे पतितपुरुषयुक्तमेकं कुलं तत्स-  
पिण्डवर्गं त्यजेत् कुलत्यागो नाम पतितकुलमर्थादित्यर्थः ।

नन्वत्र कृतादिक्रमेण कर्तृकुलयामदेशत्यागा वक्तव्या धर्मप्राबल्येना-  
धर्मदौर्बल्यात् । तथा हि यत्र चतुष्यात्सकलो धर्मस्तत्रा ऽधर्मस्यैकपात्त्वेन  
कर्तृमात्रनिष्ठतया सकलदेशाभिभावकत्वं न सम्भवतीति कर्तृमात्रत्याग  
उच्यते यत्र पुनरधर्मश्चतुष्यादुर्मश्चैकपात्तत्र धर्मस्य कर्तृमात्रनिष्ठतया  
अधर्मस्य सकलदेशव्यापकत्वसम्भवाद् देशत्याग उचित एवं चेताद्वापर-  
योरपि तत्कथमुच्यते कृते देशत्यागः कलौ कर्तृत्याग इत्यादि ।

उच्यते । नात्र धर्माधर्मयोः प्रबलदुर्बलभावो देशादित्यागे प्रयो-  
जकः किन्तु शक्यशक्ती । तथा हि कृते पतितपुरुषाक्रान्तदेशपरिहारे  
देशान्तरस्यातथाविधस्योपलब्धिः सम्भवतीति देशत्यागः शक्यते कर्तुं  
कलौ तु पतितप्रायपुरुषाक्रान्तत्वात्सकलदेशस्य त्यागो ऽशक्य एवेति  
कर्तृमात्रत्यागो विधीयते । नन्वेकस्य पातित्ये देशादीनां त्यागः कथं  
तेषामकर्तृत्वेनासंसर्गित्वेन च पातित्यनिमित्ताभावात्संसर्गं तु वाक्यान्त-  
रेणैव वर्जनादिति चेत् सत्यम् । देशादित्यागे संसर्गप्रकारेण परिगणितस्यापि  
तद्वेश्वासादेरनेनैव वाक्येन तत्तद्व्युत्पत्त्यसाधारण्येन संसर्गप्रकारत्वं बोध्यत  
इति कल्प्यते । अन्यथा ऽदृष्टार्थतादेशत्यागादीनां स्यात् । वक्ष्यति च  
कृते सम्भाषणादेवेत्यादि तस्मात्सुष्ठूक्तं त्यजेद्वेशमित्यादि ।

तदाह बृहत्पराशरः ।

त्यजेद्वेशं कृतयुगे त्रेतायां याममुत्सृजेत् ।

द्वापरे कुलमेकं तु कर्तारं तु कलौ युगे ॥ इति ।

देशादित्यागे हेतुरुक्तः पादौ ।

देशारामकुलानि स्युः पापभाजि कृतादिषु ।

कलौ तु केवलं कर्ता भाजनं पुण्यपापयोः ॥ इति ।

पातियुगमधर्मजनकस्थानहानव्यवस्थावदधर्मजनकत्याज्यनिमित्त-  
व्यवस्थामाह ।

कृते सम्भाषणादेव त्रेतायां स्पर्शनेन च ।

द्वापरे त्वन्नमादाय कलौ पतति कर्मणा ॥ २६ ॥

कृते कृतयुगे पतितस्य सम्भाषणात्प्रीत्या परस्परभिन्नापात्यतति  
एवकारो व्यवस्थापोढलनार्थः । न कर्मव्युदासार्थः । तस्य चतुर्विंशति  
युगेषु पातकत्वात् । त्रेतायां स्पर्शनेन परस्परमङ्गसंपर्केण चकारो ऽप्ये-  
वकारार्थः । द्वापरे त्वन्नमादाय पतितस्वामिकात्रभोजनेन कलौ कर्मणैव  
निषिद्धेन ब्रह्महत्यादिना पतति द्विजातिकर्मनर्हो भवति । कृतादिषु  
सम्भाषणादिव्यवस्थापनस्य कलावपरिहार्यत्वमभिप्रेत्य परिहार्यं तु कथं  
घित्कर्मैति तावन्मात्रप्रतिषेधः । कर्मशब्दोपादानसामर्थ्यान्मानसवादिक-  
व्यापारयोः कलावपातकत्वं ध्वनितम् । तथा च भागवते ।

ननुद्विष्टिः कलिं सम्राट् सारङ्ग इव सारभुक् ।

कुशलान्याशु सिध्यन्ति नेतराणि कृतानि यत् ॥ इति ।

सारङ्गवत्सारयाही राजा परिचित्कलिं न जघान यतो ऽस्मिन्कु-  
शलानि पुण्यानि मनसा वक्ष्या च कृतानि सिध्यन्ति नेतराण्यकुशलान्य-  
पुण्यानि यतस्तानि कृतान्येव कार्याकृव्यापारविषयाण्येव सिध्यन्तीत्यर्थः ।  
एतेन पूर्वोक्तेषु देशादित्यागेष्वप्येतानि निमित्तानि दर्शितानि यथा कृते  
सम्भाषणमात्रात्पातित्य, तच्चैकदेशवासे ऽवश्यम्भावीति देशस्यैव त्यागः ।  
त्रेतायां स्पर्शनेन च एकवामवासे ऽवश्य भावीति वामस्यैव त्यागः । द्वापरे  
त्वन्नभोजनेन, तच्चैककुलवासे ऽवश्यम्भावीति कुलस्यैव त्यागः । कलौ तु  
कर्मणैवेति कर्तृमात्रत्याग इति । तदाह बृहत्पराशरः ।

कृते सम्भाष्य पतति त्रेतायां स्पर्शनेन तु ।

द्वापरे भक्षणे ऽन्नस्य कलौ पतति कर्मणा ॥ इति ।

एतेन शास्त्रफले प्रयोक्तरीतिन्यायेनाकर्तारं देशादौ पापसम्भवे न  
सम्भवतीति शेषं निरस्तम् । सम्भाषणादीनां पापहेतूनां सम्भवात् ।

ननु चतुर्णामेव त्रिमित्तानां युगचतुष्टये व्यवस्थापने

संज्ञाप्यार्थनिश्चाससहयानासनाशनात् ।

याजनाध्यापनाद्यौनात्पापं सङ्क्रमते नृणाम् ॥

इत्यादिवाक्यैर्निमित्तान्तरपरिगणनमनर्थकं स्यादिति चेत् । तेषां संवत्सरान्तं पातित्यापादकत्वात् मूलवचनोक्तानां तु कृतादिषु सद्यःपातित्यजनकत्वात् सद्यःपातित्यहेतुकर्मसाहचर्यात् । तथा च सम्भाषणादिभिः कलौ न सद्यः पातित्य कृतादिष्विव किं तु कर्मणैव । सम्भाषणादिभिस्तु संवत्सरान्ते ऽपि कलौ न पातित्य किं तु पतिततुल्यतामात्रम् । “भवेदूर्ध्वं तु तत्सम” इति वक्ष्यमाणत्वात् ।

एते महापातकिनस्तत्सर्गां च पञ्चमः ।

एतैः सह समायोगं यः करोति दिने दिने ॥

तुल्यता याति सो ऽप्याशु कलौ संवत्सरे गते ।

इति पादुषाक्याच्च । न चैतावतैव पातित्यं गम्यते, राजसमो मन्त्रीति वत्तत्साम्यबोधकत्वे ऽपि तत्त्वानवबोधकत्वात् ।

अत एव “ससर्गदोषः पापेष्विति” ससर्गदोषाभावः कलिवर्ज्यप्रकरणेऽभिहितः सङ्गच्छते । न चैवं संसर्गमाचरन्विप्र इत्यादिना अये प्रायश्चित्ताभिधानमसङ्गतमिति वाच्यम् । तस्य संसर्गात्पत्रपापविषयत्वेन पातित्यविषयत्वाभावात् । दोषः पातित्यं “भवेदूर्ध्वं तु तत्सम” इति साम्याभिधाने ऽपि तत्प्रायश्चित्तानभिधानाच्च । तच्च तत्रैव यथासम्भवं व्याख्यास्यते । न च कर्मणः सर्वत्राऽपि सद्यःपातकत्वेन कलाविति व्यर्थम् । अन्यत्र सम्भाषणादेस्तस्य च सद्यःपातकत्वं कलौ तु केवलस्येवेत्यर्थात् । तस्मात्कलौ कर्मणैव सद्यःपातित्यं न संसर्गेण यौनादिना ऽपि ।

न च यौनसौवमौल्यैः सद्यः पततीति विष्णुवाक्यविरोधः । तेषां कृतविषयमुखसम्भवसम्भाषणाध्यापनसाहचर्येण कृतादिभिषयत्वात् । तथा हि मुख्यस्य मुखसम्भवाप्ताध्यापनस्य सम्भाषणत्वेन सम्भाषणेऽन्तिर्भावः । यौनस्य मैथुनस्य यौनिलिङ्गस्पर्शत्वेन स्पर्शेऽन्तिर्भावः । सौवस्य याजनस्य पुरोडाशादिभक्षणत्वेनावादानेऽन्तिर्भाव इति सर्वं सुस्पष्टम् ।

इदानीं अवज्ञातमहापुरुषादिशापपरिपाकहेतुकालव्यवस्थामाह ।

कृते तात्क्षणिकः शापस्त्रेतायां दशभिर्दिनैः ।

द्वापरे चैकमासेन कलौ संवत्सरेण तु ॥ २७ ॥

कृतयुगे तात्क्षणिकः स एव क्षणः तत् क्षणं तन्क्षणे भवस्तात्क्षणिकः  
शापः शापपरिपाको अनिष्टाशंसनं, त्रेताया दशभिर्दिनैरहोरात्रैः, द्वापरे  
तु एकेन मासेन त्रिंशद्दिनसमूहेन, कलौ संवत्सरेण द्वादशमाससमूहेन  
भवतीति । अयमर्थः कृते धर्मस्य प्राबल्येन शप्तुः परानिष्टविषयिणी  
वाक्सिद्धिस्तत्कालमेव भवति कलौ तु धर्मदौर्बल्यात्संवत्सरेणेति । एवं  
त्रेताद्वापरयोरपि योज्यम् ।

तदाह बृहत्पराशरः ।

कृते तात्क्षणिकः शापस्त्रेतायां दशभिर्दिनैः ।

मासेन द्वापरे त्रयः कलौ संवत्सरेण तु ॥ इति ।

शाप इत्याशीर्वादस्याऽप्युपलक्षणं न्यायसाम्यात् ।

ननु

यत्कृते दशभिर्वर्षेस्त्रेतायां हायनेन च ।

द्वापरे यच्च मासेन अहोरात्रेण तत्कलौ ॥

तपसो ब्रह्मचर्यस्य जपादेश्च फलं द्विजाः ।

प्राप्नोति पुरुषस्तेन कलिः साध्विति भाषितम् ॥

इत्यादिवैष्णवादिवाक्यैः कलौ धर्मस्याशुफलत्वप्रतिपादनात्कथमु-  
च्यते संवत्सरेण शापपरिपाक इति । मत्स्यम् । कृतादिषु विलम्बेन फलज-  
नकत्वमधर्मानभिभवात् । कलौ त्वविलम्बेन धर्मात्पत्तावपि विलम्बेन फल-  
त्वाभिधानात् । तदेतत्त्रैवोक्तम् ।

धर्मसंसाधने क्लेशो द्विजातीनां कृतादिषु ।

अल्पनैव प्रयत्नेन धर्मः मिथ्यति वै कलौ ॥

— धर्मात्कर्षमतीवाशु प्राप्नोति पुरुषः कलौ ।

स्वल्पायासेन धर्मज्ञास्तेन तुष्टोऽस्म्यह कलेरिति ॥

यद्वा विवादे सत्यासत्यनिर्णायकशपथपरिपाककालव्यवस्थामाह ।

शपः शपनं शपथ इति यावत् । “शपनं शपथः पुमानि”ति कोशात्  
स च विवादे सत्यासत्यनिर्णयाय देवतादिस्पर्शनम्, तत् कृते तत्क्षणमेव  
निर्णायकम् । त्रेताया दशभिर्दिनैर्द्वापरे मासमात्रेण कलौ संवत्सरेण ।

कलौ द्वादशभिर्मसैः शपथः परिपच्यते । इति वायुपुराणात् ।

यत्तु कोशपानस्य शपथत्वे ऽपि चतुर्दशभिर्दिनैर्निर्णायकत्वम् ।

अर्वाक्चतुर्दशादङ्गो यस्य नो राजदैविकम् ।

असन्नं जायते घोरं स शुद्धः स्यान्न सशयः ॥

इति योगीश्वरादिभिरुक्तं तत्कृतादिषु कोशपानमात्रविषयम् । न  
शपथान्तरविषयम् । कोशपानं तु भक्तस्येव तस्याभिधानात् । याज्ञ-  
वल्क्यादिस्मृत्युक्त्युक्तान्तरविषयत्वाच्च ।

उक्तं च

कृते तु मानवा धर्मो इति ।

मनुष्या याज्ञवल्क्यश्च वसिष्ठः प्राह निष्कृतिं ।

सा कृतादिषु वर्णानां सति धर्मं चतुष्पदे ॥ इति बृहत्पारा-  
शरीयाच्च ।

दानमेव कलौ परमित्युक्तं तत्र गुणतारतम्येन फलतारतम्यं वक्तुं  
तदेव तावद्विभजते ।

अभिगम्य कृते दानं त्रेतास्वाहूय दीयते ।

द्वापरे याचमानाय सेवया दीयते कलौ ॥ २८ ॥

कृते अभिगम्य प्रतिग्रहीतृसकाशं गत्वा दानं क्रियते त्रेतासु बहुव-  
चनं पाशब्दबहुत्ववत्कृतद्वापरादिषु वा जातावेकवचनम् । प्रतिग्रहीतारमा-  
हूय तस्मै दीयते द्वापरे स्वयमेवागत्य मह्य इदं देहीति याचमानाय  
प्रतिग्रहीत्रे दीयते कलौ सेवया तदाज्ञाकरणेन दीयते । अत्र वर्तमानाप-  
देशाद्युपप्रभावकथनमात्रं मतं न तु दानगुणव्यवस्थापनम् । अन्यथा  
सेवादानस्यातिनिष्फलतोपसंहाराद्विधिविरोधः स्यात् तदाह बृहस्पतिः

कृते प्रदीयते गत्वा त्रेतास्वादीयते एहे ।

द्वापरे च प्रार्थयतः कलावनुगमान्विते ॥

बृहत्पराशरो ऽपि ।

अभिगम्य कृते दानं ज्ञेतास्वाहूय दीयते ।

द्वापरे याचमाने तु कलौ सेवाय दीयते ॥

इदानीं ब्रह्मफलतारतम्यमाह ।

अभिगम्योत्तमं दानमाहूयैव तु मध्यमम् ।

अधमं याचमानाय सेवादानं तु निष्फलम् ॥ २६ ॥

अभिगम्य यद्दानं तदुत्तममनन्तफलम् । आहूय यद्दानन्तन्मध्यमं  
सहस्रगुणफलं याचमानाय यद्दानं तदधमं पञ्चशतगुणफलं सेवादानं तु  
निष्फलं फलाजनकमिति ।

तदुक्तं पुराणसारे ।

गत्वा प्रदीयते दानं तदनन्तफलं स्मृतम् ।

सहस्रगुणमाहूय याचितं तु तदद्वैकम् ॥

अभिगम्य तु यद्दानं यद्वा दानमयाचितम् ।

विद्यते सागरस्यान्तो दानस्यान्तो न विद्यते ॥ इति ।

यद्यपि “याचिते नाऽपि दातव्यं श्रद्धापूतं तु शक्तिः” इति योगि-  
वाक्येन याचिते ऽपि दानमुक्तम् । तथाऽपि याचितेन श्रद्धापगमे सति  
यद्दानं तदधममिति द्रष्टव्यम् । श्रद्धापूतमिति वचनात् । यद्यपि सेवा-  
दानं न सर्वात्मना निष्फलं तस्य तामसत्त्वेन तिर्यग्योन्युपभोग्यत्वात् ।  
तथापि ऐहिकामुष्मिकफलहेतुत्वाभावाच्चिष्फलमिति ।

तदुक्तं गीतासु

अवेशकालं यद्दानमपात्रेभ्यश्च दीयते ।

असत्कृतमवज्ञातं तत्तामसमुदाहृतम् ॥

विष्णुधर्मात्तरे ।

तामसानां फलं भुङ्क्ते तिर्यस्के मानवः सदेति ।

स्कान्देऽपि वृथादानान्युपक्रम्य

“परिचारकाय भृत्याय सर्वस्य पिशुनाय च ।

इत्येतानि च राजेन्द्र वृथा दानानि षोडश” ॥ इति ॥



अभिगम्य दानस्वोत्तमत्वाभिधानं सेवादानस्य निष्फलत्वाभिधानं  
चानुष्ठेयत्वाननुष्ठेयत्वप्रतिपादनाय ।

तदाह बृहत्पराशरः

अभिगम्योत्तमं दानमाहूतं चैव मध्यमम् ।

अधमं याचमानं स्यात्संवादानं तु निष्फलमिति ॥

कृतादिषु धर्मभेदे नृणां युगरूपानुसरणं हेतुस्तत्र प्रस्तुतत्वा-  
त्कलिस्वरूपं विशेषतः प्रपञ्चयति ।

जितो धर्मो ह्यधर्मेण सत्यं चैवानृतेन च ।

जिताश्चौरैश्च राजानः स्त्रीभिश्च पुरुषाः कलौ ॥३०॥

धर्मो विध्यर्थः सन्यासानादिरधर्मेण तत्कालनिषिद्धेन निद्राल-  
स्यादिना जितो ऽभिभूतः सत्यं सान्निसध्यादिवाक्येषु अनृतेन मिथ्यावच-  
नेन तिरस्कृतं चौरैः परस्वापहारतत्परै राजानो ऽन्यायमार्गानुवर्तिनो जि-  
तास्तिरस्कृताः स्त्रीभिर्गृहीणोभिर्गृहकार्यचर्चायां पुरुषाः प्रभूताः । यद्वा-  
स्त्रीभिः स्वपरसाधारणीभिः स्वविषये धैर्यप्रच्यावनेनाभिभूताः पुरुषाः ।  
अत्र धर्मादीनामभिभवकथनेन दुर्बलत्वमधर्मादीनां चाभिभावकत्वमथ-  
नेन प्रबलत्वमुक्तम् ।

तदाह बृहस्पतिः

तिष्ठे ऽधर्मस्त्रिभिः पादैर्धर्मः पादेन संस्थितः ॥ इति ।

बृहत्पराशरे ऽपि

धर्मश्च सत्यमायुश्च तुर्याशेन कलौ युगे ।

पुरुषाश्च जितास्त्रीभिः राजानो दस्युभिर्जिताः ।

जितो धर्मश्च पापेन अनृतेन तथा चेतमिति ॥

किं च ।

सीदन्ति चाग्निहोत्राणि गुरुपूजा प्रणश्यति ।

। कुमार्यश्च प्रसूयन्ते अस्मिन्कलियुगे सदा ॥ ३१ ॥

अग्निहोत्रस्य नित्यत्वासदुत्सादो निन्दातिशयनिमित्तम् ।

ननु

अग्निहोत्रं गन्धालम्ब सन्यासं पलपैतृकम् ।

देवराज्यं सुतोत्पत्तिः कलौ पञ्च विवर्जयेत् ॥

इत्यनेन अग्निहोत्रस्य कलौ निषेधात्कथं तदभावेनान्दानिमित्तम् । उच्यते । गोमराश्वमेधानामग्निहोत्रानन्तरभाविनां निषेधानुपपत्तिरेवाग्निहोत्रस्य कलौ गमिका तदभावे तेषामप्राप्यत्वात् । तथा अग्निहोत्रहवणोलेहस्य लिठापरियहस्य सौत्रामण्या सुराग्रहस्य सन्नदीताया विप्राणां शमित्रसोमविक्रययोः निषेधश्च कलावग्निहोत्राभावे नोपपद्येत । तस्माद्विशेषनिषेधः सामान्याभ्यनुज्ञानार्थं इति न्यायादस्त्यग्निहोत्रं कलौ । न चेदं लिङ्गं निषेधश्रुतेर्न बाधकमिति वाच्यम् । तयोः कलिपूर्वोपरभागविषयत्वेन विषयभेदकल्पनावानुपपत्तिः । तथा हि । द्विविधं तावदग्निहोत्रं सर्वाधानेनाहुनेन च । तत्र सर्वाधानेन घृतश्वत्वारिंशच्छतवर्षपर्यन्तमेव कार्यं नोपरिष्ठात् ।

तथाह व्यासः ।

घत्वार्यब्दसहस्राणि घत्वार्यब्दशतानि च ।

कलैर्यदागमिष्यन्ति तदा त्रेतापरियहः ॥

सन्यासश्च न कर्तव्यो ब्राह्मणेन विज्ञानता ॥ इति ।

अत्र त्रेतापरियह इति घटस्सर्वाधानमेवाभिप्रेतवान् ।

अत एव लौगाक्षिः

अर्धाधानं स्मृतं श्रौतस्मार्तान्याश्च पृथक्कृतिः ।

सर्वाधानं तयोरैक्यकृतिः पूर्वयुगाश्रितेति ।

युगस्य पूर्वं पूर्वयुगं कलिपूर्वभाग इति व्याख्येयम् । अन्यथा व्यासवाक्याद्विचमूलत्वापत्तेः । अर्धाधानं तु यावद्वर्णवेदविभागं कार्यम् ।

तदाह देवलः

यावद्वर्णविभागो ऽस्ति यावद्वेदः प्रवर्तते ।

सन्यास चाग्निहोत्रं च तावत्कुप्यात्कनौ युगे ॥ इति ।

नन्विदमनुषादकं न व्यवस्थापकं वैदिककर्मणो वर्णवेदसाध्यत्वेन तदभावे ऽर्थत एव तच्चिद्वृत्तः । मैवम् । तात्पर्यानवगमात् । तथा हि

वर्णानां विभागो नाम योनिवृत्तिधर्मलिङ्गसंकरानपगमाभ्यां यथावस्थित-  
तत्त्वम् । वेदप्रवृत्तिश्चानुष्ठीयमानं पदार्थाभिप्रायकश्रुत्यनुसन्धानसामर्थ्यं  
तदुभयं यावत्तावदग्निहोत्रादनुष्ठेयं नोपरिष्ठादित्यर्थः । यदग्निहोत्रं  
सामान्येनोपात्तं तथा ऽपि सर्वाधानव्यवस्थापकाविरोधेनाधौधानं विव-  
क्षितमित्यलमतिप्रपञ्चेन ।

एतेन सन्यासे ऽपि विवादः पराङ्मतः । अत एव—

—“यतेस्तु सर्ववर्णेषु भिक्षार्थाविधानतः” इत्यनेन यतेः सार्वव-  
र्णिकभिक्षाप्रतिषेधः कलिवर्ज्येषु सन्यासाश्रमे लिङ्गम् । व्यवस्थाद्वयं तु  
त्रिदण्डैकदण्डाभिप्रायेणेति ज्ञेयम् ।

अग्निहोत्राणि इति बहुवचनादन्यान्यपि श्रोतस्मार्तकर्मणि सी-  
दन्ति नश्यन्ति ।

तथा च महाभारते

यज्ञे प्रतिनिधिः पार्थ दाने प्रतिनिधिस्तथा ।

घ्नते प्रतिनिधिश्चैव तस्मिन्काले प्रवर्तते ॥”

निवृत्तयज्ञस्वाध्यायाः स्थालीपाकविर्वर्जिताः ।

ब्राह्मणाः सर्वभक्ष्याश्च भवन्तीह गते युगे ॥

गुरुणां पितृश्वश्रवादीनां पूजा अलघनीयता प्रणश्यति ।

तथा च मात्स्ये ऽपि

पितृन् पुत्रां नियोत्स्यन्ति वध्वः श्वश्रूश्च कर्मणा ।

वाक्शरैस्तर्जयिष्यन्ति गुरुं शिष्यास्तथैव च ॥

भारते ऽपि

न क्षंस्यति पिता पुत्रं पुत्रश्च पितरं तथा ।

भार्या च पतिशुश्रूषां करिष्यति कदा च नेति ॥

कुमार्यः कत्याः कुमाराश्च प्रसूयन्ते प्रजनयन्ति ।

तथा च भारते ।

पञ्चमेवाथ षष्ठे वा वर्षे कत्या प्रसूयन्ते

सप्तवर्षाष्टवर्षाश्च प्रजनिष्यन्ति विनराः ॥

UNIVERSITY LIBRARY  
RECEIVED ON

सप्तवर्षाष्टवर्षाश्च स्त्रियो गर्भधरा नृप ।

दशद्वारदशवर्षाणां पुंसां पुत्रा भवन्ति च ॥ इति ।

अस्मिन्वर्तमाने कलियुगे सदा कल्पान्तरवर्तिनि च कलियुगे ऽप्येवैव स्थितिः ।

तदुक्तं विष्णुपुराणे

यदा यदा सतां हानिर्वदमार्गानुसारिणाम् ।

तदा तदा कलेर्वृद्धिरनुमेया विवक्षयैः ॥

भारते ऽपि ।

यथर्तोवृत्तुलिङ्गानि ज्ञानारूपाणि पर्यये ।

दृश्यन्ते तानि तान्येव तथा भावा युगादिषु ॥ इति ।

यद्वेदमेवं व्याख्येयम् । सीदन्ति चाग्निहोत्राणीत्यत्र वर्तमाना-  
पदेशेन भाव्यव्यापारमात्रं प्रतीयते । तस्य च भावकव्यापारमृते अन्यथा-  
ऽनुपपत्त्या भावकव्यापारः कल्प्यते । अष्टाकपालो भवतीत्यादिवत् ।  
तथा च त्रयीर्णिकाः कलावग्निहोत्राणि सादयेयुरित्यर्थः सिध्यति ।  
उक्तं च अग्निहोत्रं गधालम्भमित्यादि पूर्वादाहृतबचनं तस्य च व्यवस्था  
पूर्वादाहृतैव । तथा गुरुपूजा प्रणश्यति इत्यत्रा ऽपि प्रयोज्यव्यापा-  
रेण प्रयोजकव्यापारकल्पनावश्यम्भावाद्गुरुपूजा प्रशामयेदित्यर्थः सिध्यति ।  
तदुक्तं कलिचर्यप्रकरणे दक्षिणा विधिवेदितेति । विधिवेदिता च  
दक्षिणा “गुरवे तु घरं दत्त्वे”त्यादिना विहिता । तथा कुमार्यश्च प्रसूयन्ते  
इत्यत्रापि कुमारीः प्रसावयेदित्यर्थः सिध्यति । तथा च निरुक्ते स्त्रीणां  
दानविक्रयातिसर्गाः विद्यन्ते न पुंसः पुंसो ऽपीत्येके शौनःशेषे दर्शनात् ।  
दृश्यते च स्त्रीमण्डले मत्स्यालदेशे ज्येष्ठकन्यापुत्रयोरपि विवाहः । अन्ये-  
षामतिसर्गः । सोऽपि निषिद्धः कलिचर्यप्रकरणे बृहचारदीये । द्विजा-  
नामसवर्णासु कन्यासूपगतं तथेति । असवर्णासूपगतस्तथा इत्यन्वयः । न च  
असवर्णास्त्विति कन्याविशेषणम् । सवर्णान्याङ्गनादुष्टैः संसर्गः शोधितैर-  
पीति असवर्णासु कन्यासु उपगतं तथेति । असवर्णासूपगमनस्याधिक-

निषेधात् । तथा चात्रप्रशब्दोऽपि निषेधार्थः सिध्यति । तत्रप्रसमर्तव्य-  
मिति शबरस्वामिना प्रशब्दस्य निषेधार्थकत्वप्रगटनादित्यलम् ।

यदुक्तं तपः परं कृतयुग इत्यादि, तत्र हेतुमाह ।

कृते त्वस्थि गताः प्राणास्त्रेतायां मांसमाश्रिताः ।

द्वापरे रुधिरं वैव कलौ त्वन्नादिषु स्थिताः ॥ ३२ ॥

प्राणाः पञ्चापि वायवः प्राणापानसमानोदानव्यानाः हृदयादि-  
स्थानस्थितास्ते कृते अस्यन्तर्वर्तिनो यावदस्यव्याकुला त्रेताया याव-  
न्मांसं द्वापरे च यावदुधिरं कलौ तु यावदबोपभोगं आदिशब्दात्पानी-  
यपानं च यावत् । तावत्स्थिता अव्याकुलाः चतुरादीन्द्रियाणि अपि  
प्राणाधीनव्यापारत्वात् प्राणशब्देनोपलभ्यन्ते न वै वाचो न चतूषि श्रोत्रा-  
णि न मनोसीत्याचक्षते प्राणा इत्येवाचक्षते इति ह्यान्दोग्यश्रुतेः । ता-  
न्यपि यावदस्यव्याकुलानीति तथाच कृते कृच्छादितपसा मांसानुप-  
क्षयेऽप्यस्यामनुपक्षयादव्याकुलप्राणतया तपस्सिद्धिर्न त्रेतायां, तत्र बाह्ये-  
न्द्रियवृत्तिनिरोधेन रुधिरादिद्रवधातुक्षये ऽपि न मांसोपक्षय इत्यव्याकु-  
लप्राणतया ज्ञानसिद्धिर्न द्वापरे तत्र तु यागीयव्रतपानेनात्रत्यागे ऽपि न  
रुधिरक्षय इति यागसिद्धिर्न कलौ कलौ त्वन्नापरिहारेणापि दानसिद्धि-  
रिति सर्वयुगेषु प्राणाधाराबाधेन धर्मानुष्ठानं प्रदर्शितम् । तत्र तपसा  
मांसोपशेषकत्वमुक्तं स्कान्दे

वेदाक्तेन प्रकारेण कृच्छ्रवान्द्रायणादिभिः ।

शरीरशेषण यत्तत्तप इत्युच्यते बुधैरिति ॥

इन्द्रियनिरोधस्य रुधिरापशेषकत्वमुक्तमुत्तरगीतासु ।

इन्द्रियाणां निरोधेन देहे नश्यन्ति धातवः ।

देहे नष्टे कुतो बुद्धिर्बुद्धिनष्टे कुतो ज्ञतेति ॥

यागे दीक्षितस्यात्रत्याग उक्तः कल्पकारैः पीवा दीक्षते कृशोयजेतेति  
यदा ऽस्य चक्षुषो कृष्णं नश्यत्यथ सुमेधो भवतीति च । कलौ तु दानेषु  
नात्यन्तिको ऽत्रत्यागो ऽङ्गमिति न दानेषु प्राणपीडा ततश्च उत्तरोत्तर-

युगेषु पूर्वपूर्वयुगधर्मानुष्ठानमशक्यमेव पूर्वपूर्वयुगेषु तूत्तरोत्तरयुगधर्मा अपि  
स्वनुष्ठेया इति सर्वं सुस्थम् ।

तदाह बृहस्पराशरः ।

कृते त्वस्थिगताः प्राणास्त्रेतायां मांसमेव च ।

द्वापरे रुधिरं यावत्कलावन्नाद्यमेव त्विति ॥

नन्वेवं धर्मं सत्यग्निहोत्रादिरहितेषु द्विजेषु कलिधर्मा दानादयो-  
ऽपि कथं साक्षाः स्युः तेषामपि दातृदेययात्रादिशुद्धधीनत्वादित्यत आह ।

युगे युगे च ये धर्मास्तत्र तत्र च ये द्विजाः ।

तेषां निन्दा न कर्तव्या युगरूपा हि ते द्विजाः ॥ ३३ ॥

युगे युगे प्रतियुगं ये धर्मा गबालम्भनविधवानियोजनादयः कृत-  
युगादौ, स्वयं कर्षणवेदैकदेशाध्ययनादयश्च कलौ तत्र तत्र युगे तदनुष्ठा-  
तारो ये द्विजाश्च ब्राह्मणतत्रियवैश्याश्चकाराच्छूद्रादयो ऽपि तेषां  
धर्मिणां द्विजानां च निन्दा अधर्माभासत्वोद्भावेन दोषकीर्तनं न कर्तव्यं  
तत्तद्युगावहितत्वेन वास्तवाधर्माभावात्तदेवाह हि यतस्ते धर्माः  
द्विजाश्च युगरूपास्तत्तद्युगानुरूपाः वीप्सायां पुनर्वचनं प्रतियुगं धर्मवै-  
लक्षण्यवद् द्विजातीनामपि धर्मवैलक्षण्यप्रतिपादनाय तच्च सर्ववर्णक्रत्या-  
परिणयेन युगान्तरे स्पष्टमेव मूर्धावसिक्तादीनामपि द्विजत्वात् ।

तदुक्तमाण्यके ।

भूमिर्नद्यो नगाः शैलाः सिन्धुा देवर्षयस्तथा ।

कालेन सह वर्तन्ते तथा भावा युगे युगे ॥

कालं कालं समासाद्य नराणां नरपुङ्गव ।

बलवर्ष्मप्रभावा हि प्रणश्यन्त्युद्वर्तन्ति चेति ॥

धर्मं शरीरं प्रभावा धर्मातिशयः । इदमत्रोक्तम् । यथा कृतादौ  
गबालम्भादिधर्माणां लोकविरोधे ऽपि व्यासादिद्विजानां धानेकनिषिद्धानु-  
ष्ठातृत्वे ऽपि न निन्दा प्रभावाधिक्येन तत्कालानुरूपत्वात् । तदुक्तमाप-  
स्तम्बेन ।

तेषां तेजोविशेषेण प्रत्यवायो न विद्यते ।

तदन्वीत्य प्रयुज्जानः सीदत्यवरको जन इति ॥

तथा कलिधर्माणामपि स्वयङ्कर्षणवेदैकदेशाध्ययनादीनां तदनुष्ठा-  
तृणां द्विजानां च निन्दा न कार्या अल्पप्रभावत्वे न कलिकालानुरूपत्वा-  
दिति ।

तदाह बृहत्पराशरः ।

युगे युगे तु ये धर्मास्तेषु धर्मेषु ये द्विजाः ।

ते द्विजानावमन्तव्या युगरूपा द्विजोत्तमाः ॥ इति ।

यतो युगरूपा इति हेतुरत एव युगानुरूपा धर्मा द्विजाश्च प्रति-  
विद्धाः ।

ब्रह्मपुराणे

दीर्घकालं ब्रह्मचर्यं धारणं च कमण्डलोः ।

गोत्रान्मातृसपिण्डाच्च विवाहो गोवधस्तथा ॥

नराश्वमेधौ मद्यं च कलौ वर्ज्यं द्विजातिभिः ।

तथा

देवराच्च सुतोत्पत्तिर्दत्ता कन्या न दीयते ।

न यज्ञे गोवधः कार्यः कलौ न च कमण्डलुरिति ॥

बृहन्नारदीये ऽपि ।

समुद्रयातृस्त्रीकारः कमण्डलुविधारणम् ।

द्विजानामसवर्णासु कन्यासूपगतं तथा ॥

देवराच्च सुतोत्पत्तिः मधुपर्कं पशोर्वधः ।

मासदानं तथा श्राद्धे वानप्रस्थाश्रमस्तथा ॥

दत्ताक्षनायाः कन्यायाः पुनर्दानं परस्य च ।

दीर्घकालं ब्रह्मचर्यं नरमेधाश्वमेधकौ ॥

महाप्रस्थानगमनं गोमेधश्च तथा मखः ।

इमान्यधर्मान्कलियुगे वर्ज्यानाहुर्मनीषिण इति ॥

शौनक्रीये धर्मज्ञसमये ऽपि ।

विहितान्यपि कर्माणि धर्मलोपभयाद्बुधैः ।

समापने निवृत्तानि साध्वभावात्कलौ युगे ॥

विधवायां प्रजोत्पत्तौ देवरस्य नियोजनम् ।  
 बालिकाक्षतयोन्याश्च वरेणान्येन संस्कृतिः ॥  
 कन्यानामसर्व्यानां विवाहश्च द्विजातिभिः ।  
 आततायिद्विजाय्याणा धर्मयुक्तेन हिंसनम् ॥  
 द्विजस्याब्धौ तु नैयातुः शोधितस्या ऽपि संग्रहः ।  
 सत्रदीक्षा च सर्वेषां कमण्डलुविधारणम् ॥  
 महाप्रस्थानगमनं गोसंज्ञप्रिश्च गोसवे ।  
 सौत्रामण्यामपि सुरायहणस्य च संग्रहः ॥  
 अग्निहोत्रहवण्याश्च लेहो लीढापरिग्रहः ।  
 घानप्रस्थानश्रमस्या ऽपि प्रवेशो विधिबोधितः ॥  
 वृत्तस्वाध्यायसापेक्षमघसङ्कोचनं तथा ।  
 प्रायश्चित्तविधानं च विप्राणा मरणान्तिकम् ॥  
 संसर्गदोषः स्तेयान्यमहापातकनिष्कृतिः ।  
 वरातिथिपितृभ्यश्च पशूपाकरणक्रिया ।  
 दत्तौरसेतरेषां तु पुत्रत्वेन परिग्रहः ॥  
 सर्वेणान्याङ्गनादुष्टैः संसर्गः शोधितैरपि ।  
 अयेनौ संग्रहे वृत्ते परित्यागो गुरुस्त्रियाः ॥  
 परोद्वेशात्मसन्त्याङ्ग उद्विष्टस्या ऽपि वर्जनम् ।  
 प्रतिमाभ्यर्चनार्थाय सङ्कल्पश्च सधर्मकः ॥  
 अस्थिसञ्चयनादूर्ध्वमङ्गस्पर्शनमेव च ।  
 शामित्रं चैव विप्राणां सोमविक्रयणं तथा ॥  
 षड्भक्तानशनेनाचहरणं हीनकर्मणः ।  
 शूद्रेषु दासगोपालकुलमित्राद्वृत्तीरिणाम् ॥  
 भोज्याचरता गृहस्थस्य तीर्थसेवाऽतिदूरतः ।  
 शिष्यस्य गुरुदारेषु गुरुवद्वृत्तिशालिता ॥  
 आपद्वृत्तिर्द्विजाय्याणामश्वस्तनतया तथा ।  
 प्रजार्थं तु द्विजाय्याणां प्रजारणिपरिग्रहः ॥  
 ब्राह्मणानां प्रवासित्वं मुखाग्निधमनक्रिया ।  
 बलात्कारादिदुष्टस्त्रीसंग्रहो विधिबोदितः ॥  
 यतेस्तु सर्ववर्णेषु भिक्षाचर्या विधानतः ।



नवोदके दशाहं च दक्षिणा विधिचोदिता ॥  
 ब्राह्मणादिषु शूद्रस्य पचनादिक्रिया ऽपि च ।  
 भृग्वग्निपतनैश्चैव वृद्धादिमरणं तथा ॥  
 गोवृष्टिशिष्टे पयसि शिष्टैराचमनक्रिया ।  
 पितापुत्रविरोधेषु साक्षिणे दण्डकल्पनम् ॥  
 यत्र सायं गृहत्वं च मुनिभिस्तत्त्वतत्परैः ।  
 एतानि लोकगुप्त्यर्थं कलेरादौ महात्मभिः ॥  
 निवर्तितानि कर्माणि व्यवस्थापूर्वकं बुधैः ।  
 समयश्चा ऽपि साधूना प्रमाणं वेदबद्धवेदिति ॥

अन्यत्राऽपि पुराणे ।

उठायाः पुनरुद्धाहं ज्येष्ठांशं गोवधं तथा ।  
 कलौ षष्ठ्यं न कुर्वीत भ्रातृजायां कमण्डलुमिति ॥

निगमे ऽपि ।

अक्षता गोपशुश्चैव श्राद्धे मांसं तथा मधु ।  
 देवराज्यं सुतोत्पत्तिः कलौ षष्ठ्यं विवर्जयेदिति ॥

स्मृत्यन्तरे ऽपि ।

देवराज्यं सुतोत्पत्तिः गोमेधं च कमण्डलुम् ।  
 अक्षतां पौरुषं मेधं कलौ षष्ठ्यं विवर्जयेत् ॥

ब्रह्मपुराणे ऽपि ।

स्त्रीणां पुनर्विवाहश्च देवराज्यपुत्रसन्ततिः ।  
 स्वातन्त्र्यं वा कलियुगे न कर्तव्यं कदाचन ॥

ऋतुरपि ।

देवरेण सुतोत्पत्तिर्दत्ता कन्या न दीयते ।  
 न यज्ञे गोवधः कार्यः कलौ न च कमण्डलुः ॥

बौधायनो ऽपि ।

विधिर्या निश्चितः पूर्वं क्रियते नेह साम्प्रतम् ।  
 पुरा कल्पे स एतच्च विधवाया नियोजनम् ॥

हेमाद्रौ ।

यथा नियोगज्ञो धर्मो नानुबन्ध्या वधो ऽपि च ।

तथोद्धारविभागो ऽपि नैव सम्प्रति वर्तते ॥

अन्यत्रा ऽपि ।

अग्निहोत्रं गवालम्भं सन्यासं पलपैतृकम् ।

देवरेण सुतोत्पत्तिः कलौ पञ्च विवर्जयेत् ॥

ब्रह्मपुराणे ऽपि ।

शपथाः शकुनाः स्वप्नाः सामुद्रिकमुपश्रुतिः ।

उपयाचितमादेशाः सम्भवन्ति कलौ क्वचित् ॥

तस्मात्तन्मात्रलाभेन कलौ कार्यं न कारयेत् ।

अथैतानि व्याक्रियन्ते । दीर्घकालमष्टाचत्वारिंशद्वर्षाणि वेदब्रह्म-  
चर्यमित्यादिश्रुत्युक्तं तेन नैष्ठिकब्रह्मचर्यमर्थत एव निषिद्धम् । कमण्डलु-  
धारणमथ कमण्डलुचर्यामुपदिशन्तीत्यादिबौधायनोक्तैतिकर्तव्यतायाः सो-  
दकं च कमण्डलुमित्यनेन स्वातन्त्र्यस्य विहितं मृन्मयकरधारणं न तु  
नैष्ठिकब्रह्मचर्यं पूर्वाक्तत्वेन यौनस्त्यात् । ना ऽपि वानप्रस्थाश्रमः, बृह-  
चारदीये पृथग् उपादानात् । गोत्राच्च गोत्रोत्पन्नायाः पितृवसुः, मातृ-  
सपिण्डान्मातुलाद्, गोत्रसपिण्डयोः सामान्यनिषेधेनैव प्राप्यभावादेत-  
न्निषेधानुपपत्तयमर्थः कर्तव्यो यः श्रुतिस्मृतिमदाचारैर्मातुलकन्यापरि-  
णयो निर्णीतः सो ऽत्र निषिध्यत इति । तेन यानि कानि चित् मातु-  
लकन्यापरिणयनिषेधकानि मन्वादिवाक्यानि तानि कलिविषयाण्यव ।

अत एव व्यासेन कलिनिन्दाप्रक्रमे ।

तृतीया मातुलः कन्यां तृतीयां पितृतस्तथा ।

शुल्केन चोद्वहिष्यन्ति विप्राः पापविमोहिताः ॥ इत्युक्तम् ।

मातुलो मातृपते कूटस्थां तृतीयां मातुलसुतां पितृतः पितृपते  
तृतीयां पैतृवसेयीमित्यर्थः । एतेन विधायकवाक्यानां युगान्तरविषयस्य  
कृष्णार्जुनादीनां मातुलकन्यापरिणयेन स्पष्टीकृतमिति न कापि विरोधः ।  
अत एवाधुनिकानां तदाचारो ऽप्यनाचारः इति बौधायनेन पञ्चधा वि-  
प्रतिपत्तिर्दक्षिणत इत्युपक्रम्य यथैतदनुपेतेन सह भोजनं स्त्रिया मह

भोजनं पर्युषितभोजनं मातुनपितृष्वसृदुहितृपरिणयनं चेति । तथोत्तरतः,  
ऊर्णाविक्रयः सीधुपानं उभयतोदद्विव्यवहारः आयुधीपकं समुद्रयानमि-  
त्यनेन प्रतिपादितम् । यदपि तत्र तत्र देशप्रामाण्यमेव स्यादित्यनेन  
तत्तद्देशे ऽनुष्ठेयत्वमुक्तम्, तदपि पूर्वपक्षतया, सिद्धान्ते तु मिथ्या एत-  
दिति गौतम, उभयमेव नाद्वियेत शिष्टस्मृतिविरोधादिति प्रतिपादित-  
त्वाद्, इत्यलम् ।

गोवधो मधुपर्ककादौ न तु गोमेधे तस्य बृहन्नारदीये पृथगुपादा-  
नात् । यद्यपि मुख्यनिषेधे अनुकल्पो न प्राप्नोति तथाऽपि वचनाद्भवति ।  
तदाह मार्कण्डेयः ।

माधुपर्किर्नृपश्चर्ये ततो मात्रां प्रकल्पयेत् ।

सहिरण्यं बीजमात्रं द्रविणेन सदैव तु ॥

पशुः कलौ न कर्तव्य इत्याह भगवान्भृगुरिति ।

नरमेधो ब्रह्मणे ब्राह्मणमालभत इत्यादिनोक्तः । अश्वमेधस्तरति  
सर्वे पाप्मानं तरति ब्रह्महत्यां योऽश्वमेधेन यजत इत्यनेनोक्तः । मद्यं  
सुरा । द्वादशं तु सुरामद्यमिति पुलस्त्यस्मरणात् । सा च सौत्रामण्यादौ  
कलौ निषिध्यते । सौत्रामण्यां सुराशह इति कलिवर्ज्यं वचनात् ।  
सौत्रामण्याप्राप्तिश्च नराश्वमेधसाहचर्यात् । तत्रापि सुराशब्देन पेष्येव ।  
तत्प्रकरणे तस्या एवोत्पत्तिप्रकारदर्शनात् ।

अथ वा मद्यशब्देन पानसाद्येकादशविधं मद्यमेव ।

यथाऽऽह पुलस्त्यः ।

पानसं द्वात्रिंसाहूकं खार्जूरं तालमैतृषम् ।

मधूत्थं सैरमारिष्टं शैरेयं नारिकेलजम् ॥

समानानि विज्ञानीयान्मद्यान्येकादशैव त्विति ।

तानि च द्विजातिभिस्त्रिभिर्मूर्द्धावसिक्तादिभिः यद्विश्चानुलो-  
मजैः कलौ वर्ज्यानि । तत्र ब्राह्मणस्य नित्यं मद्यं ब्राह्मणो वर्जयेदिति  
चतुर्विधं युगेषु प्रतिषेधे ऽपि यत्र अनन्यौषधसाध्यव्याध्युपशमार्थं मद्य-  
मभ्यनुज्ञातं तस्या ऽयं कलौ निषेधः ।

तथा च धन्वन्तरिः ।

मद्यप्रयोगं कुर्वन्ति शूद्रादिषु महर्तिषु ।

द्विजैस्त्रिभिस्तु न ग्राह्यं यद्यप्युज्जीषयेन्मृतमिति ॥

यद्यपि क्षत्रियवैश्ययोः ।

कामादपि हि राजन्यो वैश्यो वाऽपि कथं च न ।

मद्यमेवासुरां पीत्वा न दोषं प्रतिपद्यते ॥

इति बृहद्वाज्रवल्क्येन तालादिमद्यमभ्यनुज्ञातं तथा ऽपि द्विजै-  
स्त्रिभिस्तु न ग्राह्यमिति वचनात्कलौ निषिध्यत इत्यलम् ।

तथा देवरात्यतिसोदरात्सपिण्डात्सगोत्राद्वा वाग्दानानन्तरं  
पतिमरणे भ्रातृपत्न्यां पुत्रोत्पत्तिः ।

यस्या म्रियेत कन्याया चाचा सत्ये कृते पतिः ।

तामनेन विधानेन निजो विन्देत देवरः ॥

अपुत्रां गुर्वनुज्ञातो देवरः पुत्रकाम्यया ।

सपिण्डो वा सगोत्रो वा घृताभ्यक्तश्चतावियात् ॥

इत्यादिमनुयाजवक्ष्याद्युक्तविधिना । न तु विवाहानन्तरं विधवा-  
याम् । तस्य “नान्यस्मिन् विधवा नारी नियोक्तव्या द्विजातिभिः” रित्यादिना  
मनुनैव पूर्वं निषेधात् । तेन धर्मज्ञसमये बौधायनवाक्ये च विधवाशब्दे  
व्याख्यात इति प्राञ्चः । वस्तुतस्तु

उक्तो नियोगो मनुना निषिद्धः स्वयमेव तु ।

युगह्तासादशक्योऽयं कर्तुं सर्वैर्विधानतः ॥

तपोज्ञानसमायुक्ताः कृतचेतायुगे नराः ।

द्वापरे च कलौ नृणां शक्तिहानिर्हि निर्मिता ॥

इति बृहस्पतिना विवाहोत्तरविधवानियोगनिषेधस्य मूलस्य  
कलिविषयत्वेनोपसंहाराद्वाग्दत्ताविषयको नियोगः कलावप्यभ्यनुज्ञायत  
इति अपरावर्ककुलूकभट्टादिस्वरसत एव तत्प्रसङ्गः । नष्टे मृते प्रव्रजित  
इत्यनेनाऽप्ये पराशरेणैव देवरातिरिक्तव्यविधानादित्यलम् । दत्ता संस्कृता  
न वाग्दत्ता तदानीं सतत्वाप्रसङ्गेन कन्यात्वविशेषणानर्थक्यापात् । कन्या

अततयोनिर्दत्तावताया इति वचनात् कन्येति विशेषणेन दानयोग्यता-  
यामपीत्युक्तं दानमन्यस्मै प्रतिपादनं पुनर्दानं परस्य चेति वचनात् । यज्ञे  
ज्योतिष्टोमादौ मैत्रावहणीमनुबंध्यामालभेतेत्यादिना विहितो गोवधः ।  
प्रत्येकमेवाऽत्र निषेधः स्पष्टः । समुद्रे नौकादिना द्वीपान्तरं यो याति तस्या-  
ऽन्यैः, “समुद्रयानं ब्राह्मणस्य न्यासापहरणमि”त्यादिबौधायनोक्तप्राय-  
श्चित्तकरणे ऽपि स्वीकारो व्यवहारः द्विजस्याब्धौ तु नौयातुः शाधितस्या  
ऽपि संशय इति वाक्यात् । द्विजानां ब्रह्मक्षत्रविशामसवर्णकन्यासु ऋतु-  
गमनयाचने ऽपि गमनं तद्विवाहस्य धर्मज्ञसमये पृथक् निषेधात् । श्राद्धे  
पार्वणादौ मांसपरिवेषणम् ।

शौचं च पात्रशुद्धिश्च श्रद्धा च परमा यदि ।  
अनन्तवृत्तिरुच्छ्राद्धे एतत् खलु न चामिषम् ॥  
यस्तु प्राणिवधं कृत्वा मासेनातर्पयेत् पितॄन् ।  
सो विद्वान्श्वन्दनं दग्ध्वा कुर्यादङ्गारविक्रयम् ॥  
क्षिप्या कूपे यथा किञ्चिद्बाल आदातुमिच्छति ।  
पतत्यज्ञानतः सो ऽपि मांसेन श्राद्धकृत्या ॥  
सर्वथाचं यदा न स्यादामिषं तु तदाश्रयेत् ।  
ब्राह्मणश्च स्वयं नाऽद्यात्तच्च श्वादिहतं यदि ॥

इति बृहत्पराशरस्मरणात् ।

मांसादनमिति पात्रे कथञ्चिद्भूतस्याऽपि भक्षणम् । वानप्रस्थ-  
स्तृतीयाश्रमः, महाप्रस्थानगमनमुत्तरदिगलङ्घनं, गोमेधो यागविशेषः । विहि-  
तानीति जनमेजययज्ञसमापने सति बुधैस्तत्तद्वाक्यविहितान्यपि कर्माणि  
कलौ धर्मलोपभयाचिर्वर्जितानि तदनुष्ठानयोग्यसाधुपुरुषालाभात् । यथा  
आततायिनामुग्रतशस्त्रादीनां द्विजाय्याणां विप्राणां “ब्राह्मणं वा बहु-  
श्रुतं । आततायिनमायान्तं हन्यादेवे”त्यादिना विहितं सम्मुखमकूटश-  
स्त्रेण मारणम् । एतेन नाततायिवधे दोषो ऽन्यत्र गोब्राह्मणेष्वेति सुम-  
न्नुवाक्य सामान्यमपि कलिविषयं सिद्धम् । सत्रे गवामयनादौ सप्तदशावरा-  
श्वतुर्विंशतिपरमास्त्रमासीरक्षित्यादिना विहिते दीता यजमानानाम् ।

सौत्रामण्या यागविशेषे यजेत वा सौत्रामण्या इत्यादिना विहिते अथ सुरायहान्यह्नातीति विहितसुरायहणकर्तुः सयहो व्यवहारः । तेन च सुरायहनिषेधो ऽपि सिध्यति । सौत्रामणीति वाजपेयाद्युपलक्षणम् ।

यज्ञादौ च गवालम्भं वाजपेयसुरायहम् ।

अग्निहोत्रहवण्याश्च निर्लेहं च कलौ त्यजेत् ॥

इति बौधायनीयभाष्ये वसिष्ठस्मरणात् । अग्निहोत्रं दूयते यथा सुचा सा वैकङ्कृत्याग्निहोत्रहवणी तस्याश्च नित्य होमानन्तरं हुतावशिष्ट-  
प्राशनार्थं लेहो जिह्वयास्वादनम् । कथं चिल्लीठायास्तस्याः पुनः परिग्रहो  
दिनान्तरे होमसाधनता । वृत्तमग्निहोत्रादि स्वाध्यायो वेदस्तावपेक्ष्याघ-  
स्याशौचस्य वेदाग्नियुक्तविप्रस्य अहमाशौचमिष्यत इत्यादिबलादिवि-  
हितसङ्कोचः । स चाशौचिसम्पर्कः । सम्पर्काभावे तत्सङ्कोचस्य वक्ष्यमाण-  
त्वात् । कामकृते महापातकादौ मरणान्तिकं यत्प्रायश्चित्तं “न तस्य निष्कृ-  
तिर्दृष्टा भृशदग्निपतनादृत” इत्यादिनोक्तं तस्य विधानमुपदेशः । “मति-  
पूर्वमनिर्देश्यं प्राणान्तिकमिति स्थितिरिति” मनुस्मरणात् तर्हि कथं तद-  
नुष्ठेयमिति चेत्स्वयमेव धर्मशास्त्राज्ज्ञात्वाऽन्यापदेशेन पृष्ठा वेति ब्रूमः ।

संसर्गदोषः पतितसंसर्गेण पातित्यं “संवत्सरेण पतति पतितेन  
सहाचरन्नि”त्यादिना प्रतिपादितम् । कलौ पतति कर्मणेति वाक्या-  
त् । उपपादितं चैतत्प्राक् । एवं च संसर्गः शोधितैरपीत्यादिस्संसर्गनि-  
षेधो नानुपपन्नः । अन्यथा पतितसंसर्गं दोषाभावः शोधितसंसर्गनिषे-  
धश्चेति महद्वैषम्यं स्यात् । स्तेयान्यस्मिन्सुवर्णस्तेयव्यतिरिक्ते महापातके  
निष्कृती रहस्यप्रायश्चित्तं न प्रायश्चित्तमात्रं विरोधात् । नापि प्राणा-  
न्तिकं तस्योपदेशनिषेधेन स्वयं कर्तव्यताभ्यनुज्ञानात् । नापि व्यवहारः ।  
ब्राह्मणभोजनादिविधिविरोधात् । नापि परलोकशुद्धिः । तस्या साक्षात्पु-  
रुषकृत्यसाध्यत्वेनावर्जनीयत्वात् । नाप्युपायनिषेधेन तद्विषेधः । पूर्वोक्त-  
विधिविरोधात् । तस्माद्रहस्यप्रायश्चित्तमिति व्याख्येयम् । तद्विधिर्मूले ।

अत एव बृहन्नारदीयविष्णुपुराणादिषु ।  
 क्वादयन्ति प्रयत्नेन स्वदोषम्यापकर्मिणः ।  
 रहस्यामेव कुर्वन्ति प्रायश्चित्तक्रिया कलौ ॥  
 मनःशुद्धिविहीनाना निष्कृतिर्न ततो भवेद् ।

इत्यादिना तत्र तत्र कलिनिन्दाप्रक्रमे रहस्यमेव निन्दितं वक्ष्य-  
 ति चैतन्नवमे “तस्मात्प्राकाशयेत्यापमि”त्यादिना । स्कान्देऽपि काशी-  
 खण्डे नवैतानि प्राकाश्यानि रहःपापमकुपितमित्यादिना । न चैवं सुव-  
 र्णस्तेयवर्जनमसङ्गतम् । तस्य कलावपरिहार्यत्वेन सुवर्णस्तेयस्य प्रतिनि-  
 मितं पर्षदुपदेशासम्भवेन रहस्यप्रायश्चित्ताभ्यनुज्ञानार्थत्वात् । वराति-  
 थिभ्यां मधुपर्कं, पितृभ्यः आहु इति व्याख्यातम् ।

दत्तो मातापितृभ्यामन्यतरेण वा पुत्र प्रतिग्रहीष्यन्बन्धूनाहूय रा-  
 जनि निवेद्य निवेशनस्य मध्ये व्याहृतिभिर्हत्वा अदूरबान्धवं बन्धुसन्निभं  
 एव प्रतिग्रहीयादित्यादिवसिष्ठाक्तविधिना पुत्रीकृतः । औरसा-  
 धर्मपत्न्यां स्वस्मात्पसूतस्ताभ्यामितरेणा क्षेत्रजादीनां दशानां पुत्रत्वेन  
 स्वीकारः ।

तथा च बृहस्पतिः ।

अनेकधा कृताः पुत्राः ऋषिभिर्यं पुरातनैः ।

न शक्यास्ते ऽधुना कर्तुं तपोहीनैरतन्द्रितैः ॥

अधुना कलियुग अतन्द्रितैरिति मुनिविशेषणम् । तथा

क्षेत्रजो गर्हितः सद्भिस्तथा पौनर्भवः सुतः ।

कानीनश्च सहोढश्च गूढोत्पन्नस्तथैव च ॥

दत्ता ऽपविदुः क्रीतश्च अपविदुस्तथैव च ।

दत्तनिषेधोऽत्रासवर्णविषयः । “सजातीयेष्वयं प्राक्त”इति योगिना  
 असवर्णनिषेधादिति तत्र । अपविदुस्य द्विनिषेधानुपपत्तिस्तस्मादेव व्या-  
 ख्येयम् । दत्तः पितृभ्यां परिग्रहीत्रा परिग्रह्य त्यक्तः । सोऽन्यत्र न पुत्री-  
 कार्यः । पुनर्भूत्यायात् । सवर्णान्या असवर्णा या अङ्गनाः ताभिर्दुष्टैस्त-  
 त्संपृक्तैः कृतप्रायश्चित्तरपि संसर्गः । गुरुस्त्रियाः शिष्यस्त्रियाः जुद्धिताय-  
 तायाश्च स्त्रिया अयोनौ सङ्ग्रहे सति परित्यागः ।

चतसस्तु परित्याज्याः शिष्यगा गुरुगा च या ।

पतिघ्नी च विशेषेण जुद्धितोपगता च या ॥

इत्याद्युक्तः । अत्रायानाविति विशेषोपादानादन्योन्योन्याः  
साधारण्येन संसर्गे परित्याग इति गम्यते ।

परेषां गोब्राह्मणादीनामुद्देशेन निमित्तेन तदापद्विमेताद्वयं  
प्राणत्यागः “गवार्थं ब्राह्मणाऽर्थं वा सद्यः प्राणान्यरित्यज्ये” इत्याद्युक्तः ।  
उच्छिष्टस्पर्शादिवर्जनं स्वमुच्छिष्टमुच्छिष्टोपहतं वेत्यादिवसिष्टाद्युक्तं  
तविमितं प्रायश्चित्तं च । विष्णवादिप्रतिमाविशेषस्य यावज्जीविकः पूज-  
नसङ्कल्पः । इयमेव प्रतिमा यावज्जीवं मया पूजनीयेत्येवमादिः ।

चतुर्थेऽहनि कर्तव्यमस्थिसञ्चयनं बुधैः ।

ततः सञ्चयनादूर्ध्वमङ्गस्पर्शा विधीयते ॥

इत्यादिवाक्यविहितोऽस्थिसञ्चयनानन्तरमङ्गस्पर्शः । शमित्रं  
यज्ञे स्वयं पशुप्रमाणं विप्राणाम् । सोमलताया विक्रयश्च । दण्डां भक्ता-  
नामनशनमुपवासत्रयं तस्मिन् बुभुक्षित इत्यहं स्थित्वा धान्यमब्राह्मणा  
दुरेदित्यादिना विहितमचहरणम् ।

शूद्रेषु दासगोपालकुलमित्रार्धसीरिणः ।

भोज्याच्चा नापितश्चेव यश्चात्मानं निवेदयेत् ॥

इत्यादिना विहितं शूद्राणां भोज्यान्नत्वम् । इहस्यस्याहिताग्ने-  
रतिदूरेण तीर्थयात्रा ।

धनान्यर्जयितुं युक्तः प्रवासो ह्यग्निहोत्रिणः ।

धनैर्यत्सम्भवेदित्या तीर्थोद्वयं न तु त्यजेदिति मनूक्ता ।

ब्राह्मणानामापदि तत्रादिवृत्तिभिर्जीवनम् । तत्रेण कर्मणा जीवे-  
द्विशां वाप्यापदि द्विज इत्याद्युक्तम् ।

तथैवाश्वस्तनिकतया जीवनम् । “द्व्याहिको ऽश्वस्तनो ऽपि वे”-  
त्युक्ताम् । विप्राणां सन्नतिजीवनाय जातारणिपरिग्रहः । ब्राह्मणानां  
सर्वदा प्रवासशीलत्वम् । “वृथा तु न चिरं वसेदिति” स्मरणात् ।



मुखेनाग्निधमनं “मुखेनोपधमेदग्निं मुखाद्गोषो ह्यजायते”त्युक्तम् । बला-  
द्वासीकरणादिना दुष्टायाः स्त्रियाः पुनः संग्रहः । संन्यासिनस्सार्ववर्णिकं  
भैतं “चातुर्वर्ण्यं चरद्वैत्यमि”त्याद्युक्तम् । अभिनवादके दशाहवर्जनं  
“दशरात्रेण शुध्यन्ति भूमिष्वभिनवादकमि”त्यादिनोक्तम् । आकालिक-  
नवादकदशाहनिषेधस्य प्रतिप्रसवेऽपि कालिकत्रयहनिषेधस्य न प्रतिप्रस-  
वः । तथा च स्मृत्यन्तरे ।

काले नवादकं शुद्धं न पिबेच्च अहं तु तत् ।

अकाले तु दशाहं स्यात्पीत्वा नाद्यादहर्निशमिति ॥

ब्रह्मचारिणः स्नानार्थं गुरवे दक्षिणादानं “गुरवे तु वरं दत्त्वा  
स्नायीत तदनुजयेत्यादि”नोक्तम् । ब्राह्मणादिवतुर्वर्ण्येष्टेषु शूद्राणां पाच-  
कत्वम् । “आर्याधिष्ठिता वा शूद्राः संस्कर्तारः स्युरि”त्याद्यापस्तम्बोक्तम् ।  
भृग्वग्न्यनशनाम्बुभिर्वृद्धादीनां प्राणत्यागः ।

वृद्धः शैवस्मृतेर्लुप्तः प्रत्याख्यातभिषक्क्रियः ।

आत्मानं घातयेद्यस्तु भृग्वग्न्यनशनाम्बुभिः ॥ इत्याद्युक्तः ।

गोवृष्यधिके जले शिष्टानामाचमनकरणम् । “शुचि गोवृषिष्ठ-  
त्तायं प्रकृतिस्यं महीगतमि”त्युक्तम् । पितापुत्रयोर्विरोधे सान्निषां समा-  
धानां च दण्डविधानम् ।

पितापुत्रविरोधे तु सान्निषां त्रिपणो दमः ।

अन्तरे च तयोर्यः स्यात्तस्याप्यष्टगुणो दम इत्युक्तम् ॥

संन्यासिना यत्र सायङ्कालस्तत्रैवावस्थान “यत्र सायं एहो मुनि-  
रि”त्युक्तम् । एते पूर्वाक्ता धर्मा स्मृत्युक्ता अपि कलेरादौ महात्मभिरैकम-  
त्येन क्व चिच्छास्त्रविरोधात्क्व चिच्च दृष्टविरोधाद्विधर्तिताः ।

ननु यत्र विशेषशास्त्रमस्ति तत्रास्तु तच्चित्तिर्दृष्टविरोधमात्रे तु  
शास्त्राविरोधे कथं महात्मवचनमात्रेण तच्चित्तिरस्त्वित्यत आह समयो-  
ऽपि शिष्टानां श्रुतिस्मृतिवत्प्रमाणं तदाहापस्तम्बः “धर्मज्ञसमयः प्रमाणं  
वेदाश्चेति” ।

ननु महात्मनां समयेऽपि कथं प्रामाण्यं न तावच्छ्रुतिवत्स्वतः, तस्य

लौकिकत्वात् । नापि स्मृतिवच्छ्रुतिमूलतया । प्रत्यक्षश्रुतिविरोधेन तदनुमानासम्भवात् । नापि स्मृतिमूलकतया । प्रत्यक्षस्मृतिविरोधात् । अत एव नानुमितस्मृतिमूलकतयापि । नाप्य“स्वार्थे लोकविद्विष्ट धर्ममप्याचरेत् त्वित्यादिप्रत्यक्षस्मृतिरेवात्र मूलमिति वाच्यम् । श्रुतिस्मृतिविरोधेनाप्रमाणस्याचारस्य तद्वाधकत्वायोगात् । एवं च सति श्रुतिस्मृतिविहितस्य धर्मस्य लोकविरोधे नाननुष्ठानं विरुद्धमनेनाच्यत इति नास्यापि तन्मूलत्वसम्भवः । किं च त्रैविद्यानां वैदिककर्मविद्वेषासम्भवात्तद्वाह्यानां तु वैदिककर्ममात्रविद्वेषादेतावन्मात्रेण धर्मविशेषपरिगणनमपि न सम्भवति । वस्तुतस्तु अस्वार्थे नाम दृष्टफलकं धर्ममपि मधुपर्कीयगवालम्भनादि लोकविद्विष्टं नाचरेदित्यर्थपरत्वात्तस्य सत्रदीक्षादावदृष्टफलककर्मनिषेधकत्वं दुरध्यवसानमिति ।

अत्रोच्यते । यदेवानुचानः किं च नाभ्यूहत्याषे तद्ववतीति श्रुतेः ।

धर्मशास्त्ररथारूढा वेदखड्गधरा द्विजाः ।

क्रीडार्थमपि यद्यूचुः स धर्मः परमः स्मृतः ॥

इतिस्मृतेश्चास्य प्रामाण्ये मूलत्वम् । विशेषतस्तु ब्राह्मणनारदीयाद्युक्तिनिषेधा एवास्य प्रायशो मूलमन्यत्रापि तत्तत्स्मृतिषु निषेधवाक्यानामेव मूलत्वमवगन्तव्यमित्यल बहुना ।

ज्येष्ठांशं धातृणां विभागे “ज्येष्ठस्य विंश उद्गारः सर्वद्रव्यान्व यद्गृह”मित्याद्युक्तम् । मधु चौद्रम् ॥

मधुना रंहते श्राद्धे निराशाः पितरो गताः ।

इत्यादिना विहितम् । अग्निहोत्रादिकं च व्याख्यातमेव प्राक् । तथा शपथाः दिव्यानि प्रमाणानि । शकुनाः काककपोतादिचेष्टाविशेषाः । सामुद्रिकं करचरणादिर्वर्तिरेखोपरिखादिकम् । उपश्रुतिश्चैलधावादिग्रहपार्श्वे स्थित्वा चिन्तितार्थसूचकशब्दाकर्णनम् । उपयाचितं ममास्मिन्नर्थे सिद्धे गणपतये मोदकान् दास्यामीत्यादिसङ्कल्पः । आदेश आशीर्वादः । ज्योतिःशास्त्रबलेन भविष्यादिकथनं वा । एतेषां कलौ क्वचित्कः

संवादस्तेन तावन्मात्रावष्टम्भेन निःशङ्कप्रवृत्तिर्न कार्येति । युगमिति देश-  
स्याप्युपलक्षणं तेन तद्वेशाचारोऽपि न निन्द्यः । यथाह बौधायनः ।

पञ्चधा विप्रतिपत्तिर्दक्षिणतस्तथोत्तरतो यानि दक्षिणतस्तान्यनु-  
व्याख्यास्यामो यथैतदनुपेतेन सह भोजनं स्त्रिया सह भोजनं पर्युषितभो-  
जनं मातुलपितृष्वसृद्वाहवृगमनमित्यथोत्तरत उर्णाविक्रयः सीधुषानमुभ-  
यतोद्विर्व्यवहार आयुधीयकं समुद्रयानमिति तत्रेतरदितरस्मिन् कुर्वन्  
दुष्यतीतरदितरस्मिन् तत्र तत्र देशप्रामाण्यमेवस्यान्मिष्यैतदिति गौतम  
उभयमेव नाद्रीयेत शिष्टस्मृतिविरोधदर्शनादिति । बृहस्पतिः ।

उदूह्यते दाक्षिणात्यैर्मातुलस्य सुता द्विजैः ।

मत्स्यादाश्च नराः पूर्वं व्यभिचाररताः स्त्रियः ॥

उत्तरे मद्रपाश्चैव स्पृश्या नृणां रजस्वलाः ।

सजाताश्चापि गृह्णन्ति भ्रातृभार्यामभर्तृकाम् ॥

अनेन कर्मणा नैतं प्रायश्चित्तद्वयार्हकाः ।

विहिताकरणाचित्यं प्रतिषिद्धनिषेवणात् ॥

भक्ताद्धाहम्पदायैषा रोषं गृहीतया । \*

सर्वदेशेष्वनाचारो रय्याताम्बूलवर्चणमिति ॥

ननु तत्तद्गर्भाणां युगानुरूपत्वादनित्यत्वमस्तु अधर्मेषु तु कथमि-  
त्यत आह ।

युगे युगे तु सामर्थ्यं शेषं मुनिविभाषितम् ।

पराशरेण चाप्युक्तं प्रायश्चित्तं विधीयते ॥ ३४ ॥

युगे युगे कृतादियुगेषु पराशरेण चकारान्ननुगौतमशङ्खलिखितैश्च  
यदुक्तं प्रायश्चित्तं तथा विधीयते ।

यद्यपि कृते तु मानवा धर्मो इत्यनेनैवेदं सिद्धं प्रायश्चित्ताना-  
मपि धर्मत्वात्, तथापि मन्वाद्यनुक्तानां स्मृत्यन्तरादुपादानविधानाय  
पुनरुदयते तदेवाह शेषं, मन्वादिभिः कृतादिपूक्तप्रायश्चित्तादवशिष्टमा-  
काङ्क्षितं च यत्प्रायश्चित्तं तदप्यमुनिभिर्योजनवत्क्यादिभिर्विभाषितमेव  
विधीयते कुत एवमुच्यत इत्यत आह सामर्थ्यं यत इदं सम्यगर्थप्रा-

प्तम् । अयमर्थः येषु निमित्तेषु पराशरादिभिः प्रायश्चित्तं नेत्तं तत्र नैमित्तिकावश्यम्भावेन स्मृत्यन्तरोक्तं याह्यं न्यायसिद्धत्वादस्यार्थस्य । इदमेव अभिप्रेत्य सुब्रतोऽपि बृहत्पराशरीये “पराशरश्च यत्प्राहे”त्यादिना सर्वं स्वसंहिताप्रतिपाद्यमनुक्रम्याऽन्ते ।

दिष्टं च तत्परं ध्येयं सर्वमेतत्पराशरः ।

प्रेक्तवान् व्यासमुख्याना शेषं मुनिविभाषितम् ॥ इत्युपसञ्जहार ।

ननु पराशरेण त्वयाद्यापि तस्यावचनात्कथमस्माभिस्तज्जेयमित्यत आह ।

अहमद्यैव तत्सर्वमनुस्मृत्य ब्रवीमि वः ।

चातुर्वर्ण्यसमाचारं शृण्वन्तु मुनिपुङ्गवाः ॥ ३५ ॥

अहं पराशरोऽद्यैव तत्सर्वं प्रायश्चित्तं पूर्वकल्पीयपराशरोक्तधर्मशास्त्रं तन्मूलभूतं श्रुतिनिश्चयं चानुस्मृत्य भो ऋषिपुङ्गवा मुनिमुख्याश्चातुर्वर्ण्यसमाचारं चत्वारो वर्णाश्चातुर्वर्ण्ये तेन सम्यक् श्रुतिस्मृत्यविधेनाचर्यतेऽनुष्ठीयते इत्याचारः स्नानसंध्यादिस्तं च वो युष्मभ्यं ब्रवीमि यूयं च सावधानाः शृण्वन्तु अहरहर्नयमानोऽपि गामश्वं पुरुषं पशुमिति वच्चकाराभावेऽपि समुच्चयसिद्धेः । एवं च प्रश्नोत्तरयोः समानविषयत्वं भवत्यन्यथोत्तरस्य न्यूनतापातात् । प्रायश्चित्तस्य पूर्वमुपादानं प्रकृतत्वात् । अहमित्यनेनार्थस्मर्तृप्रवत्क्रौरैक्याभिधानाद्वाक्यानामभिप्रायान्तरशङ्का निरस्त्रा । अद्यैवेत्यनेन कालविलम्बसम्भावनयोद्देशो निरस्तः । अनुस्मृत्येत्यनेनामूलत्वविपर्यस्तमूलत्वशङ्का चापाकृतेति । एवमुपोद्घातं समाप्य विवक्षितधर्मश्रवणाय पुनः सावधानता सम्बोधनेनापाक्यते ।

वक्ष्यमाणधर्मजातस्य सत्प्रमाणतामभिधातुं तदेवादौ प्रशंसति ।

पराशरमतं पुण्यं पवित्रं पापनाशनम् ।

चिन्तितं ब्राह्मणार्थाय धर्मसंस्थापनाय च ॥ ३६ ॥

पराशरमतं पराशरोक्तं धर्मशास्त्रं पाठतोऽर्थतश्च चिन्तितं सत्पुण्यं पुण्यजनकं पुनः पाठस्यैव प्रयोजनद्वयमिष्टप्रापणमनिष्टनिवर्तनं च विशे-

षण्णद्वयेनाह । पवित्रं पापनाशनमिति, पवित्रं स्वर्गादिजनकं पापनाशन  
नरकादिनिवर्तकम् । अर्थज्ञानस्यापि विशेषणद्वयेन प्रयोजनद्वयमाह  
ब्राह्मणार्थाय धर्मसंस्थापनाय चेति, ब्राह्मणस्यार्थः प्रयोजनं स्वधर्मानुष्ठा-  
नमिति यावत्तस्मै धर्मसंस्थापनं परेषामुपदेशेनानुष्ठापनं तस्मै च ।

तदुक्तं बृहत्पराशरेण ।

पराशरमतं पुण्यं पवित्रं पापनाशनम् ।

चिन्तितं ब्राह्मणार्थाय धर्मसंस्थापनाय च ॥

इति । इत्याचारावतारः ।

इदानीं वक्ष्यमाणाचारस्य प्रयोजनवत्त्वयान्वयव्यतिरेकाभ्यां धर्म-  
साधनतामाह ।

चतुर्णामपि वर्णानां साचारो धर्मपालकः ।

आचारभ्रष्टदेहानां भवेद्धर्मः पराङ्मुखः ॥ ३७ ॥

चतुर्णामपि वर्णानां ब्राह्मणक्षत्रियवैश्यशूद्राणामाचारः श्रुतिस्मृ-  
त्युदितसाधुसेवितक्रियानुष्ठानम् ।

श्रुतिस्मृत्युदितो यश्च साधुभिर्यश्च सेवितः ।

तमाचारं निरीक्षित धर्मकामजितेन्द्रियः ॥

इति विष्णुस्मरणात् । धर्मस्य सुकृतपूर्वस्य पालकमनुत्पन्नस्योत्पा-  
दकमुत्पन्नस्य च संरक्षकम् । “आचारप्रभावो धर्म आचारो धर्मपालनमि”-  
तिस्मरणात् । आचारात्पूर्वाक्ताद् भ्रष्टो ऽनुष्ठानाशक्तो देहो येषां तेषां धर्मः  
सुकृतं पराङ्मुख उत्पत्तिकारणसद्भावेऽप्यङ्गवैकल्येन नोत्पद्यत इत्यर्थः ।

तदाह वसिष्ठः ।

नैनं तपांसि न ब्रह्म नाग्निहोत्रं न दक्षिणाः ।

हीनाचारमिता भ्रष्टं तारयन्ति कथं च न ॥ इति ।

बृहत्पराशरोऽप्येतदेवाह ।

चतुर्णामपि वर्णानामाचारो धर्मपालनम् ।

आचारभ्रष्टदेहानां भवेद्धर्मः पराङ्मुखः ॥ इति ।

यत् प्रतिज्ञातं चातुर्वर्ण्यसमाचारं ब्रवीमीति तदेवाह ।

षट्कर्माभिरतो नित्यं देवतातिथिपूजकः ।

हुतशेषं तु भुञ्जानो ब्राह्मणो नावसीदति ॥ ३८ ॥

षट् च तानि कर्माणि षट्कर्माणि तानि च संध्यास्नानादानि  
तेषामेव वक्ष्यमाणत्वात् । बृहत्पराशरेणापि । षट्कर्माभिरत इत्यत्र  
कर्माणि कानीत्यपेक्षाया “कर्मषट्कं प्रवक्ष्यामी”ति प्रतिज्ञाय ।

संध्या स्नानं जपश्चैव देवतानां च पूजनम् ।

वैश्वदेवं तथातिथ्यं षट्कर्माणि दिने दिने ॥

इत्याभिधानाच्च न त्वध्यापनादीनि ।

अध्यापनं अध्ययनं यजनं याजनं तथा ।

दानं प्रतिग्रहश्चैव षट्कर्माण्ययजन्मनः ॥

इति मनुक्तानि । तेषामग्रे विधानात् । चातुर्वर्ण्यसाधारण्याभा-  
वेन प्रतिज्ञाविरोधाच्च । प्रकृतानां तु भूम्या साधारण्यात् । तेषु नित्यम-  
भिरतस्तदनुष्ठाने निरतो देवता विष्णवादिरतिथिर्वैद्यमाणस्तयोर्नित्यं पूज-  
को हुतशेषं वैश्वदेवावशिष्टं च भुञ्जानो ब्राह्मणश्चातुर्वर्णिकश्चातुर्वर्ण्यप-  
क्रमेण “वेदो वा प्रायदर्शनादिति”न्यायेन ब्राह्मणपदस्य चातुर्वर्ण्यपर-  
त्वात् । नावसीदति न प्रत्यवायी स्यात् । नित्यानेकाहिकाननुष्ठानकृतः  
प्रत्यवायस्त्वैतावन्मात्रानुष्ठानेऽपि न स्यादित्यर्थः । देवपूजादीनां षट्-  
कर्मन्तर्गतत्वेऽपि पुनर्वचनं सायं संध्यात्तरकालमर्घ्यपां पुनरनुष्ठानप्रतिपा-  
दनाय । तथा च शौनकः ।

प्रातर्मध्यं दिने सायं विष्णुपूजां समाचरेदिति ।

अप्रणोद्योऽतिथिः सायमपि वाभूतलोदकैः । इति योगीश्वरो  
ऽपि । आश्वलायनोऽपि, अथ सायं प्रातः सिद्धस्य हविष्यस्य जुहुया-  
दिति । मनुरापि ।

सायं प्रातर्द्विजातीनामशनं श्रुतिचोदितमिति ।

एतेन अहोरात्रकर्तव्यमनेनोक्तमाह्निकमात्रत्वमेतनेनेति न पौन-  
स्त्याशङ्केति साधीयसीयं व्याख्या

षट्कर्माण्याह ।

सन्ध्या स्नानं जपो होमो देवतानां च पूजनम् ।  
आतिथ्यं वैश्वदेवं च षट्कर्माणि दिने दिने ॥ ३६ ॥

यद्यप्यत्र सन्याख्यानमितिशाब्दः क्रमः प्रतीयते तथाप्यग्निहोत्र  
जुहोति यवागूं पचतीतिवदार्थक्रमेणासौ बाध्यते । खानस्य शुद्धिहेतुत्वा-  
च्छुद्धस्यैव च सन्यावन्दनादधिकारात् । अत एव दत्तः ।

अस्नात्वा नाचरेत्कर्म जपहोमादि किं च न ।  
सर्वमर्हति शुद्धात्मा प्रातः स्नायी जपादिकम् ॥ इति ।

ननु

सन्याहीनोऽशुचिर्नित्यमनर्हः सर्वकर्मसु ।  
यदन्यत्कुरुते कर्म न तस्य फलभाभवेत् ॥

इति दत्तेणैव सन्यावन्दनस्यापि सर्वकर्माङ्गत्वाभिधानाद्व्याख्यास्यत  
एवास्तु क्रम इति चेत् । मैवम् । अत्र सर्वत्वमाधिकारिकमितिन्यायेन स्ना-  
नार्तिरिक्तसर्वकर्माङ्गता सन्यावन्दनस्योच्यते । अन्यथा स्नात्वाङ्गताप्युच्येत ।  
प्रातःस्नायी जपादिकमर्हतीति पूर्ववाक्येनाहन्यैव खानस्य सन्यावन्द-  
नाङ्गताबोधनात् । तस्मात्स्नानं पूर्वभावीति सिद्धम् । यद्वा अशक्तस्य  
प्रातःस्नानं विनापि प्रातःसन्या भवतीति सूचयितुं सन्यायाः पूर्वमुपा-  
दानम् । प्रातःसन्यामुपासीत दन्तधावनपूर्विकमिति योगीश्वरस्मर-  
णात् ।

वस्तुतस्तु सन्यायां स्नानमिति विशहेण खानस्य कालविधानार्थं  
सन्याग्रहणम् । अत एव वक्ष्यति द्वादशाध्याये ।

भास्करस्य करैः पूतं दिवास्नानं प्रशस्यते ।  
अप्रशस्तं निशि स्नानं राहोरन्यत्र दर्शनात् ॥ इति ।

सन्यालक्षणमाह बृहन्मनुः ।

उदयात्प्राक्तनी सन्या घटिकात्रयमिष्यते ।  
सायसन्या त्रिघटिका अस्तादुपरि भास्वतः ॥ इति ।

अत्र यद्यपि स्नानात्प्राग्भाविनां ब्राह्ममौहूर्तिकोत्थानहितचिन्त-  
नदेहधर्मशौचाचमनदन्तधावनकेशप्रसाधनकुशोत्पाटनादीनामनभिधाना-  
च्यूनता मूलस्य तथापि क्लौ षण्णामेव नित्यत्वादन्येषामनित्यतयाऽन-  
भिधानाच्च सूनता । अन्यथा षट्पदानर्थक्यावातात् । तथात्वेऽपि तेषा-  
मन्यतो विधियहणाविरोधात् । उक्तं च प्राक् स्वयमेव “शेषं मुतिविभा-  
पितमिति” । अत एव बृहत्पराशरेणाप्येषामेव षण्णां वित्तशोधकत्वेन  
मुक्तिहेतुत्वमुक्तम् ।

कर्मषट्कं प्रवक्ष्यामि यत्कुर्वन्तो द्विजातयः ।

गृहस्था अपि मुच्यन्ते ससारैर्वन्धहेतुभिरिति ॥

यद्यप्यातिथ्यं वैश्वदेव चेत्यनेनातिथ्यस्य पूर्वभावः प्रतीयते तथापि

पौरुषेण च सूक्तेन ततो विष्णुं समर्चयेत् ।

वैश्वदेवं ततः कुर्यात् बलिकर्म तथैव च ॥

इति नारसिहे देवपूजानन्तरं वैश्वदेवस्य तत इति पञ्चमीश्रुत्या  
क्रमाभिधानेन “सविधिरुपयावत्क्रमबाधाद्वैश्वदेवस्य प्राथम्यात् । अत  
एव बृहत्पराशरः । “वैश्वदेवं तथातिथ्यं षट्कर्माणि दिने दिने इति ।  
यद्वा वैश्वदेवात्प्राग् अतिथ्यागमने आतिथ्यास्य पूर्वभावं बोधयितुं  
प्राक्तचिर्देशः । वक्ष्यति च ।

वैश्वदेवे तु सम्प्राप्ते भिक्षुके गृहमागते ।

उद्धृत्य वैश्वदेवार्थं भिक्षुकं तु विसर्जयेदिति ॥

नन्वत्र सप्तत्वप्रतिभानात् षट्त्वं विरुद्धमिति चेत् । मैवम् ।  
यानि कर्माणीत्युद्दिश्य तानि दिने दिने कर्तव्यानीति नित्यत्वविधौ समा-  
गन्त्यायेनाद्दिश्यगतायाः षट्त्वसंख्याया अविबक्षितत्वादिति के चित् । तत्र ।  
अस्यां स्मृतौ सन्ध्यादीनां वाक्यान्तरेणोत्पत्त्यभावादनैव वाक्येन नित्य-  
त्वविशिष्टानां तेषामुत्पादनादुपादेयगतत्वेन पञ्चेकत्ववत् षट्त्वस्यापि  
विवक्षितत्वात् । यद्यप्यग्निहोत्रं गवालम्भमित्यनेनाग्निहोत्रस्य क्लौ  
निषेधात्तद्विपरिहारेण षट्त्वमविरुद्धम् ।



अत एव

सन्ध्या स्नानं जपश्चैव देवतानां च पूजनम् ।

वैश्वदेवं तथातिथ्य षट्कर्माणि दिने दिने ॥

इति बृहत्पराशरेण होमपरिहारेणैव षट्त्वाभिधानादिति । तदपि न । एवमग्निहोत्रहोमपरिहारेऽप्यौपासनहोमापरिहारात् । उक्तरीत्या अग्निहोत्रहोमस्याप्यपरिहाराच्च । तर्हि कथमिदं समाधेयम् । इत्थम् । जपस्य सन्ध्याप्रधानत्वेन पृथक्प्रधानत्वाभावाच्च षट्त्वविरोधः । पृथगुप-  
न्यासस्तु सकलकर्मांशकौ गायत्रीजपमात्रमेव कार्यमित्येवमर्थः । प्राधान्यं च तस्यैव फलसम्बन्धश्रवणात् । अत एव बृहत्पराशरः ।

गायत्र्युपासिता येन तेनोपास्तं जगन्नयम् ।

गायत्रीमेव यो ज्ञात्वा सम्यगभ्यसते पुनः ।

इहामुत्र च पूज्योऽसौ ब्रह्मलोकमवाप्नुयात् ॥ इति ।

स्वयमप्यष्टमे वक्ष्यति ।

गायत्रीरहिता विप्रः शूद्रादप्यशुचिर्भवेत् ॥

गायत्रीब्रह्मतत्त्वज्ञाः सम्युज्यन्ते जनैर्द्विजाः ॥ इति ।

यद्वा जपः गुरूपदिष्टमन्त्रस्य ।

अस्त्राताशी मलं भुङ्क्ते अजपी पूयशोणितम् ।

अनर्चयित्वा देवास्तु नरकं प्रतिपद्यते ॥

इति जपस्य प्रधान्यश्रवणात् । स च ब्रह्मयज्ञतर्पणयोरुपलक्षणम् ।

तथा च स्मृत्यन्तरे ।

स्नानं सन्ध्या जपो होमः स्वाध्यायो देवतार्चनम् ।

वैश्वदेवं तथातिथ्य नवमं पितृतर्पणम् ॥

एतानि नव कर्माणि कर्तव्यानि दिने दिने ॥ इति ।

तत्र ब्रह्मयज्ञ द्वितीयाध्याये स्वयमेव वक्ष्यति । स्वाध्यायं चैवम-  
भ्यसेदिति । तर्पणस्यात्रावचनं ब्रह्मयज्ञाङ्गत्वेन प्राधान्याभावात् । अङ्ग-  
त्वञ्चास्य ब्रह्मयज्ञानन्तरं देवतास्तर्पयति इत्यमरस्य देवार्पणपितृतर्पणा-  
न्यभिधाय पतितपुरुषं पितृस्तर्पयित्वैव नृपानेत्य यद्वदति, सा

दक्षिणेत्यभिधानात् मन्दशन्यायेन सिध्यति । तथाश्वलायनानाम् । याजुषाणां तु तर्पण स्वतन्त्रमेव प्रधानम् ।

स चावाक्यं तर्पणात्कार्यः पश्चाद्वा प्रातराहुतेः ।

वैश्वदेवावसाने वा ब्रह्मयज्ञस्त्रिधा स्मृतः ॥

इतिक्रात्यायनस्मरणात् । अत एव उदाहृतवाक्ये तर्पणस्य पृथङ् निर्देशः प्रधान्याभिप्रायेण । मूलवाक्ये षट्संख्यायुक्तं नवकर्माशक्त्यभिप्रायेण । वाक्यद्वयेऽपि दिने दिने इति वीप्साश्रवणात् । तेषां च पणामपि दिने दिन इति वीप्सया वसन्ते वसन्ते ज्योतिषा यजेतेत्यनेनाग्निष्टोमस्यैव जीवनवदधिकारकत्वान्नित्यत्व बोध्यते । अत एव तत्र तत्रेपामकरणे प्रत्यवायोक्तिरपि । तत्र खान सविशेषं द्वादशाध्याये प्रतिपादयिष्यति । तदनन्तरं कार्यं वस्त्रपरिधानं त्वत्रोच्यते । तत्र योगियाज्ञवल्क्यः । 'स्नात्वैवं वाससी धौते अच्छिन्ने परिधाय चेति' । धौते स्वयमेव । तथा च देवलः ।

स्वयं धौतेन कर्तव्या क्रिया धर्म्या विपश्चिता ।

न तु नेजकधौतेन नाहतेन न कुत्र दिदिति ॥

नाहतमहतभिचम् । अच्छिन्ने सदशे "क्षौमं वासः प्रशंसन्ति तर्पणे सदशं तथेति" प्रजापतिस्मरणात् । वाससोऽर्थित्वक्रमयोर्विवक्षामाह ।

व्यासः ।

नोत्तरीयमधः कुर्यान्नोपर्याधस्यमम्बरम् ।

नान्तर्वासो विना जातु निवसेद्वसनं बुधः ॥ इति ।

अन्तर्वासो लक्षणं संयहे ।

शोडषद्वादशाष्टाभिरङ्गुलैर्विस्तृतन्तु यत् ।

आयत व्याममात्रं च तदन्तर्वास इतिम् ॥

जातूकरण्यः, वस्त्रोत्तरीयाभावे ढ्यङ्गुलं त्र्यङ्गुलं चतुरङ्गुलं वा सूत्रैर्वस्त्राकृतिपरिमण्डलं तदुत्तरीयं कुर्याद्वस्त्रस्य विवरं चेति । तच्च जीवत्पितृकैर्न धार्यम् ।

तथा च संयहे-

उत्तरीयं योगपटुं तर्ज्यां रजतं तथा ।

न जीवत्पितृकैर्द्वार्यं ज्येष्ठो वा विद्यते यदि ॥

उत्तरीयासम्भवे यज्ञोपवीतं धार्यम् ।

यज्ञोपवीते द्वे धार्यं श्रौते स्मार्ते च कर्मणि ।

तृतीयमुत्तरीयार्थं वस्त्राभावे तदिष्यते ॥

इति स्मरणात् । शाखादीन्यपि वा धार्याणि ।

तदाह योगियाज्ञवल्क्यः ।

अलाभे धौतवस्त्रस्य शाखत्तौमाविक्रानि च ।

कुतपं योगपटुं वा द्विवासास्तु यथाभवेत् ॥

अत्र द्विवासास्तु यथाभवेदिति हेतुमन्निगदेनोत्तरीयार्थमेव तदुपादानं न परिधानार्थमित्युक्तं भवति । तथा च जातूकर्ण्यः-

परिधेय सदा वासः कार्पासं सदशं सितम् ।

क्षौमं वा कुतपं वापि न कौशेय कदा च नेति ॥

सर्वथापि तदभावे पारस्करः "एकं चेद्वासे भवति तस्यैवोत्तरवर्गेण प्रच्छादयतीति । प्रतिवर्णे वस्त्रवर्णानाह भृगुः

ब्राह्मणस्य सितं वस्त्रं तु यते रक्तमुल्बणम् ।

पीतं वैश्यस्य शूद्रस्य नीलं मलवदिष्यते ॥

विकच्छेऽनुत्तरीयश्च नग्नश्चावस्त्र एव च ।

श्रौतं स्मार्तं तथा कर्म न नग्नश्चिन्तयेदपि ॥

नग्नः स्यान्मलवद्वासा नग्नः कौशेयकेवलः ।

नग्नो द्विगुणवस्त्रः स्यान्नग्नो दग्धपटस्तथा ॥

नग्नश्च सूतवस्त्रः स्यान्नग्नो ग्रथितवस्त्रकः ।

नग्नश्च बहुवस्त्रः स्यान्नग्नः कौपीनकेवलः ॥

काषायवस्त्रः साक्षाच्च दश नग्नाः प्रकीर्तिताः ।

परिधानप्रकारमाह जातूकर्ण्यः

परिधानाब्दहिः कक्षा निबद्धा त्वासुरीमता ।

धर्मकर्मणि विद्वद्विर्वर्जनीया प्रयत्नतः ॥

आर्द्रवस्त्रोत्तारणे विशेषः संघहे ।

स्नानं कृत्वा र्द्रवस्त्रं तु उर्ध्वमुत्तारयेद्विजः ।

आर्द्रवस्त्रमधः स्याच्चैत्पुनः स्नानेन शुध्यति ॥

जाबालिः ।

निष्पीडितं धौतवस्त्रं यदा स्कन्धे विनित्तिपेत् ।

तदासुरं भवेत्कर्म पुनः स्नानं विशोधनम् ॥

वस्त्रं चतुर्गुणीकृत्य निष्पीड्य सदश तथा ।

वामप्रकोष्ठे नित्तिष्य स्थलस्यश्च द्विराचमेत् ॥

वस्त्रं त्रिगुणितं यस्तु निष्पीडयति मन्दधीः ।

वृथास्नानं भवेत्तस्य स्नातस्यादशमम्बुनीति ॥

अथ तिलकविधिः, ब्रह्माण्डे

मृत्तिका चन्दनं चैव भस्म तोयं चतुर्थकम् ।

एभिर्द्रव्यैर्यथाकालमूर्द्धं पुण्ड्रमवेत्सदा ॥

स्नात्वा पुण्ड्रं मृदा कुर्यादृत्वा चैव तु भस्मना ।

देवार्चनार्थं गन्धेन सर्वपापापनुत्तये ॥

जलेन तिलकं कुर्याज्जलान्तःकर्मसिद्धये ॥ इति ।

अत्र मृदादीनां स्नानाद्यनन्तरकालनियमेन स्नात्वा भस्मादिधारणं न सिध्यति । न चास्य पापापनोदकत्वेन काम्यत्वं शङ्क्यम् ।

ऊर्ध्वपुण्ड्रविहीनस्य स्मशानसदृशं मुखम् ।

अवलोक्य मुखं तस्य आदित्यमवलोकयेत् ॥

मद्वक्तो धारयेन्नित्यमूर्ध्वपुण्ड्रं विना तु यत् ।

यः कर्म कारयेन्नित्यं तत्सर्वं निष्फलं भवेत् ॥

इति तत्रैवाभिधानात् ।

अथ सन्ध्याविधिः । तत्र सन्ध्याशब्दो यद्यपि कालवचनस्तथापि दर्शपूर्णमासादिशब्दवत्कालयोगनिमित्तीकृत्य कर्मनामधेयमिति कर्मसु गणितः । सा चैकस्मिन् दिवसे त्रिवारमुपस्था । यथाहात्रिः, “सन्ध्यात्रयं तु कर्तव्यं द्विजेनात्मविदा सदे”ति । तस्याश्च कालनामत्रयमाह व्यासः ।

गायत्री नाम पूर्वाह्णे सावित्री मध्यमे दिने ।

सस्वती च सायह्णे सैव सन्ध्या त्रिषु स्मृता ॥ इति ।

तस्याः कालमाह बृहन्मनुः ।

उदयात्प्राक्तनी सन्ध्या घटिकात्रयमिष्यते ।

सायसन्ध्या त्रिघटिका अस्तादुपरि भास्वतः ॥ इति ।

ननु सर्वस्मृतिषूदयात्पूर्वमेव सन्ध्याकालोऽभिहितस्तत्कथमिद-  
मुच्यते । सत्यम् । तस्योदयात्प्राक्कालीनस्नानपक्षविषयत्वात् । अत्र तूदया-  
नन्तरं स्नानं वक्ष्यतीति तदुत्कर्षणं सन्ध्यात्कर्षस्तदाद्युत्कर्षन्यायात् ।  
आग्निमाहतादूर्ध्वमनुयाजैश्चरन्तीतिवत् । सूर्ये ज्योतिषि जुहोमीति मन्त्र-  
लिङ्गाच्च तेनायमेवात्र युक्त इति । तत्तदितिकर्तव्यतामाह बृहत्पराशरः ।

आमणैर्विधनादुस्तौ पादौ वा जानुतः शुचिः ।

प्रक्षाल्य ह्याचमेद्विह्यन्तर्जानुकरो द्विजः ॥

निर्मलाफेनपूताभिर्मनोज्ञाभिः प्रयत्नवान् ।

आचमेदुस्ततीर्थेन पुनराचमनाच्छुचिः ॥

वक्त्रनिमार्जनं कृत्वा द्विस्तेनैवापराण्यथ ।

अद्विंश्च संस्पृशेत्त्वानि सर्वाण्यपि विशुद्धये ॥

अङ्गुष्ठेन प्रदेशिन्या सव्यपाणिस्यवारिणा ।

घ्राणं संस्पृश्य नेत्रे च तेनानामिकया श्रुती ॥

नेत्रे च प्रदेशिन्यङ्गुष्ठाभ्यामेवेति शेषः । मध्यमाङ्गुष्ठयोगेन वा

“मध्यमाङ्गुष्ठयोगेन स्पृशेन्नेत्रद्वयं तत” इति पैटीनसिम्हरणात् ।

नाभिं च तत्कनिष्ठाभ्यां घटः करतलेन च ।

शिरः सर्वाभिरसौ च अङ्गुल्यगैश्च संस्पृशेत् ॥

आचम्य प्राणसरोधं कृत्वा चोपस्पृशेत्पुनः ।

प्रत्योङ्कारसमायुक्ताः प्रणवाद्यन्तकास्तथा ॥

महाव्याहृतयः सप्त देवतर्ष्यादिसयुताः ।

प्रणवाद्यन्तगायत्री शिरस्तस्यास्तथैव च ॥

त्रिरावर्तनमेतस्य प्राणायामो विधीयते ।

भूर्भुवःस्वर्म्महर्जनस्तपस्सत्य तथैव च ॥

आद्यास्तिस्रो महाप्रोक्ताः सर्वत्रैतत्प्रवर्तते ।  
 अग्निर्वायुस्तथासूर्या बृहस्पत्याप एव च ॥  
 इन्द्रश्च विश्वेदेवाश्च देवताः समुदीरिताः ।  
 गायत्र्युष्णिगनुष्टुप्च बृहती पङ्क्तिरेव च ॥  
 त्रिष्टुप्च जगती चैव कृन्दास्येतान्यनुक्रमात् ।  
 भरद्वाजः कश्यपश्च गौतमोऽत्रिस्तथैव च ॥  
 विश्वामित्रो जमदग्निर्वसिष्ठ ऋषयः क्रमात् ।  
 आमापोज्योतिरित्येतच्छिरस्तस्मात्प्रयुज्यते ॥  
 आपोहिष्ठादि जल्पन्ति कृन्दो देवार्षसयुतम् ।  
 सिन्धुद्वीप ऋषिः कृन्दो गायत्रमृत्तु तिसृषु ॥  
 आपो हि देवताः प्राहुरापोहिष्ठाद्विषु द्विजाः ।  
 आपोहिष्ठेति च ऋचां पादाञ्चक्षरा न च ॥  
 पादान्ते तु त्रिपेद्गारि पादमध्ये च निःक्षिपेत् ।  
 भूमौ मूर्ध्नि तथाकाशे मूर्ध्याकाशे तथा भुवि ॥  
 आकाशे भुवि मूर्ध्नीति मार्जनं तु विधीयते ।  
 अत्रोपस्पर्शने नेत्रे प्रातः किं वित्प्रवर्तन्ति हि ॥  
 सूर्यश्चमेति मध्याह्ने पुनन्त्वापो विपर्ययम् ।  
 मन्वाभिमान्ति तं कृत्वा कुशपूतं तथा जलम् ॥  
 आचम्य विधिवद्वीमान् सन्ध्योपासनमारभेत् ।  
 जलपूर्णं तथा हस्तं नासिकायै समर्पयेत् ॥  
 अतं चेति पठित्वा तु तद्गारि भुवि निक्षिपेत् ।  
 अघमर्षणसूक्तस्य ऋषिरेवाघमर्षणः ॥  
 कृन्दोऽत्रानुष्टुभं प्राहुरापश्चैव तु दैवतम् ।  
 जलेनाञ्जलिमापूर्य गायत्री मनसा स्मरन् ॥  
 निक्षिपेत् पूर्वमुद्यम्य पतिता बिन्दवः पुनः ।  
 वज्री भूत्वा ययुस्ताश्च मद्देहाद् घ्नन्ति राक्षसान् ॥  
 प्रदक्षिणप्रक्रमेण पापं धुन्वन्ति भूसुराः ।  
 कालत्रयेऽपि तं ध्यात्वा सकलं भद्रमश्नुते ॥ इति ।

ध्यानस्वरूपमाह श्रुतिः ।

असावादित्यो ब्रह्मेति ब्रह्मैव सत् ब्रह्माप्येति एवं वदेति ।

अथसन्ध्याप्रधानजपविधिः । कैर्मै ।

श्रोद्धारव्यादृतियुतां गायत्रीं वेदमातरम् ।  
जप्त्वा जलाञ्जलिं दद्याद्वास्करं प्रति तन्मनाः ॥  
प्राक्कूलेषु ततः स्थित्वा दर्भेषु सुसमाहितः ।  
प्राणायामत्रयं कृत्वा ध्यायेत्सन्ध्यामिति श्रुतिः ॥  
ध्यात्वा कर्मण्डलगतं सावित्रीं वै जपेद्बुधः ।

न्यासविधिमाह व्यासः ।

हृदि तत्सवितुर्न्यस्य न्यसेद्गुप्तिं वरेणियम् ॥  
भर्गादेवस्येति पदं शिखायां च ततो न्यसेत् ।  
धीमहीति न्यसेद्गुप्तिं धियोऽयोनश्च नेत्रयोः ॥  
प्रचोदयादिति पदमस्त्रार्थे विनियोजयेत् ।

गायत्र्याश्चर्ष्याद्युक्ता बृहत्पराशरेण ।

दैवत्यमस्यां सविता सुरार्च्यश्चन्द्रोऽपि गायत्रमभूच्च तस्याम् ।  
विश्वस्य मित्रो द्विजराजपूज्यो मुनिर्नियोज्यस्तु जपादिकेषु ॥

जपसङ्ख्यामाह यमः ।

सहस्रपरमां देवीं शतमध्यां दशावराम् ।  
गायत्रीं प्रजपेत्त्रित्यं सर्वपापप्रणाशनीमिति ॥

व्यासोऽपि ।

अष्टोत्तरशतं नित्यमष्टाविंशतिमत्र वा ।  
विधिना दशकं वापि त्रिकालेषु जपेद्बुधः ॥

जपानन्तरमर्कापस्यान कार्यम् ।

तदाह कूर्मः ।

अथो मतिष्वेदादित्यमुदुत्यन्तं समाहितः ।  
मन्त्रैस्तु विविधैः सौरैः अथ्यजुःसामसम्भवैः ॥ इति ।

अथ्यजुःसामसम्भवैरिति स्वस्वशास्त्रीयमन्त्रप्रदर्शनार्थम् । न त्वे-  
कस्य सर्वमन्त्रप्राप्त्यर्थम् । “उपस्थानं स्वकैर्मन्त्रैरादित्यस्य तु कारयेदिति  
वसिष्ठस्मरणात् । अयमेव विधिः स्वल्पः सन्ध्यात्रयेऽपि वेदितव्यो

मन्त्रास्तु प्रतिपदोक्ता शाह्याः । तत्र मध्याह्नसन्ध्याया विशेषं द्वितीया-  
ध्याये वक्ष्यामः । सायंसन्ध्यायां त्वयं विशेषः । तत्र भरद्वाजः ।

सायमग्निश्चमेत्युक्त्वा प्रातः सूर्यस्त्वपः पिबेत् ।

आपः पुनन्तु मध्याह्ने तैरेवाचमनं धरेत् ॥ इति ।

उपस्थाने विशेषमाह नारायणः ।

वारुणीभिरथादित्यमुपस्थाय प्रदक्षिणम् ।

कुर्वन् दिशो नमस्कुर्याद्विगीशांश्च पृथक् पृथगिति ॥

वारुण्यः इमं मे वरुणेत्याद्याः । यद्यपि वारुणीनां वरुणोपस्थान  
एव विनियोगो युक्तस्तथापि आदित्योपस्थान एव श्रुत्या विनियुज्यन्ते  
लिङ्गस्य दौर्बल्यात् । ऐन्द्रा गार्हपत्योपस्थानवद् इति न विरोधः ॥

अथ होमविधिः । तत्र दत्तः ।

सन्ध्याकर्मावसाने तु स्वयं होमो विधीयते ।

स्वयं होमे फलं यत्स्यात्तदन्येन न लभ्यते ॥

स च होमः श्रौतः स्मार्तश्च श्रौतोऽग्निहोत्रहोमः स्मार्त औपा-  
सनहोमः । तदाह याज्ञवल्क्यः ।

कर्म स्मार्ते विवाहानौ कुर्वीत प्रत्यहं एही ।

दायकालाहृते वापि श्रौतं वैतानिकानिष्विति ॥

तत्रोभयोः सद्भावेऽनुष्ठानक्रममाह ।

होमं वैतानिकं कृत्वा स्मार्तं कुर्याद्विचक्षणः ।

स्मृतीनां वेदमूलत्वात्स्मार्तं केचित्सुराविदुः ॥

श्रौतकर्माशक्तौ स्मार्तमात्रं कर्तव्यम् । तदाह व्यासः ।

श्रौतं कर्म न चेच्छक्तः कर्तुं स्मार्तं समाचरेत् ।

तत्राप्यशक्तः करणे सदाचारं लभेद् बुधः ॥

सदाचारः खानसन्ध्यादिस्तावन्मात्रमेव अनुतिष्ठेत् । शक्तस्य तु  
श्रौतपरित्यागे प्रत्यवायमाह गर्गः ।

यो वैदिकमनादृत्य कर्म स्मार्तैतिहासिकम् ।

मोहात्समाचरेद्विभो न स पुण्येन युज्यते ॥



स्वयं होमाशक्तौ प्रतिनिधिमाह शातातपः ।

श्रौतं यत्स्यात्स्वयं कुर्यादन्योपि स्मार्तमाचरेत् ।

अशक्तौ श्रौतमप्यन्यः कुर्यादाचारमन्ततः ॥

आवारः स्नानसन्ध्यादिस्तमप्यन्यः कुर्यात् ॥

अन्यपदार्थमाह दत्तः ।

ऋत्विक् पुत्रो गुरुर्भ्राता भागिनेयोऽथ विट्पतिः ।

एतैःपि हुतं यत्तु तद्वृतं स्वयमेव तु ॥

अन्यहोमेऽपि दम्पतीषाचिध्येन भाव्यं तदाह कात्यायनः ।

असमत्तं तु दम्पत्योर्होतव्यं नर्त्विगादिना ।

द्वयोरप्यसमत्तं तु भवेद्द्वुतमनर्थकम् ॥

होमकालमाहापस्तम्बः, उषस्युपोदयं समाविधित उदिते प्रात-  
रिति । पञ्चधा विभक्तस्य दिनस्याद्वयो भागः प्रातः स एवात्रोपयुज्यते  
पूर्वाक्तन्यायात् कालान्तरं तु यथोपक्रमविषयम् ।

सायंहोमकालमाह कात्यायनः ।

यावत्सम्यङ् न भाव्यन्ते नभस्यृक्षाणि सर्वतः ।

लोहितत्वं च नापैति तावत्सायं तु हूयते ॥ इति ।

उभयत्र गौणकालमहाश्वलायनः । सङ्गवान्तः प्रातः प्रदोषान्तः  
सायमिति । होमद्रव्यमाह नारायणः ।

पयो दधि यवागूश्च सर्पिरोदनतण्डुलाः ।

सोमो मांसं तथा तैलमापस्तानि दशैव तु ॥

मांसं तु स्मार्तातिरिक्ते होम्य च मांसं वर्ज्यमित्याश्वलायनस्मर-  
णात् । होमसाधनमाह । स एव “द्रवं हविः सुवेणैव पाणिना कठिनं  
हविरिति ।

आहुतिपरिमाणमाह बोधायनः ।

ग्रीहीणां वा यवानां वा शतमाहुतिरिष्यते ।

तिलानां तु तदर्थं स्याच्छुद्धमात्रं घृतस्य तु ॥

विशेषेति कर्तव्यता तु स्वस्वद्योक्ता याच्ना "स्वद्योक्तेन विधिना होमं कुर्यादथवाविधी"ति परिशिष्टात् ।

अथ देवार्चनविधिः । तत्र मूलवचने देवतानामिति सामान्यापादानेऽपि कलौ हरिहरचण्डीविनायकसूर्याः पूज्याः । बहुवचनसामर्थ्याद्विशेषविहितत्वाच्च । तथा च महाभारते ।

कलौ कलिमलध्वंसं सर्वपापहरं हरिम् ।

येऽर्चयन्ति नरा नित्यं तेऽपि वन्द्या यथा हरिः ॥

स्कान्देऽपि ।

ब्रह्मा कृतयुगे देवस्त्रेतायां भगवान् रविः ॥

द्वापरे भगवान्विष्णुः कलौ देवो महेश्वरः ।

यद्यप्यत्र विधिर्न श्रूयते तथापि प्रतितिष्ठन्ति ह वा य एता राजीरूपयन्तीत्यत्र राज्रिपर्यायेण ये प्रतितिष्ठासन्ति त एता राजीरूपयुक्तिवद्वुरिवद्वन्द्यात्वकामाः कलौ हरिमर्चयुरित्यसौ कल्पनीयः । तथा 'कलौ चण्डीविनायकावि'त्यत्रापि ज्ञेयम् । तच्च देवार्चनं यद्यपि

अपस्वर्गौ हृदये सूर्ये स्यण्डिले प्रतिमासु च ।

बृहस्वेतेषु हरेः सम्यगर्चनं मुनिभिः स्मृतम् ॥

इत्याद्याग्नेयादिवाक्यैरेकत्र प्रतीयते तथापि कलौ शालयामशिलायामवश्यं कार्यम् ।

कामासक्तोऽथ वा क्रुतुः शालयामशिलार्चनात् ।

भक्त्या वा यदि वा भक्त्या कलौ मुक्तिमवाप्नुयात् ॥

वैवस्वतभयं नास्ति तथा न कलिजं भयम् ।

यः कथां कुरुते विष्णोः शालयामशिलायतः ॥

शालयामशिलायास्तु प्रतिष्ठा नैव विद्यते ।

महापूजां तु कृत्वादौ पूजयेत्तं ततो बुधः ॥

इत्यादिस्कन्दवाक्यात् । तथा शिवपूजनमपि कलौ लिङ्गे वा स्यण्डिले वा कार्यम् ।

तथा च महाभारते ।

सदा तं यजते यस्तु श्रद्धया मुनिपुङ्गव ।  
लिङ्गे वा स्यण्डिले वाऽपि शङ्करं विधिपूर्वकम् ॥  
युगदोषं विनिर्जित्य रुद्रलोकं प्रमोदते ॥ इति ।

युगं कलिस्तस्यैव सदीपत्वात् । लिङ्गं बाणलिङ्गं तस्य स्वतः-  
सिद्धत्वात् । तथा भविष्ये ।

बाणलिङ्गानि राजेन्द्र ख्यातानि भुवनत्रये ।  
न प्रतिष्ठा न संस्कारस्तेषामावाहनं तथेति ॥

तत्र प्रतियुगं विष्णुमूर्तिभेद उक्तो वाराहे ।

कृते नारायणः शुद्धः सूक्ष्ममूर्तिरुपासते ।  
त्रेताया विष्णुरुपेण वासुदेवश्च द्वापरे ॥  
कृष्णवर्णः कलौ कृष्णः साङ्गोपाङ्गः सपार्षदः ।  
पूज्यते मनुजै राजन् श्रेयसामीश्वरो हरिरिति ॥

अत्र नारायणादिदेवताकमन्त्राद्युपादानमनेनाक्तं तेन कलौ कृष्ण-  
देवत्यमन्त्रेण तन्मन्त्रधेरूपः शालग्राम कृष्णः पूज्यः । तत्रापि प्रतिवर्णं  
शालग्रामशिलाभेदो हेमाद्रौ शालग्रामशिलामाहात्म्ये अभिहितः ।

ब्राह्मणैर्वासुदेवस्तु नृपैः संकर्षणस्तथा ।  
प्रद्युम्नः पूज्यते वैश्यैरनिरुद्धस्तु शुद्रजैरिति ॥

ब्राह्मणैर्वासुदेवादिलक्षणोपेतायां शालग्रामशिलायां कृष्णः पूज्य  
इत्यर्थः । तल्लक्षणं तु विष्णुधर्मोत्तरे ।

पञ्चवक्रो वासुदेवः षट्भिः प्रद्युम्नकः स्मृतः ।  
सङ्कर्षणः सप्तवक्रोऽनिरुद्ध एकादशैः स्मृतः ॥

संख्याविशेषोऽप्युक्तस्तत्रैव ।

चत्वारो ब्राह्मणैः पूज्यास्त्रयो राजन्यजातिभिः ।  
वैश्यैर्द्वावेव सम्पूज्यौ तथैकः शूद्रजातिभिरिति ॥

तच्चैवं मूर्त्यन्तराणां संख्यान्तराणां वानर्थक्यं, काम्यपूजायामुपा-  
दानात् ।

यत्तु

एकमूर्तिर्न पूज्यैव गृहीणा बुद्धिमिच्छता ।

अनेकमूर्तिसम्पन्नः सर्वकामानवाप्नुयादिति ॥

शालयामाः समाः पूज्या विषमा न कदा च न ।

समेषु द्वितय नैव विषमेष्वेक एव हीति ॥

तत्संख्याविधिवाक्यैकवाक्यतया व्यवस्थाप्यम् । यथाविशेषविहित-  
तसंख्यायाः प्राबल्येन तदेकवाक्यतया तद्विचित्रविषयतया वा निषेधो  
व्यवस्थाप्य इति ।

ननु

शालयामशिलां वापि चक्राङ्कितशिलां तथा ।

ब्राह्मणः पूजयेन्नित्यं क्षत्रियादिर्न पूजयेत् ॥

इति विष्णुधर्मात्तरे ।

प्रणवोच्चारणाच्चैव शालयामशिलार्चनात् ।

ब्राह्मणीगमनाच्चापि शूद्रश्चाण्डालतां व्रजेत् ॥

इत्याप्रस्ताम्बीये च क्षत्रियादीनां शालयामपूजानिषेधेनानुपपन्न-  
मिदमिति चेत् । मैवम् ।

ब्राह्मणस्यैव पूज्योऽहं शुचैरप्यशुचैरपि ।

स्त्रीशूद्रकरसंस्पर्शो वज्रस्पर्शाधिको मम ॥

इति लैङ्गवाक्ये उपक्रमोपसंहाराभ्यां विशेष्यसङ्गतैवकारेणान्ययो-  
गव्यवच्छेदाच्च ब्राह्मणमात्रस्यैव स्पर्शवत्पूजायामधिकारो नान्येषामिति  
विशेषेण पूजामात्रनिषेधस्य सामान्यस्योपसंहारात् । यथानेयं चतुर्दं  
करोतीति विशेषेण पुरोडाशं चतुर्दं करोतीति सामान्यस्योपसंहार इति ।

अत एव बृहदारदीये ।

स्त्रीणामनुपनीतानां शूद्राणां च जनेश्वर ।

स्पर्शने नाधिकारोऽस्ति विष्णोर्वा शङ्करस्य वा ॥

शूद्रो धानुपनीतो वा स्त्री वापि पतिताऽपि वा ।

केशवं वा शिवं वापि स्पृष्ट्वा नरकमश्नुते ।

इत्यनास्थया प्रत्येकं वा शब्देन क्षत्रियादीनामप्युपसंग्रहः । यत्केवं

समाचारविरोधस्तर्हि क्षत्रियादिरित्यज्ञातदुणसंविज्ञानबहुव्रीहिणा शूद्रा-  
देरेव ग्रहणमस्तु । अत एव पाद्वे ।

ब्राह्मणक्षत्रियवैश्यानां त्रयाणां मुनिसत्तमाः ।  
अधिकारः स्मृतः सद्भिः शालयामशिलार्चने ॥  
स्त्रीशूद्रपतितादीनां षण्णां नीचविकर्मिणाम् ।  
नैवाधिकारो विज्ञेयः शालयामशिलार्चने ॥  
दीक्षायुक्तैस्तथा शूद्रैर्मद्यपानविवर्जितैः ।  
कर्तव्यं ब्राह्मणद्वारा शालयामशिलार्चनम् ॥

इति स्पष्टं शूद्रादीनामेव ब्राह्मणद्वारा पूजाभिहितेत्यलं विस्त-  
रेण ।

अथ पूजापकरणानि । विष्णुधर्माक्षरे ।  
कलौ यच्छान्तिं ये विष्णोस्तुलसीकाष्ठचन्दनम् ।  
विष्णुप्रीतिकरं मर्त्या उत्तरा यान्ति ते भुवम् ॥  
ये हि भागवता भूत्वा कलौ तुलसिचन्दनम् ।  
नार्पयन्ति सदा विष्णोर्न ते भागवता नराः ॥  
महाविष्णोः कलौ भक्त्या दत्त्वा तुलसिचन्दनम् ।  
यो ऽर्चयेन्मालतीपुष्पैर्न भूयस्तनयो भवेत् ॥

स्कान्दे ।

अहो मुष्टास्ते नष्टास्ते पतिताः कलिकन्दरे ।  
यैर्नार्चतो हरिर्भक्त्या कमलैरसितैः सितैः ॥

पाद्वे ।

कार्तिके केतकीपुष्पं येन दत्तं हरेः कलौ ।  
दीपदानं च देवर्षे तारितं तेन वै कुलम् ॥  
अहो तुष्ट्या विनष्टास्ते पतिताः कलिकन्दरे ।  
यैर्नार्चतो हरिर्भक्त्या कलमैः कार्तिके शुभैः ॥

स्कान्दे ।

ये कृष्णागरुणा कृष्णं धूपयन्ति कलौ नराः ।  
सकूपरेण राजेन्द्र कृष्णतुल्या भवन्ति ते ॥

पाद्वे ।

कलौ गव्यघृतेनाथ तिलतैलेन वा पुनः ।

दीपदानं च यैर्दत्तं तारितं तैस्तु तत्कुलम् । इति ॥

पाद्वे ।

द्वारकाशैलसम्भूतं यश्चापं पिबते कलौ ।

पापानि तस्य नश्यन्ति शतजन्मार्जितान्यपि ॥

धृते शिरसि पीते च सर्वास्तुष्यन्ति देवताः ।

प्रायश्चित्तं हि पापानां कलौ पादोदकं हरेरिति ॥

अत्र द्वारावतीशिलासम्बन्धितायपानविधानात् सापि कलौ शाल-  
यामवद्विशेषतः पूज्येति गम्यते ।

पाद्वे ।

दिवारात्रिहृतं पापं यत् किञ्चित् पूर्वजन्मभिः ।

तत्सर्वं विलयं याति माहात्म्यपठनात् कलौ ॥

माहात्म्यमिति सामान्योपादानेऽपि सहस्रनामस्तोत्रं पठनीयम् ।

तदुक्तं स्कान्दे ।

विष्णोर्नाम सहस्रं च कलिकाले पठेत्तु यः ।

वेदानां च पुराणानां फलमाप्नोति मानवः ॥

कलौ कर्मणां न्यूनातिरिक्तापरिहारकं हरिस्मरणमेव ।

तदुक्तं बृहचारदीये ।

न्यूनातिरिक्तासिधौ कलौ वेदोक्तकर्मणाम् ।

हरिस्मरणमेवान्ते सम्पूर्णफलदायकम् ॥

अथ पूजेतिकर्तव्यता आग्नेये ।

अर्चनं सम्प्रवक्ष्यामि विष्णोरमिततेजसः ।

यत्कृत्वा मुनयः सर्वे परं निर्वाणमाप्नुयुः ॥

अनुष्टुभस्य सूक्तस्य त्रिष्टुबन्तस्य देवता ।

पुरुषो यो जगद्बीजमृषिर्नारायणः स्मृतः ॥

प्रथमां वित्यसेद्वामे द्वितीयां दक्षिणे करे ।

तृतीयां वामपादे च चतुर्थीं दक्षिणे न्यसेत् ॥

पञ्चमीं वामजानौ तु षष्ठीं वै दक्षिणे न्यसेत् ।  
 सप्तमीं वामकट्या तु अष्टमीं दक्षिणे तथा ॥  
 नवमीं नाभिमध्ये तु दशमीं हृदये तथा ।  
 एकादशीं करमध्ये द्वादशीं वामबाहुके ॥  
 त्रयोदशीं दक्षिणे तु तथैवास्ये चतुर्दशीम् ।  
 अक्षयोः पञ्चदशीं चैव विन्यसेत् मूर्ध्नि षोडशीम् ॥  
 यथा देहे तथा देवे न्यासं कृत्वा विधानतः ।  
 न्यासेन तु भवेत्सोऽपि स्वयमेव जनार्दनः ॥  
 एवं न्यासविधिं कृत्वा पाद्याद्भङ्गं समाचरेत् ।  
 पूर्वयावाहयेद्देवमासनं तु द्वितीयया ॥  
 पादां तृतीयया चैव चतुर्थार्घ्यं प्रदापयेत् ।  
 पञ्चम्याचमनं दद्यात् षष्ठ्या स्नानं समाचरेत् ॥  
 सप्तम्या तु ततो वासोऽप्यष्टम्या चोपवीतकम् ।  
 नवम्या गन्धमेवं तु दशम्या पुष्पकं तथा ॥  
 एकादश्या तथा धूपं द्वादश्या दीपमेव हि ।  
 नैवेद्यं तु त्रयोदश्या नमस्कारे चतुर्दशी ॥  
 प्रदक्षिणे पञ्चदशी वर्जने षोडशी तथा ।  
 स्नाने वस्त्रे च नैवेद्ये दद्यादाचमनं तथा ॥  
 हुत्वा षोडशभिर्मन्त्रैः षोडशाक्षस्य चाहुतीः ।  
 पुनः षोडशभिर्मन्त्रैर्दद्यात्पुष्पाणि षोडश ॥  
 तच्च सर्वं जपेद्भयः पौरुषं सूक्तमुत्तमम् ।  
 षण्मासात्सिद्धिमाप्नोति ह्येवमेव समर्चयन्निति ॥

ननु शालयामादावाहनविसर्जनयोरभावात् कथं षोडशोपचाराः  
 कथं वा षोडशर्चविनियोगस्तत्र

शालयामार्चने नैव आवाहनविसर्जने ।

शालयामे हि भगवानाविर्भूतः सदा हरिः ॥

इति स्कान्दवाक्यात् । प्रतिमास्थानेष्वपस्वग्नावावाहनविसर्जन-  
 वर्जं सर्वं समानमिति बौधायनस्मरणाच्चेति चेत् । सत्यम् । तयोः  
 स्थाण्डिलादिविषयत्वात् । तथा च भागवते ।

उद्गासावाहने न स्तः स्थिरायामुद्गुवाचने ।

अस्थिराया विकल्पः स्यात्स्यण्डिले च भवेद्द्वयमिति ॥

अग्निनियोगस्तु तत्स्थानापचपुष्पाञ्जलौ ।

तथा च मन्त्रराजानुष्टुब्धिधाने ।

आवाहनञ्च दद्यात्पूर्वं पुष्पाञ्जलिं हरः ।

तस्यैवानुखताप्राप्त्यै यागे चोद्गासने च्वा ॥

अन्ते पुष्पाञ्जलिं दद्याद्वागसम्पूर्तिसिद्धय इति ।

तथा स्नानमपि प्रतिमादिभिन्नविषयः । तदाह व्यासः ।

प्रतिमापटयन्त्राणां नित्यं स्नानं न कारयेत् ।

कारयेत्पर्वदिवसे यथा मलनिवारणमिति ॥

वस्त्रापवीतालङ्काराणां न प्रतिदिनमपूर्वत्वनियमः । अभ्युत्तणा-  
च्छुद्धेदपरं तु दिने दिन इति तत्त्वसागरसंहितास्मरणात् । उपवीताल-  
ङ्कारयोश्च वस्त्रसमानत्वात् ।

यावच्चन्द्रश्च सूर्यश्च यावतिष्ठन्ति देवताः ।

न निर्माल्यं भवेत्तावद्वस्त्रविभूषणम् ॥

इति विद्याकरस्मरणाच्च । अपरं तदेव प्रतिदिनं प्रोक्षणाच्छुद्धे-  
दित्यर्थः । शालयामेण सह लिङ्गपूजने न शिवनिर्माल्यदोषः ।

तथा स्कान्दे ।

अद्याह्यं शिवनिर्माल्यं पत्रं पुष्पं फलं जलम् ।

शालयामस्य संसर्गात्सर्वं याति पवित्रतामिति ॥

अथ वैश्वदेवविधिः ।

स च स्वशाखोक्तैतिकर्तव्यतया कर्तव्यः । तदाह व्यासः

वैश्वदेवं प्रकुर्वीत स्वशाखाविहितं ततः ।

संस्कृताच्चेहि विविधैर्हविष्यव्यञ्जनान्वितैः ॥

तैश्चावैर्बलिं दद्याच्छेषमाप्राप्य वारिणा ।

कृतापसव्यः स्वधया सर्वं दत्तिणतो हरेदिति ॥



ततो देवार्चनानन्तरमित्यर्थः । व्यञ्जनं तत्र घृतं न तु दारादि  
“जुहुयात्सर्पिषाभ्यक्तं तैलद्वारविवर्जितमिति” तेनैवाभिधानात् । स च  
एह्य लौकिके वाग्नौ कार्यः ।

शालाग्नौ लौकिके वापि जले भूम्यामथापि वा ।

वैश्वदेवस्तु कर्तव्यो देवयज्ञः स वै स्मृतः ॥

इतिकूर्मस्मरणात् । अत्र एह्यलौकिकाग्न्योरैच्छिको विकल्पः ।

औपासने तु होतव्यं शालाग्नौ वा विजानता ।

विकल्पस्त्विच्छया कार्या नास्त्येवात्र व्यवस्थितिः ॥

इति शौनकस्मरणात् । शालाग्निरत्र लौकिकजातकर्मादिसिद्ध्यर्थं  
यो व्याहृतिभिराहृतः । “सोऽग्निः पौरुष इत्युक्तः शालाग्निलौकिकस्त-  
थे”ति तेन परिभाषणात् ।

ननु शालाग्नौ वा पचेदन्नं लौकिके वापि नित्यशः । यस्मिन्नग्नौ  
पचेदन्नं तस्मिन् होमो विधीयत इत्यङ्गिरसा पाकव्यवस्थयैव होमव्यव-  
स्थाभिधानात्कथमैच्छिको विकल्प इति चेत् । मैवम् । अमावास्यायां  
शान्तिकर्म कुर्वीतेत्यादिना आश्वलायनेन पचनानेर्नियमितत्वेनान्य-  
न्तराप्तायैव तच्छाखीयान् प्रत्यस्य व्यवस्थापकत्वाभावात् । एतेनैव जाती-  
यकान्यन्यान्यपि वाक्यानि व्याख्यातानि । सूत्रस्यासाधारणकर्मस्वरूपनि-  
र्वाहकमन्त्रेति कर्तव्यताप्रतिपादनेनाभ्यर्हितत्वात् । अत एवाह देवलः ।

मन्वादयः प्रयोक्तारो धर्मशास्त्रस्य कीर्तिताः ।

तत्प्रयुक्तप्रयोक्तारो एह्यकाराः स्वमन्त्रत इति ॥

न चैषा निर्विशेषत्वम् । छन्दोगकात्यायनादिसूत्रपरिशिष्टसमा-  
नार्थतया तत्र सम्बन्धात् । अत एव वैश्वदेवमित्युपक्रम्य यज्ञत्रयमुक्तं  
व्यासादिभिः । तत्र होमो देवयज्ञो बलिर्भूतयज्ञः स्वधाकारः पितृयज्ञः ।

अत्र के चित् । स्वधाकारेणैव पितृयज्ञसिद्धेरन्वहं नित्यश्राद्धार्थं  
ब्राह्मणभोजनं न कार्यमेककार्यत्वादिति । तदपरे न सहन्ते तथा हि  
पितृभ्य इति सामान्योपादानाद्व्यपितृदेवताकमिदं निनयनं तत्र च जीव-

त्पितृकस्याप्यधिकारो निषेधाभावाद्द्वैश्वदेवविधिना वैश्वदेवशब्दोपात्तदे-  
वभूतपितृयज्ञानां विधानाच्च । नित्यश्राद्धं तु मानुषपितृदेवताकम् ।

नित्यश्राद्धं तु यन्नाम द्वैवहीनं तदुच्यते ।

तत्तु षाट्पुरुषं त्रय दक्षिणापिण्डवर्जितम् ॥

इति वचनात् । तथा च देवताभेदान्न निनयनेन श्राद्धसिद्धिः ।

किं च यदि निनयनमात्रेण नित्यश्राद्धसिद्धिः स्यात्तर्हि ऋग्विधाने कर्मद्व-  
याकरणे पृथक्प्रायश्चित्तविधानं नोपपद्येत तथा हि

यस्त्रिंशति जपेत्सुक्तं त्रिवारं तु यदा द्विजः ।

वैश्वदेव विना भुङ्क्ते तदा पापात्स मुच्यत इति ॥

तथा ।

आर्चवन्न जपेन्मन्त्रं दशवारं तदा द्विजः ।

नित्यश्राद्धं यदा न्यूनं कुरुते नात्र संशय इति ॥

वैश्वदेवशब्देन कर्मत्रयमुच्यत इत्युक्तमेवेति । तच्चिन्त्यम् ।

अध्यापनं ब्रह्मयज्ञः पितृयज्ञस्तु तर्पणम् ।

श्राद्धं वा पितृयज्ञः स्यात्पितृभ्यो बलिस्थापि वा ॥

इति कात्यायनेन त्रयाणामपि पितृयज्ञत्वोपदेशादन्यतरेणापि  
तत्सिद्धेः ।

यत्तु पृथक्प्रायश्चित्तविधानं तच्चित्यश्राद्धवैगुण्ये न त्वकरणे न्यून-  
पदेन वैगुण्यस्यैवाभिधानात् । अकरणे तु पूर्वोक्तमेवेति तस्मात्सुष्ठूक्तं  
स्वधाकारणैव पितृयज्ञसिद्धेर्नित्यश्राद्धार्थं ब्राह्मणभोजनं नावश्यकमिति ।

अत एव देवलस्तस्य यथाश्राद्धमनेककालतामाह ।

एतेन विधिना श्राद्धं कुर्यात्सवत्सरं सन्नत् ।

त्रिचतुर्वा यथा श्राद्धं मासे मासे दिने दिने इति ।

एवं दर्शश्राद्धमप्यशक्तैः संवत्सरमध्ये सन्नदेव कार्यम् । “मासिकं  
पार्ष्णिं प्रोक्तमशक्तानां तु वार्षिकमिति”त्याश्वलायनस्मरणात् । स चायं  
वैश्वदेवः सिद्धस्य हविष्यस्य तु जुहुयादित्यनेनात्रसंस्कारस्तानेतां यज्ञा-  
नहरकुर्वीति”त्यनेन पुरुषसंस्कारश्चेति । यत्तुभयरूपतायां परस्परविरोधो

यथा अन्नसंस्कारत्वे ह्यन्नस्य प्राधान्यं वैश्वदेवस्य गुणता पुरुषार्थत्वे तु तद्विपर्ययस्तथाचैकस्यैव गुणत्वं प्रधानत्व च विरुद्धमिति तत्सयोगपृथक्त्व-  
न्यायेनैव परिहृतम् । यथा एकस्यैव दध्नः ऋत्वर्थत्वे गुणत्व ऋतोश्च  
प्राधान्य पुरुषार्थत्वे तु विपर्यय इति । यच्चान्नसंस्कारत्वपक्षे प्रतिपाक-  
मावृत्तिः स्यात् “प्रतिप्रधान गुणावृत्तिरिति” न्यायात् । तत्पुरुषार्थत्वेऽपि  
तुल्यम् । प्रतिपुरुषमावृत्तिप्रसङ्गात् । अथ यद्येकस्मिन्काले बहुधात्र पच्येत  
यहपतिर्महानसादेवैनं कुर्वीतेति गोभिलादिवाक्यात्तत्रिवृत्तिस्तर्हि यद्ये-  
कस्मिन्काले पुनः पुनरत्र पच्यत सकृदेव बलिं कुर्वीतेत्यस्यैव पूर्ववाक्या-  
त्तत्रिवृत्तिरपि प्रतीयताम् । किञ्च ।

वैश्वदेवमपि प्रोक्तं पूर्वैरेव मनीषिभिः ।

अन्नस्य चात्मनश्चैव संस्कारार्थं तदिष्यते ॥

इति शौनकेनोभयार्थत्वस्य स्पष्टीकरणात्क विचारावसरः । तच्च  
सायंप्रातः कर्तव्यम् । “अथ सायंप्रातःसिद्धस्य हविष्यस्य जुहुयादि”-  
त्याश्वलायनस्मरणात् । सायंप्रातःकरणाशक्तौ प्रातरेव द्विरावृत्त्या सह  
वा कार्यं यथोक्तं तेनैव ।

प्रातरेव द्विरावृत्त्य कुर्याद्वा सह तद्विजः ।

साय वा द्विज भुञ्जीयाच्च कृत्वा जात्वपि स्वयमिति ॥

अथातिथ्यम् । तदेव च मनुष्ययज्ञः । नृयज्ञोऽतिथिपूजनमिति  
कात्यायनस्मरणात् । यद्वाह्नयेभ्योऽन्नं ददाति स मनुष्ययज्ञः सन्तिष्ठत  
इति श्रवणाच्च ।

तत्र भोजनीयस्यातिथेर्लक्षणमाह ।

इष्टो वा यदि वा द्वेष्टो मूर्खः पण्डित एव वा ।

सम्प्राप्तो वैश्वदेवान्ते सोऽतिथिः स्वर्गसंक्रमः ॥ ४० ॥

इष्टः सख्यादिः “भोजयेज्जागतान् काले सखिसम्बन्धिवान्धवा-  
नि”ति याज्ञवल्क्यस्मरणात् । द्वेष्टोपादानं तु ।

काममभ्यर्चयेन्मित्रं नाभिरूपमपि त्वरिम् ।

द्विषता हि हविर्भुक्तं भवति प्रेत्य निष्कलम् ॥

इति मनुक्तनिन्दापरिहाराय । तथैव मूर्खापादानमपि । “नष्टा-  
शौचि व्रतभ्रष्टे विप्रे वेदविवर्जिते । दीयमानं हृदयन्त्रं किं मया दुष्कृत  
कृतमि”ति स्मृत्यन्तरोक्तनिन्दापरिहाराय । पण्डितः सदसद्विवेककुशलः ।

श्रोत्रियायैव देयानि हव्यकव्यानि दातृभिः ।

अर्हत्तमाय विप्राय तस्मै दत्तं महाफलम् ॥

इति मनुस्मरणात् । अत्र वैश्वदेवशब्देन देवभूतपितृयज्ञा  
उच्यन्ते । “तस्माद्वैवपितृभूतेभ्यो दत्त्वादीक्षितागोदहनादि”ति हारीत-  
स्मरणात् । तेषामन्ते घटिकापादमात्रे काले “मुहूर्त्तस्याष्टमं भागं निरी-  
ह्यो ह्यतिथिर्भवेदि”ति मार्कण्डेयस्मरणात् । सम्प्राप्तः समागतस्तथा च  
तस्मिन् काले समागमनमेवातिथिलक्षण नेतरद्विद्यादीत्युक्तं भवति ।  
सङ्क्रम्यते अनेन सङ्क्रमः स्वर्गस्य सङ्क्रमः स्वर्गसङ्क्रमः स्वर्गप्राप्तिहेतुरिति  
यावत् । तथाचाश्वमेधिके ।

क्षुत्पिपासाश्रमात्तथा देशकालागताय च ।

सत्कृत्यान्नं प्रदातव्यं यज्ञस्य फलमिच्छतेति ॥

तस्यैव लक्षणान्तरमाह ।

दूराध्वोपगतं श्रान्तं वैश्वदेव उपस्थितम् ।

अतिथिं तं विजानीयान्नातिथिः पूर्वमागतः ॥ ४१ ॥

दूरश्चासावध्वा च दूराध्वा तस्मादुपागत श्रान्तं क्षुत्तृष्णाश्रमक-  
र्षितम् ।

आदूरादाशया प्राप्तः क्षुत्तृष्णाश्रमकर्षितः ।

यः पूज्यतेऽतिथिः सम्यगपूर्वः क्रतुरेव सः ॥

इति व्यासस्मरणात् । आदूरादतिदूरादाङ्गोऽतिशयार्थत्वात् ।  
वैश्वदेव उपक्रम्यमाणे न वैश्वदेवान्ते सम्प्राप्ते वैश्वदेवान्त इत्यनेन  
पौनहत्यात् ।

मध्याह्ने समये चैव वैश्वदेवे हुतेऽपि च ।

अतिथिञ्चैव सम्प्राप्तपांसुपादं समागतम् ॥

इत्यादिपुराणे वैश्वदेवोपक्रमकालस्य मध्याह्नस्य वैश्वदेवान्ता-  
त्यृथगुपादानाच्च । एतेन वैश्वदेवान्तात्कालान्तरमतिथ्यागमने पूर्वावधि-  
त्वेनेदमुक्तं नातः पूर्वमागतोऽतिथिर्भवति किं तु वैश्वदेवकालागत एवेति

तदुक्तम् । भविष्यत्पुराणे ।

अचिन्त्यमानो नाहूतो वैश्वदेवमुपागतः ।

अतिथिं त विजानीयाच्च पुनः पूर्वमागतमिति ॥

लक्षणान्तरकरणे बीजमाह ।

नैकग्रामीणमतिथिं संगृह्णीत कदा च न ।

अनित्यमागतो यस्मात्तस्मादतिथिरुच्यते ॥ ४२ ॥

एकग्रामे भव ऐकग्रामीणस्तमतिथिं न विद्वते तिथिर्यस्यासा-  
वतिथिस्त कदापि न संगृह्णीयात् यतोऽतिथिशब्दप्रवृत्तिनिमित्तमनि-  
त्यागतत्वं तेन तिथिविशेषे नियतागमने हि नातिथित्वम् । तिथिशब्दः  
पूर्वात्सत्रयोरप्युपलक्षणम् । तथा च यमः ।

तिथिपूर्वात्सवाः सर्वे त्यक्ता येन महात्मना ।

सोऽतिथिः सर्वभूतानां शेषानभ्यागतान्विदुरिति ॥ तिथि-  
र्दीपालिकाप्रतिपदादिः । पर्व होलाकापूर्णिमादि । उत्सवो विवाहा-  
दिस्तत्र यो नियमेन लिप्सयाभ्यागच्छति सोऽभ्यागतोऽन्यथातिथिरिति ।  
अनेनेष्टादीनामैकग्रामीणत्वस्यापि सम्भवाच्च तथातिथित्वं यथा दूराध्वा-  
पगतस्येत्युक्तम् । लक्षणद्वयकरणं तूत्तराभावे पूर्वस्याप्यस्त्वित्येतदर्थम् ।

इदानीं आगतेऽतिथौ यत्कर्तव्यं तदाह ।

अतिथिं तत्र सम्प्राप्तं पूजयेत् स्वागतादिना ।

तथासनप्रदानेन पादप्रक्षालनेन च ॥ ४३ ॥

यत्र भार्या वाग्नयो वा विद्वन्ते तत्र सम्प्राप्तमतिथिं पूजयेदु “पस्थि-  
तग्रहे विद्याद्वार्या यत्राग्नयोऽपि वेति” मनुस्मरणात् । स्वागतं तत्प्रश्नः  
आदिशब्देनार्थ्यादीनां ग्रहणम् । तदाह हारीतः “स तस्य स्वागतमर्थ्यं

पाद्याचमनीयमासनं च प्रदद्यादिति” । तथाशब्देनाभिगमनं समुच्ची-  
यते “तस्मादतिथिमायान्तमभिगच्छेत्कृताञ्जलिरिति” वायवीयात् ।  
आसनं वृष्ट्यादि तस्य प्रकर्षेण विनयादिना दानेन, पादयोः प्रकृष्टेन  
मलश्रमापहेन क्षालनेन चकारादभ्यञ्जनेन पूजयेच्चार्घ्यपाद्वेन पादाभ्य-  
ञ्जनभोजनैरिति वायवीयात् ।

किञ्च ।

श्रद्धया चान्नदानेन प्रियप्रश्नोत्तरेण च ।

गच्छतश्चानुयानेन प्रीतिमुत्पादयेद्गृही ॥ ४४ ॥

श्रद्धया आस्तिक्येन चकारादुक्त्या च ।

पथि श्रान्तमविज्ञातमतिथिं क्षुत्पिपासितम् ॥

यो न पूजयते भक्त्या तमाहुर्ब्रह्मघातकम् ।

इति व्यासस्मरणात् । प्रश्नोत्तरयोः समाहारः प्रश्नोत्तरं प्रियं च  
तत्प्रश्नोत्तरं च तेन स्वागतप्रश्नात्पृथगुपादानमन्येष्वपि प्रश्नोत्तरेषु प्रिय-  
त्वविधानार्थं चकाराच्चक्षुर्मेनसोरपि दानेन । “चक्षुर्दद्यान्मनो दद्याद्वाचं  
दद्याच्च सूनुतामिति” व्यासस्मरणात् । गच्छतश्च स्वसीमावध्यनुगमनेन  
“अतिथिं श्रोत्रियं तृप्तमासीमान्तमनुव्रजेदिति” योगिस्मरणात् । एतेन  
व्यस्तेन समस्तेन वा गृहस्थोऽतिथेः प्रीतिमुत्पादयेत् शस्त्रार्थमात्रानुष्ठा-  
नेन कृतार्थो भवेत् ।

येन येन च तुष्येत नित्यमेव तथातिथिः ।

अप्यात्मनः प्रदानेन तत्तत्कुर्याद्विचक्षणः ॥ इतिब्राह्मात् ।

अतिथेः प्रीत्यनुत्पादने प्रत्यवायमाह ।

अतिथिर्यस्य भग्राशो गृहात्प्रतिनिवर्तते ।

पितरस्तस्य नाश्नन्ति दशवर्षाणि पञ्च च ॥ ४५ ॥

यस्य गृहात् भार्याग्निनिवासस्थानादुत्कलतण्डुलतिथिभग्नाशस-  
त्काराशारहितः परावर्तते तस्य पितरः पञ्चदशवर्षाणि तत्कृते श्राद्धादौ  
नाश्नन्ति चकारादग्नयोऽपि ।

तदुक्तं दानधर्मे ।

अतिथिर्यस्य भग्नाशो गृहात् प्रतिनिवर्तते ।

पितरस्तस्य देवाश्च अग्नयश्च तथैव च ॥

निराशाः प्रतिगच्छन्ति अतिथेरप्रतिगृहादिति ।

किञ्च ।

काष्ठभारसहस्रेण घृतकुम्भशतेन च ।

अतिथिर्यस्य भग्नाशः तस्य होमो निरर्थकः ॥ ४६ ॥

यस्यातिथिभग्नाशस्तस्य काष्ठभारसहस्रेण घृतकुम्भशतेन च कृता  
ऽपि होमो यज्ञादौ निरर्थको भवति । तदुक्तमाश्वमेधिके ।

पाकयज्ञैर्महायज्ञैः सोमसस्याभिरेव च ।

ये यजन्ति न चार्चन्ति गृहेऽप्यतिथिमागतम् ॥

तेषां यशोऽभिकामानां दत्तं मिष्टं च यद्वेत् ।

वृथा भवति तत्सर्वमाशया ह्यतिथेर्हतमिति ॥

एवं वचनद्वयेनातिथ्यर्चनाभावे देवपितृकर्मणोर्नैरर्थक्योक्त्या सर्व-  
धर्मक्षय उक्तो भवति । तथा चाश्वलायनः ।

अनर्चितोऽतिथिस्तस्मै दत्त्वा दुष्कृतमात्मनः ।

गृहिणे तत्कृतान्धर्मान् सर्वानादाय गच्छतीति ॥

इदानीमतिथिसत्कारे फलप्रशंसामाह ।

सुक्षेत्रे वापयेद्बीजं सुपात्रे निक्षिपेद्धनम् ।

सुक्षेत्रे च सुपात्रे च ह्युप्तं तन्न विनश्यति ॥ ४७ ॥

यथा सुक्षेत्रे बीजवापः कर्तव्य इति लोकप्रसिद्धिस्तथा सुपात्रे धनं  
देयमित्यपि शास्त्रसिद्धान्तः । दृष्टान्तदार्ष्टान्तिकयोरवैशम्यमुपपादयति  
हि यतः सुक्षेत्रे सुपात्रे वोप्तं न विनश्यति महाफलं भवतीत्यर्थः । सुक्षेत्र-  
दृष्टान्तो ब्राह्मणस्यापि सुक्षेत्रत्वप्रतिपादनाय । तथा च दानधर्मे ।

ब्राह्मणो हि महद्भूतं क्षेत्रभूत युधिष्ठिर ।

उप्यते तत्र यद्बीजं तद्वि पुण्यफलं महदिति ॥

श्रद्धयाऽतिथिं पूजयेदित्युक्तं तत्र श्रद्धादिस्वरूपमाह ।

न पृच्छेद्गोत्रचरणे न स्वाध्यायं श्रुतं तथा ।

हृदये कल्पयेद्देवं सर्वदेवमयो हि सः ॥ ४८ ॥

गोत्रं वंशप्रवर्तकं महर्षिसम्बन्धः चरणं कठबाष्कलादिचरणव्यूह-  
प्रसिद्धम् । नत्वाचारः । स्वाध्यायः शाखाविशेषः । श्रुतं मीमांसाव्याक-  
रणादि तथाशब्देन देशनामकुलानां ग्रहणम् । अत एव यमः ।

न पृच्छेद्गोत्रचरणे देशं नाम कुलं श्रुतम् ।

अध्वनोऽप्यागतं विप्रं भोजनार्थमुपस्थितमिति ॥

अतिथेरिदं न पृच्छेत् । एकैनैव निषेधेनार्थसिद्धौ निषेधान्तरोपा-  
दानमतिथेरपि तच्छसननिषेधार्थम् । तथा च विष्णुः ।

देशं गोत्रं कुलं विद्यामन्त्रार्थं यो निवेदयेत् ।

वैवस्वतेषु धर्मेषु वान्ताशी स प्रकीर्तितः ॥ इति ।

न केवलं गोत्रादिप्रश्नवर्जनं किं तु हृदि देवत्वेनापि भावनीयः ।

तथा च वैष्णवे ।

स्वाध्यायगोत्रचरणमपृष्ट्वा च तथा कुलम् ।

हिरण्यगर्भं बुध्या तं मन्यताभ्यागत एहौ ॥

तादृशभावनाया हेतुमाह । “यतोऽसौ सर्वदेवमय” इति ।

तदुक्तं पुराणसारे ।

धाता प्रजापतिः शुक्रो वह्निर्वसुगणो यमः ।

प्रविश्यातिथिमेवैते भुञ्जतेऽत्र द्विजोत्तम ॥ इति ।

एवमुत्तरपूर्वाभ्यामर्द्धाभ्यां भक्तिश्रद्धयोः स्वरूपमुपवर्णितं न तु वास्तवः  
प्रश्नाभावः तथा सति जात्याद्विज्ञानेनातिथ्यतारतम्यं न स्यात् ।

यथाह मनुः ।

आसनावसथौ शय्यामनुव्रज्यामुपासनम् ।

उत्तमे तूत्तमं कुर्याद्वीने हीनं समे सममिति ॥

यत्तु ।

देशं नाम कुलं विद्यां पृष्ट्वा पात्रं प्रयच्छति ।

न स तत्फलमाप्नोति दत्त्वा स्वर्गं न गच्छति ॥



इति यमस्मरणं तदपि विद्यादिपुरस्कारेण पूज्यत्वनिराकरणप-  
रम् । अत एव वायवीये ।

न हि विद्यादयस्तस्मिन् पात्रता हेतवः स्मृताः ।

केवलेनातिथित्वेन स भवेत्यङ्गिपावनः ॥ इति ।

यदुक्तमनित्यागमनेनातिथित्वमिति तस्य क्व चिदपवादमाह ।

अपूर्वः सुव्रतो विप्रो ह्यपूर्वश्चातिथिस्तथा ।

वेदाभ्यासरतो नित्यं त्रयोऽपूर्वे दिने दिने ॥ ४६ ॥

सुव्रतो ब्रह्मचारी “सत्कृत्य भिक्षवे भिक्षा दातव्या सुव्रताय  
चे”ति योगिस्मरणात् । स पूर्वाऽप्यपूर्व एव विप्रोऽप्यपूर्वो विप्रो विद्या-  
वान् ।

जन्मना ब्राह्मणो ज्ञेयः संस्कारैर्द्विज उच्यते ।

विद्यया वापि विप्रत्व त्रिभिः श्रोत्रिय उच्यते ॥

इति स्मरणात् । वेदाभ्यासरतोऽपि तथा अपूर्व एव वेदस्य प्रण-  
वप्रतिपादस्य परब्रह्मणोऽभ्यासरतो निरन्तरं परिशीलनं नित्यं तन्निष्ठः

न वेदं वेदमित्याहुर्वेद्यं नाम पर पदम् ।

तत्पदाभ्यासनिरतो वेदाभ्यासरतो मतः ॥

इति स्मृत्यन्तरोक्तलक्षणोपपत्तिश्च । एते त्रयो दिने दिने प्रत्यह-  
मागता अप्यपूर्व अपूर्ववदर्चनीयाः । पुनरपूर्व इति नित्यार्चनाय समुदा-  
यानुवादः । त्रय इति प्रचयशिष्टसंख्यानुवादो न परिसंख्या तेन आग्नि-  
होत्रमखकृतोरपि प्राप्तिः । तदाह बृहत्पराशरः ।

पतिव्रत्यग्निहोत्री च तथा च मखकृद्द्विजः ।

सदैतेऽतिथयः प्रोक्ता अपूर्वाश्च दिने दिने इति ।

यत्तु

व्रती यतिर्वैकरात्रं निवसन्नच्यतेऽतिथिः ।

यस्मादनित्यं वसति तस्मात्तमतिथि विदुः ।

इति यमस्मरणं तद्व्यतिथिधर्मकथनाय “अनित्या वसति वसेदिति”  
वसिष्ठवचनात् । यत्त्वतिथिदृष्टान्तेन यतिव्रतिनोरप्यत्र पूज्यतोच्यत  
इति । तत्र । त्रयोपूर्वं इति वाक्यशेषासङ्गतेः । अतिथिभोजनाशक्तौ  
भिक्षादानं विधास्यति ।

तत्र वैश्वदेवात्प्रागागते भिक्षुके कथमित्यत आह ।

वैश्वदेवे तु सम्प्राप्ते भिक्षुके गृहमागते ।

उद्धृत्य वैश्वदेवार्थं भिक्षुकं तु विसर्जयेत् ॥ ५० ॥

वैश्वदेवे सम्प्राप्तं प्रसक्तं अकृत इति यावत् । भिक्षुके भिक्षावृत्तौ

ब्रह्मचारी यतिश्चैव विद्यार्थी गुरुपोषकः ।

अश्वगः क्षीणवृत्तिश्च षडेते भिक्षुका स्मृताः ॥

इति व्यासोक्तान्यतमे समागते वैश्वदेवार्थं वैश्वदेवोपयुक्तमवमुद्धृत्य  
पात्रान्तरे पृथक्कृत्य अवशिष्टादन्नाद्विज्ञां दत्त्वा भिक्षुकं विसर्जयेत् ।

तदुक्तं नृसिंहपुराणे ।

अकृते वैश्वदेवे तु भिक्षुके गृहमागते ।

उद्धृत्य वैश्वदेवार्थं भिक्षा दत्त्वा विसर्जयेदिति ॥

अत्रातिथिभोजनप्रत्याम्नायस्य भिक्षादानस्य वैश्वदेवात् प्राक्कारणे  
ऽपि मनुष्ययज्ञसिद्धेर्न तदन्ते पुनरनुष्ठानमित्युक्त्या क्रमविशेषाभिधानेन  
वैश्वदेवान्त इति पाठक्रमबाधात् । यथा दशपूर्णमासयोर्हविरभिवासनो-  
त्तरकालमात्राताया वेदेः पूर्वद्वयमासाभ्यां “विद्रिं करोती”त्यनेनाप-  
कर्षात् पाठक्रमबाधः पौर्णमास्या तु पाठक्रम एव बाधकाभावात् तद्वदि-  
हापि वैश्वदेवात् प्रागागते भिक्षौ श्रुत्या क्रमविशेषाभिधानात्पाठक्रमबा-  
धोऽन्यत्र तु स एवेति । न च देवतापर्जन्यायेन वैश्वदेवस्याप्यपकर्षः  
यथोक्तन्यायस्य तदपवादकत्वात् । उद्धृत्येत्यनेन वैश्वदेवस्य क्रमान्तर-  
विधानाच्चेति ।

भिक्षुविशेषप्रत्याख्याने प्रत्यवायविशेषमाह ।

यतिश्च ब्रह्मचारी च पक्वान्नस्वामिनावुभौ ।

तयोरन्नमदत्त्वा तु भुक्त्वा चान्द्रायणं चरेत् ॥५१॥

यतिब्रह्मचारिणोभिक्तामदत्त्वा भुञ्जानो वक्ष्यमाणलक्षणचान्द्रा-  
यणं चरेत्तयोः पक्वान्नस्वामित्वात् । अत्र पक्वान्नस्वामिनोरपाचकतया  
ऽनतिक्रमणीयत्वमुक्तमतस्तदतिक्रमेणान्यभोजनेऽपि प्रत्यवायस्तदवस्य  
एव । तथा च यमः ।

अपचन्तमतिक्रम्य पचन्त यस्तु भोजयेत् ।

श्रौष्टिकाणा भजेद्योनि वर्षाणामधिक शतमिति ॥

इदानीमितिभिभोजनाशक्तस्य भिक्षादाननियममाह ।

दद्याच्च भिक्षात्रितयं परिव्राड्ब्रह्मचारिणाम् ।

इच्छया च ततो दद्याद्विभवे सत्यवारितम् ॥ ५२ ॥

परिव्राट् यतिः ब्रह्मचारिणामिति बहुवचनेन पूर्ववाक्योक्तयोर्यति-  
व्रतिनोर्मध्यस्थस्य विप्रस्य ग्रहणं तेन यतिविप्रव्रतिनां भिक्षात्रयं दद्यादेव  
तदाह माकर्कण्डेयः ॥

भोजनं हन्तकारं वाप्यय भिक्षामथापि वा ।

अदत्त्वा नैव भोक्तव्य यथाविभवमात्मन इति ॥

भिक्षा च यासमात्रा ।

यासमात्रा भवेद्विक्ता अथं यासचतुष्टयम् ॥

अथ चतुर्गुणीकृत्य हन्तकारो विधीयते ॥ इति मनुस्मरणात् ।

नेयं परिसङ्ख्या विभवे सतीच्छयाऽवारितं दद्यात्तदाह कूर्मः ॥

भिक्षां वै भिक्षवे दद्याद्विधिवद्ब्रह्मचारिणे ।

दद्यादत्र यथाशक्ति ह्यर्थिभ्यो लोभवर्जित इति ॥

यतिभिक्षादाने प्रकारमाह ।

यतिहस्ते जलं दद्याद्भैक्ष्यं दद्यात्पुनर्जलम् ।

तद्भैक्ष्यं मेरुणा तुल्यं तज्जलं सागरोपमम् ॥ ५३ ॥

यतेर्भिक्षादाने आद्यन्तयोर्हस्ते जलं दद्यात्ततश्च भैक्ष्यजलयोर्मह-  
सागरतुल्यता भवति ।

इदानीं राज्ञोऽप्यातिथ्यमाह ।

यस्य चक्षत्रं हयश्चैव कुञ्जरारोहमृद्धिमत् ।

ऐन्द्रस्थानमुपासीत तस्मात्तं न विचारयेत् ॥ ५४ ॥

छत्रमातपवारणं, हयोऽश्वः, चकाराद्वालव्यजने आरुह्यतेऽस्मिन् चित्यारोहो रथशिविकादिः कुञ्जरश्चारोहश्च तयोस्समाहारः कुञ्जरारोहं सेनाङ्गत्वादेकवद्भावः, अद्विमद्राष्ट्र ऐन्द्रदेवस्य स्थानमासनं सिंहासनमिति यावत् तस्येन्द्रदेवस्यत्वात् । यस्येदं सर्वं तमुपासीत पूर्वाक्तस्वागतादिप्रशनेन परिचरेत् लघुना राजपदेन तमनुपपादाय यद्विशेषणैस्तत्त्ववर्णं तत्तच्चि-यातिरिक्तस्यापि तद्गुणवतः पूज्यत्वप्रतिपादनाय राजानः शूद्रभूयिष्ठा इत्यादिना कलौ राज्ञा शूद्रभूयिष्ठत्वाभिधानात् । अत एवाह भगवान् ।

यद्वादिभूतिमत्सत्त्वं श्रीमद्वूर्जितमेव वा ।

तत्तदेवावगच्छ त्व मम तेजोऽशसम्भवमिति ॥

तस्माद्वाज्रः सकाशादात्मानं न निवारयेत् परिचरणरहितं कुर्यादिति ।

यदुक्तं “वैश्वदेवे तु सम्प्राप्ते” इति तत्रोपपत्तिमाह ।

वैश्वदेवकृतं पापं शक्तो भिक्षुर्व्यपोहितुम् ।

नहि भिक्षुकृतान् दोषान् वैश्वदेवो व्यपोहति ॥ ५५ ॥

तस्मादेव कृतत्वमत्रान्वेति प्रथममकृतेन वैश्वदेवेन कृतं पापं पूजितो भिक्षुर्व्यपोहितुं शक्नोति तस्य सर्वदेवमयत्वात् । अपूजितेन भिक्षुकेण कृतान्दोषान् प्राक्कृतोऽपि वैश्वदेवो न व्यपोहति । तस्य होमो निरर्थक इति प्रागुक्तेः ।

प्रणयां कर्मवाक्यादस्य नित्यत्वं पूर्वमुक्तं तत्र वैश्वदेवस्य तच्चि-र्वाहायाकरणे प्रत्यवायमाह ।

अकृत्वा वैश्वदेवं तु भुञ्जते ये द्विजाधमाः ।

सर्वे ते निष्फला ज्ञेया पतन्ति नरकेऽशुचौ ॥ ५६ ॥

ये द्विजाधमाः द्विजेषु त्रैवर्णिकेषु अधमा वैश्वदेवमकृन्वैव  
भुञ्जते ते निष्फलास्तत्कर्मणः फलभाजो न भवन्तीति ज्ञेयम् । यद्वा  
द्विजाः त्रैवर्णिकाः अधमाः शूद्राश्च तेषामपि “नमस्कारेण मन्त्रेण पञ्च-  
यज्ञाच्च हापयेदिति” योगिना पञ्चयज्ञविधानात् । न तावन्मात्रमेव कि-  
न्त्वशुचौ नरके पतन्ति ।

वैश्वदेवातिथ्ययोरकरणे प्रत्यवायान्तरमाह ।

वैश्वदेवविहीना ये आतिथ्येन बहिष्कृताः ।

सर्वे ते नरकं यान्ति काकयोनिं व्रजन्ति च ॥ ५७ ॥

ये वैश्वदेवरहितास्सन्त आतिथ्येनापि रहितास्ते सर्वे रौरवादि-  
नरकमनुभूय काकयोनिं व्रजन्ति । एवमन्यत्रापि कल्पनीयम् ।

तदाह व्यासः ।

पञ्चयज्ञास्तु यो मोहाच्च करोति यहाश्रमी ।

तस्य नाय न च परो लोको भवति धर्मतः ॥ इति ।

अतिथित्वेन स्तुवन्नन्यान्पि भोजनीयानाह ।

पापी वा यदि चण्डालो विप्रघ्नः पितृघातकः ।

वैश्वदेवे तु सम्प्राप्तः सोऽतिथिः स्वर्गसङ्क्रमः ॥ ५८ ॥

पापी गोवधाद्युपपातकी, चाण्डालो ब्राह्मण्या शूद्रादुत्पन्नः,  
विप्रघ्नो ब्रह्महा पितृघातको मातापित्रोः प्रमापकः, यदि वा शब्दाभ्यां  
शत्रुश्वपाकयोरपि ग्रहणम् ॥

चाण्डालो वा श्वपाको वा शत्रुर्वा पितृघातकः ।

देशकाले ह्युपगतो भरणयोगो मतो मम ॥

इति त्रिषुधर्मात्तरात् । एषामन्यतमो वैश्वदेवे वैश्वदेवकाले सम्प्रा-  
प्तीऽतिथिरतिथिवदत्तेन पूजनीयो नत्वशेषातिथ्यभाक् ।

तदुक्तमाश्वमेधिके ।

चाण्डालो वा श्वपाको वा काले यः कश्चिदागतः ।

अनेन पूजनीयश्च परत्र हितमिच्छता ॥ इति ।

सोऽपि स्वर्गप्राप्तिहेतुरिति ।

इदानीं भोजनविधिधर्मानाह ।

यो वेष्टितशिरा भुङ्क्ते यो भुङ्क्ते दक्षिणामुखः ।

वामपादकरः स्थित्वा तद्वै रक्षांसि भुञ्जते ॥ ५६ ॥

य. पुमानुष्णीषादिना वेष्टितशिरा यश्च दक्षिणदिङ्मुखो यश्च वामपादे करमारोप्य यश्च स्थित्वा भुङ्क्ते तत्सर्वं रक्षांसि भुञ्जते । वेष्टितशिरस्कृत्वं तूत्सङ्गकृतभाजनैकवस्त्रनग्नसोपानत्कादीनामुपलक्षणम् ।

तदुक्तं ब्राह्मे ।

न वेष्टितशिराश्चापि नोत्सङ्गकृतभाजनः ।

नैकवस्त्रो दृष्टमध्यः सोपानत्कः सपादुक इति ॥

दृष्टमध्यो नग्नः दक्षिणाभिमुखत्व विदिङ्मुखस्याप्युपलक्षणम् ।

तथा च कौर्मै ।

यो भुङ्क्ते वेष्टितशिरा यश्च भुङ्क्ते विदिङ्मुखः ।

सोपानत्कश्च यो भुङ्क्ते सर्वं विद्यात्तदासुरमिति ॥

एतेन परिशेषतो दिक्त्रयाभिमुखत्वमुक्तम् । तदाह गोभिलः ।

प्राङ्मुखावस्थितो विप्रः प्रतीच्यां वा यथामुखम् ।

उत्तर पितृकार्ये तु दक्षिण तु विवर्जयेत् ॥ इति ।

स चायं दक्षिणमुखत्वनिषेधो नित्यभोजनविषयः काम्ये तु ।

आयुष्य प्राङ्मुखो भुङ्क्ते यशस्य दक्षिणामुखः ।

त्रिय प्रत्यङ्मुखो भुङ्क्ते ऋतु भुङ्क्ते ह्युदङ्मुखः ॥

इति मानवे तद्विधानात् । वामपादकरत्वं प्रसारितपादस्याप्युपलक्षणम् ।

न प्रसारितपादस्तु पादारोपितपाणिमान् ।

न बह्वासनसंस्थश्च न च पर्यङ्कमास्थितः ॥ इति स्मरणात् ।

स्थितत्वं यानाद्वारूढस्याप्युपलक्षणम् ।

गजाश्वरथयानोऽप्युमास्थितो नैव भक्षयेत् ।

श्मशानात्यन्तरस्थो वा देवालयगतोऽपि वा ॥

शयनस्थो न भुञ्जीत न पाणिस्य न वासने ॥ इति ब्राह्मणात् ।

इतरानपि भोजनधर्मान् पठे वक्ष्यति ।

षट्कर्मोभिरत इत्यनेन चातुर्वर्ण्यस्य साधारणान् धर्माविरूप्य सुपात्रे निक्षिपेद्वनमित्यादिना ब्राह्मणस्य प्रतिपदादींश्चासाधारणान् समूच्येदानीं क्रमप्राप्तानभिपिक्तस्य क्षत्रियस्यासाधारणधर्मानाह ।

अव्रता ह्यनधीयाना यत्र भैक्षचरा द्विजाः ।

तं ग्रामं दण्डयेद्राजा चौरभक्तप्रदो हि सः ॥६०॥

व्रतानि ब्रह्मचारिधर्माः मधुमासादिवर्जनादयस्तद्राहिताः स्वाध्यायमप्यनधीयाना द्विजास्त्रेवर्णिका ब्रह्मचारिणो यत्र भैक्षमाचरन्ति त याम राजाभिषिक्तः क्षत्रियो दण्डयेद् द्रव्यापहारादिना दमयेत् । ननु अव्रतादीनां भैक्षचरत्वे यामस्य कोऽपराध इत्यत आह । यतोऽसौ याम-चौरेभ्य इव भक्तमत्र प्रददातीति । ननु एतेनाव्रतादिभ्योऽव्रतदानं निषिद्धमिति गम्यते । तच्चानुपपन्न पापादीनामप्यव्रतानविधानात् । सत्यम् । यत्र भिक्षासौकर्यमदेन द्विजा नाधीयते न च व्रतमनुतिष्ठन्ति तस्य तादृशेभ्यो भिक्षादानं निवार्य भिक्षादानं त्वपूर्वभ्यस्तादृशेभ्योऽपि विधीयत इति न विरोधः । “विद्वद्भोज्यान्यविद्वत्सा येषु राज्येषु भुञ्जते । तान्यनावृष्टिमृच्छन्ति महद्वा जायते भयमिति” वसिष्ठेन तादृशानामदण्डेन राजानिष्टप्रतिपादनात् । यद्यप्यत्र राजपदोपादानाद्राज एवायं धर्म इति प्रतीयते तथापि तस्य क्षत्रियमात्रपरत्वात्तदुर्म एवायमिति । द्विविधो हि राजधर्मो दुष्टशिक्षा शिष्टपरिपालनं च तत्राद्येन दुष्टशिक्षाक्ता ।

इदानीं शिष्टपरिपालनमाह ।

क्षत्रियो हि प्रजा रक्षन् शस्त्रपाणिः प्रदण्डवान् ।

निर्जित्य परसैन्यानि क्षितिं धर्मेण पालयेत् ॥६१॥

क्षत्रियः परेषा क्षत्राण्योग्यो धर्मेण धर्माऽयमिति मत्वा नार्थो-द्विलोभेन क्षितिं पृथिवीं पालयेद्वृत्यर्थं धर्मार्थं च । तथा च याज्ञवल्क्यः । “प्रधानं क्षत्रिये कर्म प्रजानां परिपालनमिति” । पालनं नाम व्याघ्रचौरशत्रुभ्यो भयापनयनं तत्र व्याघ्रादिभयापनयनोपाय शस्त्रपाणिपदेनाह ।

तेन शस्त्रधारणस्य दृष्टार्थत्वाद्याघ्रादीन् निहन्यादेवेति तस्यार्थः । चौरा-  
दिभयापनयनोपायमाह प्रदण्डवानिति । ततश्च देशकालानुबन्धापरा-  
धपरीक्षणरूपेण प्रकर्षेण चौरादृष्टादशव्यवहारपदपराजितेषु धिग्बाध-  
नवधान्यतमं दण्डं कुर्यादित्यर्थः । शत्रुभयापनयनोपायमाह निर्जित्येति  
पार्ष्णिपाहादिभिर्निजप्रजा रक्षित्वा परेषामरितन्मित्रादीनां सैन्यानि  
हस्त्यश्वरथपदातिसहितानि सामादिप्रयोगासंभवे सेनाप्रयोगेण नितरा  
तद्राष्ट्रापपीडनादिभिर्जित्वा स्ववशमानयेदित्यर्थः । एतैश्चतुभिर्विशेष्यै  
सकलव्यवहाराध्यायप्रतिपाद्योऽर्थ उपलक्षितस्तस्य सर्वयुगसाधारणत्वात्  
अन्यथाऽऽचारप्रायश्चित्तवत्सोऽप्युच्छिद्यतेति ।

वृत्त्यर्थं क्षिति पालयेदित्युक्तं तत्र वृत्युपायमाह ।

पुष्पं पुष्पं विचुनुयान्मूलच्छेदं न कारयेत् ।

मालाकार इवारामे न यथाङ्गारकारकः ॥ ६२ ॥

अत्र शक्तिलक्षणाभ्यां दृष्टान्तदार्ष्टान्तिके उभे अपि प्रतिपाद्येते  
यथा राजा पुष्प पुष्पोक्तं फलं ब्रीहियवादि वीप्सया तत्तत्कालोपपन्न  
यथा स्वाशं विचिनुयाद्बृह्णीयात्र तु मूलस्य तज्जनकबीजवृत्तादेरुच्छेदम-  
त्यन्तापहारं कुर्यात् । अत्र चान्वयदृष्टान्तो मालाकारो यथारामे यदा  
यदा यद्यत्पुष्पं विक्रमति तत्तद्विचिनोति तद्वदिति । व्यतिरेके त्वङ्गार-  
कारो यथा वृक्ष समूलमुन्नूल्य दहति तथा न स्यादिति ।

तथाह मनुः ।

यथात्याल्यमदन्त्याद्यं वार्याकोवत्सष्टपदाः ।

तथात्याल्यो यहीतव्यो राष्ट्रद्राज्ञाब्दिकः कर इति ॥

अथ वैश्यासाधारणधर्मानाह ।

लाभकर्म तथा रत्नं गवां च परिपालनम् ।

कृषिकर्म च वाणिज्यं वैश्यवृत्तिरुदाहृता ॥ ६३ ॥

लाभो द्रव्यवृद्धिस्तदर्थं कर्म लाभकर्म वृद्धयर्थं धनप्रयोग इत्यर्थः ।

लोहकर्मेतिपाठे लोहानां सुवर्णरजतादीनां कर्माद्यादिपरिज्ञानमित्यर्थः ।



लोहाना तान्तवस्य चेति मानवात् । रत्न मणिमुक्तादि तस्य परीक्षण  
क्रयविक्रयाः कर्मशब्दानुवृत्त्या गृह्यन्ते । तथाशब्देन गन्धरसादीनामप्य-  
र्थादिपरिज्ञानं गृह्यते ।

तथा च मनुः ।

मणिमुक्ताप्रबालानां लोहाना तान्तवस्य च ।

गन्धाना च रसाना च विद्यादर्घ्यबलाबलमिति ॥

गवा परितः शीतवर्षातपेभ्यः पालनं तृणजलदानं बन्धमोक्षदो-  
हादि चकारादन्येषामपि पशूनाम् । तथा च वाराहे ।

स्वाध्यायं यजनं दानं कुसीदं पशुपालनम् ।

गोरक्षाकृषिवाणिज्यं कुर्याद्वैश्यो यथाविधीति ॥

कृषिकर्म द्वितीयाध्याये वक्ष्यमाणलक्षणा चकाराद्वृत्तिभाषादिवि-  
ज्ञानं च । तथा च मनुः ।

भृत्यानां च भृतिं विद्याद्व्यापाश्च विविधां नृणामिति ।

वाणिज्यं विक्रयद्रव्याणां क्रयविक्रयौ एषा सर्वा वैश्यस्य  
वृत्तिर्जीवनोपाय उदाहृत इति ।

अथ शूद्रासाधारणधर्मानाह ।

शूद्रस्य द्विजशुश्रूषा परमो धर्म उच्यते ।

अन्यथा कुरुते किं चित् तद्वेत्तस्य निष्फलम् ॥६४॥

द्विजानां विप्राणां शुश्रूषा सेवा शूद्रस्य परमो धर्मो दृष्टादृष्टसा-  
धनत्वात् । अन्यथा विप्रसेवामन्तरेण यदि किं चित्पाकयज्ञादिकं करोति  
तत्सर्वं तस्य निष्फलं भवति ।

तदाह मनुः ।

विप्रसेवैव शूद्रस्य साधनं कर्म कथ्यते ।

यदतोऽन्यद्वि कुरुते तद्वेत्तस्य निष्फलम् ॥

स्वर्गार्थमुभयार्थं वा ब्राह्मणानेव राधयेत् ।

जातब्राह्मणकृत्यस्य सा ह्यस्य कृतकृत्यतेति ॥

यत्र शूद्रधर्मास्त्रिवर्णशुश्रूषेत्यादिदेवलवाक्ये क्षत्रियवैश्यसेवाश्र-  
वणं तत्केवलवृत्त्यर्थत्वेन । अत एव मनुः ।

शूद्रस्तु वृत्तिमाकाङ्क्षेत तत्रमाराधयेद्यदि ।

धनिन वाप्यपाराध्य वैश्य शूद्रो जिजीविशेदिति ॥

यदा द्विजशूश्रूषया न जीवति तदा किं कार्यमित्यत आह ।

लवणं मधु तैलं च दधि तक्रं घृतं पयः ।

न दुःस्येच्छूद्रजातीनां कुर्यात्सर्वेषु विक्रयम् ॥ ६५ ॥

लवणं शम्भलादि मधु क्षौद्र तैलादिस्वेह दधि प्रसिद्धम् । तक्र-  
मुदशिवद् घृतं सर्पिः पयः क्षीरं चकारादन्यदपि फलपुष्पादि विक्रीयमाण  
शूद्रजातीनाञ्च दूष्येव दोषमावहेत्स्माच्छूद्रः सर्वेषु लवणादिषु विक्रय  
कुर्यात् । शूद्रपदेनार्थेऽसिद्धौ जातिपदोपादानं सूत्रादप्रतिलोमजातीनामपि  
प्राप्त्यर्थे 'शूद्राणां तु सधर्माणः सर्वेऽप्यध्वंसजाः स्मृताः' इति स्मरणात् ।  
लवणादिपरिगणनेऽपि सर्वपदोपादानमप्रतिषिद्धानां सर्वेषामपि विक्र-  
यप्राप्त्यर्थम् ।

तथा च कलिकापुराणे ।

विक्रय सर्ववस्तूनां कुर्वन् शूद्रो न दोषभाक् ।

मधु चर्म सुरा लाक्षा मुक्त्वा मांसं च पञ्चममिति ।

मध्यत्र मद्य तस्यैवात्र प्रतिषेधात् ॥

इदानीं शूद्रस्य वज्यानाह ।

विक्रीणन् मद्यमांसानि ह्यभक्षस्य च भक्षणम् ।

कुर्वन्नगम्यागमनं शूद्रः पतति तत्क्षणात् ॥ ६६ ॥

मद्यं पानसादि द्वादशविधं तथा च पुलस्त्यः ।

पानसं द्राक्षमाधूकं खार्जूरं तालमैत्रवम् ॥

मधूत्यं सैरमारिष्टं मैर्यं नारिकेलजम् ।

समानानि विजानीयान्मद्यान्येकादशैव तु ॥

द्वादशं तु सुरामद्यं सर्वेषामधमं स्मृतमिति ।

मांसं भक्ष्यमभक्ष्यं च बहुवचनाच्चर्मलातयोर्यहणम् ॥

तदुक्तं कलिकापुराणे ।

विक्रय सर्ववस्तूनां कुर्वन् शूद्रो न दोषभाक् ॥

मधु चर्म सुरा लाक्षा मुक्त्वा मांसं च पञ्चममिति ।

एतानि विक्रीणचभक्ष्यं गोमासादि तस्य भक्षणमगम्या मातृभगि-  
न्यादयस्तासां गमनं च कुर्वन् शूद्रस्तत्क्षणात् सद्यः सकृद्विक्रयभक्षणगम-  
नैरपि पतति द्विजातिपरिचर्यान्तर्हो भवति । तदाह व्यतिरेकमुखेन मनुः

यैः कर्मभिः सुचरितैः शुश्रूष्यन्ते द्विजातयः ।

तानि कर्माणि कुर्वीत शिल्पानि विविधानि चेति ॥

ननु मध्वादिविक्रयस्याभक्ष्यभक्षणादीनां च साधारणनिषेधेनैव  
सिद्धौ पुनर्निषेधो व्यर्थ इति चेन्न । सद्यः पातित्यप्रतिपादनार्थत्वात् ।  
नन्वेवमप्यगम्यागमननिषेधो न कार्यस्तस्य सद्य एव पातित्यहेतुत्वादिति  
चेत् । मैवं मात्राद्व्यतिरेकपरदारमात्रगमनेऽपि तस्य पातित्याभि-  
धायकत्वात् ।

अत एवाह योगीश्वरः भार्यारतिः । अयमत्रार्थः स्वदारनिरत  
इत्यनेन साधारणेनैव सिद्धौ पुनः शूद्राणां भार्यारतत्वाभिधानं पारदा-  
र्यमात्रे द्विजातिपरिचर्यान्तर्हत्वप्रतिपादनाय तदेव च स्पष्टिकृतमाचार्यै-  
रिति ।

किञ्च ।

कपिलाक्षीरपानेन ब्राह्मणीगमनेन च ।

वेदाक्षरविचारेण शूद्रश्चाण्डालतां व्रजेत् ॥ ६७ ॥

कपिलाया गोः क्षीरस्य पानेन । यदप्येतद्धृतशेषाभावे ब्राह्म-  
णस्य क्षत्रियवैश्ययोश्च जात्यैव निषिद्धम् ।

क्षत्रियश्चैव वृत्तस्यो वैश्यः शूद्रोऽपि वा पुनः ।

यः पिबेत्कपिलाक्षीरं न ततोऽन्योऽस्त्यपुण्यकृत् ॥

इत्यापस्तम्बस्मरणात् ।

कपिलायाः पिबेच्छूद्रो नरके स विपच्यते ॥

हुतशेषं पिबेद्विप्रः सोऽपि स्यादन्यथा पशुः ।

इति भविष्यवचनाच्च । तथापि शूद्रचाण्डालतापादककर्मसामा-  
न्येनात्राभिहितम् । एकवचनं तु सकृत्कृतस्याप्यस्य जात्यन्तरापादकत्वं  
स्पष्टयितुम् । एवमुत्तरत्रापि जातिमात्रेण ब्राह्मणीगमनेन । न चागम्या-

गमननिषेधेनास्य पौनस्त्यं शङ्क्यम् । प्रत्यवायभेदात् । तथा हि पूर्वं पातित्यमात्रं प्रायश्चित्तापनोद्धमगम्यागमनेन जन्यत इत्युक्तमत्र तु चाण्डालत्वरूपजात्यन्तरत्वं प्रायश्चित्तानपनोद्धं ब्राह्मणीगमनेन जन्यत इत्युच्यत इति न पौनस्त्यम् । चकाराच्छालयामपूजनेन । तदाह आपस्तम्बः ।

प्रणवोच्चारणाच्चैव शालयामशिलार्चनात् ।

ब्राह्मणीगमनाच्चापि शूद्रश्चाण्डालताम्रियादिति ॥

विशेषस्त्वत्रोपपादितोऽधस्तात् । वेदाक्षराणां विचारेण विचारोनामात्रं ज्ञानम् ।

चरधातार्गत्यर्थत्वात्तदर्थानां च ज्ञानार्थत्वात् । ज्ञानं च श्रवणोच्चारणार्थजिज्ञासाभिर्जायत इति श्रवणादीनां निषेधः । तथा च श्रूयते अथ हास्यं वेदमुपशृण्वतस्तत्पुनरुच्चारणार्थजिज्ञासाभ्यां श्रोत्रपूरणमिति । पक्व वा एतच्छ्रमशानं यच्छूद्र इति भवति चोदाहरणे निद्राच्छेदो धारणे शरीरभेद इति । एतदेवाभिप्रेत्योक्तं व्यासेन श्रवणाध्ययनप्रतिषेधात् स्मार्त-श्चेति । अर्थजिज्ञासा तु स्वाध्यायाध्ययनविधेरर्थज्ञानफलकत्वादध्ययननिषेधेनैव निषिद्धा अर्थज्ञाननिषेधे च तत्साधनानां पुराणन्यायमीमांसाधर्मशास्त्राङ्गानामपि निषेधः । तथा च कालिकापुराणे ।

मोहद्वया कामतः शूद्रः पुराणं सहिता स्मृतिम् ।

पठन्नरकमाप्नोति ऋषिभिः सह कूदनम् ॥

पुराणं धर्मशास्त्राणि सहिता च मुनीरिताः ।

नाध्यापयेत्तृपः शूद्रैर्विहितानि यदृच्छ्येति ॥

कूदनं नरकविशेषः । धर्मशास्त्रपदेन न्यायमीमांसयोरपि ग्रहणं तयोरपि धर्मप्रतिपादकत्वात् । एवं वेदज्ञानसाधनानां श्रवणादीनां निषेधेऽपि पुराणश्रवणे प्रतिप्रसवो महाभारते “श्रावयेच्चातुरे बर्णोद्भूत्वा ब्राह्मणमथ” इति । अत्र आश्रयस्य वृत्त्यर्थत्वेनाविधेयत्वाच्चतुर्णामपि वर्णानां श्रवणं विधीयते । एतया निषादस्यपति याजयेदिति व्रत् । अत एव पुराणमुपक्रम्य

श्रोतव्यमिति शूद्रेण नाध्येतव्यं कदा चन ।

पुराणं शृणुयाच्चित्यं नरसिंहस्य पूजनम् ॥

इति भविष्यनारसिंहयोरप्युक्तम् ।

यत्तु

अध्येतव्यमिदं नित्यं विप्रैः पर्वणि पर्वणि ।

नाध्येतव्यमिदं शास्त्रं वृषलस्य च सन्निधौ ॥

योऽधीते चैव मोहात्मा स याति नरकान्बहून् ।

इति कौर्मोऽभिहितम् यच्च वायवीयसंहितायाम् ।

नावेदविद्वाः कथनीयमेतत्पुराणरत्नं पुरशासनस्य ।

नाभर्त्ताशयश्च नास्ति क्रेभ्यो दत्तं हि यत्तत्त्विरयं ददाति ॥

इति तद्भावयितुं दाषाभिधानाय न श्रोतुरिति व्याख्येयम् । एतैः

प्रत्येकमनुष्ठितैः शूद्रश्चाण्डालतां व्रजेत् । शूद्रजातिं परित्यज्य चाण्डाल-  
जातिं सर्वधर्मबहिष्क्रान्तां प्राप्नोति ।

ननु नित्यामूर्ताया जातेरुपगमापगमौ न स्त इति चेत् । मैव  
येषां प्रत्यक्षजातिस्तेषामस्तु तथा येषां तु शास्त्रैकसमधिगम्या तेषां यथा-  
शास्त्रमुपगमापगमयोरपि स्वीकारात् । अन्यथा

जात्युत्कर्षो युगे ज्ञेयः सप्तमे पञ्चमेऽपि वा ।

व्यन्यये कर्मणां साम्यं पूर्ववज्जाधरोत्तरम् ॥

इत्याद्यनेकवाक्योपप्लवः स्यादित्यादिविशेषमष्टमे वक्ष्यामः ।

प्रतप्तकनकच्छाविं श्रियमवेक्ष्य वामाङ्गाम्

अलक्ष्यतनुना समच्छावितया विधाय च्छलात् ।

यद्वीय(२)मसितदुर्गतः श्रयति दक्षिणा कन्धरा

स मे दिशतु मङ्गलं सततमेव नारायणः ॥ १ ॥

धर्मोधिकारिकुलकैरश्वकाननेन्दु-

श्रीरामपण्डितमुतेन विनायकेन ।

शास्त्रे परोशरज्जते विवृतोऽयमाद्यो

ऽध्यायः कलौ समुदितान्हिकनिर्णयाय ॥ २ ॥

इति श्रीधर्मोधिकारिरामपण्डितात्मजननन्दपण्डितापरनामधेयविनायक-  
पण्डितकृतौ पराशरस्मृतिविवृतौ विद्वन्मनोहरायां प्रथमोऽध्यायः ।

श्रीगणेशाय नमः ॥

द्विजाङ्गधामेकतो विधृतकौस्तुभं मध्यतो  
रमाचरणपङ्कजस्वलितयायकं चान्यतः ॥  
सुरोदितसुरो निज सततमीक्षमाण मुदा  
सदाभिमतमिदृये नमत माधव साधवः ॥ १ ॥

धर्माधिकारिकुलकैरवकाननेन्दु-  
श्रीरामण्डितसुतेन विनायकेन ।  
शास्त्रे पराशरकृते विवृतिद्विधीया-  
ध्याये विधीयत इहोदित वृत्तिमिद्वये ॥ २ ॥

प्रथमाध्याये चतुर्णामपि वर्णानामैहिकामुष्मिकफलहेतू साधार-  
णासाधारणधर्मौ निरूपितौ ।

इदानीं सर्ववर्णानां जीवनहेतु साधारणधर्म निरूपयितुं द्विती-  
याध्यायमारभते ।

अतः परं गृहस्थस्य कर्माचारं कलौ युगे ।

धर्म साधारणं शक्त्या चातुर्वर्ण्याश्रयागतम् ॥ १ ॥

तं प्रवक्ष्याम्यहं पूर्वपराशरवचो यथा ।

अतः परं चातुर्वर्ण्यस्यैहिकामुष्मिकफलहेतुसाधारणासाधारणधर्म-  
निरूपणानन्तरमैहिकफलहेतुधर्मनिरूपणेन बुद्धिस्थ गृहस्थस्यैव न ब्रह्म-  
चारिवानप्रस्यसंन्यासिना, कर्मणो जीवनहेतुक्रियाया आचारः कर्तव्यतेति  
कृषिपदपरित्यागेन यत्कर्माचारपदोपादानं तद्व्युगान्तरे लौकिकव्यापारभू-  
ताया अपि कृषेः कलौ शास्त्रीयत्वबोधनाय, कर्माचारपदयोर्लौकिके लौकि-  
कालौकिकव्यापाराभिधायकत्वात् । युगान्तरेषु कृषेर्वैश्यमात्रधर्मत्वात्सा-  
मान्येन गृहस्थाभिधानं कथमित्यत आह । कलौ युग इति । कलौ कृषे-  
स्सर्ववर्णधर्मत्वात् । तदेव स्पष्टयति धर्मं साधारणमिति सर्ववर्णसाधा-  
रणः कृष्याचारो धर्मश्च शास्त्राभ्यनुज्ञात इत्यर्थः । साधारण्ये हेतुमाह

शक्त्येति । शक्त्या सामर्थ्यं कलौ विप्रादीना याजनादिस्वस्ववृत्त्या जीवनस्य दुर्लभत्वात् कृष्यादेश्चात्पयवसिद्धत्वादित्यर्थः । चत्वारो वर्णा-  
श्चातुर्वर्ण्ये तस्याश्रयेण पूर्वपूर्वकलियुगक्रमेणागतं सिद्धम् । आश्रम इति  
पदच्छेदे चतुर्णामप्याश्रमिणा तत्प्राप्तिर्गृहस्थमात्रपरत्वे तु पूर्वेण पुनरु-  
क्तिश्चेति । तत्पूर्वप्रतिज्ञात कृषिधर्ममह पराशरः प्रकर्षणं दृष्टादृष्टे-  
तिकर्तव्यताप्रतिपादनपुरस्सरं वक्ष्यामि । स्वोत्प्रेक्षामात्रमूलत्वशङ्काम-  
पनुदति । पूर्व इति । पूर्वकल्पीयपराशरवचनानतिक्रमेणेत्यर्थः । प्रति-  
ज्ञात धर्ममाह ।

**षट्कर्मसहितो विप्रः कृषिकर्म च कारयेत् ॥ २ ॥**

षडङ्गः कर्माभः पूर्वोक्तैः सन्ध्यादिभिः सहितो युक्ताऽपि विप्रः  
कृषिकर्म कर्षणं सेवकैः शूद्रैः कारयेत् “कृषिवाणिज्ये चास्वयकृते” इति  
गौतमस्मरणात् । चकारात्तदभावे स्वयमपि कुर्यात् । तदाह कूर्मः ।

स्वयं वा कर्षणं कुर्याद्वाणिज्यं वा कुसीदकम् ।

कष्टा पापीयसी वृत्तिः कुसीदे ता विवर्जयेत् ॥

बृहस्पतिरपि ।

कुसीद कृषिवाणिज्यं प्रकुर्वीत स्वयं कृतम् ।

आपत्काले स्वयं कुर्याच्चैनसा युज्यते द्विजः ॥ इति ।

एतेन स्वयं कर्षणनिषेधो युगान्तरविषय इति सिद्धम् ।

कृषौ वर्ज्यान् बलीवर्दीनाह ।

**क्षुधितं तृषितं श्रान्तं बलोवर्दं न योजयेत् ।**

**हीनाङ्गं व्याधितं क्लीबं वृषं विप्रो न बाहयेत् ॥ ३ ॥**

क्षुधितो बुभुक्षितस्तृषितः पिपासितः श्रान्तः श्रमातुरः त बली-  
वर्दं हलोद्वहनादौ न योजयेत् । हीनाङ्गः पादविकलः व्याधितोऽतिसा-  
रादिशस्तः क्लीबः पुंस्त्वरहितस्तमपि न हलादिकं बाहयेत् ।

तदुक्तमाश्वमेधिके ।

‘न तु तृष्णाश्रमश्रान्तं बाहयेद्विकलेन्द्रियमिति’ ।

एकेनैव सिद्धौ निषेधद्वयोपादानमत्यन्तादरार्थम् ।

कीदृशस्तर्हि योज्य इत्यत आह ।

स्थिराङ्गं नीरुजं दृप्तं सुनर्दं षण्ठवर्जितम् ॥

वाहयेद्विवसस्याङ्गं पश्चात्स्नानं समाचरेत् ॥ ४ ॥

स्थिराङ्गम् ।

द्वौ मासौ पापयेद्वत्स द्वौ मासौ द्वौ स्तनौ दुहेत् ।

द्वौ मासावेकवेलाया शेषकाल यथारुचि ॥

इत्यापस्तम्बोक्तरीत्या दृढाङ्गं न तु कोमलाङ्गं वत्सम् “अतथ्यं सबलप्राणमनद्वाह तु वाहयेदि”ति बृहत्पराशरस्मरणात् । नीरुजं निगंता रुजा यस्य सुनर्दं शुभनर्दनं नादिनं षण्ठवर्जितं षण्ठैवैषभैस्तद्रूपासहनेन दूरतः परिदृतं न तु षण्ठत्ववर्जितं ल्कोबनिषेधेनैव तदर्थसिद्धेः । तदि-  
वसस्याङ्गंमामध्याङ्गं वाहयेत् । तदुक्तमाश्वमेधिके ।

ऋन्हः पूर्वं द्वियामे वा धुर्याणां वाहनं स्मृतम् ।

विश्राम्यन्मध्यमे भागे भागे चान्ते यथासुखमिति ॥

पूर्वप्रहरे प्रहरद्वयं वा वाहयित्वा मध्यमे प्रहरे विश्राम्य चतुर्थे प्रहरे इच्छयेत्यर्थः । बलीवर्दमित्यादावेकत्वमविवक्षितम् ।

अष्टगव धर्महल षड्गव जीवनार्थिनाम् ।

चतुर्गवं नृशंसानां द्विगवं ब्रह्मघातिनाम् ॥

इति हारीतेन संख्यान्तरविधानात् । दिवसादुर्मित्युत्सर्गेण क्वचि-  
दासायमपि वाहयेत् । तदुक्तमाश्वमेधिके ।

यत्र वा त्वरया कृत्यं सशयो यत्र वाध्वनिः ।

वाहयेत्तत्र धुर्यास्तु न स पापेन लिप्यत इति ॥

इदमप्यष्टगवाभिप्रायेण ।

द्विगवं वाहयेत्पाद मध्यान्हे तु चतुर्गवम् ॥

षड्गव तु त्रिपादोक्त पूर्णमष्टगवं स्मृतम् ।



इति अत्रिस्मरणात् । पश्चादुलीवर्द्धस्नापनानन्तर स्वय  
माध्याह्निकं स्नानं कुर्यात् । तथा च हारीतः । “स्नार्पायत्वानडुहोऽल-  
कृत्य ब्राह्मणान् भोजयेदि”ति सन्यास्नानमित्यत्र प्रातःस्नानमुक्तमत्र तु  
माध्याह्निकमिति न पुनरुक्तिः ।

प्रातर्मध्यान्हयोः स्नानं वानप्रस्थगृहस्थयोः ।

यत्तेस्त्रिषवणं प्रोक्तं सकृत् ब्रह्मचारिणः ॥

इति दत्तेण वानप्रस्थगृहस्थयोः स्नानद्वयाभिधानात् । तच्च प्रातः-  
स्नानवदेव नित्यम् । “यथाहनि तथा प्रातर्नित्यं स्नायादनातुर”इति  
कात्यायनस्मरणात् । तद्विधिमाह संक्षेपेण योगियाज्ञवल्क्यः ।

स्नानमन्तर्जले चैव मार्ज्जनाचमने तथा ।

जलाभिमन्त्रणं चैव तीर्थस्य परिकल्पनम् ॥

अधर्मेषणसूक्तेन त्रिरावृत्तेन नित्यशः ।

स्नानावरणमित्येतदुपदिष्टं महात्मभिरिति ॥

मन्त्रास्तु प्रातःस्नानविधित एवावगन्तव्याः ।

मध्यान्हस्नानानन्तरकृत्यमाह ।

जप्यं देवार्चनं होमं स्वाध्यायं चैवमभ्यसेत् ।

एकद्वित्रिचतुर्विप्रान्भोजयेत्स्नातकान् द्विजः ॥ ५ ॥

जप्यं मध्याह्नमन्याप्रधानत्वेन गायत्र्यास्तेनात्र सन्योपासनमुपल-  
भ्यते । तद्विधिरपि प्रागुक्तः मन्त्रेषु तु विशेषमाह नारायणः ।

आपः पुनन्तु मन्त्रेण आपोहिष्ठेति मार्जनम् ।

प्रक्षिप्य वाज्जलिं सम्यगुदुत्य चित्रमित्यपि ॥

तच्चतुर्देव इति च हंसः शुचिषदित्यपि ।

एतज्जपेदूर्ध्वबाहुः सूर्यं पश्यन्समाहितः ॥

गायत्र्या तु यथाशक्ति उपस्थाय दिवाकरमिति ।

देवार्चनं मध्याह्नेऽपि कर्तव्यमिति अपुनरुक्तेः । “प्रातर्मध्यं दिने  
सायं विष्णुपूजा समाचरेदिति”शौनकस्मरणात् । होमो वैश्वदेवस्तस्य  
पुनर्वचनं स्वाध्यायस्य तदुत्तरकालताबोधनार्थम् । तदाह बृहस्पतिः ।

स चार्वाक्यर्पणात्कार्यः पश्चाद्वा प्रातराहुतेः ।

वैश्वदेवावसाने च नान्यदत्र निमित्तत इति ॥

स्वाध्यायाभ्यसनं ब्रह्मयज्ञः “यत्स्वाध्यायमधीते स ब्रह्मयज्ञः”-  
इति स्मरणात् । स चापूर्वाऽत्रैव विधीयत कुर्यादिति यथायोग्य सम्ब-  
ध्यते । एको वा द्वा वा त्रयो वा चत्वारो वा इत्येकद्वित्रिचतुरास्त च  
ते विप्राश्चैत्येकाद्वित्रिचतुर्विप्राश्चान्दसः स्वरलापस्तान् स्वातकानन्यास्वा  
यथाशक्ति भोजयेत् । एतच्च विप्रभोजन कर्पणेत्यप्राण्युपघातदापापनय-  
नायापूर्व विधीयते । अत एव हारीतः । स्वार्पायत्वानहुहेऽलङ्कृत्य  
ब्राह्मणान्भोजयेदिति ।

ननु यद्वोपापनयनाय प्रत्यह विप्रा भोज्यास्तदुत्पन्नाना धर्मापयो-  
गिता कथं स्यादित्यत आह ।

स्वयं कृष्टे यथा क्षेत्रे धान्यैश्च स्वयमर्जितैः ।

निर्वपेत्पञ्चयज्ञांश्च ऋतुदीक्षां च कारयेत् ॥ ६ ॥

यथा स्वयं शिलोच्छादिवृत्त्या अर्दितैर्द्वान्यैः श्रोतस्मार्तक्रियानुष्ठा-  
नमभ्युदयकारि तथा स्वयङ्कृष्टेऽपि क्षेत्रे चकाराद् भृतकादिद्वारा कर्पिते  
वार्जितैरुत्पन्नैर्द्वान्यैः पञ्चयज्ञान्निर्वपेत्क्रतूनामग्निहोत्रादीनां दीक्षां च  
कारयेत्कुर्यात् । ततश्च द्रव्यार्जनस्य तत्रियमानां वा पुरुषार्थत्वेन तद-  
तिक्रमे पुरुषस्यैव प्रत्यवायो न क्रतुवैगुण्यमिति ।

अत एव कूर्मपुराणे ।

लब्धलाभः पितृन्देवान् ब्राह्मणांश्चापि पूजयेत् ।

ते तृप्तास्तस्य तं दोषं शमयन्ति न सशयः ॥

इत्यर्जकस्यैव दोषमभिधाय तदभाव उपपादितः ।

वस्तुतस्तु कलौ कृषेरभ्यनुज्ञातत्वात्कर्षणस्यापि न दोष इति ॥

इदानीं कृष्युत्पन्नाना धान्याना धनार्थविक्रये विशेषमाह ।

तिला रसा न विक्रेया विक्रेया धान्यतस्समाः ।

विप्रस्यैवंविधा वृत्तिस्तृणकाष्ठादिविक्रयः ॥ ७ ॥

तिनाः श्यामा श्वताश्चाविशेषा न रसादयः गुडादयस्ते मूल्य-  
कल्पनया धनेन न पणनीयाः यदि धान्यान्तररहितस्य तिलादिविक्रयम-  
न्तरेण दृष्टादृष्टकार्यं न सिध्यतिर्हि धान्यतो धान्येन समास्तिलप्रस्थन  
धान्यप्रस्थ इति प्रक्रियया विक्रया विमातव्याः । तदाह नारदः ।

अशक्ते भेषजस्यार्थं यज्ञे होमे तथैव च ।

यद्यवश्यं तु विक्रयास्तिला धान्यन तत्समा इति ।

एव रसादिविनिमयोऽपि द्रष्टव्यः । तदाहापस्तम्बः । अन्नेन  
चाक्षस्य मनुष्याणां च मनुष्यै रसानां च रसैर्गन्धानां च गन्धैर्विद्वया च  
विद्वानामि”ति । यत्तु काम वा कृष्योत्पाद्य तिलान्विक्रीणीरन्निति वसिष्ठ-  
वचनं तत्कथं चिद्विनिमयासम्भवे विक्रयाभ्यनुज्ञार्थम् । अत एव तिलतण्डु-  
लपक्वाचनिद्रामनुष्याश्च विहिताः परिवर्तकनेति तेनैव स परिवर्तः पृथ-  
गभिहितः । योऽपि तिलादिविनिमयस्तृणकाष्ठादिविक्रयश्च सेयमेवं  
विधाविप्रस्य वृत्तिर्जीवनेपायः । तथा च नारदः । “ब्राह्मणस्य तु विज्ञेयं  
शुष्कदास्तृणादि चेति” ।

इदानीं कर्षकस्य नैमित्तिकं खलयज्ञं विधास्यन्नादौ निमित्तमुप-  
न्यस्यति ।

ब्राह्मणश्चेत्कृषिं कुर्यात्तन्महादोषमाप्नुयात् ।

भूमिकर्षणे तदाश्रितप्राणिहिंसाया अपरिहार्यत्वात्सावधानस्या-  
पि कर्षकस्य ब्राह्मणस्य महान्दोषो भवत्येव । ब्राह्मणग्रहणं कृषिवृत्त-  
वैश्यस्य तद्विषाभावबोधनार्थम् । अत एव मनुः ।

वैश्यवृत्त्या तु जीवंस्तु ब्राह्मणः क्षत्रियोऽपि वा ।

हिंसाप्राया पराधीना कृषिं यत्नेन वर्जयेत् ॥

इत्युभयोरैव तन्निषेधमुक्तवान् ।

उक्तदोषस्य महत्त्वं विशदयति ॥

संवत्सरेण यत्पापं मत्स्यघाती समाप्नुयात् ॥ ८ ॥

अयोमुखेन काष्ठेन तदेकाहेन लाङ्गली ।

मत्स्यघातेन जीवन् कैवर्त्तादिः सबत्सरेण यत्पाप प्राप्नोति तदयो-  
मुखेन काष्ठेन हलेन भूमिं भिदन्नेकाहेन लाङ्गुली कर्षकः प्राप्नोति ।  
अत्र एव मनः ।

कृषिं साध्विति मन्यन्ते सा वृत्तिः सद्विर्गाहता ।

भूमिं भूमिशयाश्चैव हन्ति काष्ठमयोमुखम् ॥

इति कृषिं विनिन्द्य उक्तदोषस्य कर्षकमात्रे प्रसक्तौ विशेषमाह ।

पाशको मत्स्यघाती च व्याधः शाकुनिकस्तथा ॥ ६ ॥

अदाता कर्षकश्चैव सर्वे ते समभागिनः ।

वागुरया मृगयाही पाशकः, मत्स्यघातिनः पुनरुपादानं पाशका-  
दीनां तत्साम्यबोधनाय व्याधो मृगवधाजीवः शाकुनिकः पक्षिघाती अदा-  
ता खले राशिमूलमुपागतेभ्योऽप्रदाता ते सर्वेऽपि समानप्रत्यवायभागिनः ।

एव निमित्तमभिधाय नैमित्तकमाह ।

वृत्तं छित्वा महीं भित्वा हत्वा च कृमिकीटकान् ॥ ७ ॥

कर्षकः खलयज्ञेन सर्वपापैः प्रमुच्यते ।

वृत्तभूमिः कृम्यादीनां छेदनभेदनहननैर्यानि पापानि भवन्ति तेषां  
सर्वेषां पापानां कर्षकस्य खलयज्ञप्रायश्चित्तं भवति ।

खलयज्ञस्वरूपमाह हारीतः ।

भूमिं भित्त्वौषधीः छित्वा हत्वा कीटपिपीलिकाः ।

पुनन्ति खलयज्ञेन कर्षका नात्र सशयः ॥

यूपोऽयं निहितो मध्ये मेढिर्नामा हि कर्षकैः ।

तस्मादतन्द्रितो दद्यादत्र धान्यार्थदक्षिणाम् । इति ।

खलयज्ञाकरणे प्रत्यवायविनाशमुपसहरति ।

यो न दद्याद्विजातिभ्यो राशिमूलमुपागते ॥ ११ ॥

स चौरः स च पापिष्ठो ब्रह्मघ्नं तं विनिर्दिशेत् ।

यः कर्षको धान्यराशौ कृते समागतेभ्यो विप्रेभ्यो वक्ष्यमाणं त्र्यंशं  
भागं न ददाति स चौरो ब्रह्मभागहरणात् पापिष्ठः खलयज्ञाकरणाद्-  
ब्रह्मघ्नः कृषिब्यासङ्गेन वेदाध्यनपरित्यागात् । तदुक्तं शिवपुराणे ।

अदत्त्वा कर्षको देवि यस्तु धान्यं प्रवेशयेत् ।  
तस्य तृष्णाभिभूतस्य देवि पापं ब्रवीम्यहम् ॥  
दिव्यं वर्षसहस्रं तु दुरात्मा कृषिकारकः ।  
मरुदेशे भवेद्रत्नः स पुष्पफलवर्जिते ॥  
तस्यान्ते मानुषो भूत्वा कदाचित्कालपर्ययात् ।  
दरिद्रो व्याधितो मूर्खः कुलहीनश्च जायत इति ॥

देयधान्यपरिमाणमाह ॥

राज्ञे दत्त्वा तु षड्भागं देवानां चैव विंशतिम् ॥१२॥  
विप्राणां त्र्यंशकं भागं सर्वपापैः प्रमुच्यते ।

खले राशीकृताद्धान्यात्पृष्ठ भागमश राज्ञ प्रजापालनाधिकृताय  
देवेभ्यश्च विंशतितमं चकारात् पितृभ्य विंशतितमं विप्रेभ्यः त्र्यंशकं च  
भागं दत्त्वा पूर्वोक्तैः पापैः प्रमुच्यत इति पूर्वोक्तोपसंहारः ।

तथा च कूर्मः ।

देवेभ्यश्च पितृभ्यश्च दद्याद्भागं तु विंशकम् ।  
त्र्यंशं भागं ब्राह्मणानां कृषिं कुर्वन्न दुष्यतीति ॥

बृहस्पतिरपि ।

राज्ञे दत्त्वा तु षड्भागं देवानां चैव विंशकम् ।  
त्रिंशद्भागं तु विप्राणां कृषिं कुर्वन्न दोषभागिति ॥

विप्रस्य सेतिकर्तव्यता कृषिमुक्त्वा वर्णान्तराणामपि तामाह ॥

क्षत्रियोऽपि कृषिं कृत्वा देवान्विप्रांश्च पूजयेत् ॥१३॥  
वैश्यः शूद्रस्तथा कुर्यात्कृषिवाणिज्यशिल्पकम् ।

क्षत्रियवैश्यशूद्रा अपि पूर्वोक्तैतिकर्तव्यतया कृषिं कृत्वा देवान्  
विप्रां चकारात् राजानं विषाणिनश्च तथा यथोक्तभागकल्पनया  
पूजयेयुः । यद्यपि वैश्यस्य कृषिः पूर्वाध्याये विहिता तथाप्यत्रैतिकर्तव्य-  
ताविधानाय पुनरुपन्यासः कृषिवद्वाणिज्यशिल्पकमपि तथैव देवतादि-  
भ्यो भागं दत्त्वा जीवनाय चत्वारोऽपि वर्णाः कुर्युः । वाणिज्यं क्रयवि-  
क्रयौ शिल्पं चित्रलेखनादि । भागकल्पना चोक्ता बृहत्पराशरेण ।

प्रतिग्रहचतुर्थीशं वणिग्गलाभनृतीयकम् ।

कृषितो विशति चैव ददतो नास्तिपातकमिति ॥

ननु शूद्रस्यापि कृष्यादिजीवनहेतुसद्भावे किं पराधीनया द्विजशुश्रू-  
षयेत्यत आह ।

विकर्म कुर्वते शूद्रा द्विजशुश्रूषवर्जिताः ॥ १४ ॥

भवन्त्यल्पायुषस्ते वै निरयं यान्त्यसंशयम् ।

द्विजशुश्रूषावाञ्जिताः शूद्रा विकर्मरागद्वपादि कुर्वते ततश्चात्यायु-  
षो भवन्ति अनन्तर नरकं गच्छन्ति तेन कृष्यादिदर्पणैर्हि कामुष्मिकश्रेयः-  
प्रतिबन्धकं द्विजशुश्रूषाराहित्यं नाभ्युपगन्तव्यमित्यर्थः ।

अत एवानुशासिके ।

रागो द्वेषश्च मोहश्च पारुष्यं च नृशसता ।

शाठ्यं च दीर्घवैरत्वमतिमानमनाजं वम् ।

अनृतं चातिवादं च पैशून्यमतिलोभता ॥

• निहृतिश्चाप्यवज्ञानं जनने शूद्रमाविशत ।

दत्त्वा पितामहः शूद्रमभिभूतं तु तामसैः ॥

द्विजशुश्रूषणं धर्मं शूद्राणां तु प्रयुक्तवान् ।

नश्यन्ति तामसा भावाः शूद्रस्य द्विजभक्तितः ॥

द्विजशुश्रूषया शूद्रः परं श्रेयोऽधिगच्छति ।

श्वहंसकः शुभाचारो देवताद्विजपूजकः ॥

शूद्रो धर्मफलैरिष्टैः स्वधर्मणैव पूज्यत इति ।

द्विजशुश्रूषायाः शूद्रदोषाभिभावकत्वमभिहितम् ॥

उक्तमध्यायार्थं निगमयति ।

चतुर्णामपि वर्णानामेष धर्मः सनातनः ॥ १५ ॥

ब्राह्मणक्षत्रियवैश्यशूद्राणामेष कृषिवाणिज्यशिल्पक्षत्रयो धर्मः

सनातनः तेष्वपि कलियुगेषु पारम्पर्यागत इति ।

गोभिः स्वस्तन्यधाराधवलितवपुषः पुष्पातः कृष्णमूर्त्ते-

स्तारानाथस्य पारावतसदृशश्चः कान्तिमारादपाराम् ।

मुक्तादामाभिरामाभिनवमरकतयावमूर्त्तमुहूर्त्तं  
 गोविन्दस्यास्तु भूत्यै सदृशमसदृशं दुग्धमुग्ध वपुर्नः ॥ १ ॥  
 धर्माधिकारिकुलकैरवकाननेन्दु-  
 श्रीरामपण्डितसुतेन विनायकेन ।  
 शास्त्रे पराशरकृते विवृतो द्वितीयो  
 ऽध्यायः कलावुचितवृत्तिविनिर्णयाय ॥ २ ॥

इति श्रीधर्माधिकारिरामपण्डितात्मजनन्दपण्डितापरनामधेय-  
 विनायकपण्डितकृतौ पराशरस्मृतिविवृतौ विदुन्मनोहरायां  
 द्वितीयोऽध्यायः ।

श्रीगणेशाय नमः ।

विश्वस्यालङ्कारिणुस्त्रिभुवनजभरस्याप्यखिचः सहिष्णु-  
वारं वारं भविष्युर्विजभजनकृतामर्थसिद्धौ वरिणुः ।  
भक्तानां वर्तुयिष्युर्दितितनयभुवा सम्मदामाह रिणु-  
देवाना सञ्चरिणुः सहृदयहृदयेऽप्याविवृतास्ता स विणुः ॥ १ ॥

धर्माधिकारिकुलकैरवकानेन्दु-  
श्रीरामपण्डितसुतेन विनायकेन ।  
शास्त्रे पराशरकृते विवृतिस्तृतीया-  
ध्याये विधीयत इहोदितशुद्धिसिद्धौ ॥ २ ॥

पूर्वाक्तधर्माणामपवादकमाशौच निर्णिनीषुस्तदपगमनोत्तम्बिता  
शुद्धि प्रतिपादयितुं तृतीयाध्यायमारभते ।

तत्राध्यायार्थं प्रतिजानोते ।

अतः परं प्रवक्ष्यामि जनने मरणे तथा ।

दिनत्रयेण शुद्ध्यन्ति ब्राह्मणाः प्रेतसूतके ॥ १ ॥

अतः परं प्रथमद्वितीयाध्यायाभ्यामैहिकार्मुष्मकफलसाधनधर्म-  
प्रतिपादनानन्तरं जननमरणयोर्नित्यनैमित्तिकादिकर्माधिकारपरिपन्थ्या-  
शौचोपगमे, यथा पराशरवचः, यावता कालेन येन च स्नानादिना पूर्व-  
पराशरेण चतुर्वर्णशुद्धिरभिहिता तथा तां प्रवक्ष्यामि । तत्र ब्राह्मणानां  
शुद्धिकालमाह । प्रेतसूतके मरणशौचे ब्राह्मणाः दिनत्रयेण शुद्ध्यन्ति ।  
ननु शुद्धेद्विप्रो दशाहेनेत्यादिवचनैर्विप्रस्य दशाहाशौचविधानाच्चिराच्चा-  
शौचं विरुद्धमिति चेत् । मैवम् । अस्य च्छातूदकदायिन इति मनुवच-  
नेन समानोदकविषयत्वात् । दशाहाशौचस्य तु सपिण्डविषयत्वेन वक्ष्यमा-  
णत्वादित्याचार्याः । तच्चिन्त्यम् । (२) सयमतुदिनगेणाङ्गस्पर्शाभिप्रायम् ।  
विशुद्धावङ्गस्पर्शविधिवशात् । वर्णाशौचोपक्रमभङ्गाच्च । तस्मादिदमेवं  
व्याख्येयम् । त्रयं च त्रयं च त्रयं चेति त्रयाणि, दिनं च त्रयाणि च तेषां



समाहारो दिनत्रय तेन च शब्दशक्त्यैव दशाहानि सिध्यन्ति । मनुरप्येवं  
दशाहपद व्याचष्टे ।

अद्वा चैकेन रात्र्या च त्रिरात्रैरेव च त्रिभिः ।

शवस्पृशो विशुध्यन्ति अहातूदकदायिनः ॥ इति ।

अत एवाह हारीतः ।

दशाह एव विप्रस्य सपिण्डमरणे सति ।

कल्पान्तराणि कुर्वाणः कलौ व्यामोहमृच्छतीति ॥

तत्रियादिशुद्धिकालमाह ।

तत्रियो द्वादशाहेन वैश्यः पञ्चदशाहकैः ।

शूद्रः शुद्धिं मासेन पराशरवचो यथा ॥ २ ॥

तत्रियवैश्यशूद्रा द्वादशपञ्चदशत्रिंशद्दिनैः शुध्येयुरिति पूर्वपराशर-  
वचनम् ।

यानि त्वेकादशाहाद्राजन्यो वैश्यो द्वादशभिस्तथा ।

शूद्रो विंशतिरात्रेण शुध्यते मृतसूतके ॥

इत्यादीनि शातातपादिप्रतिपादिताशौचसङ्केतचक्राणि पञ्चान्त-  
राणि तानि युगान्तरविषयाणि । दाहकादिससर्गाभावे वा । सपर्कं चेच  
कुर्वन्तीत्युपसंहारात् । सम्पर्कं तु द्वय ह्यशौचेन जयते कर्मायोग्यत्वं  
स्पर्शयोग्यत्वं च ।

तदुभयापवादे निमित्तमाह ।

उपासने तु विप्राणामङ्गशुद्धिश्च जायते ।

ब्राह्मणानां विशुद्धौ तु देहस्पर्शो विधीयते ॥ ३ ॥

उपासने गृह्याग्निहोमे स्वस्मिन्विप्राणामङ्गशुद्धिराशौचाभावो भवति ।

अत्र चरमोद्विष्टस्यापि प्रेताशौचस्यास्पृश्यताधिक्येन प्रथमोपन्यासः । इयं  
चाङ्गशुद्धिः । द्रव्यस्य स्वत्वत्यागमात्रे, न तु सर्वैतिकर्तव्यताया तस्या  
अन्यनिष्पाद्यत्वात् ।

यथाह जाबालः ।

“शालाग्नौ केवलो होमः कार्य एवान्यगोत्रजैरिति” ।

पारस्करोऽपि । “शालाग्नौ चैक अन्य एतानि कुर्युरिति” ।  
ब्राह्मणादीनामङ्गस्पर्शस्तु प्रेताशौचे, सति सपर्कं विशुद्धावेवाशौचापगम  
एव नान्तरा, सपर्काभावे त्वस्थिसञ्चयनविशिष्टाशौचत्रिभागानन्तरम् ।

चतुर्थेऽहनि कर्तव्यमस्थिसञ्चयनं बुधैः ।

ततः सञ्चयनादूर्ध्वमङ्गस्पर्शा विधीयते ॥

इति स्मरणात् । न प्रथमद्वितीयतृतीयदिनकृतकेवलास्थिसञ्च-  
यनानन्तरम् । “अस्थिसञ्चयनादूर्ध्वमङ्गस्पर्शनमेव चे”ति कनिवर्ज्यप्रक-  
रणे निषेधात् । एतेन

दशाहादित्रिभागेन कृते सञ्चयने क्रमात् ।

अङ्गस्पर्शनमिच्छन्ति वर्णानां तत्त्वदर्शिनः ॥

इत्यादिदेवलादिवाक्यानामुक्तविषयत्वमाविष्कृतम् । जननाशौ-  
चे तु स्पर्शननिर्णयं वक्ष्यति ।

इदानीं जननेऽपि वर्णानां शुद्धिकालमाह ।

जातौ विप्रो दशाहेन द्वादशाहेन भूमिपः ।

वैश्यः पञ्चदशाहेन शूद्रो मासेन शुद्ध्यति ॥ ४ ॥

जातौ जनने विप्रत्रयवैश्यशूद्राः दशद्वादशपञ्चदशत्रिंशद्विनैः  
शुध्यन्ति कर्माहं भवन्ति । यत्तु “नाशौचं सूतके प्राक्तं सपिण्डानां क्रिया-  
वता”मित्यङ्गिरोवाक्यं तत्प्रथमषष्ठदशमदिवसेषु पुत्रजन्मानिमित्तकदान-  
षष्ठीपूजासुवासिनीपूजादिविषयम् ।

तथा च व्यासः ।

प्रथमे दिवसे षष्ठे दशमे चैव सर्वदा ।

त्रिष्वेतेषु न कुर्वीत सूतकं पुत्रजन्मनि ॥ इति ।

द्विविधस्याप्यशौचस्य पुरुषविशेषे सङ्कोचमुपपादयति ।

एकाहाच्छुध्यते विप्रो योऽग्निवेदसमन्वितः ।

त्रयहात्केवलवेदस्तु द्विहीनो दशभिर्दिनैः ॥ ५ ॥

अग्निभिः श्रौतेर्वेदेन वेदाभ्यां वेदैरङ्गादिसहितेन च यः समन्वितो  
युक्तो विप्रः स एकाहाच्छुध्यति यस्तु केवलं वेदमात्रमेवाधीते नाग्निमान्

स अहाद् होमस्वाध्याययोरधिकारी भवति । यः पुनर्द्विहीनो द्वाभ्याम-  
प्यग्निवेदाभ्यां हीनस्स दशाहेन इति ।

तथा च दत्तः ।

सद्यः शौचं तथैकाहस्यहश्चतुरहस्तथा ।  
षड्दशद्वादशाहाश्च पक्षो मासस्तथैव च ॥  
मरणान्तं तथा चान्यदृशं पक्षाश्च सूतके ।  
उपन्यासक्रमेणैव तन्मे निगदतः शृणु ॥  
यन्त्यार्थभावं जानाति वेदमङ्गैः समन्वितम् ।  
सकथं सरहस्यं च क्रियावाञ्छं च सूतकम् ॥  
एकाहाच्छुध्यते विप्रो योऽग्निवेदसमन्वितः ।  
हीने हीनतरे वापि अहश्चतुरहस्तथा ॥  
ततो हीनतमे चैव षडहः परिकीर्तितः ।  
ये दशाहादयः प्रोक्ता वर्णानां ते यथाक्रमम् ॥  
अस्नान्वा चाप्यहुत्वा च अदत्त्वाश्नस्तथा द्विजः ।  
एवं विधस्य विप्रस्य सर्वदा सूतकं भवेदिति ॥

अस्यार्थः । यन्त्यार्थभावो भाष्यम् । अङ्गानि शिखादीनि । कथेति-  
हासः । रहस्यमुपनिषदः । क्रियावाङ्मर्मानुष्ठाता । एते वेदान्यादयः  
षट्गुणाः । उपनिषदा वेदेष्वेवान्तर्भावः । एतैः षड्भिरुपेतो जननमरणयोः  
सद्यः स्नानेनैव शुध्यति । पञ्चभिर्युक्त एकाहेन चतुर्भिर्युक्तस्यहेण त्रिभि-  
र्युक्तश्चतुरहेण द्वाभ्या युक्तः षडहेन द्वाभ्यामपि विहीनो दशाहादिना  
वर्णक्रमेणेति । एषा च षण्णा पक्षाणां मध्ये त्रय एव पक्षाः पराशरस्य  
संमता इत्युक्तं पराशरवचो यथेत्यनेन ।

यस्तु कलिवर्ज्येषु वृत्तस्वाध्यायसापेक्षोऽयसङ्कोचनिषेधस्सोऽवशि-  
ष्टसद्यः शुध्यादिपक्षत्रयाभिप्रायेणेति न विरोधः । यः स्मृत्यन्तरीयाशौ-  
चसङ्कोचस्स साम्प्रतं तु नेत्यर्थः । तुशब्दस्य निषेधार्थत्वात् । विधिनात्वे-  
कवाक्यत्वादितिवत् । वृत्तस्वाध्यायसापेक्षमयसङ्कोचं तथेति कलिवर्ज्यं  
स्मरणात् । इदमित्यमेव व्याख्ययमन्यथा कलिधर्मप्रवचनप्रवृत्तस्य कलि-  
वर्ज्यधर्माभिधानेनाचार्यस्याश्रद्धेयवचनता स्यात् । यत्तु एकाहाशौचम-  
श्वस्तनिकस्य अहाशौचं च आहिकस्य अग्निवेदसमन्वितत्वकेवलवेद-

त्वयोहपादानमेकाहयाहाशौचविधिस्तुत्यर्थत्वेनाधिकारिविशेषणत्वाभा-  
वादिति । तत्र । आपदृष्टिर्द्विजाभ्याणामश्वस्तनितया तथेति कलावश्व-  
स्तनिकादिवृत्तिर्निषेधात् । तस्मादप्योक्तमेव साधीयस्तन सर्वेषामविशेषेण  
दशाहाद्येवाशौचमिति ।

एवं गुणोत्कर्षणाशौचसङ्कोचमपोद्य गुणोपकर्षणादाशौचाधिक्य-  
मपि अपवदति ।

**जन्मकर्मपरिश्रष्टुः सन्ध्योपासनवर्जितः ।**

**नामधारकविप्रस्तु दशाहं सूतकी भवेत् ॥ ६ ॥**

जन्म निमित्त कर्म गभाधानजातकमादिसंस्कारस्तत्परिश्रष्टः स-  
न्ध्यावन्दनमुपासन एह्याग्निपरिचरणं ताभ्या वर्जितः स नामधारको  
विप्रस्तस्य दशाहमेवाशौचमिति । नामधारकस्वरूपमाह व्यासः ।

गर्भाधानादिभिर्मुक्तस्तथोपनयनेन च ।

न कर्मवित्र बाधते स भवेन्नामधारकः ॥ इति ।

यत्तु ।

क्रियाहीनस्य मूलस्य महारोगिण एव च ।

यथेष्टाचरणस्याहुर्मरणान्तमशौचकम् ॥

इति कूर्मस्मरणं तत्, तच्चिन्दार्यं न यावज्जीवाशौचविधायकं न  
षट्पुण्येदघाहानीति मनुस्मरणात् ।

इदानीमसवर्णसपिण्डाशौचमाह ।

**एकपिण्डास्तु दायादाः पृथक्दारनिकेतनाः ।**

**जन्मन्यपि विपत्तौ च तेषां तत्सूतकं भवेत् ॥ ७ ॥**

एक पिण्डो ब्राह्मणादेर्देह उत्पादको येषां ते एकपिण्डाः पृथक्  
भिव्रजातीया दाराः स्त्रियो निकेतनान्युत्पत्तिस्थानानि येषां ते पृथग्दारनि-  
केतनास्ते दायादाः दाय पिण्डमाददतीति दायादास्सपिण्डास्तेषामुत्तम-  
वर्णसम्बन्धिनि जनने मरणे च तत्सूतकं तेषामुत्तमवर्णानां यत्सूतकमाशौचं  
तत्कालेनैव शुद्धिरिति । यद्यपि “कन्यानामसवर्णानां विवाहश्च द्विजा-

तिभिर्'त्यनेन कलावसवर्णकन्यापरिणयनिषेधेनैव विजातीयसपिण्डा-  
भावेन तदाशौचाभिधानमनुपपन्न तथापि पूर्वयुगोत्पन्नानामेव तेषाम-  
ज्ञापि क्रियत्कालमनुवृत्तेर्युक्तमेव तदाशौचाभिधानम् । एतेनासवर्णसापि-  
ण्डवचनमनन्तरोच्यमान व्याख्यातम् । तदाह देवलः ।

सर्ववर्णेषु दायादा ये स्युर्विप्रस्य बान्धवाः ।

तेषा दशाहमाशौचं विप्रशौचे विधीयते ॥ इति ।

एतच्चाविभक्तानां, विभक्तानां तु मातृजातीयमेव ।

तथाचापस्तम्बः ।

क्षत्रविट्शूद्रजातीनां स्तश्चेन्मृतकसूतके ।

तेषां तु पैतृकाशौचं विभक्तानां तु मातृकमिति ॥

विभागः पितृमरणस्याप्युपलक्षणम् ।

तथा च जाबालः ।

नानाजातिषु पारक्यं पैतृकं जीवतः पितुः ।

अतीति मातृकं विद्यात्पारक्यमुभयोरपीति ॥

नानाजातिषु मूर्द्धावसिक्तादिष्वशौचविशेषाभावात्पारक्यं तच्च  
जीवतः पितुः जीवति पितरि मातृकमुभयथाप्युभयोरर्जनमरणयोः पार-  
क्यमेवेति । एवं विजातीयपत्नोनामपि । तदाह हारोतः ।

मृतसूतेषु दासाना पत्नीनां चानुलोमतः ।

स्वामितुल्यं भवेच्छौचं मृते स्वामिनि यौतकमिति ॥

यौतकं स्वजातीयम् । एवमुत्तमस्याप्यधमाशौचे स्वकालेनैव शुद्धिः ।

तदुक्तं ब्राह्मे ।

ब्राह्मणेषु च विप्रस्य क्षत्रविट्शूद्रजातिषु ।

मृतेषु वाय जातेषु दशाहाच्छुद्धिरिष्यते ॥

क्षत्रियस्याथ वैश्यस्तु वैश्यस्य वृषलस्तथा ।

जायते म्रियते बन्धुस्तत्राशौचं स्वकं भवेदिति ॥

इदानीं सवर्णासवर्णसापिण्डनिर्णयमाह ।

तावत्तत्सूतकं गोत्रे चतुर्थपुरुषेण तु ।

दायाद्विच्छेदमाप्नोति पञ्चमे वात्मवंशजः ॥ ८ ॥

तेषां विजातीयानां सूतकमाशौचं तत्सूतकं तावत्पर्यन्तं प्राप्नोति यावच्चतुर्थपुरुषेण विच्छेदमाप्नोतीति सम्बन्धः । ततश्च चतुर्थपुरुषे सापिण्डानिवृत्तिहेतुकाशौचाभावप्रतिपादनेन त्रिपुरुषमेव सापिण्ड्य विजातीयानामुक्तं भवति ।

तथा च वृद्धपराशरः ।

सापिण्डता तु पुरुषे सप्तमे विनिवर्तते ।

सजातीयेषु वर्णेषु चतुर्थं भिन्नजाय्विति ॥

शङ्खोऽपि ।

यद्येकजाता बहवः पृथक्तेजाः पृथक्जनाः ।

एकपिण्डाः पृथक्शौचाः पिण्डस्त्वावर्तते त्रिष्विति ॥

य एकस्माद् ब्राह्मणादेर्जाताः पृथक्तेजा विजातीयमातृकाः पृथग्जना विजातीयाः एकपिण्डाः सापिण्डाः पृथक्शौचाः विजातीयाशौचास्तेषां त्रिपुरुषमेव सापिण्ड्यमिति । आत्मवंशजस्समानजातीयस्तु पञ्चम एव दायान्पिण्डाद्विच्छेदं प्राप्नोति सापिण्ड्यान्निवर्तते इति । ततश्च चतुःपुरुषमेव सापिण्ड्यं समानजातीयानां सिध्यति, दायपदग्रहणादायग्रहणेऽपि चतुःपुरुषमेव सापिण्ड्यं गमयति ।

तदाह देवलः ।

ऋविभक्तविभक्तानां कुल्याना वसतां सह ।

भूयो दायविभागः स्यादाचतुर्थोदिति स्थितिः ॥

तावत्कुल्याः सापिण्डा स्युः पिण्डभेदस्ततः परम् ।

समं तत्र सापिण्डानां दायार्थस्य विभाजनम् ॥ इति ।

वाशब्दस्त्वर्थः । न सप्तमादिपुरुषग्रहणार्थः । तत्र सापिण्ड्यनिमित्तपूर्णाशौचाप्रतिपादनात् । तथा च गौतमः । पिण्डानिवृत्तिः पञ्चम इति । यत्तु सप्तमे वेति तदीयमेव, यश्च मानवीयं यच्च बृहत्पराशरीयं सप्तमे विनिवर्तते इति तच्चितयमण्युक्तीत्या न प्रकृतोपयोगियुगान्तरविषयत्वात् । समानासमानजातीयसापिण्ड्यं गोत्रैक्य एव पूर्णाशौचनिमित्तमिति वक्तुं गोत्रे इत्युक्तं तथा च शङ्खलिखितौ ।

सपिण्डता तु सर्वेषां गोत्रतः साप्तपौरुषी ।

पिण्डश्चोदकदानं तु शौचाशौचं तदानुगमिति ॥

गोत्रतो गोत्र एव सपिण्डता, पिण्डोदकपूर्णाशौचनिमित्तं न प्रत्येकमत एव दत्तपुत्रादिषु सत्यपि जनकसापिण्डे सगोत्रत्वाभावाच्च परस्परशौचादि ।

तथा च मनः ।

गोत्ररिक्त्ये जनयितुर्न भजेदन्निमः सुतः ।

गोत्ररिक्त्यानुगः पिण्डो व्यपैति ददतः स्वधा ॥ इति ।

पुत्रं ददतः पितुस्तत्कृता स्वधा व्यपैति यतो गोत्राद्वानुगः पिण्ड-  
इति । यद्वा वाशब्दो विकल्पार्थः । स च विवाहे षष्ठपरिग्रहार्थः ।  
तदाह सत्यशृङ्गः ।

चतुर्थीमुद्रुहेत्कन्यां चतुर्थः पञ्चमोऽपि च ।

पाराशर्यमतात्षष्ठो पञ्चमो न तु पञ्चमीमिति ॥

अस्यार्थः । चतुर्थीमुद्रुहेत्कन्यां चतुर्थे इति विजातीयसापिण्डवि-  
षयम् । तेषां त्रिपुरुषसापिण्डाभिधानात् । स जातीयसापिण्डे विशेषमा-  
ह । पञ्चमोऽपि निवृत्तसापिण्डोऽपि चतुर्थीं विद्यमानमूलपुरुषसापिण्डां  
जीनतीत्य पितृत इति पैठीनसिस्मरणात् । जीनतीत्येति विजातीयसापि-  
ण्डाभिप्रायम् । पञ्चातीत्येति सजातीयसापिण्डे ज्ञेयम् । तस्मात्सिद्धमा-  
शौचे च नोद्बुहेत् । असपिण्डः, असपिण्डामुद्रुहेदिति नियमात् । स च  
नियमः याज्ञवल्कीये । असपिण्डाम्, एतैरेव गुणैर्युक्त इत्यत्र स्पष्टः । तदेव  
स्पष्टयति । पञ्चमः चतुर्थीमुद्रुहेदिति । पञ्चपुरुषसापिण्डपक्षे षष्ठः  
षष्ठो तत्र जीनतीत्य मातृतः पञ्चातीत्य पितृतः षष्ठ पुरुषं विवाहे  
चतुर्थं पुरुषं पञ्चमपुरुषं वेति । पञ्चमो न पञ्चमीमुद्रुहेदिति ।

एवमुक्तस्य सापिण्डस्यान्वयव्यतिरेकाभ्यां पूर्णाशौचनिमित्ततामाह ।

चतुर्थे दशरात्रं स्यात्षणिशाः पुंसि पञ्चमे ।

षष्ठे चतुरहाच्छुद्धिः सप्तमे तु दिनत्रयात् ॥ ६ ॥

कूटस्थमारभ्य गणनया चतुर्थपुरुषं यावद्दशरात्रमाशौचं तावदेव सापिण्ड्यानुवृत्तेः । पञ्चमे षड्रात्रं षष्ठे चतूरात्र सप्तमे त्रिरात्रमिति । ननु “सापिण्डता तु पुरुषे सप्तमे विनिवर्तते । दशाहं शावमाशौच सापिण्डेषु विधीयते” इत्यादिवाक्यैः सप्तमपुरुषं यावत्सापिण्ड्यं तन्निमित्तमाशौचं च बोधितमतः कथमिदं पञ्चपादीना षड्रात्रादिक्रमाशौचमिति । सत्यम् । पञ्चमादिषु सापिण्ड्यनिवृत्तिबोधनेन तन्निमित्तपूर्णाशौचाभावप्रतिपादनं न विरुध्यते निमित्ताभावे नैमित्तिकस्याप्यभाव इति न्यायात् । सापिण्ड्यनिवर्तकवचनविरोधस्य च युगभेदेनैव परिहृतत्वात् । नन्वेवं पञ्चमादीना समानोदकत्वेन ग्रहास्तूदकदायिन इति त्रिरात्रमाशौचमेव स्यात् षड्रात्रादिक्रममिति चेत् । सत्यम् । विशेषविधिनात्रापोदितत्वेन तस्य सप्तमादिपुरुषविषयत्वात् ।

उक्तस्य प्रेताशौचस्य क्व चिदपवादमाह ।

भृगुग्निरमरणे चैव देशान्तरमृते तथा ।

बाले प्रेते च सन्यस्ते सद्यः शौचं विधीयते ॥ १० ॥

भृगुप्रपाताग्निप्रवेशाभ्या चकारादनाशकादिभिश्च बुद्धिपूर्वकविहितप्रकारेण मरणे सद्यः शौचं कार्यम् । अविहितमरणे त्वाह च गौतमः । “गोब्राह्मणहतानामन्वत्तं राजक्रोधाच्छायुद्वे प्रायोऽनाशकश्चाग्निविषोदकोद्वन्धनप्रपतनैश्चेच्छुर्तामिति ।

अन्वत्तं यावच्छवदर्शनमाशौचं नेदमाशौवान्तरविधानं किं तु प्राग्दशाहाद्यपवादमात्रबोधनम् ।

व्यापादयेद्विहात्मानं स्वयं योऽन्यदकादिभिः ।

विहितं तस्य नाशौचं नापि कार्योदकक्रिया ॥

इत्यापस्तम्बेन विहिताशौचापवादबोधनात् । अयमप्याशौचापवादो यावत्संवत्सरमेव न सर्वात्मना ।

गोब्राह्मणहतानां च पतितानां तथैव च ।

उर्ध्वं संवत्सरात्कुर्यात्सर्वमेवौर्ध्वदेहिकमिति ॥



षड्विंशन्मते सवत्सरानन्तरं सर्वैर्ध्वदेहकविधानात् । सवत्सरा-  
नन्तरमौर्ध्वदेहके विशेषं पञ्चमाध्याये स्वयमेव वक्ष्यति अभ्यनुज्ञातम-  
रणे तु विशेषमाह शातातपः ।

वृद्धः शौचस्मृतेर्लुप्तः प्रत्याख्यातभिवर्त्तकः ।  
आत्मानं घातयेद्यस्तु भृग्वन्यनशनार्त्तभिः ॥  
तस्य त्रिरात्रमाशौचं द्वितीये त्वस्थिसञ्चयः ।  
तृतीये तूदकं कृत्वा चतुर्थं श्राद्धमाचरेदिति ॥

स न प्रकृतोपयोगी “भृग्वग्निपतनैश्चैव वृद्धादिमरणं तथेति”  
कलिवर्ज्यस्मरणात् । तथा च वायवीयसहितायाम् ।

तथापि मरणं शस्तं भृग्वन्यनशनार्त्तभिः ।  
शास्त्रविश्रम्भधारेण मनसा क्रीयते यतः ॥  
एतेष्वन्यतमोपायं कथमप्यवलम्ब्य वा ।  
सद्यः सिद्धिमवाप्नोति चान्यथा म्रियते यदि ॥  
पशूनामिव तस्येह न कुर्यादौर्ध्वदेहिकम् ।  
नैवाशौचं प्रसज्येत तत्पुत्रादेर्विशेषतः ॥  
अथैनमपि चोद्दिश्य कर्म चेत् कर्तुमीप्सितम् ।  
कल्याणमेव कुर्वीत भक्त्या भक्तांश्च पूजयेत् ॥ इति ।

कल्याणं महोत्सवं शैववैष्णवादिपूजनमिति यावत् । देशान्तर-  
मृते तथा असपिण्डे श्वशुरश्यालादौ देशान्तरमृते सद्यः शौचम् ।  
तदाह मनुः ।

बाले देशान्तरस्थे च पृथक्पिण्डे च संस्थिते ।  
सवासा जलमाप्लव्य शुद्धो भवति मानवः ॥ इति ।

अत्र देशान्तरस्थेनासपिण्डो विशेष्यते । अन्यथा “विगतं तु  
विदेशस्यमि”त्यनन्तरेण पौनस्त्य स्यात् । देशान्तरलक्षणं तु मनुराह ।

महानद्यन्तरं ह्यत्र गिरिर्वा व्यवधायकः ।  
वाचो यत्र विभिद्यन्ते तद्देशान्तरमुच्यते ॥ इति ।

बृहस्पतिरपि ।

देशान्तर वदन्त्येके षष्ठियोजनमायतम् ।

चत्वारिंशद्वदन्त्येके त्रिंशदन्ये तथैव चेति ॥

योजनलक्षणं तु स्मृत्यन्तरेऽभिहितम् ।

तिर्यग्यवोदराण्यष्टासूध्वा वा ग्रीहयस्त्रयः ॥

प्रमाणमङ्गुलस्योक्तं वितस्तिर्द्वादशाङ्गुलः ।

वितस्तिर्द्विगुणोऽरविस्तस्मात्किष्कुस्ततो धनुः ॥

धनुःसहस्रे द्वे क्रोशे योजनं तच्चतुष्टयमिति ।

बाले अजातदशाहे प्रेते मृते तत्सपिण्डानां सद्यः शौचम् । तथा  
च क्रात्यायनः ।

अनिवृत्ते दशाहे तु पञ्चत्वं परिगच्छति ।

सद्य एव विशुद्धिः स्याच्च प्रेतं नोदकक्रियेति ॥

इयं च सद्यः शुद्धिः प्रेताशौचं एव न सूत्याशौचेऽपि ।

दशाहाभ्यन्तरे बाले प्रमीते तस्य बान्धवैः ।

शावाशौचं न कर्तव्यं सूत्याशौचं विधीयते ॥

इति हारीतस्मरणात् । एवं मृतजातेऽपि जातमृते मृतजाते वा  
सपिण्डानां सद्यः शौचमिति स्मरणात् । एतच्च नाभिच्छेदनादूर्ध्वं  
वेदितव्यम् ।

यावच्च च्छिद्यते नालं तावच्चाप्नोति सूतकम् ।

छिद्ये नाले ततः पश्चात्सूतकं तु विधीयते ॥

इति जैमिनिस्मरणात् ।

नाभिच्छेदनात्पूर्वं बृहन्मनुराह ॥

जीवज्जातो यदि ततो मृतः सूतक एव तु ।

सूतकं सकलं मातुः पित्रादीनां त्रिरात्रकमिति ॥

सन्यस्तं प्रव्रजिते मृते तत्सपिण्डानां सद्यः शौचं चकारात्  
ल्लोबवैखानसयोरपि ग्रहणम् ।

देशान्तरमृतं श्रुत्वा ल्लोबे वैखानसे यतौ ।

मृते खानेन शुद्ध्यन्ति गर्भस्त्राघे च गोत्रिणः ॥

इति स्मरणात् ।

इदानीं प्रोषितसपिण्डमरणाशौचमाह ।

देशान्तरगतः कश्चित्सगोत्रः श्रूयते यदि ।

न त्रिरात्रमहोरात्रं सद्यः स्नात्वा शुचिर्भवेत् ॥११॥

सगोत्रः सपिण्डः पूर्वाक्तलक्षणो देशान्तरगतो नेति यदि श्रूयते मृतः श्रूयत इति यावत् । तदा दशाहानन्तरं त्रिपलं यावच्चिरात्रं, तदूर्ध्वं षण्मासं यावत्पत्तिणी, सा च एकरात्रमध्यस्थिताहर्द्रयमेकदिनमध्यस्थितरात्रिद्वयं वोपलक्ष्यते । तदूर्ध्वमानवममहोरात्र तदूर्ध्वं सद्यः स्नानेन शुद्धिस्तस्यपिण्डानां भवति । तदाह वृद्धविष्णुः ।

अर्वाक्त्रिपक्षात्रिनिशं षण्मासाच्च दिवानिशम् ।

अहस्सवत्सरादर्वाग्देशान्तरमृते सतीति ॥

दिवानिशं पत्तिणी ।

देवलोपि ।

आत्रिपक्षाच्चिरात्रं स्यात्षण्मासात्पत्तिणी ततः ।

परमेकाहमावर्षादूर्ध्वं स्नानेन शुध्यतीति ॥

स्नानमुदकदानस्याप्युपलक्षणम् । “सर्वेषां संवत्सरे पूर्णे स्नात्वा दत्वोदकं शुचिरिति” स्मरणात् । यत्तु दूरदेशमृते जाते सद्यः शौचमुदाहृतमिति बृहस्पतिवाक्यं तदूर्ध्वं वेदितव्यम् । दशाहान्तःश्रवणे तु शेषाहोभिरेव शुद्धिः ।

विगतं तु विदेशस्थं शृणुयाद्यो ह्यनिर्देशम् ।

यच्छेषं दशरात्रस्य तावदेवाशुचिर्भवेत् ॥

इति मनुस्मरणात् । एतच्च ज्ञातिमात्रविषयम् ।

पितृविषये तु ।

पितरौ चेन्मृतौ स्यातां दूरस्थोऽपि हि पुत्रकः ।

श्रुत्वा तद्विनमारभ्य दशाहं सूतकी भवेत् ॥

इतिपैठीनसिना विशेषस्मरणात् । दशाहान्तस्तु पित्रोरपि मरण-  
श्रवणे शेषाहोभिरेव शुद्धिः ।

असमीपे पितुः प्रेतं श्रुत्वा देशान्तरे सुतः ।

तिलमिश्रोदकं कृत्वा तच्छेषेण विशुध्यति ॥

इति शातातपस्मरणात् । सपन्नमातरि तु दशाहानन्तरं त्रिरात्र-  
मेव तदाह दत्तः ।

पितृपत्न्यामपेतायां मातृवर्जं द्विजोत्तमः ।

संवत्सरेऽप्यतीतेऽपि त्रिदिनमशुचिर्भवेदिति ॥

एतश्चातिक्रान्ताशौचमुपनीतोपरम एव ।

तथा च व्याघ्रः ।

तुल्य वयसि सर्वेषामतिक्रान्ते तथैव च ।

उपनीते तु विषमं तस्मिन्नेवातिकालजमिति ॥

आदन्तजन्मनः सद्य इत्यादिवर्त्यमाणमिदं चातिक्रान्तमाशौचं  
सर्ववर्णसाधारणं उपनयनानन्तरं स्वस्वजातिविहितमतिक्रान्ताशौचं चेत्य-  
र्थः । जनने त्वतिक्रान्ताशौचं नास्ति “नाशुद्धिः प्रसावाशौचे व्यतीतेषु  
दिनेष्वपीति” देवलस्मरणात् । पुत्रजन्मश्रवणे तु पितुः स्नानमस्त्येव ।

निर्देश जातिमरणं श्रुत्वा पुत्रस्य जन्म च ।

सवासा जलमाप्नुत्य शुद्धो भवति मानवः ॥

इति मनुस्मरणात् । इदं दशाहान्तस्तत्रापि शेषाहोभिरेव शुद्धिः ।

देशान्तरगतं श्रुत्वा कल्याणं मरणं तथा ।

यच्छेषं दशरात्रस्य तावदेवाशुचिर्भवेत् ॥ इति शङ्खस्मरणात् ।

इदानीं प्रोषितमरणातिथ्याद्यज्ञाने कदा आहुतादि कार्यमित्यत

आह ।

देशान्तरं गतो विप्रः प्रवासात्कालकारितात् ।

देहनाशमनुप्राप्तस्तिथिर्न ज्ञायते यदि ॥ १२ ॥

कृष्णाष्टमी त्वमावास्या कृष्णा चैकादशी च या ।

उदकं पिण्डदानं च तत्र आहुतं च कारयेत् ॥ १३ ॥

पूर्वोक्तलक्षणं देशान्तरे गतो यो विप्रोऽन्यो वा क्षत्रियादिर्देहनाशं  
मरणमनुप्राप्स्यत तस्मिन्मृते कालेन पञ्चदशवर्षादिना कारित काल-  
कारितं प्रतीक्षणमिति शेषस्तस्मात्कालकारितात्प्रतीक्षणादनन्तरमर्थात्  
प्रवसत्यस्मिन्काले इति प्रवासे मासपक्षतिथ्यादिस्तस्मादिति ल्यब्लोपे  
पञ्चम्यन्त प्राप्य उदकमुदकदानं पिण्डदान चकाराद्वाहाशौचादि च  
कारयेत्कुर्यात् ।

तदाह जातूकर्ण्यः ।

प्रापितस्य पितुर्यत्र न वार्ता नैव चागमः ।  
अर्धे पञ्चदशादूर्ध्वोत्कृत्वा तत्प्रतिरूपकम् ॥  
कुर्यात्तस्य च सस्कार यथोक्तविधिना ततः ।  
तदानीमेव सर्वाणि प्रेतश्चाद्वानि कारयेदिति ॥

तदानीं तत्प्रवासतिथ्यावित्यर्थः ।

जाबालिरपि ।

यन्मासे यत्र दिवसे यो गतस्तस्य तद्विने ।  
कुर्यात्प्रतिकृतेर्देह दिनाज्ञानेऽपि तत्कूहुरिति ॥

प्रापितमृतस्य तु यदि तिथिरर्थान्मरणतिथिर्न ज्ञायते तिथिमा-  
त्रस्य विशिष्योपादानान्मासे विज्ञायत इति सिध्यति । तथा च मरण-  
मासे ज्ञाते तिथिमात्रे चाज्ञाते यास्तन्मासकृष्णपक्षाष्टम्येकादश्यमावा-  
स्यास्तत्र तासु श्राद्ध मासिकवार्षिकादि चकारात्पूर्वाक्त दाहाशौचादि  
कमपि कारयेत्कुर्यात् ।

तदाह बृहस्पतिः ।

न ज्ञायते मृताहश्चेत्प्रमीते प्रापिते सति ।  
मासश्चेत्प्रतिविज्ञातस्तद्वर्षं स्यात्तदाब्धिकमिति ॥

मरीचिरपि

श्राद्धविधौ समुत्पन्ने त्वविज्ञाते मृताहनि ।  
एकादश्या तु कर्तव्यं कृष्णपक्षे विशेषतः ॥  
मार्गशीर्षे तदा मासि माघे वा तद्विनं भवेदिति ।

तदा मार्गशीर्षे मासीति वायवः । एतदुभयाज्ञाने प्रवासमास-  
तिथावित्युक्तं प्रवासादित्यनेन ।

तथा च बृहस्पतिः ।

दिनमासौ न विज्ञातौ मरणस्य यदा पुनः ।

प्रस्थानदिनमासौ तु याज्ञौ पूर्वाक्तया दिशेति ॥

प्रस्थानदिनमासयोरप्यन्यतराज्ञाने तन्मासदर्शादावाषाढादिमा-  
सेषु वा तद्विनमिति पूर्वाक्तादितिदिक् । सर्वाज्ञाने तु श्रवणदिन एव ।  
तदाह प्रचेताः । अपरिज्ञातेऽमावास्याया श्रवणदिवसे चेति ।

इदानीं दशाहानन्तरं बालमरणे कथमित्यत आह ।

अजातदन्ता ये बाला ये च गर्भाद्विनिःसृताः ।

न तेषामग्निसंस्कारो नाशौचं नोदकक्रिया ॥ १४ ॥

न जाता उत्पन्ना दन्ता येषां ते अजातदन्ता बालास्तेषां मरणे  
अग्निना संस्कारो दाहः आशौचमुदकक्रियोदकदानं च न कर्तव्यमिति  
तदाह विष्णुः । “एवं अजातदन्ते बाले प्रेते सद्य एव नाग्निसंस्कारो नोदक-  
क्रियेति” । असंस्कार्यप्रसङ्गेन स्मृतमाह । ये च गर्भादूर्ध्वकोशाद्विनि-  
सृताः पतितास्तेषामपि पूर्वाक्तदाहादि न कर्तव्यम् ।

तथा च ब्रह्मपुराणे ।

स्त्रीणां तु पतिता गर्भः सद्यो जातो मृतोऽथ वा ।

अजातदन्तो मासैर्वा मृतः षड्विंशतैस्तथा ॥

वस्त्रादूर्ध्वं पितं कृत्वा प्रक्षेप्तव्यः स काष्ठवत् ।

खनित्वा तु शनैर्भूमिं सद्यः शौचं विधीयते ॥ इति ।

चकारस्त्वहृतचूडत्रिवर्षयोरपि दाहोदकक्रियानिषेधज्ञापनार्थः ।  
पक्षे तदभावस्य वक्ष्यमाणत्वात् । आशौचे तु तयोर्विशेषमादन्तजन्मन  
इत्यत्र स्वयमेव वक्ष्यति ।

इदानीं मातुर्गर्भेष्वावाद्याशौचमाह ।

यदि गर्भो विपद्येत स्रवते चापि योषितः ।

यावन्मासस्थितो गर्भो दिनं तावत्तु सूतकम् ॥ १५ ॥

यदि गर्भा विपद्येत पतेत् सवेत वा तदा योषितो मातुर्याव-  
न्मासो गर्भस्त्रावदिनं सूत्याशौचं भवेत् । तथा चादित्यपुराणे ।

षण्मासाभ्यन्तरं यावद्गर्भस्त्रावो भवेद्यादि ।

तदा माससमैस्तासां दिवसैः शुद्धिरिष्यते ॥ इति ।

इयं च माससमसख्यदिनैः शुद्धिर्मासत्रयादूर्ध्वं ज्ञेया । तत्र त्रिरा-  
त्रादिस्मरणात् ।

तथा च मरीचिः ।

गर्भसूत्यां यथामासमचिरेतूत्तमे त्रयः ।

राजन्ये तु चतुरात्रं वैश्ये पञ्चाहमेव तु ॥

अष्टाहेन तु शूद्रस्य शुद्धिरेषा प्रकीर्तिता ॥ इति ।

अचिरे आद्यमासत्रये उत्तमे ब्राह्मणे अहम् । इदं च स्त्रावाशौचं  
मातुरेव न सपिण्डानां, पाते तु तेषां त्रिरात्रम् ।

स्त्रावे मातुस्त्रिरात्र स्यात्सपिण्डाशौचवर्जनम् ।

पाते मातुर्यथामासं पित्रादीनां दिनत्रयम् ॥

इति मरीचिस्मरणात् ।

इदानीं स्त्रावपातौ लक्षयति ।

आचतुर्थाद्भवेत्स्त्रावः पातः पञ्चमषष्ठयोः ।

इत् उर्ध्वं प्रसूतिः स्यादशाहं सूतकं भवेत् ॥ १६ ॥

मासचतुष्टयाभ्यन्तरे गर्भनाशः स्त्रावः, पञ्चमषष्ठयोगर्भनाशः  
पात इति स्वशास्त्रे व्यवहाराय संज्ञा क्रियते प्रसङ्गात्प्रसूतिमपि लक्षयति  
अतः षष्ठमासादूर्ध्वं सप्तममासमारभ्यागर्भनिर्गमः प्रसूतिस्तत्र सर्वेषां  
दशाहं सूत्याशौचं भवेत् ।

इदानीं तस्याग्निसंस्करणे आशौचमाह ।

दन्तजातेऽनुजाते च कृतचूडे च संस्थिते ।

अग्निसंस्करणे तेषां त्रिरात्रमशुचिर्भवेत् ॥ १७ ॥

जाता दन्ता यस्यासौ दन्तजातः, आहिताग्न्यादित्वात्पूर्वनिपातः ।

अनुपश्चाज्जात जन्म प्रकरणादुन्तानां, यस्यासावनुजातः । अजातदन्त इति यावत्, कृता चूडा चैल यस्य तस्मिन्संस्थिते मृते तेषामग्निसंस्कारपक्षे तत्सपिण्डः पित्रादिस्त्रिरात्रमशुचिर्भवेदिति । अयमभिसन्धिः । जातदन्तस्याकृतचूडस्य दाहे अहमाशौचम् । तदाहाङ्गिराः ।

यद्यप्यकृतचूडो वै जातदन्तस्तु संस्थितः ।

दाहयित्वा तथाप्येनमाशौचं अहमाचरेत् ॥ इति ।

अजातदन्तस्य तु कृतचूडस्य दाहे त्रिरात्रम् । तदाह षड्विंशन्मते ।

यद्यप्यजातदन्तः स्यात्कृतचूडस्तु संस्थितः ।

तथापि दाहयेदेन अहमाशौचमाचरेत् ॥ इति ।

कृतचूडस्य दाहे त्रिरात्र “निवृत्तचूडकानां तु त्रिरात्राच्छुद्धिरप्यत” इति मनुस्मरणात् । यद्यप्यत्र नित्यवदग्निसंस्कारः सर्वेषु वाक्येषु श्रुतस्तथापि कृतचूडेऽसौ नित्योऽन्यत्र पातक इति द्रष्टव्यम् ।

तूष्णीमेवोदकं कुर्यात्तूष्णीं संस्कारमेव च ।

सर्वेषां कृतचूडानामन्यत्रापीच्छया द्वयम् ॥

इति लौगाक्षिस्मरणात् ।

करणपक्षे कालविशेषमाह मनुः ।

नात्रिवर्षस्य कर्तव्या बान्धवैरुदकक्रिया ।

जातदन्तस्य वा कुर्यात्त्रात्रि वापि कृते मति ॥

एवं च जातदन्ताजातदन्तयोश्चूडाकरणाग्निसंस्काराभावे आशौचान्तरमिति सिद्धम् ।

तदेव वयोविशेषेणाह ।

आदन्तजन्मनः सद्य आचूडान्नैशिको स्मृता ।

त्रिरात्रमात्रतादेशाद्दशरात्रमतः परम् ॥ १८ ॥

दन्तोत्पत्तेः प्राक् शिशौ प्रेते सपिण्डानां सद्यः स्नानमात्रेण शुद्धिः ।

“अजातदन्ते बाले प्रेते सद्य एव नास्याग्निसंस्कारो नोदकक्रियेति”



विष्णुस्मरणात् । यद्यप्यजातदन्ता ये बाला इत्यनेनेदं पुनरुक्तं सद्यः-  
शौचं तथापि तत्र दाहाभावप्रतिपादनायैवाजातदन्तानामुपादानं न  
सद्यःशौचविधानायात्र तु प्राधान्येनाशौचविधानमेवेति न पौनरुक्त्यम् ।  
दन्तात्पत्यनन्तरमाचूडाकरणाच्चैशिकी निशयाहोरात्रेण भवा शुद्धिः ।  
“दन्तजातेऽप्यकृतचूडे त्वहोरात्रेण शुद्धिरिति” विष्णुस्मरणात् । चैला-  
भावेऽपि वर्षत्रयादूर्ध्वमात्रतादेशादोपनयनाच्चिरात्रमाशौचम् ।

चैल न क्रियते यस्य स्वकाले तन्मृतावपि ।

चतुर्थवर्षमारभ्य चैलाभावे अह समम् ॥

इति षडशीतिस्मरणात् ।

अत उपनयनानन्तरं दशरात्रम् । दशरात्रमिति स्वस्वाशौचका-  
लोपलक्षणं “स्वजात्युक्तमतः परमिति” ब्रह्मस्मरणात् । इदमाशौचवै-  
लक्षण्यं सपिण्डानां पित्रोस्तु दशाहानन्तरमोपनयनाच्चिरात्रमेव ।

निरस्य तु पुमान् शुक्रमुपस्पृश्य विशुध्यति ।

वैजिकादभिसम्बन्धादनुसन्धादघं अहम् ॥

इति मनुस्मरणात् । वैजिकः सम्बन्धो जन्यजनकभावः । तदपि  
पुमपत्यमरणे स्त्यपत्ये तु विशेषमाह ब्रह्मपुराणे ।

आजन्मनस्तु चैलान्त कन्या यदि विपद्यते ।

सद्यः शौचं भवेत्तत्र सर्ववर्णेषु नित्यशः ॥

ततो वाग्दानपर्यन्तं यावदेकाहमेव हि ।

ततः परं प्रवृद्धाया चिरात्रमिति निश्चयः ॥

आकृप्रदाने कृते तत्र ज्ञेयं चोभयतस्त्यहम् ।

पितुर्वरस्य च ततो दत्तानां भर्तुरेव हि ॥

स्वजात्युक्तमशौचं स्यान्मृतके जातके तथा ॥ इति ।

पित्रोस्तत्रापि चिरात्रमेव ॥

प्रत्ताप्रत्तासु योषित्सु संस्कृतासंस्कृतासु च ।

मातापित्रोस्त्रिरात्रं स्यादितरेषा यथाविधि ॥

इति शङ्खस्मरणात् । वाग्दत्तादत्तयोः कृतचूडाचूडयोश्चेत्यर्थः ।

अदन्तासु तु विशेषमाह कार्णाजिनिः । “अजातदन्तासु पित्रोरेकराजमि-  
ति” । ऊढानां पितृगृहे प्रसवमरणयोः पित्रोस्त्रिरात्रमन्येषामेकाहः ।

दत्ता नारी पितुर्गृहे सूयते म्रियते तथा ।

तद्वन्धुवर्गस्त्वेकेन शुध्येत्तज्जनकस्त्रिभिः ॥

इति ब्रह्मपुराणात् । पितुरपरमे तु तासां त्रिरात्रम् ।

पित्रोरपरमे स्त्रीणामूढानां तु कथं भवेत् ॥

त्रिरात्रेणैव शुद्धिः स्यादित्याह भगवान्यमः ॥

इति वृद्धमनुस्मरणात् । तथा मातामहोमातामहाचार्यत्विंगु-  
भागिनेयदौहित्रमातृपितृष्वृतत्सुतजामातृश्वगुण्यालकसहाध्यायीभगि-  
नीमातुलमातुलानीमित्रश्रोत्रियादिषु स्वगृहमरणे त्रिरात्रमन्यत्र पत्निणी  
देशान्तरादौ त्वेकाह इति विवृत षडशीतिविवृतौ शुद्धिचन्द्रिकायाम-  
स्माभिरिति नेहोच्यते ।

उक्ताशौचस्य पुरुषविशेषेणापवादमाह ।

ब्रह्मचारी गृहे येषां हूयते च हूताशनः ।

सम्पर्कं चेन्न कुर्वीत न तेषां सूतकं भवेत् ॥ १६ ॥

ब्रह्मचारी उपकुर्वाणको नैष्ठिकस्यात्राभावात् । चकारात्सत्यस्तस्य  
ग्रहणं तेषां सपिण्डजननमरणयोरशौचं नास्ति । तदाह देवलः ।

नैष्ठिकानां वनस्थाना यतीनां ब्रह्मचारिणाम् ।

नाशौचं सूतके प्रोक्तं शावे वापि तथैव च ॥ इति ।

चकाराच्छैवैष्णवदीक्षावतोऽपि शिवविष्णवर्चने नाशौचम् ।

तदाह वृद्धविष्णुः ।

शिवविष्णवर्चने दीक्षा यस्य चाग्निपरिग्रहः ।

ब्रह्मचारियतीनां च शरीरे नास्ति सूतकम् ॥ इति ।

ब्रह्मचारिण आशौचाभावः पित्रोरन्यत्र ब्रह्मचारिभावमिच्छतः ।

न त्यजेत्सूतके कर्म ब्रह्मचारी स्वयं क्वचित् ।

न दीक्षणात्यरं यजे न क्रच्छादितपश्चरन् ॥

पितर्यपि मृते नैषां दोषो भवति कर्हि चित् ।

अशौचं कर्मणोऽन्ते स्याद्वह वा ब्रह्मचारिणाम् ॥ इति ।

येषां गृहे हुताशनो गृह्याग्निर्हूयते तेषामप्याशौचं नास्ति यद्य-  
प्येतत्सामान्येनाक्तं तथापि गृह्याग्निर्होमे स्वद्रव्यत्यागमात्रे नाशौचमिति  
यं तस्यानर्थसाध्यत्वात् । हावनविधानाच्च । तथा च बृहस्पतिः ।

सूतके मृतके चैव अशक्तौ श्राद्धभोजने ।

प्रवासादिनिमित्तेषु हावयेन्न तु हावयेत् ॥ इति ।

तेषामप्याशौचे व्यतिरेकमुखेन निमित्तमाह । यद्याशौचमिः सह  
संपर्कमेकत्र शय्यासनभोजनादिरूपेण कुर्वन्ति तदैवाशौचाभावोऽन्यथा  
त्वाशौचमेवेति

सम्पर्कस्यान्वयव्यतिरेकाभ्यामाशौचापादकत्वमुपपादयति ।

सम्पर्काद् दुष्यते विप्रो जनने मरणे तथा ।

सम्पर्काच्च निवृत्तस्य न प्रेतं नैव सूतकम् ॥ २० ॥

सम्पर्कादुक्तलक्षणाद्विप्रो ब्रह्मचार्यादिः सपिण्डजननमरणयोर्दु-  
ष्यत्यशुचिर्भवति तन्निवृत्तौ च न शावसूत्याशौचभागिति ।

अनेन सपिण्डानामपि ब्रह्मचार्यादीनां सम्पर्कासम्पर्काभ्यामाशौ-  
चानाशौचप्रतिपादनेनासपिण्डानामाशौचसम्पर्कं कैमुतिकन्यायेनैवाशौच-  
सिद्धिरभिहिता ।

अत एव बृहस्पतिः ।

यस्तेः सहासपिण्डोऽपि प्रकुर्याच्छयनासने ।

बान्धवोऽबान्धवो वापि स दशाहेन शुध्यतीति ॥

सपिण्डानां तु सूतकाचभोजने न दोषः ।

सूतके तु कुलस्याचमदोषं मनुरब्रवीत् । इति यमस्मरणात् ।

किं च ।

शिल्पिनः कारुका वैद्या दासी दासाश्च नापिताः ।

राजानः श्रोत्रियाश्चैव सद्यः शौचाः प्रकीर्तिताः ॥ २१ ॥

शिल्पिनश्चित्रकाराद्याः कारुकाः सूपकाराद्याः, वैद्याश्चिकित्सकाः, दासीदासाः गर्भदासाद्याः, नापिताः केशश्मश्रुकर्तारः, राजानोऽभिषिक्ताः तन्त्रियाः, श्रोत्रिया अध्यापनैकवृत्तयस्ते सर्वे सद्यः शुद्धाः स्वस्व-कर्मसु न तु धर्मादौ । तथा च विष्णुः । “आशौचं न राज्ञां राजकर्मणि न व्रतिनां व्रते न सन्निष्ठा सत्रे न कारुणा कारुकर्मणि न राजाज्ञाकारिणा तदिच्छायामिति” ।

किं च ।

सत्रतः सत्रपूतश्च आहिताग्निश्च यो द्विजः ।

राज्ञश्च सूतकं नास्ति यस्य वेच्छति पार्थिवः ॥ २२ ॥

व्रतेन कृच्छ्रवान्द्रायणादिना सह वर्तमानः सत्रतः सत्रे गवामयनादौ पूतो दोषितः । शस्त्रपूत इति पाठे शस्त्रविद्योपजीवी आहिताग्निरग्निहोत्री राज्ञः पुनरुपादानं पार्थिवमात्रस्य सद्यः शुद्धिबोधनाय यस्य च पार्थिवो मन्त्रिपुरोहितादेः शुद्धिमिच्छति तेषां सर्वेषामशौचं नास्ति तत्तत्कर्ममात्रे न तु सर्वत्र तेनाहिताग्नेरप्यग्निहोत्रहोममात्रे शुद्धिः ।

वर्जयेत्सूतके कर्म नित्यनैमित्तिकादिकम् ।

आहिताग्नेः सदा शुद्धिः सद्य एव विधीयते ॥

अग्निहोत्रस्य होमार्थं स्नानोपस्पर्शनात्परम् । इति स्मरणात् ।

किं च ।

उद्यतो निधने दाने आर्तो विप्रो निमग्नितः ।

तदैव ऋषिभिर्दृष्टं यथाकालेन शुद्ध्यति ॥ २३ ॥

निधने उद्यतो मुमूर्षुः आर्तो व्याधिपीडितः तयोर्दाने मरणकालकर्तव्ये वैतरण्यादिधेनुदाने व्याध्युपशामकज्वरकुम्भादिदाने च तदैव तावन्मात्रकार्यं शुध्यतीति ऋषिभिः पूर्वैर्दृष्टं यथाकालेन दशाहादिना तथेति ।

जन्मप्रभृतिपापानां निरासे च मरिष्यतः ।

उत्क्रान्तिवैतरण्यादिदाने प्रेताहुतिष्वपि ॥

इति गृहशीतिस्मरणात् ।

दाने विशिष्टे आर्तस्य व्याधिना शुद्धताच्यते ।

यो नित्यदोऽपि यो वस्तु दातु हेमादि वाञ्छति ॥

इति स्मृत्यन्तरस्मरणाच्च । नित्यदो मया दानव्यतिरेकेण न भोक्त-  
व्यमिति कृतसङ्कल्पः, विप्रो निमन्त्रितः आद्रे दत्तकेतनः सद्यः शुद्ध इति ।

निमन्त्रितस्य विप्रस्य स्वाध्यायाद्विरतस्य वा ।

देहे पितृषु तिष्ठत्सु नाशौचं विद्यते क्व चिद् ॥

इति स्मृत्यन्तरस्मरणात् । तदैवेत्युपादानात्तत्कालमात्रकर्तव्येऽन-  
न्यगतिके गृहणस्नानदानादावप्याशौचाभावो ध्वनितः । अत एव वसिष्ठः ।

सूतके मृतके चैव न दोषो राहुदर्शने ।

तावदेव भवेच्छुद्धिर्यावन्मुक्तिर्न दृश्यते ॥ इति ।

एवमन्यत्राप्यनन्यगतिके कर्मणि सद्यः शुद्धिरूहनीया न्यायसा-  
म्यात् ।

जातो विप्र इत्यनेन सपिण्डानां जननाशौचमुक्त्वा पित्रोस्तदाह ।

प्रसवे गृहमेधीं तु न कुर्यात्सङ्करं यदि ।

दशाहाच्छुध्यते माता त्ववगाह्य पिता शुचिः ॥२४॥

प्रसवे प्रसवाशौचे गृहमेधी गृहस्थः पिता यदि सूतिकया सह  
संसर्गं सहशय्यासनभोजनादिरूपं तद्गमनं वा न करोति तदा अवगाह्य  
स्नात्वा शुचिः स्पर्शयोग्यो भवति माता तु दशाहेनैव तदाह सवर्तः ।

जाते पुत्रे पितुः स्नानं सचैतं तु विधीयते ।

माता शुद्ध्यदृशाहेन स्नानात्तु स्पर्शेन पितुः ॥ इति ।

गृहमेधीतिविशेषणादाश्रमान्तरगतस्य तत्रेति सूचितं “वनस्थानां  
यतीनां च नाशौचमिति” देवलस्मरणात् ।

न कुर्यात्सङ्करमित्यनेन सङ्करे दशाहमस्पृश्यत्वं सूचितं तच्च स्वय-  
मेव वक्ष्यति । अत एव वसिष्ठः ।

नाशौचं विद्यते पुंसः संसर्गं चेन्न गच्छति ।

रजस्तत्राशुचि ज्ञेयं तच्च पुंसि न विद्यते ॥ इति ।

मातृपदोपादानात्सर्ववर्णसूतिकानां दशाहमेवास्पृश्यत्वमुक्तम् ।  
तदाह प्रचेताः ।

सूतिका सर्ववर्णानां दशरात्रेण शुध्यति ।

अतौ च न पृथक् शौचं सर्ववर्णेष्ण्यं विधिः ॥ इति ।

तुशब्दात्सपत्नमातृणामपि स्नानमुक्तम् । “अन्याश्च मातरस्तद्वृत्त-  
द्देहं न व्रजन्ति चेदिति” ब्रह्मपुराणात् । तद्वृत्तिवृत्तस्नानेन शुद्धास्तद्गो-  
हगमने तत्सम्पर्कं पितृवदेव दशाहम् । अन्येषां सूतिकास्पर्शं स्नानमात्रमेव

सूतके सूतिकावर्जमङ्गस्पर्शा न दुष्यति ।

सस्पर्शं सूतिकायास्तु स्नानमेव विधीयते ॥

इत्यङ्गिरःस्मरणात् ।

ब्राह्मणानां विशुद्धाव्रत्यनेन प्रेताशौचे स्पर्शं निर्णय्य सून्याशौचे  
तच्चिर्ण्यमाह ।

सर्वेषां शावमाशौचं मातापित्रोस्तु सूतकम् ।

सूतकं मातुरेव स्यादुपस्पृश्य पिता शुचिः ॥ २५ ॥

यथा शाव शवनिमिनमाशौचं स्पर्शायोग्यत्व सर्वेषां सपिण्डानां  
तथा सूतकं सूतिनिमित्तमस्पृश्यत्व मातापित्रोरेव न सपिण्डानां  
तदाह पैठीनसिः ।

जनौ सपिण्डाः शुचयो मातापित्रोस्तु सूतकमिति” । शुचयः स्पृश्याः  
“सूतके तु सपिण्डानामङ्गस्पर्शा न दुष्यतीति” कौर्मात् । तत्रापि विशेष-  
माह सूतकेऽस्पृश्यत्वमात्यन्तिकं मातुरेव “पित्रोस्तु सूतकं मातुस्तदसृग्दर्श-  
नाद् ध्रुवमिति” याज्ञवल्क्यस्मरणात् । पितुस्तु स्नानानन्तरमुपस्पर्शमाचमनं  
यावत् । तथा च पैठीनसिः । “सूतकं मातुरेव स्यादुपस्पृश्य पिता  
शुचिरिति” यद्व्याप्यमर्थः पूर्वश्लोकेऽभिहित एव तथापि, मातापित्रोस्तु  
सूतकमित्युक्तिं विवरीतुं पुनरुपन्यस्तः । तदुक्तिस्तु सपिण्डानामस्पृश्यत्वा-  
भावबोधनायेति ।

अथ वा यदुक्तं “मातापित्रोरेवासृश्यत्वमिति तत्र हेतुमाह सूतक  
सूतिभवं रजस्तन्मातुरेव यतो नान्येषां तदेव चासृश्यतानिमित्तं पितुस्त-  
दभावात्सम्पर्काभावे स्नानाचमनाभ्यां शुद्धिरिति । तदाह वसिष्ठः ।

नाशौचं विद्यते पुंसः ससर्गे चेन्न गच्छति ।

रजस्तत्राशौचं ज्ञेयं तच्च पुंसि न विद्यते ॥ इति ।

नन्वेवं पितुः स्नानात्प्रागप्यसृश्यत्वं न स्याच्चिमित्तद्वयाभावादिति  
चेन्न जनकतारूपतृतीयनिमित्तसद्भावात् । तथा च बौधायनः । मातापि-  
त्रोरेव ससर्गसाम्यादिति ॥

न कुर्यात्सङ्कुरमित्यनेन सङ्कुरे आशौचान्तरं सूचितं तदाह ।

यदि पत्न्यां प्रसूतायां सम्पर्कं कुरुते द्विजः ।

सूतकं तु भवेत्तस्य यदि विप्रः षडङ्गवित् ॥ २६ ॥

यदि सूतिकया पत्न्या सह पतिः सम्पर्कमुक्तलक्षणं कुर्यात्तदा  
शिक्षादिषडङ्गवेदविदुषोऽपि तस्य सूतकं सूतिनिमित्तमसृश्यत्वं पूणं  
भवति । तथा च सुमन्तुः । मातुरेव सूतकं सृशतश्च नेतरेषामिति ।

ननु जनकसम्बन्धेन पितुरसृश्यत्वे स्नानानन्तरमपि तत्स्यादि-  
त्यत आह ।

सम्पर्काज्जायते दोषो नान्यो दोषोऽस्ति वै द्विजे ।

तस्मात्सर्वप्रयत्नेन सम्पर्कं वर्जयेद्बुधः ॥ २७ ॥

द्विजे संसर्गादेव दोषोऽसृश्यत्वमात्यन्तिकं जायते जनकतास-  
म्बन्धेन तु स्नानात्प्रागेवासृश्यत्वं नात्यन्तिकं यस्मादन्यो दोषो जनननि-  
मित्तं रजस्तत्रास्ति तस्मात्सर्वप्रयत्नेन बुधस्सम्पर्कमन्वयव्यतिरेकाभ्यामसृ-  
श्यतापादकं वर्जयेत् । तथा चार्त्तिः ।

सम्पर्काज्जायते दोषः पारक्ये मृतजन्मनि ।

तद्वर्जनात्पितुरपि सद्यः शौचं विधीयते ॥ इति ।

पुरुषविशेषेणाशौचमपोद्घातद्वयविशेषेण तदपवदति ।

विवाहोत्सवयज्ञेषु त्वन्तरासृतसूतके ।

पूर्वसङ्कल्पितं द्रव्यं दीयमानं न दुष्यति ॥ २८ ॥

विवाहश्चैलादीनामुपलक्षणं संस्कारत्वाविशेषात् । उत्सवो देव-  
प्रतिष्ठारामोसर्गादिः यज्ञो ज्योतिष्टोमादिस्तस्मिन्पूर्वं प्रवृत्ते “यज्ञे सभृत-  
सम्भारे विवाहे श्राद्धकर्मणीति” स्मरणात् । अन्तरा मध्ये मृत सूतक  
च तयोः समाहारस्तस्मिन्सति पूर्वं विवाहाद्वारम्भकाल एव सङ्कल्पित  
व्ययितव्यत्वेनावधारित देवब्राह्मणेभ्यो दीयमान स्वयमपि त्यज्यमान न  
दूष्यति न दोषमावहति “पूर्वसङ्कल्पित द्रव्यं दीयमानं न दूष्यतीति”  
कर्मस्मरणात् ।

विवाहोत्सवयज्ञेषु यात्रायां तीर्थकर्मणि ।

न तत्र सूतक तद्वत्कर्म यज्ञादि कारयेत् ॥

इति पैठीनसिस्मरणाच्च । यत्तु

द्रव्याणि स्वामिसम्बन्धादघानि त्वशुचीनि च ॥

स्वामिशुध्येव शुद्ध्यन्ति वारिणा प्रोक्षितानि च ॥ इति ।

तत्सङ्कल्पितद्रव्यविषयम् । क्व चिदसङ्कल्पितेऽपि द्रव्ये शुद्धिमाह  
मरीचिः ।

लवणे मधुमांसे च पुष्पमूलफलेषु च ।

शाककाष्ठतृणेष्वप्सु दाधिसर्पिःप्रयस्यपि ॥

तैलौषध्याजिने चैव पक्वापक्वे स्वयं ग्रहः ।

पुण्येषु चैव सर्वेषु नाशौच मृतसूतके ॥ इति ।

पक्वं सिकतादिना श्राष्टादिषु भर्जितं न तु पक्वाच “भुक्त्वा पक्वाच-  
मेतेषां त्रिरात्र तु पयः पिबेदि”ति तत्र प्रायश्चित्तस्मरणात् । इदमपि  
तद्वत्ते, परदत्त तु न दोषः ।

विवाहोत्सवयज्ञादिष्वन्तरामृतसूतके ।

शेषमत्र परैर्देयं दातृन् भोक्तृंश्च न स्पृशेत् ॥ इतिस्मरणात् ।

आशौचसन्निपाते प्रतिनिमित्तनैमित्तिकावृत्तिमपवदति ।

अन्तरा तु दशाहस्य पुनर्मरणजन्मनी ।

तावत्स्यादशुचिर्विप्रो यावत्तस्यादनिर्दशम् ॥ २९ ॥



दशाहस्य जननमरणनिमित्तदशाहाशौचस्यान्तरा मध्ये यदि पुन-  
र्दशाहाशौचनिमित्ते अहाद्याशौचनिमित्ते वा जननमरणे स्यातां तदा  
तावद्विप्रोऽन्यो वाऽशुचिः स्याद्भावपूर्वप्रवृत्तमाशौचमनिर्देशं निर्गतं दश-  
भ्यो ऽहोरात्रेभ्य इति निर्देश तच्च भवतीत्यनिर्देशमसमाप्तदशाहमिति  
यावत् पूर्वाशौचशेषेणैव शुद्धिर्न पुनर्दशाहमित्यर्थः । तथा च विष्णुः । जन-  
नाशौचमध्ये यद्यपरं जननं स्यात्तत्र पूर्वाशौचव्यपगमे शुद्धिः, मरणाशौचमध्ये  
ज्ञातिमरणेष्वेवमिति । दशाहपदोपादानाद्व्याहाद्याशौचमध्ये दशाहपाते  
न पूर्वण शुद्धिः किं तु स्वकालेनैवेति ध्वनितं तदाहोशनाः ।

स्वाशैल्याचस्य मध्ये तु दीर्घाशौच भवेद्वादि ।

न पूर्वण विशुद्धिः स्यात्स्वकालेन विशुद्ध्यति ॥ इति ।

मरणजन्मनी इत्यत्र मरणपदस्य पूर्वप्रयोगेण मरणाशौचेन जनना  
शौचमपैति न जननाशौचेन मरणाशौचमिति ध्वनितम् । तथा च षड्  
शस्मते ।

शावाशौचे समुत्पन्ने सूतकं तु यदा भवेत् ।

शावेन शुद्ध्यते सूतिर्न सूतिः शावशोधिनी ॥ इति ।

अन्तरा तु दशाहस्येति सामान्यविधानेऽप्यानवमदिनादाशौचा-  
न्तरपाते पूर्वशेषेण शुद्धिरिति ध्येयम् । अथ यदि दशरात्राद्यसन्निपाते  
पुराघं दशरात्रमाशौचमानवमादिति बौधायनस्मरणात् । दशमदिवसे  
आशौचान्तरपाते द्वाहेन रात्रिचतुर्ययामेतु अहेण शुद्धिः, तदाह देवलः ।

पुनः पाते दशाहात्प्राक् पूर्वण सह गच्छति ।

दशमेऽन्दि पतेदस्य अहात्स तु विशुद्ध्यति ॥

प्रभाते स त्रिरात्रेण दशरात्रेष्वय विधिः ॥ इति ।

इयं च पूर्वशेषेण शुद्धिः सपिण्डाशौचस्य, पित्राशौचस्य तु स्वका-  
लेनैव

पूर्वण वा परेणापि पित्रोः शावेन हीतरत् ।

आशौचं शुद्धिमायाति न पित्रोः शावमन्यतः ॥

इति षडशीतिस्मरणात् पित्राशौचयोः परस्परसन्निपाते तु विशेष-  
पमाह शुद्धः ।

मातर्यये प्रमीतायामशुद्धौ म्रियते पिता ।

पितुः शेषेण शुद्धिः स्यान्मातुः कुर्यात्तु पत्निणीम् ॥ इति ।

पितुः शेषेण पित्राशौचशेषेणैव न पूर्वशेषेण, पित्राशौचमध्ये मातृ-  
मरणे तु पित्राशौचकालात्पत्नियधिकेत्यर्थः । उक्तदशाहाशौचमन्यत्राप्य-  
पवदति ।

ब्राह्मणार्थे विपन्नानां बन्दिगोग्रहणे तथा ।

आह्वेषु विपन्नानामेकरात्रमशौचकम् ॥ ३० ॥

ब्राह्मणार्थे ब्राह्मणस्य प्राणरक्षार्थे तथा बन्दिग्रहणे गोग्रहणे च  
सति तन्मोचनादेकरात्रमशौचकम् ।

आहवे सयामे च ये विपन्ना विपदं शस्त्रप्रहारं प्राप्ताः कालान्तरे  
च मृतास्तेषां सर्वपामेकरात्रमशौचम् । सम्मुखमरणे तु ।

गोब्राह्मणस्य चैवार्थे यस्य वेच्छति भूमिपः ।

शस्त्रेणाभिमुखो यस्तु वध्यते तत्रकर्मणा ॥

सद्यः सन्तिष्ठते यज्ञः सद्यः शौचं विधीयते ।

इति मनुष्यमाभ्यां सद्यः शौचस्मरणात् । यत्तु सयामे देशान्तरग-  
तानां जातदन्तानां त्रिरात्रेणेति कश्यपस्मरणम्, तत्पराङ्मुखस्य पला-  
यनसमये हतस्येति ज्ञेयम् । यद्यपि परोद्वेशात्मसन्त्याग इत्यनेन गोब्राह्म-  
णादर्थे बुद्धिपूर्वं आत्मत्यागनिषेधेनेदमाशौचाभिधानं विरुद्धम्, तथापि  
कथं दित्प्रवृत्तस्य प्रामादिकमरणे आशौचाकाङ्क्षायां मिदमुच्यत इति न  
विरोधः । बुद्धिपूर्वं प्रवृत्तस्य निषेधातिक्रमेणात्मघातितया यावदब्धं तदा-  
शौचाभावात् ।

रणहतस्येकाहाशौचविधिशेषतयाऽऽहवहतं प्रशंसति ।

द्वाविमौ पुरुषौ लोके सूर्यमण्डलभेदिनौ ।

परिव्राज् योगयुक्तश्च रणे चाभिमुखो हतः ॥ ३१ ॥

अष्टाङ्गयोगयुक्तः परिव्राजकस्तपोयोगेनैव कलेवरं मुञ्चवर्चिरादि-  
मार्गेण गच्छन्नादित्यमण्डलं भित्त्वा ब्रह्मलोकं प्रयातीति श्रुतिस्मृतिसिद्धं  
तद्वदेव संशामहतोऽपीति योगिरणहतयोः सहेपन्यासः । नन्वतिप्रयास-  
साध्येन योगेन दैवसम्पादितं रणमरण कथं समानमित्यत आह । अभि-  
मुख इति देहादिसकलदुर्जयविषयपराङ्मुख एव शत्रुसम्मुखो योगसम्-  
मुखश्च भवतीति समानायासबत्वेनोत्पन्न साम्याभिधानम् ।

ननु कुत्र देशे रणहतस्य ब्रह्मलोकावाप्तिरित्यत आह ।

यत्र तत्र हतः शूरः शत्रुभिः परिवेष्टितः ।

अक्षयान् लभते लोकान् यदि ल्कीबं न भाषते ॥ ३२

यत्र यस्मिन् रणाङ्गणे शत्रुभिः परितस्समन्तादुधार्थं परिवेष्टित आवृतः  
शूरः शत्रुतो निर्भयस्तत्रैव रणाङ्गणे न ततः पलायमानो हतः प्राणैर्वि-  
योजितोऽक्षयाश्चिरकालावस्थायिनो लोकान् ब्रह्मलोकावान्तरविशेषान्  
लभते । तथा च याज्ञवल्क्यः ।

य आहवेषु वध्यन्ते भूम्यर्थमपराङ्मुखाः ।

अकूटैरायुधैर्यान्ति ते स्वर्गे योगिनो यथा ॥ इति ।

अपलायनस्यापि काकुभाषणेन तत्फलमाह यदि क्लीबमनूर्जितं  
मुञ्च मामतिदीनं दीनतरकुटम्बमेकपुत्र त्वच्छरणगतमित्यादि न भाषते ।

रणहतस्य सूर्यमण्डलभेदेन दृष्टान्तसिद्धिं परिहरति ।

संन्यस्तं ब्राह्मणं दृष्ट्वा स्थानाच्चलति भास्करः ।

एष मे मण्डलं भित्त्वा परं स्थानं प्रयास्यति ॥ ३३ ॥

संन्यस्तं सन्यासयोगवन्तं ब्राह्मणमालोक्य भास्करो मण्डलाधि-  
ष्ठात्री देवता स्थानाच्चित्तस्थैर्याच्चलति चञ्चलचित्तो भवतीति यावत् ।  
तत्र हेतुमाह । एष योगी मे मदधिष्ठितं मण्डलं भित्त्वा परं स्थानं ब्रह्म-  
लोकाभिधं प्रयास्यतीति । एतच्चानिष्टं देवानां यन्मनुष्याणां स्वोपरिवर्त-  
नमिति । अत एव व्यासः ।

क्रियावर्द्धिर्ह कौन्तेय देवलोकाः समावृतः ।

न चैतदिष्टु देवाना मर्त्यैरुपरिवर्त्तनम् ॥ इति ।

रणमरणाभावेऽपि स्वीयपरित्राणे तदेव फलमाह ॥

यस्तु भग्नेषु सैन्येषु विद्रवत्सु समन्ततः ।

परित्राता यदा गच्छेत्स च क्रतुफलं भवेत् ॥ ३४ ॥

यो योद्धा स्वसैन्ये भग्नेषु पराभवात्पराङ्मुखे समन्ततो दिक्षु विदित् च स्वत्राणपरायणतया विशेषतो द्रवत्सु तेषां परित्राणाय यदा गच्छेत्समादेकैकपदप्रक्षेपेण क्रतोरश्वमेधस्य फलं लभते तदाह याज्ञ-  
वल्क्यः “पदानि क्रतुतुल्यानि भग्नेष्वविनिवर्त्तिनामिति” ।

शस्त्रव्रतस्य कालान्तरमरणेऽपि तथैवेत्याह ।

यस्य छेदक्षतं गात्रं शरमुद्गरयष्टिभिः ।

देवकन्यास्तु तं वीरं हरन्ति रमयन्ति च ॥ ३५ ॥

यस्य योद्धाः शरमुद्गरयष्टिभिर्गात्रं कलेवरं छेद्वैर्हस्तपादादिके-  
दनैः क्षतं लूनं तं कालान्तरमृतमपि देवकन्या नीत्वोत्तमभोगै रमयन्ति ॥

तत्कालमरणे फलविशेषमाह ।

देवाङ्गनाः सहस्राणि शूरमायोधने हतम् ।

त्वरमाणाः प्रधावन्ति मम भर्ता ममेति च ॥ ३६ ॥

देवाङ्गना अप्सरसः सहस्राणि सहस्रसख्याः आयोधने रणे हत-  
शूरं मम भर्ता मम भर्तृत्यहपूर्विकया यहीतुमतिव्रिताः प्रधावन्तीति ।

नन्वननुष्ठितयज्ञादीनां योधानां युद्धमरणे कथं युगपदनेकविहङ्गुफ-  
लोपभोग इत्यत आह ।

ये यज्ञसंघैस्तपसा च विप्राः

स्वर्गैषिणो यत्र यथैव यान्ति ।

क्षणेन यान्त्येव हि तत्र वीराः

प्राणान् सुयुद्धेन परित्यजन्तः ॥ ३७ ॥

यज्ञसधैर्यज्ञसमूहैर्ज्यातिष्ठोमादिपूगैस्तपसा ऋक्चुवान्द्रायणादिना  
स्वर्गैर्षिणः स्वर्गकामा निष्कामतयानुष्ठितैस्तैरेव मोक्षकामा वा विप्रा  
यथैव तत्तत्कर्मफलमनुभूय फलान्तरमुपभुञ्जते तत्कर्मोपभोगानन्तरं  
मोक्षभाजो वा भवन्ति तथैव सुयुद्धेन धर्मयुद्धेन क्षणेन तत्कालमेव प्राणा-  
त्यरित्यजन्तो वीराः स्वर्गलोके तत्तत्सुखमनुभूय ब्रह्मभूयं प्राप्नुवन्तीति  
नानेकफलभोगविरोध इति ।

नन्वेवं स्वर्गादिफलकामेन तत्फलक साधनान्तरमेवानुष्ठीयतां किं  
सर्वानिष्टेन रणमरणेनेत्यत आह ।

जितेन लभ्यते लक्ष्मीर्मृतेनापि सुराङ्गना ।

क्षणध्वंसिनि कायेऽस्मिन् का चिन्ता मरणे रणे ॥ ३८ ॥

जितेनेति कर्तरि तृतीया ततश्च यदि शत्रुं जयति तदा तदीया  
लक्ष्मीं लभते यदि च तेन हतो म्रियते तदा सुराङ्गनामित्येहिकामुष्मि-  
कफलसाधनं सयाममरणमन्वयव्यतिरेकाभ्यामतो न कर्मरन्ध्रतुल्यता  
ऽप्येति । न चास्य कर्मान्तरवच्चिरकालसाध्यतापीत्याह । अथ प्रत्यक्षप-  
रिदृश्यमानः कायो देहः क्षणेनैव ध्वंसतीति रणमरणं न चिरकालसा-  
ध्यम् । अनेन रणमरणाभावेऽप्यस्य विनश्वरत्वमाविष्कृतम् । ननु यथा  
रणप्रहारैः स्वर्गो भवति तथा तज्जन्यासृजो मुखप्रवेशे नरकोऽपि स्थादि-  
त्यत आह ।

ललाटदेशे रुधिरं स्रवच्च

यस्याहवे तु प्रविशेच्च वक्त्रम् ।

न सोमपानेन किलास्य तुल्यं

संग्रामयज्ञे विधिवच्च दृष्टम् ॥ ३९ ॥

आहवे सयामे ललाटदेशे प्रहारेण स्रवद्रुधिरं यस्य वक्त्रमनुप्रवि-  
शेत्तदस्य सोमपानेन तुल्यं सङ्ग्रामलक्षणे यज्ञे तत्प्रतिपादकविधिना दृष्टं  
बोधितमिति नात्र नरकशङ्कापि ।

अनाथविप्रवहनादौ सद्यः शौचविधेर्यवादमाह ।

अनाथं ब्राह्मणं प्रेतं ये वहन्ति द्विजातयः ।

पदे पदे यज्ञफलमानुपूर्व्या लभन्ति ते ॥ ४० ॥

अनाथं मरणदेशकालयोर्बन्धुविहीनमसम्बन्धिनं ब्राह्मणमदृष्टार्थं  
ये द्विजाती वदन्ति ते पदे पदे यज्ञानामग्निष्टोमादीना फलान्यानुपूर्व्या  
क्रमेण प्राप्नुवन्ति ॥

इदानीं सद्यः शौचविधिमाह ।

न तेषामशुभं किं चित्पापं वा शुभकर्मणाम् ।

जलावगाहनात्तेषां सद्यः शौचं विधीयते ॥ ४१ ॥

तेषामनाथब्राह्मणवाहकानामशुभं केशवापनादि पापं वा शव-  
स्पर्शादिनिमित्त नास्ति यतस्ते शुभकर्मणा विहितानुष्ठातारोऽतस्तेषां  
जलावगाहनात्स्नानमात्रात्सद्यः शौचं भवति ।

तदाह बृहत्पराशरः ।

प्रेतस्पर्शनसंस्कारैर्ब्राह्मणो नैव दुष्यति ।

वाढा चैवाग्निदाता च सद्यः स्नात्वा विशुद्ध्यति ॥ इति ।

वहनदहनसमुच्चयेऽधिकं प्राणायाममाह ।

असगोत्रमबन्धुं च प्रेतीभूतं द्विजोत्तमम् ।

वहित्वा दाहयित्वा च प्राणायामेन शुद्ध्यति ॥ ४२ ॥

न समानं गोत्रं यस्यासावसगोत्रस्य च सपिण्डसोदकसगोत्रभि-  
वस्तेषां समानगोत्रत्वात् । अबन्धुं मातापितृभ्रातृबन्धुभिश्च द्विजोत्तमं  
ब्राह्मणं प्रेतीभूतं मृतं वहित्वा दाहयित्वा च चकारात्स्नानाग्निस्पर्शनाभ्यां  
सह प्राणायामेन शुद्ध्यति । तदाहाङ्गिराः ॥

यः कश्चिच्चिह्नरेत्येतमसपिण्डः कथं च न ।

स्नात्वा सचैलं स्पृष्ट्वाग्निं तस्मिन्नेवान्धि वै शुचिः ॥ इति ।

असगोत्रमित्यनेन समानगोत्रयोः सोदकसगोत्रयोर्देहनवहनयोर्दे-  
शाहमित्युक्तम् । तदाह देवलः ।

यः समानोदकं प्रेतं वहेद्वापि दहेत वा ।

तस्याशौचं दशाहं स्यादन्येषां तु अहं विदुः ॥ इति ।

अन्येषां दाहकादिव्यतिरिक्तानां, समानोदकपदं सगोत्रस्याप्युपल-  
क्षणं समानगोत्रत्वाविशेषात् । सपिण्डानां तु वहनाद्यभावेऽपि दशा-  
हमस्त्येवेति न तत्रिमित्तमाधिक्यम् । अत एव देवलः ।

विहितं तु सपिण्डानां प्रेतनिर्हरणादिकम् ।

तेषां करोति यः कश्चित्तस्याधिक्यं न विद्यते ॥ इति ।

अबन्धुमित्यनेन बन्धुत्रयवहनादौ त्रिरात्रमुक्तम् । तदाह मनुः ।

असपिण्डं द्विजं प्रेतं विप्रो निहृत्य बन्धुवत् ।

विशुद्ध्यति त्रिरात्रेण मातुराप्ताश्च बान्धवान् ॥ इति ।

बन्धुवत्स्वेहातिशयेन, मातृबान्धवाः पितृबान्धवाद्युपलक्षकाः  
सम्बन्धसाम्यात् ।

अनुगमनाशौचमाह ।

अनुगम्येच्छया प्रेतं ज्ञातिमज्ञातिमेव वा ।

स्नात्वा सचैलं स्पृष्ट्वाग्निं घृतं प्राश्य विशुद्ध्यति ॥४३॥

ज्ञातिं सपिण्डाद्व्यतिरिक्तं समानजातीयं ब्राह्मणं पूर्वानुवृत्तेः, इच्छ-  
या कामतोऽनुगम्य सचैलं स्नात्वाग्निं स्पृष्ट्वा घृतं प्राश्य विशुद्ध्यति ।

तदाह कूर्मः ।

प्रेतीभूतं द्विजं विप्रो योऽनुगच्छेत् कामतः ।

स्नात्वा सचैलं स्पृष्ट्वाग्निं घृतं प्राश्य विशुद्ध्यति ॥ इति ।

अज्ञातिमेव वा असमानजातीयं क्षत्रियादिकमप्यनुगम्येदमेव  
वक्ष्यमाणेन समुचितं शुद्धिहेतुरिति वक्तुमज्ञातिमेव वेत्युक्तम् । घृतप्रा-  
शनं च शुद्ध्यर्थमिति न भोजननिवर्तकं तत्कार्यकारित्वाभावात् ।

विप्रस्य क्षत्रियानुगमनाशौचमाह ।

क्षत्रियं मृतमज्ञानाद्ब्राह्मणो योऽनुगच्छति ।

एकाहमशुचिर्भूत्वा पञ्चगव्येन शुद्ध्यति ॥ ४४ ॥

यो ब्राह्मणो मृत तत्रियमज्ञानान्मौख्यादनुगच्छति स एकाहम-  
शौचं कृत्वा परदिने सचैलं स्नात्वाग्निं स्पृष्ट्वा पञ्चगव्यं पीत्वा शुध्यति ।  
अत्र घृतपञ्चगव्ययोः शुद्ध्यर्थत्वेन समानकार्यत्वाद् घृतप्राशननिवृत्तिः ।  
विप्रस्य वैश्यानुगमनाशौचमाह ।

शवं तद्वैश्यमज्ञानाद्ब्राह्मणो ह्यनुगच्छति ।

कृत्वाशौचं द्विरात्रं च प्राणायामान् षडाचरेत् ॥ ४५ ॥

यो ब्राह्मणो मृत वैश्यमज्ञानान्मौख्यादनुगच्छति स द्विरात्रमा-  
शौचं कृत्वा परदिने सचैलं स्नात्वाग्निं स्पृष्ट्वा पञ्चगव्यं प्राश्य षट् प्राणा-  
यामानाचरेत् पूर्वत्र पञ्चगव्येन घृतस्य निवर्तनात्तदेवानुवर्तते न घृतम् ।

विप्रस्य शूद्रानुगमनाशौचमाह ।

प्रेतीभूतं तु यः शूद्रं ब्राह्मणो ज्ञानदुर्बलः ।

अनुगच्छेन्नीयमानं त्रिरात्रमशुचिर्भवेत् ॥ ४६ ॥

त्रिरात्रे तु ततः पूर्णं नदीं गत्वा समुद्रगाम् ।

प्राणायामशतं कृत्वा घृतं प्राश्य विशुध्यति ॥ ४७ ॥

यो ब्राह्मणो ज्ञानदुर्बलो मुखो मृतं शूद्रं स्मशानं नीयमानमनु-  
गच्छेत्स त्रिरात्रमाशौचं कृत्वा परदिने समुद्रगा नदीं गत्वा सचैलं  
स्नात्वाग्निं स्पृष्ट्वा प्राणायामशतं विधाय घृतं प्राश्य विशुध्यति ।

अत्र घृतोपादानं मध्ये पञ्चगव्येन निवर्तितस्य पुनः प्राप्प्यर्थम् ।

यत् तत्रियस्य वैश्यशूद्रानुगमने एकरात्रद्विरात्रे वैश्यस्य शूद्रानुगमने एकाह-  
इत्युहनीयम् ।

एवं शूद्रानुगमननिषेधे द्विजैस्ते कथमनुसरणीया इत्यत आह ।

विनिवर्त्य यदा शूद्रा उदकान्तमुपस्थिताः ।

द्विजैस्तदानुगन्तव्या एष धर्मः सनातनः ॥ ४८ ॥

उदकान्तमुदकक्रियान्तं विनिवर्त्य कृत्वा आशौचसमाप्ताविति  
यावत् यदा उपस्थिताः स्थितास्तदा द्विजैस्त्रैवर्णिकैरनुगन्तव्याः शोकाप-  
नोदायानुसर्तव्या इति । शूद्रस्य त्रैवर्णिकानुगमने तु सज्योतिः “स्पर्शं विना-



नुगमने शूद्रो नक्तन शुध्यति” इति पारस्करस्मरणात् । रात्रौ चेत्सूर्यादयेन ।  
एवं ब्राह्मणस्य ब्राह्मणार्थन्तद्वहं गत्वा रोदनेऽहोरात्रमन्यथावर्गस्थिसं-  
चयात्स्नानमूर्ध्वमाचमन क्षत्रियवैश्याथं तद्वहे गत्वा रोदने द्विरात्रमन्यथा-  
वर्गस्थिसञ्चयादहोरात्रमूर्ध्वं सज्योतिः शूद्रार्थं तद्वहङ्गत्वा रोदने त्रिरा-  
त्रमन्यथावर्गस्थिसञ्चयाद् द्विरात्रमूर्ध्वमेकाह इति । एवमेवानन्तरैकान्त-  
रार्थं रोदनेऽन्येषामपि ज्ञेयं प्रातिलोभ्येन रोदने तु स्नानमेव सर्वेषामि-  
त्यादि षडशीतिविवृतौ शुद्धिचन्द्रिकायामेवाविष्कृतमिति नेहाच्यते ।

चेतश्चञ्चलचाक्षत्रविषया भुक्तिर्यदि श्रेयसी  
मुक्तिर्वा यदि वाञ्छिताऽभयपरा ऽऽनन्दात्मिका स्थेयसी ।  
तल्लक्ष्मीनिलयं विमृश्य सलयं गङ्गाम्भसः सर्वदा  
तिष्ठ श्रीमधुसूदनाङ्घ्रिकमलासक्त हि नक्तन्दिवम् ॥ १ ॥  
धर्माधिकारिकुलकैरवकाननेन्दु-  
श्रीरामपण्डितसुतेन विनायकेन ।  
आस्त्रे पराशरकृते विवृतस्तुतीयो-

ऽध्यायः कलावुचितशुद्धिविनिर्णयाय ॥ २ ॥

इति श्रीधर्माधिकारिरामपण्डितात्मजनन्दपण्डितापरनामधेयविनायक-  
पण्डितकृतौ पराशरस्मृतिविवृतौ विद्वन्मनोहरायां तृतीयोऽध्यायः ॥



THE UNIVERSITY LIBRARY.  
RECEIVED ON

31 JAN 1925

ALLAHABAD.

॥ श्रीगणेशायनमः ॥

सुरालयनिवासिनां मरकतप्ररोहभ्रमो  
भुवस्तलनिवासिनामसितरत्नयूपभ्रमः ।  
अधोभुवनवासिनां रविसुताजलौघभ्रम-  
स्त्रिविक्रमपदक्रमो जयति यत्र सोऽभूत्क्रमः ॥ १ ॥

धर्माधिकारिकुलकैरवकाननेन्दु-  
श्रीरामपण्डितसुतेन विनायकेन ।  
शास्त्रे पराशरकृते क्रियते चतुर्थो-

ऽऽध्याये प्रकीर्णकसुतादिविनिर्णयोऽत्र ॥ १ ॥

अथोक्तवक्ष्यमाणयोराचारप्रायश्चित्तकाण्डयोः शेषान् धर्मान्  
अन्तरा प्रतिपादयितुं सङ्करकाण्डमारभते । तत्र पूर्वाध्यायान्ते हीनवर्णश-  
वानुगमनरूपप्रकीर्णप्रायश्चित्ताभिधानेन बुद्धिस्ये प्रकीर्णक एवादुन्ध-  
नमृतोदुहनादि प्रायश्चित्तं विधातुं तच्चिन्तामाह ।

अतिमानादतिक्रोधात्स्नेहाद्वा यदि वा भयात् ।  
उद्वन्धनीयात् स्त्री पुमान् वा गतिरेषा विधीयते ॥१॥

मानमतिक्रान्तोऽतिमानो नीचाधिष्ठेपादिस्तस्मादतिक्रोधः पौनः-  
पुन्येन मर्माद्घाटनादौ क्रोधावेशः स्नेहभययोरप्यतिशब्दानुषङ्गेणाति-  
स्नेहस्य द्रोणदशरथादिमरणहेतुत्वमतिभयस्य च महापराधिभृत्यादिमर-  
णहेतुत्वं स्फुटी भवति ततश्च स्त्री पुमान्वा जातिविशेषानादरेण  
यद्युद्वन्धनीयादुद्वन्धनेन गलपाशेन म्रियेत तदैषा वक्ष्यमाणा गतिर्नरक-  
प्राप्तिर्भवति उद्वन्धनीयादिति क्र्यादेर्बन्धबन्धन इत्यस्माद्वातोर्विधिलिङि  
शनाप्रत्यये कृते व्यत्ययो बहुलमित्यनेन द्विविकरणायां शपि कृते  
निष्पद्यते ।

प्रतिज्ञातां गतिं दर्शयति ।

पूयशोणितसंपूर्णे त्वन्धे तमसि मज्जति ।

षष्टिवर्षसहस्राणि नरकं प्रतिपद्यते ॥ २ ॥

पूयशोणिताभ्यां सम्पूर्णेऽन्धे तमसि अन्धतामिसाख्ये नरकविशेषे  
षष्टिवर्षसहस्राणि मज्जति तत्र च नरकयातनां तावत्कालमेव प्रतिप-  
द्यते प्राप्नोति । तथा चेशावास्यश्रुतिः ।

असूर्या नाम ते लोका अन्धेन तमसा वृत्ताः ।

तास्ते प्रेत्याभिगच्छन्ति ये के चात्महता जनाः ॥ इति ।

वक्ष्यमाणप्रायश्चित्तनिमित्त निषेधति ।

नाशौचं नोदकं नाग्निं नाश्रुपातं च कारयेत् ।

आशौचं दशाहादि उदकमुदकदानमग्निमग्निदानमश्रुपातो रोदनं  
चकाराद्ब्रह्मादि न कारयेत् कुर्यात्प्रत्येकं निषेधेन तदतिक्रमाणां अपि  
प्रत्येकमेव प्रायश्चित्तनिमित्तता गम्यते । अत्र प्रकरणार्थमाह ब्रह्म  
पुराणे ।

क्रोधात्प्रायं विषं वह्निं शस्त्रमुद्वन्धनं जलम् ।

गिरिवृक्षप्रपातं च ये कुर्वन्ति नरा धमाः ॥

महापातकिनो ये च पतितस्ते प्रकीर्तिताः ।

पतितानां न दाहः स्यान्नान्येष्टिर्नास्थिसंचयः ॥

न चाश्रुपातः पिण्डो वा कार्यं श्राद्धादिकं क्वचिद् ॥ इति ।

उक्तनिषेधातिक्रमे प्रायश्चित्तमाह ।

बोढारोऽग्निप्रदातारः पाशच्छेदकरास्तथा ॥ ३ ॥

तप्तकृच्छ्रेण शुध्यन्तीत्येवमाह प्रजापतिः ।

ये तादृशशवस्य बोढारो वाहका अग्निप्रदातारो दाहकाः पाश-  
च्छेदकरा गलपाशान् छेत्तारस्तथाशब्देनाशौचोदकदानादिकर्तारश्च ते  
सर्वे वक्ष्यमाणलक्षणैः तप्तकृच्छ्रेण शुध्यन्तीति प्रजापतिराह । एतच्चाक-  
मतो दाहादिकरणे कामतस्तु द्विगुणं तदुक्तं ब्राह्मे ।

एतानि पतितानां तु यः करोति विमोहितः ।

तप्तकृच्छ्रद्वयेनैव तस्य शुद्धिर्न चान्यथा ॥ इति ।

एतानि दाहादीनि पूर्वप्रकृतत्वात्, विमोहितो मूर्खः, यद्यप्यत्रो-  
भयत्रापि कामाकामपदे न स्तस्तथाप्यैकगुण्यद्वैगुण्यश्रवणादेव तयोः  
कामाकामविषयत्वं सिध्यति । “विहितं यदकामानां कामात्तद्विगुणं भवे-  
दिति” स्मरणात् । उपपातकिसंस्कारे प्रायश्चित्तमाहात्रिः ।

उपपातकसंयुक्तो मानवो म्रियते यदि ।

तस्य संस्कारकर्त्ता च प्रजापत्य समाचरेत् ॥ इति ।

उद्वन्धनन्यायमन्यत्राप्यतिदिशति ।

गोभिर्हतं तथोद्वन्धं ब्राह्मणेन तु घातितम् ॥ ४ ॥

संसृशन्ति तु ये विप्रा वोढारश्चाग्निदाश्च ये ।

अन्ये ये चानुगन्तारः पाशच्छेदकराश्च ये ॥ ५ ॥

तप्तकृच्छ्रेण शुद्धास्ते कुर्युर्ब्राह्मणभोजनम् ।

अनडुत्सहितां गां च दद्युर्विप्राय दक्षिणाम् ॥ ६ ॥

यथोबन्धनमृतं तथा गोहतं ब्राह्मणहतं चेति व्याख्येयमन्यथा  
पौनस्त्यात् । गोयहणं शृङ्गाद्युपलक्षणम् । तदाह ब्रह्मपुराणे ।

शृङ्गिद्राष्ट्रिन्निखिव्यालविषवन्हिमहाजलैः ।

सुदूरात्परिहर्तव्यैः कुर्वन् क्रीडां मृतस्तु यः ॥

नागानां विप्रियं कुर्वन् दग्धश्चाप्यथ विद्युता ।

निगृहीतः स्वयं राज्ञा चौरदोषेण कुत्र चित् ॥

परदारान्हरन्तश्च रोषात्तत्पतिर्भिर्हताः ।

असमानैश्च सङ्कीर्णं चण्डालाद्यैश्च त्रिशहम् ॥

कृत्वा तेर्निहितास्तद्वज्रचण्डालादीन्समाश्रिताः ॥ इति ।

अत्र गवादिभिः क्रीडन् नागानां विप्रियं कुर्वन्, इत्यादिना आत-  
तायितया बुद्धिपूर्वप्रवृत्त्या मृतानामाशौचाद्यभाव उच्यते । प्रामादिकमरणे  
तु पातित्याभावादस्त्येवाशौचम् ।

यदि कश्चित्प्रमादेन म्रियतेऽन्यदकादिभिः ।

तस्याशौचं विधातव्यं कर्त्तव्याचौदकक्रिया ॥

इत्यङ्गिरः स्मरणात् । तदेतान्ये संस्पृशन्ति वहन्ति दहन्ति वा  
ये चान्येऽनुगच्छन्ति पाशादिकं च्छिदन्ति ते सर्वे तप्तऋक् कुर्युरित्यति-  
दिश्य ब्राह्मणान्भोजयित्वा गोमिथुन दक्षुरित्युपदिश्यते । तदाह च्यवनः ।  
आत्मघातकस्पर्शनदहनवहने तप्तऋक् चरेद्वृत्सगावौ दक्षिणा ब्राह्मणे-  
ष्विति ।

तप्तऋक्स्यानेकरूपत्वात्स्वाभिमतस्य स्वरूपमाह ।

त्रयहमुष्णं पिबेद्वारि त्रयहमुष्णं पयः पिबेत् ।

त्रयहमुष्णं पिबेत्सर्पिर्वायुभक्षो दिनत्रयम् ॥ ७ ॥

षट्पलं तु पिबेद्भस्त्रिपलं तु पयः पिबेत् ।

पलमेकं पिबेत्सर्पिस्तप्तकृच्छ्रं विधीयते ॥ ८ ॥

नीरवीरघृतवातानामेकैकं प्रतित्रयहं षट्त्र्येकपलपरिमितं पिबेदेवं  
द्वादशाहसाध्यस्तप्तऋक्चो भवति । तथा च मनुः ।

तप्तऋक् चरेद्विप्रो जलवीरघृतानिलान् ।

प्रतित्रयहं पिबेदुष्णान् सऋत्स्वायी समाहितः ॥ इति ।

तप्तपदं च समानकालद्रव्यं शीतऋक्कं व्यावर्त्तयति । तथा च यमः ।

अहं शीतं पिबेत्तोयं अहं शीतं पयः पिबेत् ।

अहं शीतं घृतं पीत्वा वायुभक्षः परं अहम् ॥ इति ।

त्रिवारं चोष्णमास्तमिति मूलपाठे तु त्रिवारमास्य पूरणमुष्णोद-  
कवाप्यं पिबेदित्यर्थः ।

पतितसर्गे प्रायश्चित्तं विधातुं तन्निन्दामाह ।

यो वै समाचरेद्विप्रः पतितादिष्वकामतः ।

पञ्चाहं वा दशाहं वा द्वादशाहमथापि वा ॥ ९ ॥

मासार्धमासमेकं वा मासद्वयमथापि वा ।

अब्दार्धमब्दमेकं वा भवेद्दूर्ध्वं तु तत्समः ॥ १० ॥

यो विप्रोऽन्यो वा पतितादिषु पतिता ब्रह्महादयो वक्ष्यमाणा-  
श्चत्वार आदिशब्देनातिदिष्टपातित्यानां पतितापत्यादीनां ग्रहणं “पति-  
तोत्पन्नः पतितो भवतीति” वसिष्ठस्मरणात् । तेषु च पञ्चाहं दशाहं द्वाद-  
शाहं पक्षं मासं मासद्वयं षण्मास संवत्सरं वा समाचरेत्सम्यगाचारं  
वक्ष्यमाणासनादिभिर्व्यवहारं कुर्यात्सोऽपि पापभागभवतीति सम्बन्धः ।  
तथा च वक्ष्यति द्वादशान्ते ।

आसनाच्छयनाद्यौनात्सम्भाषामहभोजनात् ।

सङ्गामन्तीह पापानि तैलबिन्दुरिवम्भसि ॥ इति ।

संवत्सरादूर्ध्वं तु पतितसंसर्गेण तत्समः पतितसमो भवेन्नतु पतितः,  
राजसमो मन्त्रीतिवत् ।

तथा च पादौ । महापातकिन उपक्रम्य

एतैः सह समायोगं यः करोति दिने दिने ।

तुल्यतां याति सोऽप्याशु कलौ संवत्सरे गते ॥ इति ।

एतैः पूर्वोक्तैर्महापातकिभिः सह दिने दिने प्रतिदिन समायोगं  
संसर्गं यः करोति सोऽपि कलौ संवत्सरे गतेऽतीते स ह्याशु स्वल्पसं-  
सर्गापि तुल्यतां साम्यं यातीत्यर्थः । ननु “संवत्सरेण पतति पतितेन  
सहाचरन्नि”त्यादिशङ्कादिवाक्यैः संवत्सरमात्रसंसर्गेण पातित्यस्येवाभि-  
धानात्कथं संवत्सरानन्तरं संसर्गेण पतितसाम्यमेव न पातित्यमिति चेत् ।  
सत्यम् । युगभेदेन व्यवस्थितविषयाणां स्मृतीनामेकमूलत्वासम्भवेनैक-  
वाक्यात्वाभावात् संवत्सरेण पातित्यात्यन्तौ वक्ष्यमाणषाण्मासिकप्राय-  
श्चित्तानुपपत्तेश्चात्र सम्पूर्णमहापातकप्रायश्चित्ताभावात् । न च तदन्य-  
थानुपपत्त्या संवत्सरशब्दः किं चिन्नसंवत्सरपरः कल्प्यः । मुख्यार्थं बाध-  
काभावेन लक्षणाया अन्याय्यत्वात् । न च वचनान्तरविरोधो बाधकः ।  
तस्यैतच्छास्त्रोत्पत्तिप्रयोजनप्रपञ्चनेनैव परिदृतत्वात् । पातित्यं तु उत्पा-  
दकाभावादेव न, कलौ पतति कर्मणेत्यभिधानात् । संसर्गपातित्यस्य  
युगान्तरविषयत्वेन त्रिपाद्यां व्यवस्थापनात् । अत एव संसर्गदोषः पापे-

ध्विति कलिवर्ज्यप्रकरणेऽभिहितमित्यलम् । पृथक् पृथक् व्यवस्थितप्राय-  
श्चित्तविधानार्थमनेकपक्षोत्कीर्तनं विधित्सितप्रायश्चित्तस्याल्पताबोधना-  
याकामत इत्युक्तम् ।

इदानीमुक्तपक्षेषु प्रातश्चित्तान्याह ।

त्रिरात्रं प्रथमे पक्षे द्वितीये कृच्छ्रमाचरेत् ।

तृतीये चैव पक्षे तु कृच्छ्रं सान्तपनं चरेत् ॥ ११ ॥

चतुर्थे दशरात्रं स्यात्पराकः पञ्चमे मतः ।

कुर्याच्चान्द्रायणं षष्ठे सप्तमे त्वैन्दवद्वयम् ॥ १२ ॥

शुद्ध्यर्थमष्टमे चैव षणमासान् कृच्छ्रमाचरेत् ।

तल्लक्षणमाह विष्णुः । अथ कृच्छ्राणि भवन्ति अहं नाशनीया-  
दिति । द्वितीयपक्षे दशाहसंसर्गे कृच्छ्रं प्राजापत्यमाचरेत् । निरुपपदः  
कृच्छ्रशब्दः प्राजापत्यमावष्टे कृच्छ्रं प्राजापत्यमिति देवलवचनात् ।  
तत्स्वरूपमाह मनुः ।

अहं प्रातस्त्यहं सायं अहमद्यादयाचितम् ।

अहं परं तु नाशनीयात्प्राजापत्यं चरन् द्विजः ॥ इति ।

यद्यपि प्राजापत्यं स्वयमप्यपरिष्ठाद्वृत्त्यति तथापि तस्य प्राजा-  
पत्यद्वयस्यानीयत्वाच्चेहोपयोगः । तृतीयपक्षे द्वादशाहसंसर्गे सान्तपनकृच्छ्र-  
माचरेत् । तल्लक्षणमाह जाबालिः ।

गोमूत्रं गोमयं क्षीरं दधिसर्पिः कुशोदकम् ।

एकैकं प्रत्यहं पीत्वा त्वहोरात्रमभोजनम् ॥

कृच्छ्रं सातपनं नाम सर्वपापप्रणाशनम् ॥ इति ।

यद्यपि

गोमूत्रं गोमयं क्षीरं दधिसर्पिः कुशोदकम् ।

जग्ध्वा परेन्दुपवसेत्कृच्छ्रं सान्तपनं चरन् ।

इति याज्ञवल्कीयं द्वैरात्रिकमपि कृच्छ्रं सातपनमस्ति तथापि तत्र प्रकृतो-  
पयोगि द्वितीयपक्षोक्तात्प्राजापत्याच्चूनत्वात् । न चोदाहृतस्यापि सप्ताह-

साध्यत्वात्प्राजापत्यन्यूनतास्त्येति वाच्यम् । त्रिरात्रोपवासवनः प्राजाप-  
त्यादस्य सप्ताहोपवासात्मकस्य पञ्चगव्याशनकृशेनाधिकत्वादिति । च-  
तुर्थे पक्षे पक्षसंसर्गे दशाहमुपवासमाचरेत् । यद्यप्यत्रोपवासो न श्रुतस्त-  
थापि वक्ष्यमाणपराकसाहचर्यात्कल्पनीयः । तथाविधव्रतान्तराभावात् ।  
पञ्चमपक्षे माससंसर्गे पराकः कर्तव्यतया मतः । तत्स्वरूपमाह याज्ञ-  
वल्क्यः । द्वादशाहोपवासेन पराकः परिकीर्तित इति । षष्ठपक्षे मासद्वय-  
संसर्गे वक्ष्यमाणलक्षणं चान्द्रायणं कुर्यात् । सप्तमपक्षे षण्मासिकसंसर्गे  
ऐन्दवं चाद्रायणं तयोर्द्वयं कुर्यात् । अष्टमपक्षे सवत्सरसंसर्गे षण्मासप-  
र्यन्तं नैरन्तर्येण कृच्छ्रं प्राजापत्यमभ्यसेत् । षण्मासाभ्यासेन च पञ्चदशसं-  
ख्याऽसौ संपद्यते । शुद्ध्यर्थमिति सर्वशेषः । सवत्सरश्चात्र सावनमानेन  
षष्ठ्यधिकशतत्रयाहोरात्रो गृह्यते । ततश्चाब्दमेकं वेत्यादावत्यन्तसंयोग-  
वाचिन्या द्वितीयया नैरन्तर्याभावेऽप्यन्तरितदिवसगणनया षष्ठ्यधिकशतत्र-  
यदिवसव्यापित्वं संसर्गं साधनीयमेव च पञ्चाहादिषण्मासिकान्तषु सर्वेषु  
पक्षेषु ज्ञेयम् । एते च प्रायश्चित्तकल्पा अक्रामतः संसर्गे ज्ञेयास्तथोपक्र-  
मात् । क्रामतः संसर्गे तु धर्मप्रदीपोक्ताः ।

पञ्चाहे तु चरेत्कृच्छ्रं दशाहे तत्प्रकृच्छ्रकम् ।

द्वादशाहे तु संसर्गं उपवासा दशाचरेत् ॥

पराकस्त्वर्द्धमासे स्यान्मासे चान्द्रायणं चरेत् ।

मासत्रये तु कुर्वीत कृच्छ्रं चान्द्रायणोत्तरम् ॥

षण्मासिके तु संसर्गं कृच्छ्रं त्वद्दार्द्धमाचरेत् ।

संसर्गं चाब्दिकं कुर्यादर्द्धं चान्द्रायणोत्तरम् ॥

अथ ऊर्ध्वं तु संसर्गं षडब्दं व्रतमाचरेत् ॥ इति ।

ननु निमित्तपरिगणने नवमोऽपि पक्ष उपपत्त्यस्तौ “भवेदूर्ध्वं तु  
तत्सम इति तत्कथमत्र प्रायश्चित्तं नोपदिष्टमिति चेत् । सत्यम् । सम-  
त्वाभिधानेनैव तस्योक्तत्वात् । यथा हि पतितसंसर्गो न पातित्यहेतुः  
कलौ पतति कर्मणेत्यभिधानात् संसर्गदोष इति कलिवर्ज्यं निषेधाच्च ।  
महापातकप्रकरणे तत्प्रायश्चित्तानभिधानाच्च । ततश्च महापातकत्वा-



भावे पापहेतुत्वे च सति समत्वाभिधानेन प्रायश्चित्तमतिदेशेनागच्छ-  
त्यतान्तरव्यवहितत्वाददुमेव भविष्यति गुर्वधिक्षेपादिष्विव । तथा च  
स्मरन्ति सग्रहकाराः ।

व्रतादिदेशे पादोनं समे त्वर्थे प्रकीर्तितम् ।

अतिदेशे स्वतः प्राप्तिः समत्वेचानुमानिकी ॥ इति ।

अत एव धर्मप्रदीपे वर्षाधिकसंसर्गोऽपि षडब्दमेवोक्तम् । अत ऊर्ध्वं  
तु संसर्गं षडब्दव्रतमाचरोदिति । अनेन कामतोऽपि वर्षाधिकसंसर्गं षड-  
ब्दाभिधानेनाकामतस्तादृशसंसर्गोऽद्वैतं प्रायश्चित्तं कैमूतिकन्यायेनैव दर्शि-  
तमिति सर्वं सुस्यम् । एतेन प्रकीर्णकप्रायश्चित्तप्रस्तावे पतितसंसर्गस्य  
महापातकस्य प्रायश्चित्ताभिधानमसंगतमिति चोद्यं निरस्तम् । उक्तक-  
ल्पानां प्रकीर्णत्वात् ।

ननु

पापेन पतितेनैषां संसर्गं याति मानवः ।

स तस्मैव व्रतं कुर्यात्तत्संसर्गविशुद्धये ॥

इति मन्वादिभिः पूर्णप्रायश्चित्ताभिधानात्कथमिदमद्वैतं प्रायश्चि-  
त्तमुच्यते । सत्यम् । “संवत्सरेण पतति पतितेन सहाचरन्नि” त्यनेन  
पूर्वपातित्यमभिधाय तदभिधानात् पातित्ये च पूर्णं प्रायश्चित्तं युक्तमेव ।  
प्रकृते च न पातित्यमभिमतमित्युक्तमेव । नचैवमेभिस्तु संवसेद्व्योवै  
वत्सरं सोऽपि तत्सम इति याज्ञवल्क्यवाक्ये ऽप्यद्वैतं प्रायश्चित्तं  
व्याख्यायत समत्वाभिधानादिति वाच्यम् । एते महापातकिनो यश्च तैः  
सह संवसेदित्यनेनाहत्य संसर्गिणोऽपि तत्र महापातकित्वोपदेशात् ।  
उक्तपक्षेषु प्रायश्चित्तानुष्ठानानन्तरं तदङ्गतया पक्षसंख्याप्रमाणेन प्रथ-  
मपक्षे किं चित्सुवर्णं द्वितीये तद्विगुणं तृतीये तन्निगुणमित्यादि-  
क्रमेण दक्षिणा दातव्या सुवर्णानीति नपुंसकनिर्देशाद्व्यक्तिं चित् परि-  
माणं सुवर्णं षोडशमात्रपरिमितं तस्य पुल्लिङ्गसुवर्णशब्दवाच्यत्वा-  
दिति । पतितोत्पन्नत्वमपि संसर्गविशेषः । तदाह वसिष्ठः । पतितोत्पन्नः

पतिता भवति अन्यत्र स्त्रियाः सा हि परगामिनी तामरिक्थामुपेया  
दिति । कन्योद्वाहे विशेषमाह हारीतः । पतितस्य कन्यां विवस्त्रामाग्रा-  
व्याहाराजोपोषितां प्रातः शुक्लेन वाससाच्छाद्य नाहमेतेषां न ममैत इति  
त्रिस्तैरभिदधानां तीर्थेषु गृहेषु बोद्धेदिति । उपोषितां प्रायश्चित्ता-  
नन्तरं प्रायश्चित्तं त्वाह बोधायनः । अशुचिशुक्रोत्पन्नानां तेषां शुद्धिमि-  
च्छतां प्रायश्चित्तं पतनीयानां तृतीयोऽंशः स्त्रीणामंशात्तृतीयानामिति ।  
पतितात्पन्नानां शुद्धिमिच्छतां पतितप्रायश्चित्तस्य तृतीयोऽंशः प्रायश्चित्तं  
स्त्रीणां तु तृतीयस्यापि तृतीयोऽंश इत्यर्थः । तत्सर्गं तु पूर्वोक्तकालेषु  
पूर्वोक्ता एव प्रायश्चित्तकल्पाः कामाकामाभ्यां विज्ञेयाः ।

वर्षाधिकसर्गं तु तत्रापि मुख्यप्रायश्चित्ताद्धमेव साम्याभिधानसा  
मर्थ्यात् । एव मुपपत्त्यादिसर्गोऽप्युच्येयम् ।

एवमुपदिष्टप्रायश्चित्तानि निमित्तान्यभिधायेदानीमुच्येयप्रायश्चि-  
त्ताभ्यपि कानि विचित्रमित्याह ।

क्रतुस्नाता तु या नारी भर्तारं नोपगच्छति ।

सा मृता नरके याति विधवा च पुनः पुनः ॥ १४ ॥

रजोदर्शनदिनादारभ्य षोडशदिनानि ऋतुस्तत्र चतुर्थदिवसे स्नाता  
या स्वयमेव भर्ताहूता वा मैथुनाय नोपसर्पति सा मरणानन्तरं नरकम-  
नूभूय पश्चादनेकजन्मसु पुनः पुनर्विधवा भवति । तथा च नारदीये ।

आहूता या तु वै भर्ता नानुयाति त्वरान्विता ।

सा ध्वाङ्गी जायते पुत्रि दशजन्मानि पश्य च ॥ इति ।

अत्र चानन्तरवत्यमाणाद्धं कृच्छ्राद्धं पादकृच्छ्रमुच्येयम् । स्त्रीणामर्द्धं  
प्रकीर्तितमिति न्यायात् ।

न केवलं स्त्र्यैव प्रत्यवैति किं तु पुरुषोऽपीत्याह ।

क्रतुस्नातां तु यो भार्यां सन्निधौ नोपगच्छति ।

घोरायां ब्रणहत्यायां युज्यते नात्र संशयः ॥ १५ ॥

यः पुमान्सन्निधौ विद्यमानः स्वस्थोऽपि सन् द्वेषादिना क्रतुस्त्राता  
भार्यां चतुर्थदिनादारभ्याषोडशादन्यतमायां रात्रौ नापगच्छति स घोरायो  
भूणहत्यायां गर्भहननप्रत्यवायेन युज्यत इति न संदेहः । तथा च देवलः ।

यः स्वदारान् चतुस्त्राता स्वस्थः सत्रोपगच्छति ।

भूणहत्यामवाप्नोति प्रजां प्राप्तां विनाश्य सः ॥ इति ।

अत्रोच्यं प्रायश्चित्तमाह बृहस्पतिः । अतौ न गच्छेद्व्यो भार्यां सो-  
ऽपि छच्छार्द्धमावरेदिति ।

न केवल अत्यतिक्रमे स्त्रियाः प्रत्यवायः किं तु भर्तृतिक्रमेऽपीत्याह ।

दरिद्रं व्याधितं धूर्त्तं भर्तारं यावमन्यते ।

सा शुनी जायते मृत्वा शूकरी च पुनः पुनः ॥ १६ ॥

नानाविधभोगकामनया दरिद्रं निस्व निरन्तर तच्चित्तानुरञ्जना-  
सामर्थ्यसम्भवात्क्रोधाद्व्याधितं दीर्घतीव्रामययस्त परस्त्रीसम्भोगसम्भवा-  
न्मत्सरादुत्ते परस्त्रीलम्पट भर्तारं स्वपति या स्त्यवमन्यते तिरस्करोति सा  
मृत्वा शुनी भूत्वा पुनः पुनः शूकरी जायते । तथा च ब्रह्माण्डपुराणे ।

कामाद्रोषान्मत्सराद्वा भर्तारं याऽवमन्यते ।

सा सप्तजन्मक यावचारकी स्याच्च सशयः ॥ इति ।

अत्रोच्यं प्रायश्चित्तमाहापस्तम्बः । भर्तृव्यतिक्रमे छच्छमिति  
व्यतिक्रमस्तिरस्कारो न व्यभिचारस्तत्र यत्पुंसः परदारेषु तच्चैना चारये  
द्वुतमित्यनेन प्रायश्चित्तान्तराम्बानेन छच्छप्रायश्चित्तासम्भवात् ।

न केवलंप्रत्यवमानेनैव स्त्री प्रत्यवैति किं तु तच्छुश्रूषापरिहारेण  
व्रताद्यनुष्ठानेनापीत्याह ।

पत्न्यौ जीवति या नारी उपोष्य व्रतमाचरेत् ।

आयुष्यं हरते भर्तुः सा नारी नरकं व्रजेत् ॥ १७ ॥

जीवति पत्न्यौ या स्त्री उपवासव्रतयात्रादिकमनुतिष्ठेत्सा भर्तृप्र-  
तिकूलानुष्ठानेन तदायुर्हरति स्वयं च निषिद्धानुष्ठानेन नरकं प्राप्नोति ।  
अत एवाहात्रिः ।

न व्रतेनोपवासेन धर्मेण विविधेन च ।

नारी स्वर्गमवाप्नोति प्राप्नोति पतिपूजनात् ॥ इति ।

तर्हि पतिशुश्रूषाया अविरोधेन तदनुष्ठाने को बाध इत्यत आह ।

अपृष्ट्वा चैव मर्त्तारं या नारी कुरुते व्रतम् ।

सर्वं तद्राक्षसान् गच्छेदित्येवं मनुरब्रवीत् ॥ १८ ॥

या स्त्री पतिं पितर पुत्रं वाऽपृष्ट्वा अननुमान्य व्रताद्याचरेत्तदनुष्ठितं व्रतादि सर्वे राक्षसांस्तर्पयति नास्याभिमतं फलं साधयतीति मनुराह । तदाह मार्कण्डेयः ।

नारी खल्वननुज्ञाता पित्रा भर्त्रा सुतेन वा ।

निष्फलं तु भवेत्तस्या यत्करोति व्रतादिकम् ॥ इति ।

अस्यापि भर्त्रातिक्रमरूपत्वात्पूर्वोक्तकृद्भवेव प्रायश्चित्तम् । एवं च पतिशुश्रूषाया अविरोधेन तदनुष्ठयानुष्ठित व्रतादि धर्मजनक स्त्रिया इति पूर्वोत्तरवाक्याभ्यामुक्तं भवति । तदेतत्स्यष्टमाहतुः शङ्खलिखितौ । न व्रतोपवासनियमेज्यादाज दमो वानुग्रहकरः स्त्रीणामन्यत्र पतिशुश्रूषायाः काम तु भर्तुरनुज्ञया व्रतोपवासनियमादीनामन्यतमः स्त्रीधर्म इति ।

इदानीं स्त्रीणामव्यवहार्यतानिमित्तमाह ।

बान्धवानां सजातीनां दुष्टं कुरुते तु या ।

गर्भपातं च या कुर्यान्न तां सम्भाषयेत्क चित् ॥ १९ ॥

या स्त्री बान्धवानामसपिण्डानां सजातीनां सपिण्डानां च दुष्टं प्राणवियोगानुकूलं विषप्रयोगाभिचारादिव्यापारं करोति या च गर्भपात-मौषधादिप्रयोगेण करोति तां द्विविधामपि क्व चिदपि निमित्ते न सम्भाषयेत् सम्भाषणादिभिर्गर्वहरेत्तस्यास्त्याज्यत्वात् । तथा च याज्ञवल्क्यः ।

व्यभिचारादृतौ शुद्धिर्गर्भे त्यागो विधीयते ।

गर्भभर्तृवधादौ च तथा महति पातके ॥ इति ।

भर्तृपदं तद्वन्धूनामप्युपलक्षणं “न भर्त्तारं तद्वन्धून् वा द्विष्यादिति” शङ्खलिखितस्मरणात् ।

ननु यथोक्तप्रायश्चित्तानुष्ठाने कुतो न व्यवहार्यतेत्यत आह ।

यत्पापं ब्रह्महत्यायां द्विगुणं गर्भपातने ।

प्रायश्चित्तं न तस्याः स्यात्तस्मात् त्यागो विधीयते ॥२०॥

यद्वृत्तहने पापं तद्गर्भपातने द्विगुणं भवति ब्राह्मणगर्भविषय-  
मेतत् । ब्रह्महत्यापापद्वैगुण्याभिधानात् ततश्चायमर्थः । यत्र गर्भत्व  
न तत्र ब्राह्मण्यं यथा क्षत्रियगर्भे, यत्र ब्राह्मण्यं न तत्र गर्भत्वं यथो-  
त्पत्ते, ब्राह्मणगर्भे चाभयमपीति परस्परासङ्कीर्णमेकत्र विद्यमानं पापद्वै-  
गुण्यनिमित्तं भवति पृथग्निषेधविषयत्वात् । यथा सवनस्य ब्राह्मणवधे  
“द्विगुणं सवनस्ये तु ब्राह्मणे व्रतमादिशेदिति” तद्वैगुण्यात् । अत एव  
गोर्गर्भवधेऽप्यङ्गप्रत्यङ्गसंपूर्णे द्विगुणं गोव्रतं चरेदिति व्रतद्वैगुण्यं वक्ष्यति ।  
एवं क्षत्रियादिगर्भेष्वप्युच्येयम् । नन्वेवं पापद्वैगुण्यं प्रायश्चित्तद्वैगुण्यमस्तु  
द्विगुणं गोव्रतं चरेदिति न्यायादत आह । तस्या ब्राह्मणादिगर्भघाति-  
न्याः प्रायश्चित्त व्यवहारापादकं नास्ति ।

नीचाभिगमनं गर्भपातनं भर्तृहिंसनम् ।

विशेषयतनीयानि स्त्रीणामेतान्यपि ध्रुवम् ॥

इति योगिस्मरणात् । तस्मात्तस्यास्त्याग एव विधीयते । तथा च  
योगीश्वरः । गर्भे त्यागो विधीयते गर्भभर्तृवधादौ च तथा महति पातक  
इति । त्यागश्च धर्मकार्यसम्भोगयोरेव न त्वात्यन्तिकः ।

यत्तितानामेष एव विधिः स्त्रीणां प्रकीर्तितः ।

वासे एहान्तिकं देयमन्नं वासः सरक्षणम् ॥

इति तस्यैव स्मरणात् । ननु हत्वा गर्भमधिज्ञातमेतदेव व्रतं चरे-  
दिति मनुना ब्रह्महत्याव्रतातिदेशात्कथं तदभाव इति चेत् ।

सत्यम् । तस्यामुष्मिकनरकादिनिवर्तकत्वाऽप्येहिकव्यवहाराना-  
पादकत्वात् । तथात्वे त्याग विधिविरोधस्य दुष्परिहरत्वात् । तस्मात्त्या-  
गश्चित्तावरणेऽपि तस्या व्यवहार्यत्व नास्तीति सर्ववचनानामविरोधः ।  
प्रायश्चित्तं च गर्भगतवर्णानुसारेण कल्प्यम् । गर्भहा च यथावर्णमिति

स्मरणात् । एतदप्यनिर्णीतस्त्रिपुल्लिङ्गे । हत्वा गर्भमविज्ञातमिति स्मर-  
णात् । विज्ञाते तु तत्तद्वधनिमित्तमेव । एतदपि स्वपतिनिहितगर्भविष-  
यम् । जारगर्भवधे तु प्रायश्चित्तविशेषश्चतुर्विंशतिमतेऽभिहितः ।

गर्भपाते विनिर्दिष्टं यथावर्णे विधिब्रतम् ।  
जारगर्भे विशेषः स्याद्वयोक्तमृषिभिः पुरा ॥  
ब्रह्मगर्भवधे ऋक्मण्डं सान्तपनाधिकम् ।  
क्षत्रगर्भवधे चैव चरेज्जान्द्रायणद्वयम् ॥  
वैश्यस्य चैन्द्रवं प्रोक्तं पराकः शूद्रघातने ।  
प्रायश्चित्तमिदं प्रोक्तं गर्भपाते विशेषतः ॥ इति ।

इदानीं नास्तिक्ये तूपपातके प्रायश्चित्तमुच्येतुं तच्चिन्दामाह ।

न कार्यमावसथ्येन नाग्निहोत्रेण वा पुनः ।

स भवेत्कर्मचण्डालो यस्तु धर्मपराङ्मुखः ॥ २१ ॥

यः श्रुतिस्मृत्युक्तधर्मैः पराङ्मुखस्तेषामैहिकामुष्मिकफलसाधक-  
त्वाभावाङ्गीकारेणाननुष्ठाता स जन्मना ब्राह्मणादिरपि कर्मणा चण्डा-  
लो भवेत् यतस्तस्यैवमुक्तिरावसथ्येन स्मार्ताग्निना अग्निहोत्रेण वा न का-  
र्यं न प्रयोजनं प्रत्यक्षेण फलानुपलम्भात् । को हि तद्वेदं यदमुष्मिन् लो-  
कोऽस्ति वा न वेति श्रुत्या च सशयाविष्करणान्तफलसद्भावे किं प्रमाण-  
मिति । अत्रोच्येयं प्रायश्चित्तमाह वसिष्ठः । नास्तिकः ऋक् द्वादशरात्र  
चरित्वा विरमेच्चास्तिक्याच्चास्तिकवृत्तिस्त्वतिः ऋक्मिति । स ऋक्संज्ञा-  
स्तिक्ये ऋक्तातिः ऋक्तावित्यर्थः । अन्यन्ताभ्यासे तु शंखः । नास्तिके नास्ति-  
कवृत्तिः संवत्सरं ब्राह्मणगृहे भैक्ष्यं चरेदिति ।

नास्तिकनिन्दाप्रसङ्गेन बीजित्तेत्रिणोः पित्रोरपि तामुच्येतुं पुत्रभेदक-  
थने लौकिकौ तौ दृष्टान्तयति ॥

ओघवाताहतं बीजं यस्य क्षेत्रे प्ररोहति ।

स क्षेत्री लभते बीजं न बीजी भागमर्हति ॥ २२ ॥

ओघो जलप्रवाहो वातो वात्या तयोरन्यतरेण परस्त्रेनादादृतं

शाल्यादिबीजं यस्यान्यस्य क्षेत्रे प्ररोहति स क्षेत्री बीजं बीजजन्यं फलं  
लभते न तु बीजीति लोके प्रसिद्धमेवेति ।

एव दृष्टान्तमुक्त्वा दार्ष्टान्तिकमाह ।

**तद्वत्परस्त्रियाः पुत्रौ द्वौ सुतौ कुण्डगोलकौ ।**

**पत्यौ जीवति कुण्डस्तु मृते भर्तरि गोलकः ॥ २३ ॥**

परेण सङ्गता स्त्री परस्त्रा तस्याः परस्त्रियाः सकाशात्परबीजेन  
सुतावुत्पन्नौ यौ द्वौ कुण्डगोलकौ पुत्रौ तावपि तद्वत्पूर्वाक्तन्यायेन यस्य  
भार्ययामुत्पन्नौ तस्यैव नेत्यादकस्येति । यथा

गोऽश्वोष्टदासीषु महिष्यजाविकासु च ।

नेत्यादकः प्रजाभागी तथैवान्याङ्गनास्वपि ॥

इति मनुस्मरणात् । तावेव लक्षयति जीवति पत्यौ जारोत्पन्नः  
कुण्डः कुण्डसज्जः, मृते तस्मिन् जारोत्पन्नो गोलकसंज्ञश्चेति । “अमृते च  
मृते चैव जारजौ कुण्डगोलकाविति” स्मरणात् । तयोश्च यद्यपि वर्णलक्ष-  
णाभावेनासंस्कार्यत्वं प्रतीयते तथापि वचनात्संस्कारः कार्यः । तथा च  
ब्रह्मपुराणे । षण्ठादीनुपक्रम्य “एवमेव द्विजैर्जातौ संस्कार्यौ कुण्डगोलका-  
विति” स्मरणात् । तयोर्मध्ये जारस्य गर्भोत्पादने वक्ष्यमाणपारदार्यप्राय-  
श्चित्ताद्विगुणं प्रायश्चित्तम् ।

गमने तु व्रतं यत्स्याद्गर्भे तु द्विगुणं भवेदित्युक्तं स्मरणात् ।  
क्षेत्रिणस्तु द्वादशान्ते वक्ष्यमाण सामान्यं प्रायश्चित्तम्,

चान्द्रायणं यावकं च तुलापुरुष एव च ।

गवा चैवानुगमनं सर्वपापप्रणाशनम् ॥

इतिज्ञेयम् । व्यभिचारिण्यास्तु दशमे वक्ष्यति ।

तर्हि बीजिनः कः पुत्र इत्यत आह ।

**औरसः क्षेत्रजश्चैव दत्तः कृत्रिमकः सुतः ॥**

**दद्यान्मता पिता वापि स पुत्रो दत्तको भवेत् ॥ २४ ॥**

यः क्षेत्रजः स्वक्षेत्रे संस्कृते स्वयमुत्पादितः स औरसः स एव  
बीजिनो मुख्यः पुत्रस्तदाह मनुः ।

स्वक्षेत्रे सस्कृतायां तु स्वयमुत्पादितश्च यः ।

तमौरस विजानीयात्पुत्र प्राथमकल्पकर्मिति ॥

ननु क्षेत्रजः पृथगेव कथं न गण्यते तस्याप्यन्यत्र पुत्रत्वेन परिग-  
णनादिति चेन्मैवम् । कलौ नियोगनिषेधेनैव तस्याप्रसक्तिः ।

क्षेत्रजश्चैव बीजी च द्वावेतौ निरयं गतौ ।

न रक्षति च यो दारान् परदाराश्च गच्छति ॥

इति महाभारते कलिप्रक्रमे निन्दाश्रवणाच्च । तस्माद्व्यापारपूर्वमेव  
साधीयः । तर्हि तदभावे कथमित्यन आह । दत्त इति दत्तो माता-  
पितृभ्यामन्यतरेण वान्यस्मै । तल्लक्षणमाह मनुः ।

माता पिता वा दद्याता यमद्विः पुत्रमापदि ।

सदृश प्रीतिसयुक्त स ज्ञेयो दत्तमः सुतः ॥ इति ।

आपदि प्रतियहीतुरपुत्रत्वे, सपुत्रत्वे तु तस्यैव दोषः ।

अपुत्रेणैव कर्तव्यः पुत्रप्रतिनिधिस्तथा ।

पिण्डोदकक्रियाहेतोर्यस्मात्तस्मात्प्रयत्नतः ॥

इत्यत्रिस्मरणात् । आपदि दुर्भिक्षादौ । अनापदि दाने दातुर्दोष  
इति प्राञ्चः । स च भ्रातृपुत्र एव कार्यः ।

भ्रातृणामेकजातानामेकश्चेत्पुत्रवान्भवेत् ।

सर्वे ते तेन पुत्रेण पुत्रिणा मनुरब्रवीत् ॥

इतिमनुस्मरणात् । नेद यथा श्रुतमर्थवत् । अपुत्रदायाधिकारि-  
क्रमे भ्रातृपुत्राणां पञ्चमस्यानस्थितिविरोधात् । पिण्डाधिकारिऽपि पत्नी  
भ्राता च तज्जश्चेति तृतीयस्यानस्थितिविरोधाच्च । किं तु पुत्रोकरण  
भ्रातृपुत्रस्य सम्भवे नान्यस्यत्येवमर्थम् ।

तथा च बृहत्पराशरः ।

अपुत्रस्य पितृव्यस्य तत्पुत्रो भ्रातृजो भवेत् ।

स एव तस्य कुर्वीत पिण्डदानोदकक्रियामिति ॥

तस्मात्स एवादौ पुत्रः कार्यः । एवं चैकस्यापि तस्यानेकैरपि भ्रातृभिः



पुत्रीकरणमनेन सिद्धम्<sup>१</sup> ततश्च न त्वेवैक पुत्र दद्यात्प्रतिगृहीयाद्वेति  
निषेधस्यात्रानवकाशः । तेनेत्येकत्वनिर्देशात् । तदसम्भवे त्वदूरबान्धव  
बन्धुसन्निष्ठ एव प्रतिगृहीयादिति च वसिष्ठाक्तो ज्ञेयः । अदूरबान्धव-  
मित्यत्यन्तदेशभाषाविप्रकृष्टस्य निषेधः । तद्वर्मानाह मनुः ।

गोत्ररिक्त्ये जनयितुर्न भजेदक्षिमः सुतः ।

गोत्ररिक्त्यानुगः पिण्डो व्यपैति ददतः स्वधा ॥ इति ।

अस्यार्थः, दत्तः पुत्रो जनकस्य गोत्ररिक्त्ये न भजते तन्निमित्तदशाहादि  
न प्राप्नोतीर्थः । अनेनान्यगोत्रस्यापि पुत्रीकरणमनुज्ञातं पुत्रं ददतश्च  
जनकस्य दत्तपुत्रकर्तृकस्वधा श्राद्धमपैति दत्तस्य जनकश्राद्धे नाधिकार  
इत्यर्थः । यतो गोत्ररिक्त्यानुगः पिण्ड इति । पुत्रान्तराभावे तु तस्यापि  
रिक्त्यश्राद्धाधिकारोऽस्त्येव ।

अपुत्रेण परत्वेने नियोगोत्पादितः सुतः ।

उभयोरप्यसौ रिक्त्यो पिण्डदाता च धर्मतः ॥

इति न्यायसाम्यात् ।

दत्तः पुत्रः पितुः कुर्याज्जनकस्य मृते ऽहनि ।

गङ्गाया च ततोऽन्यत्र न पुत्रान्तरसन्निधौ ॥

इति शातातपस्मरणाच्च । इदमपि दानानन्तरं जनकस्यापुत्रत्वे,  
दानकाले त्वेकस्य दाननिषेधात् । भ्रातृपुत्रस्य त्वेकस्याप्यनेकपुत्रत्वे वि-  
शेषमाहापस्तम्बः । यदि द्विपितास्यादेकैकस्मिन् पिण्डे द्वौ द्वावुपलक्ष्ये-  
दिति । द्विपितेति द्विपितामहद्विप्रपितामहस्याप्युपलक्षणं न्यायसा-  
म्यात् । द्वौ द्वाविति वीप्साश्रवणाच्च । एवमन्येषामपि द्विपितृकाणां द्रष्ट-  
व्यम् । क्षयाहव्यतिरिक्तेषु सर्वश्राद्धेष्वयं विधिर्ज्ञेयः । तस्योभयत्रापि सापि-  
ण्डयन्त्रिपुरुषमेव ।

दत्तकानां तु पुत्राणां सापिण्डं स्यान्निपूरणम् ।

जनकस्य कुले तद्वद्वहीतुरिति धारणा ॥

इतिस्मरणात् ।

त्रिपुरुषमात्मानं विहायात्मना सह वतुःपुरुषं ज्ञेयम् ।

त्रयाणामुदकं कार्यं त्रिषु पिण्डः प्रवर्तते ।

चतुर्थः सम्प्रदातृषां पञ्चमो नोपपद्यते ॥

इति मनुस्मरणात् । आपस्तम्बेन प्रपितामहपर्यन्तमेव द्वयोः  
पिण्डदानस्मरणाच्च । एकत्रावयवान्वयरूपं सापिण्डयमपरत्र निर्वाप्य  
पिण्डान्वयरूपमिति विशेषः । तस्य गोत्रद्वयेऽप्यनुद्वाहः ।

द्वामुष्यायणका ये स्युर्दत्तकक्रीतकादयः ।

गोत्रद्वयेऽप्यनुद्वाहः शुङ्गशैशिर्योर्यथा ॥

इति स्मरणात् ।

तस्य परिवेदनदोषोऽपि नास्ति दत्तत्वान् ।

भिन्नोदरे च दत्ते च पितृव्यतनये तथा ।

दाराग्निहोत्रसयोगे न दोषः परिवेदने ॥

इति गौतमस्मरणाच्च । तथा परिव्रित्तिदोषोऽपि न समत्वात् ।  
तथा मातामहा अपि तस्य प्रतिग्रहीतृमातृपितर एव पितामहन्यायस्य  
मातामहेष्वपि तुल्यत्वादिति दिक् । तर्हि तस्याप्यभावे कथमित्यत  
आह कृत्रिमक इति कृत्रिमकः स्वयमेव त्व मे पुत्र इति कृतः । तल्लक्ष-  
णमाह मनुः ।

सदृशं तु प्रकुर्याद्व्यं गुणदोषविवर्जितम् ।

पुत्र पुत्रगुणैर्युक्तं स विज्ञेयस्तु कृत्रिमः ॥ इति ।

एतच्च मातापितृविहीनस्य तदनुज्ञातस्य वा सम्भवति अन्यथा  
पारतन्त्र्यात् । ततश्चान्योत्पन्नानां मध्ये कलावेतौ द्वावेवाभ्यनुज्ञायते  
व्यभिचारोत्पन्नत्वाभावात् । ननु ।

अप्रशस्तास्तु कानीनगूढोत्पन्नः सहोदजः ।

पौनर्भवश्च नैवेते पिण्डरिक्त्याशभागिनः ॥

इति विष्णुस्मरणाद्गूढोत्पन्नः कानीनपौनर्भवसहोदजानां व्यभि-  
चारोत्पन्नत्वेनाप्रशस्तत्वेऽपि पुत्रिकापुत्रक्रीतोत्पद्यतात्मनामतथात्वेन  
कुतो न परिगणनमिति चेत् ।

सत्यम् । तथापि दोषान्तरकलङ्कितत्वेनापरिग्रहस्तेषामिति  
ब्रूयामः । तथा हि दत्तायाः कन्यायास्तत्पुत्रस्य वा परिग्रहे फलप्रत्या-  
वृत्तिर्भवति यथा दत्ताया गोः स्वक्षीरादेर्वा प्रत्यावृत्तिरिति सा च निन्दि-  
ता वसिष्ठेन । अन्ध्रावृकाः पुंसः पितृनभ्येति प्रतीचीनं गच्छति पुत्रत्व-  
मिति अन्ध्रावृका कन्या प्रतिग्रहीतुः पुंसः सकाशात्स्वरूपेण फलद्वारा  
वा पितृनेवाभ्युपैति तेन प्रतीचीनमेव विपरीतमेव पुत्रत्व प्राप्नोतीति  
नासावुत्कृष्टेति । क्रीतस्तु क्रयेणैव दुष्टः । तथा हि पुत्रोत्पत्त्यर्थं क्रीता-  
या भार्याया अपि यत्र निन्दितत्वं तत्र किं साक्षात् क्रीतस्य पुत्रस्य वक्त-  
व्यम् । तदुक्तम्

क्रयक्रीता तु या नारी न सा पव्यभिधीयते ।

न सा दैवे न सा पित्र्ये दासीं ता कवयो विदुः ॥ इति ।

स्वयंदत्तोत्सृष्टयोस्तु मातृपितृपरित्यागनिदानानेकदोषोत्प्रेक्षणा-  
देव दुष्टत्वमिति ।

अत एव मनुः ।

मातापितृविहीनो यस्यक्तो वा स्यादकारणात् ।

आत्मानं स्पर्शयेद्वस्मै स्वयन्दत्तस्तु स स्मृतः ॥

मातापितृभ्यामुत्सृष्ट तयोरन्यतरेण वा ।

यं पुत्रं परिग्रहोयादपविदुः स उच्यते ॥

इति द्वयोरपि मातापितृपरित्यागेनैव स्वरूपमुदकीर्तयत् । तस्मा-  
दुक्तरीत्या अन्योत्पन्नेषु दृष्टेव पुत्रावुत्सृष्टावित्याचार्याभिप्रायः सिद्धः ।  
तयोरपि दत्तक एव कलावुत्कृष्ट इत्यभिप्रेत्य तल्लक्षणमाह । यं मातापि-  
तरौ दद्यातां दत्तक इति । अनेन च दत्तकलक्षणकरणेन पुत्रप्रतिनिधिषु  
दत्तकस्यैव मुख्यत्वं नान्यस्येति सूचितम् ।

अनेकधा कृताः पुत्राः ऋषिभिर्ये पुरातनैः ।

न शक्यास्तोऽधुना कर्तुं शक्तिहीनतया नरैः ॥

इति बृहस्पतिस्मरणात् । दत्तौसेतरेषां तु पुत्रत्वेन परिग्रह

इत्यन्यनिषेधाच्च । कृत्रिमपरिगणनं त्वत्र कथं चिद्वैयर्थ्यतामाश्रित्येति किं बहुना ।

एवं प्रसक्तानुप्रसक्त परिसमाप्य प्रकान्तं प्रायश्चित्तमेवानुस्मरन्नुप-  
पातके परिवेदने तद्विधातुमादौ तच्चिन्दामाह ।

**परिवित्तिः परिवेत्ता च यया च परिविद्यते ।**

**सर्वे ते नरकं यान्ति दातृयाजकपञ्चमाः ॥ २५ ॥**

ज्येष्ठेऽनूढे कनीयानुद्वहन्परिवेत्ता ज्येष्ठः परिवित्तिः यया कन्यया  
परिविद्यते कनीयान्सा परिवेदिनी यश्च ता ददाति पित्रादिः स परिदायी  
यश्च तत्र याजकस्स परियष्टा ते सा च तौ च ते दातृसहितौ याजको  
दातृयाजकः स पञ्चमो येषां ते सर्वे नरकभाजो भवन्ति । तथा च  
हारीतः । ज्येष्ठेऽनिविष्टे कनीयाच्चिविशन्यरिवेता भवति परिवित्तिर्ज्येष्ठः  
परिवेदिनी कन्या परिदायी दाता परियष्टा याजकस्ते सर्वे पतिता इति ।  
पतिता इत्यत्र नरकेष्विति शेषो योजनीयो वास्तवपातित्ये क्लृप्तमाण-  
प्रायश्चित्तानुपपत्तेः । ज्येष्ठश्च सोदरो विवर्तितः “सोदर्ये तिष्ठति ज्येष्ठे  
न कुर्याद्द्वारसंयह”मिति गर्गस्मरणात् । यमयोस्तु ज्येष्ठनिर्णयमाह मनुः ।

जन्मज्येष्ठेषु चाह्वानं सुब्राह्मण्यास्वपि स्मृतम् ।

यमयोश्चैव गर्भेषु जन्मतो ज्येष्ठता स्मृता ॥ इति ।

यस्यादौ गर्भोत्पत्तिः स ज्येष्ठः । तथा च स्मृत्यन्तरम् ।

यदा विशेषद्विधाभूतं बीजं शुक्रं परिवर्तत् ।

तदा भवेद्विधा गर्भः सूतिर्वैश्विपर्ययादिति ॥

इदानीं तत्र प्रायश्चित्तमाह ।

**द्वौ कृच्छ्रौ परिवित्तेस्तु कन्यायाः कृच्छ्र एव च ।**

**कृच्छ्रातिकृच्छ्रो दातुस्तु होता चान्द्रायणं चरेत् ॥ २६ ॥**

परिवित्तेर्द्वौ कृच्छ्रौ प्राजापत्यौ शुद्ध्यर्थं चरणीयौ तु शब्दः परिवे-  
त्तुरप्येतत्प्रायश्चित्तप्राप्त्यर्थः ।

अत एव यमः ।

ऋक्त्रौ द्वयोः पारिवित्त्ये कन्यायाः ऋक्त्र एव च ।

अतिऋक्त्रं चरेद्वाता होता चान्द्रायणं चरेदिति ॥

द्वयोः पारिवित्तिपरिवेत्रोः कन्यायाः परिवेदिन्याः ऋक्त्रः शोधकः  
कन्यादातुः ऋक्त्रातिऋक्त्र', तल्लक्षणमाह याज्ञवल्क्यः । ऋक्त्रातिऋक्त्रः  
पयसा दिवसानेकविंशतिमिति । होता हावयिता याज्ञकः, चान्द्रायणं  
वक्ष्यमाणलक्षणं चरेदिति । परिवेतुः प्रायश्चित्तानन्तरं कर्तव्यमाह वसिष्ठः ।  
“परिविन्दानः ऋक्त्रातिऋक्त्रौ चरित्वा तस्मै दत्त्वा पुनर्विशेत तां चैवोपय  
च्छेतेति” । तस्मै ज्येष्ठाय तामूढां कन्या दत्त्वा निवेद्य तदनुज्ञातः  
पुनर्निविशेत पुनस्तद्वहेत् कामित्याकाङ्क्षाया तामेवोपयच्छेतेति । अयमेव  
न्यायो ज्येष्ठकनिष्ठयोरधानव्युत्क्रमे भगिन्योर्विवाहव्युत्क्रमे चानुसन्धेयः ।  
अत एव गौतमः । परिवित्तिपरिवेतृपर्याहितपर्याधान्नयेदिधिषूपतीना  
सवत्सरं प्राकृतं ब्रह्मचर्यमिति । अयेदिधिष्वदीना विशेषमाह वसिष्ठः ।  
अयेदिधिषूपतिः ऋक्त्रन्द्वादशरात्रं चरित्वा निविशेत तां चैवोपयच्छेदिधि-  
षूपतिः ऋक्त्रातिऋक्त्रौ चरित्वा तस्मै दत्त्वा पुनर्निविशेतेति । अयेदिधि-  
षूपतिः कनिष्ठापतिस्तां परित्यज्य प्राजापत्यं कृत्वा निविशेत उद्वहेत् ।  
कामित्याकाङ्क्षायां तां चैवेति स्वपरिणीतामेवेति दिधिषूपतिर्ज्येष्ठापति-  
स्तां तस्मै कनिष्ठापतये पूर्ववद्वत्त्वा ऋक्त्रातिऋक्त्रौ कृत्वा पुनः स्वपरिणी-  
तामेवोद्वहेदिति । यत्तु परिवित्तिपरिवेतृकन्यादातृयाज्ञकानां द्वादशरात्रं  
सक्तुप्राशनं ब्राह्मणतर्पणं च तां पुनर्भुवमाचक्षते न भूयश्चैनामभिगच्छे-  
दिति सुमन्तुववने पुनस्तदुपगमननिषेधनं तज्ज्येष्ठस्य कनिष्ठोठाविवाह-  
निषेधार्थं न कनिष्ठस्यैव स्त्रोठाविवाहनिषेधार्थं तां चैवोपयच्छेदिति  
वसिष्ठस्मरणात् ।

ततश्च तस्मै दत्त्वेत्यनेनोपकल्पनमात्रमिति सिध्यति । एतेन  
परिवेदिन्ययेदिधिष्वदीना भार्यात्वमेव नात्पद्यते व्युत्क्रमविवाहादिति  
परास्तम् । तां पुनर्भुवमाचक्षते इति लिङ्गात् अयेदिधिष्वदीनेत्यल्लक्षणमाह  
देवलः ।

ल्लेष्टायां यद्वनूढायां कन्यायामूह्यतेऽनुज्ञा ।

सा चायेदिधिषूज्ञेया पूर्वा तु दिधिषूः स्मृतेति ।

चकारात् पितृष्वस्मादिदुहितृपरिणयनेऽपि स्मृत्यन्तरोक्त प्रायश्चित्तमभ्यनुज्ञातम् । तदाह सुमन्तुः । पितृस्वसृसुतां मातुलसुतां मातृसगोत्रा समानार्थेयां विवाह्य चान्द्रायणं चरेत् परित्यज्यैना बिभृयात् । शातातपोऽपि ।

परिणीय सगोत्रां तु समानप्रवरा तथा ।

कृत्वा तस्यास्तु ससर्गमतिष्ठकृ समाचरेत् ॥

मातुलस्य सुतामूढा मातृगोत्रा तथैव च ।

समानप्रवरां चैव त्यक्त्वा चान्द्रायणं चरेदिति ॥

व्युत्क्रमविवाहे तु प्रायश्चित्तमाह शातातपः । ब्राह्मणो राजन्यापूर्वा द्वादशरात्रं चरित्वानिविशेत् ता चैवोपयच्छेद् वैश्यापूर्वस्तप्त-  
कृच्छ्रं शूद्रापूर्वा कृच्छ्रातिष्ठकमिति । राजन्यापूर्वा अकृतब्राह्मणीविवाह  
एव राजन्यां परिणेत्यर्थः । एवमन्यत्राप्युह्यम् । ताश्चैवोपयच्छेदिति परि-  
वेदनेन व्याख्यातम् ।

उक्तस्य परिवेदनप्रत्यवायस्य क्व चिदपवादमाह ।

कुब्जवामनषण्ठेषु गद्गदेषु जडेषु च ।

जात्यन्धे बधिरे मूके न दोषः परिविन्दतः ॥ २७ ॥

कुब्जो वक्रपृष्ठवंशः वामनः खर्वः षण्ठो नपुंसको गद्गदोऽस्पृष्टवाक्  
जडो विकलान्तकरणः । जात्यन्धो जन्मान्धः बधिरः श्रोत्रेन्द्रियविकलः  
मूको वागिन्द्रियरहितः चकाराद्वेशान्तरस्यादीनां ग्रहणम् । तथा च  
कात्यायनः ।

देशान्तरस्यक्लीबैकवृषणानसहोदरान् ।

वेश्याभिसक्तपतितशूद्रकल्यातिरोगिणः ॥

जडमुकान्धबधिरकुब्जवामनकुम्बकान् ।

अतिवृद्धानभार्याश्च क्षणिसक्तान्यरस्य च ॥

धनवृद्धिप्रसक्तांश्च कामतः कारिणस्तथा ।

कुलटोन्मत्तचौराश्च परिविन्दन् दुष्यति ॥ इति ।  
देशान्तरस्थस्य प्रतीक्षाकालमप्याह ।

स एव ।

धनवार्धुषिकं राजसेवकं कर्षकं तथा ।  
प्रापितं च प्रतीक्षेत वर्षत्रयमपि त्वरन् ॥

अत्रापिशब्दसूचितं कालान्तरमाह वसिष्ठः । ऋष्टौ द्वादश वा वर्षाणि ज्येष्ठभ्रातरमनिविष्टमप्रतीक्षमाणः प्रायश्चित्ती भवतीति । एक-  
वृषणोऽण्डवृद्धिमान् कुम्बो भग्नपादः अभार्या मृतभार्या नैष्टिकब्रह्मचारी  
वा कामकारीच्छया विवाहनिवृत्तो वेदमार्गनिवृत्तो वा तदेतान्यपरि-  
विन्दतो न दोष इति । ननु जडमूकादीना गात्र्युच्चारणसामर्थ्याभावात्  
उपनयनमेव न सम्भवति कुतस्तत्र विवाहः कुतस्तत्र परिवेदनदोषो  
यस्यायमपवाद इति चेत् । मैत्रम् । ब्रह्मपुराणे तेषामप्युपनयनस्मरणेन  
विवाहसम्भवात् । तथा हि ।

ब्राह्मण्या ब्राह्मणाज्जातो ब्राह्मणः स इति श्रुतिः ।  
तस्माच्च षण्ढबधिरकुञ्जवामनपङ्कषु ।  
जडगद्गदरोगार्तशुष्काङ्गविकलाङ्गिषु ॥  
मत्तोन्मत्तेषु मूकेषु शयनस्थे निरिन्द्रिये ।  
ध्वस्तपुंस्त्वेषु चैतेषु संस्काराः सूर्ययोचितम् ॥  
संस्कारमन्त्रहोमादीन् करोत्याचार्य एव तु ।  
उपनेयांश्च विधिवदाचार्यः स्वसमीपतः ॥  
आनीयाग्निसमीपं वा सावित्रीं सस्पृशन् जपेत् ।  
कन्यास्वीकरणादन्यत्सर्वं विप्रेण कारयेदिति ॥

तस्मादस्त्येव तेषामपि विवाहप्रसक्तिरिति तत्कनीयसां परिवेदन-  
दोषापवादो युक्त एवेत्यलं विस्तरेण ।

किंच ।

पितृव्यपुत्रः सापन्नः परनारीसुतस्तथा ।  
दाराग्निहोत्रसंयोगे न दोषः परिवेदने ॥ २८ ॥

पितृव्यस्य पुत्रः सापन्नः सपत्नीपुत्रः परनारीसुतो दत्तकादिर्ज्यै  
ष्ठेऽपि कनिष्ठस्य दारसंयोगे विवाहे अग्निसंयोगे आन्याधाने तदुभयरूपे  
परिवेदने न दोषो न दोषाधायकः । तथा च यमः ।

पितृव्यपुत्रान्सापन्नान् परनारीसुतास्तथा ।

दाराग्निकोत्रसंयोगे न दोषः परिवेदने ॥

गौतमोऽपि ।

भिक्षोदरे दत्तके च पितृव्यतनयेऽशजे ।

दाराग्निकोत्रसंयोगे न दोषः परिवेदने ॥ इति ।

दाराग्निकोत्रसंयोग इत्यनेन परिवेदने निमित्तद्वयमुपन्यस्तम् ।  
तदाह मनु ।

दाराग्निकोत्रसंयोगं कुरुते योऽशजे स्थिते ।

परिवेत्ता स विज्ञेयः परिवित्तिस्तु पूर्वजः ॥ इति ।

तत्र दारसंयोगे निर्णयः पूर्वमुक्तः । इदानीमग्निसंयोगे निर्णयमाह  
ज्येष्ठो भ्राता यदा तिष्ठेदाधानं नैव कारयेत् ।

अनुज्ञातस्तु कुर्वीत शङ्खस्य वचनं यथा ॥ २६ ॥

ज्येष्ठो भ्राता सोदरः स्वयमाधानाधिकारी तिष्ठेच्छेत्कनिष्ठेन  
त्वनुज्ञां विनाऽन्याधानं न कार्यम् । यदि ज्येष्ठोऽनुज्ञानाति तदा  
तदनुज्ञया कनीयानन्याधानं कुर्वीतिति विवाहादन्याधाने विशेषा-  
भिधानाय शङ्खस्य महर्षेर्वचनम् ।

तथा च वसिष्ठः ।

अशजस्तु यदानग्निरादध्यादनुजः कथम् ।

अशजानुमतः कुर्यादग्निहोत्रं यथाविधीति ॥

अग्निसंस्त्यधिकारेऽनाहिताग्निः । अधिकारिणः पितृस्त्वनुज-  
यापि नाधानाधिकारः । तथा च चतुर्विंशतिमते ।

ज्येष्ठभ्रात्रा त्वनुज्ञातः कुर्यादग्निपरिग्रहम् ।

अनुज्ञातोऽपि सन्पित्रा नादध्यान्मनुरब्रवीदिति ॥



अनधिकारिणि पितरि त्वनुज्ञा विनापि पुत्रस्याधानाधिकारो  
भवति तथा च सुमन्तुः ।

पितुर्यस्यान्यनाधानं कथं पुत्रस्तु कारयेत् ।

अग्निहोत्राधिकारोऽस्ति शङ्खस्य वचनं यथा ॥ इति ।

नन्वस्तु परिवेदने कन्याया ज्येष्ठसमर्पणानन्तरं पुनस्तेनैव विवाहो  
वाग्दानानन्तरमनिष्पन्ने विवाहे तु वरवैगुण्ये ज्ञाते कथमित्यत आह ।

नष्टे मृते प्रव्रजिते क्लीबे च पतिते पतौ ।

पञ्चस्वापत्सु नारीणां पतिरन्यो विधीयते ॥ ३० ॥

वाग्दानानन्तरं पाण्ड्यहात्पाक् पतावुत्पत्स्यमानपतित्वे पूर्वास्म-  
न्वरे नष्टे दूरदेशगमनेनापरिज्ञातवृत्तान्ते नारीणां कन्यानामन्यः पतिर्विधी-  
यते । तदाह नारदः ।

परिहस्य तु यः कन्यां वरो देशान्तरं व्रजेत् ।

त्रीनृतून्समतिक्रम्य कन्यान्य वरयेद्वरम् ॥

स्त्रीपुसयोस्तु सम्बन्धाद्वरणं प्राक् विधीयते ।

वरणाद्वहणं पाण्डेः सस्कारोऽपि विचक्षणैः ॥

तयोरनियतं प्रोक्त वरणं दोषदर्शनादिति ।

अयमर्थः । यो वरो वाचा दत्ता कन्या स्वीकृत्य केन चिद्व्योगेन  
देशान्तरं गतस्तं वरं त्रीनृतून् षण्मासानधार्यत्वे कन्यायाः प्रतीक्ष्य धा-  
र्यत्वे तु वर्षमात्रमपि ।

प्रदाय शुल्कं कन्याया गच्छेद्यः स्त्रीधनं तथा ।

धार्या सा वर्षमेकं तु देयान्यसौ विधानतः ॥

इति नारदवाक्यात्प्रतीक्ष्य अनन्तरमन्यं वरं सा कन्या वरयेत्तामन्यस्मै  
दद्यादित्यर्थः । तत्र हेतुमाह स्त्रीपुसयोः सम्बन्धात् ससागोत्पाक् चितय  
क्रियते तत्रादौ वरणं कन्याया वरेण भार्यात्वाय प्रार्थनं वरस्य च सम्प्र-  
दानत्वाय कन्यादात्रा तदेव च वाग्दानं तदनन्तरपाण्ड्यहणं ततोऽप्य-  
नन्तरसंस्कारः संप्रपदप्रक्रमस्तयोः पाण्ड्यहणसप्तपदक्रमयोरपेक्षया वर-  
णमेवानियतमनियामकं पतिपत्नीसम्बन्धस्य कृतेऽपि “प्रवरणे पतिसम्बन्धः

परावर्तते न पाणिग्रहणादावित्यर्थः । तयोरेव भार्यात्वोत्पादकत्वात् । अत एव मनुः ।

पाणिग्रहणमन्त्रैस्तु नियतं दारलक्षणम् ।

तेषां निष्ठा तु विज्ञेया विदुर्द्विः सप्तमे पदे ॥ इति ।

तत्रापि हेतुमाह दोषदर्शनादिति वरणपरावृत्तौ वरदोषदर्शनमेव हेतुरित्यर्थः । तदाह गौतमः । “प्रतिश्रुत्याप्यधर्मसंयुक्ताय न दद्यादिति” । तस्माद्वाग्दानानन्तरं पाणिग्रहणात्प्राक् पूर्ववरे नष्टे वरान्तरेण तत्परिणयनं कार्यमिति सिद्धम् । यद्यन्यस्मै दत्तायां कन्याया पूर्ववरोप्यायाति तदा नूठा ता स एव लभते ऊढाया तु स्वदत्त द्रव्यमेव लभते न कन्या तदाह कात्यायनः ।

अनेकेभ्योऽपि दत्तायामनूढायां तु तत्र वै ।

पुरागतश्च सर्वेषां लभते तदिमां सुताम् ॥

अथागच्छेत वोढायां दत्तं पूर्ववरो हरेत् ॥ इति ।

एव मृतेऽपि पूर्ववरे वरान्तरेण तद्विवाहः कार्यः ।

तथा च वसिष्ठः ।

अद्विवाचा च दत्तायां म्रियेतादौ वरो यदि ।

न च मन्त्रोपनीतास्यात्कुमारी पितुरेव सा ॥ इति ।

मन्त्रोपनयनं पाणिग्रहणादिकं विना वाचा दानमिवाङ्घ्रिरपि दानं न भार्यात्वोत्पादकमित्यर्थः ।

अत एव यमः ।

नोदकेन न वा वाचा कन्यायाः पतिरुच्यते ।

पाणिग्रहणसंस्कारात्पतित्वं सप्तमे पदे ॥ इति ।

नन्वस्तु वाग्दत्ताया नष्टे पत्यौ पत्यन्तरविधानं मृते तु तत्रोपपद्यते ।

यस्या म्रियेत कन्याया वाचा सत्ये कृते पतिः ।

तामनेन विधानेन निजो विन्देत देवरः ॥

इति मानवे देवरेण तदुद्बुद्धनस्मरणात् । नचैतावतापि समी-

हितसिद्धिरविशिष्टैवेति वाच्यम् । देवरात्र सूतात्पत्तिरित्यनेन क्लौ तन्नि-  
षेधात् । न च निषेधस्य विवाहानन्तरविधवाविषयत्वमस्तु तस्य नान्य-  
स्मिन् विधवानारो नियोक्तव्याद्विजातिभिरित्यनेन मनुनैव पूर्वं साधारण-  
तया निषिद्धत्वेन क्लौ विशिष्य तन्निषेधानुपपत्तेः । तस्माद्वाग्दानानन्तरं  
मृते पत्यौ पत्यन्तरविधानमुपपन्नमिति चेत् । सत्यम् । तादृशविवाहस्य  
वाचनिकत्वेन देवरस्य पतित्वानुपपत्तेर्विशेषनिषेधाच्च । नासावभ्यनुज्ञायते  
किं तु पतिशब्दस्य मिथ्यापतित्वयोग्योऽभ्यनुज्ञायत इति न किञ्चि-  
दूषणम् । अथ वा मृते मृतकल्पे दीर्घतीव्रापद्यस्त इति व्याख्येयम् । दासो  
दीर्घामयोऽपि वेति वक्ष्यमाणकात्यायनस्मरणात् । तथा प्रव्रजिते वाग्दा-  
नानन्तरं वैराग्यातिशयेन सन्यस्ते पूर्वपरे वरान्तराय सा देया । अत एव  
कात्यायनः ।

दूरस्थानामवेद्यानां मोक्षमार्गानुसारिणाम् ।

शूराणां निर्वृतानां च न देया कन्यका बुधैः ॥ इति ।

अवेद्या अज्ञेयाः । निर्वृता भोगेषु निर्विण्णाः । तथा क्लीबे  
निर्बीजे पूर्ववरे वरान्तरमन्वेष्टणीयम् ।

तथा च नारदः ।

अपत्यार्थं स्त्रियः सृष्टाः स्त्रीन्नित्र बीजिनो नराः ।

क्षेत्र बीजवते देयं नाबीजी क्षेत्रमर्हतीति ॥

तथा पतिते महापातकाद्यभिभूते पूर्ववरे वरान्तरं कार्यम् ।  
तथा च गौतमः । प्रतिश्रुत्याप्यधर्मसंयुक्ताय न दद्यादिति । चकाराद-  
न्यजातीयादेश्यहणम् । तथा च कात्यायनः ।

स तु यदन्यजातीयः पतितः क्लीब एव वा ।

विकर्मस्यः सगोत्रो वा दासो दीर्घामयोऽपि वा ॥

कृतापि देया सान्यस्मै सहावरणभूषणेति ।

अत्रोठापीत्यपिशब्दः कैमुतिकन्यायेन वाग्दत्ताया एवान्यस्मै-  
दानमावष्टे न तु कृतायास्तथात्वे सगोत्राया अपि पुनर्विवाहः प्रसज्जित

तथा सति च मातृवत्परिपालयेदिति विरुध्येत पञ्चस्त्विति प्रचयशिष्ट  
सख्यानुवादे न परिसख्या । नन्वेवं वाचा दत्ता मनोदत्ता अग्निपरिगता  
सप्तम पद नीता भुक्ता गृहीतगर्भा प्रसूताचेति सप्तविधा पुनर्भूस्ता  
गृहीत्वा न प्रजाधर्मं विन्देतेति बौधायनवचो विरोधः स्यादिति चेन्मै-  
वम् । तस्य निर्दुष्टवरविषत्वात् । अत एव नारदः ।

दत्ता न्यायेन यः कन्या वराय न ददाति ताम् ।

अदुष्टश्चेदुरो राज्ञा स दण्डस्तत्र चोरवत् ॥

इति तत्र दण्ड विधत्ते । तस्मादेवविधेषु विषयेषु कृतेऽपि वाग्दाने  
वरान्तराय दानं भवतीति सिद्धम् । इदमित्यमेव व्याख्येयम् ।

उद्वाहितापि सा कन्या न चेत्सम्प्राप्तमैथुना ।

पुनः सस्कारमर्हन्ती यथा कन्या तथैव सा ॥

इत्यादिनारदादिवाक्यैकवाक्यतयोठायाः पुनरुद्वाहविषयत्वेन  
व्याख्याने तु ।

कुलठायाः पुनरुद्वाह ज्येष्ठांशं गोवधं तथा ।

कलौ पञ्च न कुर्वीत भ्रातृजाया कमण्डलुम् ॥

इत्यादि पुराणवचनविरोधो दुष्परिहरः स्यात् । न च युगान्त-  
रीयधर्मकीर्तनमेवेदमिति शङ्कनीय शास्त्रोत्पत्तिप्रयोजनविरोधादित्यास्ता-  
मतिविस्तरेण ।

नन्वस्तु वाग्दानानन्तरं विवाहात्प्राक् पूर्वपतिनाशे पत्यन्तरवि-  
धानं विवाहानन्तरं तु तत्राशे किं कार्यमित्यत आह ।

मृते भर्तरि या नारी ब्रह्मचर्यव्रते स्थिता ।

सा मृता लभते स्वर्गं यथा ते ब्रह्मचारिणः ॥ ३१ ॥

विवाहानन्तरं भर्तारं उत्पन्नभवृत्वे मृते या नारी ब्रह्मचर्यव्रते  
तिष्ठति सा मृता स्वर्गं लभते यथा ते नैष्ठिका ब्रह्मचारिणो ब्रह्मचर्येणैव  
स्वर्गं लभन्त इति । तथा च याज्ञवल्क्यः ।

मृते जीवति वा पत्यौ या नान्यमुपगच्छति ।

सेह कीर्तिमवाप्नोति मोदते चोमया सहेति ॥

अनेन विवाहानन्तरं भर्तृमरणे ब्रह्मचर्यमेव न तु पत्यन्तरविधानमुक्तं भवति ।

तथा च मनुः ।

कामं तु क्षपयेद्वैहं पुण्यमूलफलैः शुभैः ।

न तु नामापि गृहीयात् पत्यौ प्रेते परस्य त्विति ॥

मृते भर्तारि ब्रह्मचर्यं स्वर्गसाधनं ततोऽपि स्वर्गातिशयसाधनमनुगमनमित्याह ।

तिस्रः कोट्योऽर्धकोटी च यानि लोमानि मानुषे ।

तावत्कालं च ते स्वर्गं भर्तारं याऽनुगच्छति ॥ ३२ ॥

अर्धद्विंशस्रः कोट्या मनुष्यदेहे रोमाणि भवन्ति तावदब्दसहस्रं स्वर्गं गता भवति या स्त्री भर्तारमनुगच्छति तेन सहाग्निमारोहतीति ।

तथा च हारीतः ।

मृते भर्तारि या नारी धर्मशीला दृढव्रता ।

अनुगच्छति भर्तारं श्रुणु तस्यास्तु तत्फलम् ॥

तिस्रः कोटयोऽर्धकोटी च यानि लोमानि मानुषे ।

तावन्त्यब्दसहस्राणि स्वर्गलोके महीयते ॥

भावुकं पैतृकं चैव यत्र कन्या प्रदीयते ।

कुलयत्रय पुनात्येषा भर्तार या नुगच्छति ॥

शङ्खः ।

मृते भर्तारि या नारी समारोहेद्वृताशनम् ।

सारुन्धतीसमाचारा स्वर्गं लोके महीयते ॥ इति ।

नचात्र तस्मादुह न पुरायुषः स्वःकामी प्रेयादित्याद्यात्महननप्रतिषेधकश्रुतिविरोधः शङ्क्यः । तस्य सामान्यशास्त्रस्यानुगमनविधायकविशेषशास्त्रविषयपरिहारेण प्रवृत्तेः । नचैदमनुगमनं ब्राह्मण्यातिरिक्तविषयम् ।

मृतानुगमनं नास्ति ब्राह्मण्या ब्रह्मशासनात् ।

इतरेषां तु वर्णानां स्त्रीधर्माऽयं परः स्मृतः ॥

इति पैठीनस्यादिवचनादिति वाच्यम् । तस्य पृथक्चितिविषय-  
त्वात् । तथाचोशनाः ।

पृथक्त्विति समासश्च न विप्रा गन्तुमर्हति ।

अन्यासा चैव नारीणां धर्मोऽयं परमः स्मृतः ॥

इति । स चायमगर्भिणीनामबालापत्यानामाचण्डलान्तसाधारणो  
धर्मः । तथा च स्मृत्यन्तरे ।

बालसंवर्धनं मुक्त्वा बालापत्या न गच्छति ।

व्रतोपवासनिरता रत्नेर्द्धमै च गर्भिणीति ॥

गर्भिण्या अनुगमने यथावर्णं गर्भहननप्रायश्चित्तमेव भवति ।  
लग्नगर्भाया विशेषः स्मृत्यन्तरे ।

आद्रादशाब्द नारोहेल्लग्नगर्भा हुताशनम् ।

इत ऊर्ध्वं समारोहेद्रुतं कृत्वादिक स्वयमिति ॥

अदृष्टरजसोऽपि निषेधो बृहन्नारदीये ।

मृतानुगमनं कार्यं नादृष्टरजसा स्त्रियेति ॥

न केवलमनुगमनं स्त्रिया एवाभ्युदयहेतुः किं तु भर्तुरपीत्याह ।

व्यालग्राही यथा व्यलं बलादुद्धरते बिलात् ।

एवं स्त्री पतिमुद्धृत्य तेनैव सह मोदते ॥ ३३ ॥

व्याल सर्पं गृह्णातीति व्यालग्राही कुहकः स्वमन्त्रवलावष्टम्भेन  
बिलस्य सर्पं यथोद्धरति तथानुगमनमुद्धृतबलेनापि नरकपतित्तमपि पति-  
मुद्धृत्य तेन सहावशिष्टसुष्ठतशेषमुपभुङ्क्ते इति । तथा च व्यासः ।

यदि प्रविष्टो नरक बट्टः पाशैः सुदारुणैः ।

संप्राप्तो यातनास्यानं गृहीतो यमकिङ्करैः ॥

तिष्ठते विवशो दीनो वेष्टमानः स्वकर्मभिः ।

व्यालग्राही यथाव्यालं बलादुद्धृत्यशङ्कितः ॥


तदुद्धर्त्तारमादाय दिवं याति च सा बलात् ।

या भर्तृपरमा नित्यं स्तूयमानाप्सरोगणैः ॥

क्रीडते पतिना सार्द्धं यावदिन्द्राश्चतुर्दश ।

ब्रह्मघ्नो वा हतघ्नो वा मित्रघ्नो वा भवेत्पतिः ।  
 पुनात्यविधवा नारी तमादाय मृता तु या ॥ इति ।  
 भजन्त्वजिनसूत्रभृद्भृतकमण्डलं स्वच्छया  
 त्रिवृद्भजनया वृत्तं विधृतदण्डकौपीनकम् ।  
 बलिं हलियितुं मुधा कलितपञ्चषाब्दक्रम  
 महः किमपि मोहनं कपटवामन पावनम् ॥ १ ॥

धर्माधिकारिकुलकैरवकाननेन्दुश्रीरामपण्डितसुतेन विनायकेन ।  
 शास्त्रे पराशरकृते विवृतश्चतुर्थोऽध्यायः प्रकीर्णकसुतादिविर्णयाय ॥ १ ॥  
 इति श्रीधर्माधिकारिरामपण्डितात्मजननन्दपण्डितापरनामधेयवि-  
 नायकपण्डितकृतौ पराशरस्मृतिविवृतौ विद्वन्मनोहराया चतुर्थोऽध्यायः ।



॥ श्रीगणेशायनमः ॥

वामेनेत्तिप्य गोवर्द्धनमभिसुरभिन्यस्तदृष्टिः करेण  
प्रत्यालम्ब्यावनम्रीभवदिव सहसा दक्षिणेन स्वमध्यम् ।  
प्रावारावदृशुदृशुकरपरिकरस्तक्षणेनाम्बुजाक्षः  
पायादायासखिन्नः पतिरतिसदयश्रीधरः श्रीधरो वः ॥ १ ॥  
धर्माधिकारिकुलकैवकाननेन्दु-  
श्रीरामपण्डितसुतेन विनायकेन ।  
संस्कारसिद्धमभिधातुमिहाहिताग्ने-  
रारभ्यते विवरणं किल पञ्चमेऽपि ॥ २ ॥

चतुर्थेऽपि प्रकीर्णकपातकप्रायश्चित्तप्रसक्तानुप्रसक्त्या पुत्रभेदादिस-  
हगमनान्तनिरूपणेन बुद्धिस्यमाहिताग्निसंस्कारं प्रपञ्चयितुं पञ्चमाध्या-  
यमारभते. तत्र प्रकीर्णकप्रायश्चित्तप्रकरणाविच्छेदाय तदेव तावदाह ।

वृकश्वानशृगालाद्यैर्दृष्टो यस्तु द्विजोत्तमः ।

स्नात्वा जपेत्स गायत्रीं पवित्रां वेदमातरम् ॥ १ ॥

वृक आरण्य. श्वा कुक्कुरः शृगालो जम्बुकः । आदिशब्देन  
वानरवराहादीनां ग्रहणम् । एतैर्दृष्टो द्विजोत्तमो ब्राह्मणः स्नाना-  
नन्तरमष्टोत्तरशतवारं गायत्रीं जपेत् । तदाहोशनाः । दष्टृणादिदृष्टो  
गायत्र्यष्टशतं चेति । यत्तु श्वशृगालमहिषाजाविकसूररसभनकुलमाजो-  
रमूषिकासर्वकाकपुरुषदृष्टानामपोहिष्ठादिभिः स्नान प्राणायामत्रयं चेति  
सुमन्तुस्मरणात्तत्राभेरधः प्रदेशे ईषदृशविषयं नाभेरूर्ध्वं सम्यग्देशे तु  
मूलोक्तमेव द्विगुणादिकल्पनीयम् । तथा वाङ्मिराः ।

नाभेरूर्ध्वं तु दष्टस्य तदेव द्विगुणं भवेत् ।

स्यादेतच्चिगुणं वक्त्रे मस्तके तु चतुर्गुणमिति ॥

गायत्र्याः पावित्र्यातिशयद्व्योतनाय विशिनष्टि वेदमातरमिति



वेदानां माता “गायत्री कृन्दसां मातेति” स्मरणात् । वेदा मातरो  
यस्याः सेति वा ।

त्रिभ्य एव तु वेदेभ्यः पादं पादमदूदुहत् ।

तदित्यृचोऽस्याः सावित्र्याः परमेष्ठी प्रजापतिः ॥

इति मनुस्मरणात् । एतश्च गृहस्यविषयं परिशेषाद्गम्यते स्नात-  
कादेरप्ये विशेषाभिधानात् ।

एवं ब्राह्मणस्य प्रायश्चित्तमुत्क्ला क्षत्रियादीनां तदाह ।

गवां शृङ्गोदकैः स्नानान्महानद्यास्तु सङ्गमे ।

समुद्रदर्शनाद्यापि शुना दष्टुः शुचिर्भवेत् ॥ २ ॥

गवां शृङ्गोदकस्नान नाम गायत्र्या शतवाराभिमन्त्रितेन गोशृङ्ग-  
पूरितेनोदकेन स्नानं तस्मात्, तदाह हारीतः । गोशृङ्गेन शत स्नानं गाय-  
त्र्येति । समुद्रेण महानद्यौ, अनयोः सङ्गमे निकटवर्तिनि स्नानात्सन्निहि-  
तस्य समुद्रस्य दर्शनाद्वा श्वादिदष्टक्षत्रियादिः शुचिर्भवेद् वा शब्दो  
व्यवस्थितविकल्पार्थः । यद्यप्यत्र क्षत्रियादिपदं न श्रूयते तथाऽपि पूर्वेन  
ब्राह्मणस्य प्रायश्चित्ताभिधानादवशिष्टानां स्यान्प्रमाणेन क्षत्रियादिवि-  
षयत्वं पर्यवस्यति चातुर्वर्ण्यधर्मप्रवचनस्य प्रतिज्ञातत्वात् । एतदसम्भवे  
हारीतोक्तम् ।

श्वानो वा क्रोष्टुको वापि नारी वा यदि वा नरः ।

आखुर्नकुलमार्जारो वानरशाम्यसूकराः ॥

एतैर्दष्ट द्विजस्याङ्गे प्रायश्चित्तं कथं भवेत् ।

स्नानं कुर्यात्सचैलं तु विप्राणामनुशामनात् ॥

प्राप्ती णभिस्तु तिसृभिः कारयेन्मार्जनं द्विजः ।

प्राणं यामत्रयं कुर्याद्दद्याद्गोस्तरणं नरः ॥

सह द्विजैस्तु भुक्तेन शुध्यते नात्र सशयः ।

इति द्रष्टव्यम् । शुद्रस्य तु

शुद्राणां ज्ञापवासेन शुद्धिर्दानेन वा पुनः ।

गा च दत्त्वा वृषं चैकं ब्राह्मणाय विशुध्यति ॥

इतिबृहदङ्गिरसोक्तं ज्ञेयम् ।

स्नातकस्य विशेषमाह ।

वेदविद्याव्रतस्नातः शुना दष्टो द्विजो यदि ।

स हिरण्योदकैः स्नात्वा घृतं प्राश्य विशुध्यति ॥ ३ ॥

वेदविद्याश्चतुर्दश पुराणाद्याः समाप्य स्नातो व्रतानि महाना-  
स्यादीनि सौम्यप्रजापत्यादीनि वा समाप्य स्नातः उभयं वा समाप्य  
स्नातो द्विजस्त्रैवर्णिकः श्वादिदष्टश्चेद्विरण्यसंसृष्टैरुदकैः स्नात्वा घृतं  
प्राश्य विशुध्यति । एतदसम्भवे बौधायन आह

वेदविद्याव्रतस्नातः शूना दष्टस्तु ब्राह्मणः ।

शतपर्यायमावर्त्य गायत्रीं शुद्धिमाप्नुयादिति ॥

ब्राह्मण इति त्रैवर्णिकोपलक्षणम् ।

ब्रह्मचारिणो विशेषमाह ।

सव्रतस्तु शुना दष्टो यस्त्रिरात्रमुपावसेत् ।

घृतं कुशोदकं पीत्वा व्रतशेषं समापयेत् ॥ ४ ॥

सव्रतो ब्रह्मचारी यदि श्वादिभिर्दष्टस्तु त्रिरात्रमुपोष्य चतुर्थेऽहनि  
घृतकुशोदकं च पीत्वा व्रतशेषं समापयेत्समावर्तयेत् । एतदसम्भवे बौधा-  
यनोक्तम्

सव्रतस्तु शुना दष्टस्त्रिरात्रमुपावसेत् ।

सघृतं यावत् पीत्वा व्रतशेषं समापयेत् ॥

इति द्रष्टव्यम् ।

उक्तप्रायश्चित्तान्तर्कृतव्यमाह ।

अव्रतः सव्रतो वापि शूना दष्टो भवेद्द्विजः ।

प्रणिपत्य भवेत्पूतोविप्रैश्चक्षुर्निरीक्षितः ॥ ५ ॥

अव्रतो गृहस्थादिर्दष्टः पूर्वोक्तप्रायश्चित्ताचरणानन्तरं ब्राह्मणान्  
प्रणिपत्य तैर्विप्रैश्चक्षुभिर्निरीक्षितः पूतो भवति ।

ब्राह्मणासम्भवे दर्शनं स्वयमेव कार्यम् । तदाहाङ्गिराः ।

अन्नती सन्नती चापि शूना दष्टस्तु यो द्विजः ।

दध्माग्नीन् हूयमानांस्तु सद्य एव शुचिर्भवेत् ॥ इति ।

इदं स्वतन्त्रं प्रायश्चित्तान्तरमिति न शङ्कनीयम् । अन्यानर्थक्य-  
न्यायेन पूर्वोक्तप्रायश्चित्तानर्थक्यप्रसङ्गात् । तस्मात्प्रकरणात्पूर्वोक्तप्राय-  
श्चित्तानामुत्तराङ्गमिति ।

दंशाभावे श्वादिघ्राणाद्युपघाते विशेषमाह ।

शूना घातावलीढस्य नखैर्विलिखितस्य च ।

अङ्गिः प्रक्षालनं प्रोक्तमग्निना चोपचूलनम् ॥ ६ ॥

यस्तु श्वादिभिर्दष्टो न किं तु केवलं नासिकया घ्रातो जिह्वया  
वावलीढो नखैर्वा विलिखितः स सर्वोऽपि तं देशं प्रक्षाल्य वन्दिता  
पर्यगनीकृत्य शुद्धः स्यात् ।

स्त्रीणां विशेषमाह ।

ब्राह्मणी तु शूना दष्टा जम्बूकेन वृकेन वा ।

उदितं ग्रहनक्षत्रं दृष्ट्वा सद्यः शुचिर्भवेत् ॥ ७ ॥

श्वादिदष्टा ब्राह्मणी राजावुदितात् सोमभौमादीन् ग्राहानश्वि-  
न्यादीनि नक्षत्राणि चावलोक्य शुद्धा भवति कृद्धादिव्रतस्याया विशेषो-  
ऽन्यत्र दर्शितः ।

त्रिरात्रमेवोपवसेच्छूना दष्टा तु सन्नता ।

सघृतं यावकं भुक्त्वा व्रतशेषं समापयेत् ॥ इति ।

रजस्वलायां विशेषमाह पुलस्त्यः ।

रजस्वला यदा दष्टा शूना जम्बूकरासभैः ।

पञ्चरात्रं निराहारा पञ्चगव्येन शुध्यति ॥

ऊर्ध्वं तु द्विगुणं नाभेर्वक्त्रे तु त्रिगुणं स्मृतम् ॥

चतुर्गुणं मूर्ध्नि दष्टेऽन्यत्रसोमस्तुतिर्भवेत् ॥ इति ।

अन्यचारजस्वलावस्यायां सोमस्तुतिर्भवेत् तच्च मूनेऽप्युपलवितमेवेति ।

ऋणपत्वादौ सोमदर्शनासम्भवे किं कार्यमित्यत आह ।

कृष्णपक्षे यदा सोमो न दृश्येत कदा च न ।

यां दिशं व्रजते सोमस्तां दिशं चावलोकयेत् ॥ ८ ॥

ऋणपक्षे कदा च न दुर्दिनादौ च यदा सोमो न दृश्यते कदा-  
चन या दिशं व्रजते तदा यस्यां दिशि सोमः सम्भाव्यते प्राच्यां प्रतीच्या  
वा ता दिशमवलोकयेत् । सोमदर्शनं पञ्चगव्यप्राशनस्याप्युपलक्षणम् ।  
अत एवाङ्गिराः ।

ब्राह्मणो तु शुना दष्टा सोमे दृष्टिं निपातयेत् ।

यदा न दृश्यते सोमः प्रातश्चित्तं कथं भवेत् ॥

या दिशं तु गतः सोमस्तां दिशं चावलोकयेत् ।

सोममार्गं सा पूता पञ्चगव्येन शुध्यतीति ॥

सोमदर्शनाद्वा शुद्धिस्तदाह बौधायनः ।

ब्राह्मणो तु शुना दष्टा सोमे दृष्टिं निपातयेत् ॥

• समुद्रदर्शनाद्वापि शुना दष्टा शुचिर्भवेत् ।

उक्तप्रायश्चित्ताचरणानन्तरं ब्राह्मणप्रणिपाततत्पिरीक्षाभ्यां शुद्धि-  
रित्युक्तम् । ब्राह्मणासन्निधाने तु कथमित्यत आह ।

असह्यारूपके ग्रमे शुना दष्टो द्विजोत्तमः ।

वृषं प्रदक्षिणीकृत्य सद्यः स्नात्वा शुचिर्भवेत् ॥ ९ ॥

यस्मिन् ग्रमे ब्राह्मणा न सन्ति तत्र श्वादिदष्टो ब्राह्मणः खाना-  
नन्तरं वृषं प्रदक्षिणीकृत्य शुद्धः स्यात् । नन्विदं श्वादिदंशे प्रायश्चित्त-  
मनुपपन्नं तस्य विधिप्रतिषेधातिक्रमरूपत्वाभावेन प्रत्यवायाजनकत्वात् ।  
तदभावे च तद्विनाशकप्रायश्चित्तमनर्थकमिति चेत् । सत्यम् । प्राय-  
श्चित्तविधानान्यथानुपपत्त्या प्रत्यवायसद्भावे कल्पनीये ऐहिकतदभावनि-  
श्चये जन्मान्तरीयकारणजन्यप्रत्यवायसद्भवकल्पनादिति नानुपपत्तिः ।

एवं नवभिः श्लोकैः श्वादिदंशप्रायश्चित्तमभिधायानुना दुर्मृत-  
स्याहितानेः संस्कारमाह ।

चण्डालेन श्वपाकेन गोभिर्विप्रो हतो यदि ।  
दहेत्तं ब्राह्मणं विप्रो लोकाग्रौ मन्त्रवर्जितम् ॥ १० ॥

ब्राह्मण्यां शुद्राज्जातश्चाण्डालः ।

ब्राह्मण्या चत्त्रियात्सूतो वैश्याद्वैदेहकस्तथा ।

शूद्राज्जातस्तु चाण्डालः सर्वधर्मबहिष्कृतः ॥

इति योगिस्मरणात् । चत्त्रायामुपाज्जातः श्वपाकः “उपात्तु जातः  
चत्त्राया श्वपाक इति कीर्तित इति मनुस्मरणात् । ताभ्या गोभिर्वा  
यद्व्याहिताग्निर्विप्रो हतः मृतः प्राणैर्वियुक्तः यदि वा विशेषविषादिना  
आत्मनैव हतो मृतस्तदोभयथापि सपिण्डः कश्चित् विप्रो लौकिकेना-  
ग्निना मन्त्रैर्विवर्जितं दहेत् ।

नन्वेतादृशस्य दहनं पूर्वाध्यायादौ निषिद्धमिति कथमिहोच्यत  
इत्यत आह ।

स्पृष्ट्वा वोढ्वा च दग्ध्वा च सपिण्डेषु च सर्वथा ।  
प्राजापत्यं चरेत्पश्चाद्विप्राणामनुशासनात् ॥ ११ ॥

पूर्वेक्तं चण्डालादिहतमात्महतं वा सपिण्डेष्वेवान्यतमो विप्रः  
स्पृष्ट्वा वोढ्वा दग्ध्वा च पश्चाद्विप्राणुशासनाद्विप्राज्ञया सर्वथा प्राजापत्यं  
चरेत् ।

अनेन पश्चात्सर्वथेतिपदद्वयप्रयोगेण बुद्धिपूर्वकं निषेधातिशयेन  
दाहादिकं कृत्वा प्रायश्चित्तं कार्यमिति गम्यते न तु प्रामादिके तत्कार-  
णप्रायश्चित्तमनेनोच्यत इति । तथा च दग्ध्वास्थीनि पुनर्दहेदिति नित्यवत्  
पूर्वदाहानुविधानमप्येव नोपपद्येत । नच चतुर्थ्याध्यायादौ दुर्मृतवहनादि-  
प्रायश्चित्तविधानादेतस्य पुनरुक्तत्वं वाच्यम् । एतस्याहिताग्निविषयत्व-  
कल्पनात् । प्राजापत्याचरणानन्तरं किं कार्यमित्यत आह ।

दग्ध्वास्थीनि पुनर्गृह्य क्षीरेण क्षालयेद् द्विजः ।  
स्वेनाग्निना स्वमन्त्रेण पृथगेतत्पुनर्दहेत् ॥ १२ ॥

उक्तरीत्या दुर्मृतमात्महतं च दग्ध्वा तदीयान्यस्थीनि पुनर्गृह्य  
गृहीत्वा क्षीरेण प्रत्यावृत्य द्विजो विप्रादिः स्वेन श्रौतेन स्मार्तन वाग्निना  
स्वमन्त्रेण स्वकल्पोक्तमन्त्रकलापेन पृथक् कालान्तरे संवत्सरान्ते पुनर्द-  
हेत् । तदेतत्सर्वमाह हारीतः ।

ब्राह्मणाद्रुधसम्प्राप्तो चण्डलास्य करेण वा ।  
आत्मना शस्त्रपाते च शूद्रवद्वाहयेद्विजम् ॥  
प्राजापत्यं चरेत्पश्चात्सपिण्डेषु वसन्मुमान् ।  
तद्ब्रह्मास्य गृहीत्वैव विप्राणामनुशासनात् ॥  
क्षीरप्रक्षालनं कुर्यात्तदस्य प्रेतवद्गृहे ।  
पुनर्दहेत मन्त्रैश्च यथाविधि समाचरेत् ॥  
एवमेव विधिं कुर्यान्मरणे गर्हितस्य चेति ।  
संवत्सरात्तदित्युक्त षट्त्रिंशन्मते ।

गोब्राह्मणहतानां च पतितानां तथैव च ।  
उर्ध्वं संवत्सरात्कुर्यात्सर्वमेवौर्ध्वं देहिकम् ॥  
तच्च नारायणबलिपूर्वकं कार्यमित्याह क्वागलेयः ।  
नारायणबलिः कार्यो लोकगर्हाभयाच्चरैः ।  
तथा तेषां भवेच्छेवं नान्यथेत्यब्रवीद्यमः ॥ इति ।  
नारायणबलिस्वरूपं च वैष्णवेऽभिहितम् ।  
एकादशीं समासाद्य शुक्लपक्षस्य वै तिथिम् ।  
विष्णुं समर्चयेद्देवं यमं वैवस्वतं तथा ॥  
दश पिण्डान् घृताभ्यक्तान् दर्भेषु मधुसंयुतान् ।  
तिलमिश्रान् प्रदद्याद् द्वौ संयतो दक्षिणामुखः ॥  
विष्णुं बुद्धौ समासाद्य नद्यम्भसि ततः क्षिपेत् ।  
नामगात्रयहं गन्धपुष्पैरभ्यर्चनं तथा ॥  
धूपदीपप्रदानं च भक्ष्यभोज्यं ततः परम् ।  
निमन्त्रयेत विप्रान् वै पञ्च सप्त नवापि वा ॥  
विद्यातपःसमृद्धान्वै कुलोत्पन्नान् समाहितः ।  
अपरेऽहनि सम्प्राप्ते मध्याह्ने समुपोषितः ॥

विष्णोरभ्यर्चनं कृत्वा विप्रांस्तानुपवेशयेत् ।  
 उदङ्मुखान् यथाज्येष्ठं पितृरूपमनुस्मरन् ॥  
 नमो निवेश्य विष्णौ तु सर्वं कुर्यादतन्द्रितः ।  
 आवाहनादि यत्प्रोक्तं देवपूर्वन्तदाचरेत् ॥  
 वृप्तान् ज्ञात्वा ततो विप्रान् वृप्तिं पृष्ट्वा यथाविधि ।  
 हविष्यव्यञ्जनेनैव तिलादिसहितेन च ॥  
 पञ्च पिण्डान् प्रदद्याद् द्वै देवरूपमनुस्मरन् ।  
 प्रथमं विष्णवे दद्याद् ब्रह्मणे च शिवाय च ॥  
 यमाय सानुचराय चतुर्थं पिण्डमुत्सृजेत् ।  
 मृतसंकीर्तनमसा गोत्रपूर्वमतः परम् ॥  
 विष्णोर्नाम गृहीत्वेवं पञ्चमं पूर्ववत् क्षिपेत् ।  
 विप्रानाचम्य विधिवद्वृत्तिणाभिः समर्चयेत् ॥  
 एकं प्रेतवृत्तं विप्रं हिरण्येन समर्चयेत् ।  
 गवा वस्त्रेण भूम्या च प्रेतं तं मनसा स्मरन् ॥  
 ततस्त्रिलाम्भो विप्रास्तु हस्तैर्दर्भसमन्वितैः ।  
 क्षिपेयुर्गोत्रपूर्वं तु नाम बुद्धौ निवेश्य च ॥  
 हविर्गन्धतिलाम्भस्तु तस्मै दद्याः समाहितः ।  
 मित्रभृत्यजनैः साष्टं पश्चाद् भुञ्जीत वाग्यतः ॥  
 एवं विष्णुमते स्थित्वा यो दद्यादात्मघातिने ।  
 समुद्वरति तं क्षिप्रं नात्र कार्या विचारणेति ॥  
 सर्पदशे मनुना विशेषेऽभिहितो भविष्यपुराणे ।  
 सुवर्णभारनिष्पन्नं नागं कृत्वा तथैव च ।  
 गां व्यासाय तथा दत्त्वा विधिवत्पुण्यमाप्नुयात् ॥ इति ।

ननु दुर्बलानां लौकिकाग्निना दाहोऽनुपपन्नः । तद्वेदस्य गङ्गादौ  
 प्रतिपत्तिस्मरणात् । तथा च स्मृत्यन्तरम् ।

आत्मनस्त्यागिनां नास्ति पतितानां तथा क्रिया ।  
 तेषामपि तथा गङ्गातोये संस्थापनं हितमिति ॥  
 तथा स्वाग्निना पुनर्दाहोऽप्यनुपपन्नः ।  
 वैतानं प्रतिपेदप्सु आवसथ्यं चतुष्पथे ॥

पात्राणि च देहेदमनौ यजमाने तथा मृते ।

इत्यनेन तदानीना प्रतिपत्तिविधानादिति चेद् बाढम् । मूलोक्तकल्यादनयोः कल्यान्तरविधायकत्वेनानुपपत्तिपरिहारात् । तर्हि कल्यान्तरेऽप्यौर्ध्वदेहिकस्य देहाग्न्याः प्रतिपादितत्वेन न दाहसम्भव इति चेत् सत्यम् । देहाग्निप्रतिपत्त्या दाहलोपेन तदुत्तरकालीनादकादिक्रियायास्तन्नेष्टृत्वात् । अत एव त्रिकाण्डमण्डनः आनौ सति स्यादथदेहकृप्तिरथास्य चेदग्निरपेक्षणीय अस्थ्यग्न्यभावे त्वशरीरस्य मरणादि न अथ देहास्थ्यभावे पलाशवृन्तादिभिर्देहः कल्पनीयः । देहास्यसद्भावे प्रेताधानादिना विह्वितोऽप्यग्निराहरणीयः । प्रतिपत्त्यादिना देहास्थ्योरग्नेश्चाभावे तूदकक्रियामारभ्यैवौर्ध्वदेहिकं कार्यम् । उभयप्रतिपत्त्या दाहस्य लुप्तत्वात् । अत एव गौतमोऽपि । तस्य प्राणान्तिकं प्रायश्चित्तं स मृतः शुभ्रेतस्मिन्नुदकादीनि सर्वाणि प्रेतकार्याणि इत्युदकादीनीत्येवोक्तत्वाच्च तु दाहादीनीति ।

नच दाहाभावे शरीरसंस्काराभावादुत्तरक्रियास्वप्नधिकार इति वाच्यम् । सन्यासिने निखननस्येवात्र गङ्गादितोये प्रक्षेपस्यैव तत्संस्कारत्वात् । नचौर्ध्वं संवत्सरात् कुर्यात्] सर्वमेवौर्ध्वदेहिकमिति सर्वं चश्रुतिविरोधः शङ्कनीयः । सर्वत्वमाधिकारिकमिति न्यायेन दाहातिरिक्तस्यैवाधिकृतस्य सर्वशब्देन परामर्शादित्यलमतिविस्तरेण ।

एवं सार्धश्लोकत्रयेण दुर्मृतस्याहिताग्नेः संस्कारोऽभिहित इदानीं प्रोक्षितस्य देहकृप्ति सार्धदशभिः श्लोकेराह ।

आहिताग्निर्द्विजः कश्चित्प्रवसन्कालचोदितः ॥

देहनाशमनुप्राप्तस्तस्याग्निर्वर्तते गृहे ॥ १३ ॥

प्रेताग्निहोत्रसंस्कारः श्रूयतां ऋषिपुङ्गवाः ।

आहिताग्निः श्रौताग्निमान् द्विजस्त्रैर्वार्षिकः कालेन चोदितोः वशीकृतः प्रवर्तन् देशान्तरस्य एव देहनाशं मरणं प्राप्तस्तस्य चाग्निर्गोहंपत्यादिर्गृहे वर्तते मृताग्निहोत्रादिविधिना पाल्यमानः तिष्ठति च



तदा प्रेतस्याहिताग्नेर्गृहे विद्यमानस्याग्निहोत्रस्याग्नित्रयस्य च संस्कारस्स  
भो व्यासप्रमुखा ऋषिपुङ्गवाः श्रूयताम् । प्रायश्चित्तप्रस्तावे आहिताग्निसं  
स्कारस्यासङ्गतिपरिहाराय पुनरवधानदानं मरणादिशब्देनैवार्थसिद्धौ  
देहनाशशब्दोऽस्याद्वलाभसूचनाय तदभाव एव पालाशप्रतिकृतिविधा  
नात् । अत एव छन्दोगपरिशिष्टे ।

विदेशमरणेऽस्थीनि आहृत्याभ्यज्य सर्पिणा ।

दाहयेत्तूण्या ऽऽच्छाद्य पात्रन्यासादिपूर्ववत् ॥

अस्थामभावे पर्णानि सकलान्युक्त्यावृत्तेति ।

प्रतिज्ञातं प्रेतसंस्कारमाह ।

कृष्णाजिनं समास्तीर्य कुशैस्तु पुरुषाकृतिम् ॥ १४ ॥

कृष्णमृगस्याजिने स्वास्तीर्य कुशैः पुरुषस्याकारं कुर्यात् । कुश-  
पुत्रकदाहेन तस्य स्यादवधारणमिति लिङ्गात् ।

कुशाभावे द्रव्यान्तरमाह ।

कार्या प्रतिकृतिस्तस्य पलाशानां च पत्रतः ।

षट्शतानि शतान्यानि पालाशयः समिधस्तथा ॥ १५ ॥

चत्वारिंशच्छिरे दद्याच्छतं कण्ठे तु विन्यसेत् ।

कुशाभावे तस्मिन्नेव कृष्णाजिने षट्शतानि शतं चेत्येवं तानि  
सप्तशतानि पलाशानां पलाशपत्राणां सार्वविभक्तिकः सित्तिसिल् ।  
यद्योक्तविभागेन विन्यसेत् पलाशवृन्तानां कुशसमानकार्यत्वेन च शब्दस्य  
वा शब्दार्थतया विकल्पाभिधानात्पर्यायान्तरमेतच्च “एवं पर्णशरं दग्धेति  
लिङ्गात् । विभागे सख्यामाह । शिरे शिरसि चत्वारिंशत् कण्ठे च शतं  
दद्यादिति अङ्गान्तरेष्वपि तामाह ।

बाहुभ्यां च शतं दद्यादङ्गुलीषु दशैव तु ॥ १६ ॥

दद्यादष्टौ वृषणयोः पञ्च मेण्डू तु विन्यसेत् ।

एकविंशतिमूरुभ्यां द्विशतं जानुजङ्घयोः ॥ १७ ॥

पादाङ्गुष्ठेषु दद्यात्षट् यज्ञपात्रं ततो न्यसेत् ।

बाहुद्वयेशतं शतमिति शतद्वयं पादद्वये ऽप्येवं पादाङ्गुलीषु पञ्च पञ्चेत्येवं दश कराङ्गुलिषु प्रत्येकमेवं दश जघने शतमुदरे शतद्वयं, वृष-  
णयोः प्रत्येकं चत्वारि चत्वारित्येवमष्टौ ऊरुषु दश “विभागेन समं स्याद-  
श्रुतत्वादिति भावः । जानु च जङ्घा च तद्वये प्रत्येकं शतमेवं शतद्वयं  
पादाङ्गुष्ठेषु पञ्च मुखे पलाशैर्दंष्ट्राकृतिं निर्माय तदुपरि यज्ञपात्राणि  
विन्यसेत् ।

तमेवं यज्ञपात्रविन्यासमाह ।

शाम्यां शिशने विनिक्षिप्य अरणीं मुष्कयोरपि ॥ १८ ॥

जुहूं च दण्डिणे हस्ते वामे उपभृतं न्यसेत् ।

पृष्ठे चोलूखलं दद्यात्पृष्ठे च मुसलं न्यसेत् ॥ १९ ॥

उरसि क्षिप्य दृशदं तण्डुलाज्यतिलान्मुखे ।

श्रोत्रे च प्रोक्षणीं दद्यादाज्यस्थालीं च चक्षुषोः ॥ २० ॥

कर्णे नेत्रे मुखे घ्राणे हिरण्यशकलं न्यसेत् ।

अग्निहोत्रोपकरणमशेषं तत्र निक्षिपेत् ॥ २२ ॥

असौ स्वर्गाय लोकाय स्वाहेत्येकाहुतिं सकृत् ।

दद्यात्पुत्रोऽथ वा भ्राताप्यन्यो वापि च बान्धवः ॥ २३ ॥

यथा दहनसंस्कारस्तथा कार्यो विचक्षणैः ।

शिशने शम्यां मुष्कयोरेण्डकोशयोररणिं दक्षिणेतरयोर्हस्तयोर्जुहूप-  
भूताबुलूखलमुसले पृष्ठे उरसि दृशदं मुखे तण्डुलाज्यतिलान् श्रोत्रे प्रोक्षणीं  
चक्षुषोः स्थालीं कर्णोक्षिप्राणमुखेषु हिरण्यशकलमेवं स्वकर्मानुसारिणाशेष-  
मग्निहोत्रोपकरणं स्फ्यशूर्पचमसादि तत्र तत्र निक्षिप्यासावित्याज्याहुतिं  
शरदेहे हुत्वा पुत्रास्त्रिवर्ताः स्वशाखोक्तरीत्या जुहुयुरिति । ये तु

देशान्तरगते विघ्ने विपन्नं कालपर्ययात् ।

शरीरनाशे कल्पः स्यादाहिताग्नेर्विशेषतः ॥

कृष्णाजिनमुपास्तीर्य पुरुषाकृतिमेव च ।  
त्रिणि षष्ठशतं वृन्तान् पलाशास्तु समाहितः ॥  
अशीत्यर्द्धं शिरे दद्याद् ग्रीवायां दश चैव हि ।  
बाहुभ्यां च शतं दद्यादङ्गुल्यार्दश एव च ॥  
उरसि त्रिशतं दद्याज्जठरे विंशतिं तथा ।  
ऊरुभ्यां तु शतं दद्यात्त्रिशतं जानुजङ्घयोः ॥  
पादाङ्गुल्यार्दश दद्यादेतत्प्रेतस्य लक्षणम् ।

तथा ।

नारिकेलं शिरस्येव कपाले ताम्रभाजनम् ।  
चक्षुषौर्मौक्तिकं दद्यादोष्ठे दद्यात्प्रवालकम् ॥  
दन्तेषु दाडिमीबीजं केशेषु चमरं तथा ।  
कस्तूरिका च ग्रीवया कर्णयोः शिबिका तथा ॥  
नखे कपर्दकान् दद्याच्छिक्वने च कदलीफलम् ।  
वृन्ताकं मुष्कयोर्दद्याद्रक्ते चेङ्गुलकं तथा ॥  
वीर्यं च पारदं दद्यादुरितालं मनः शिलाम् ।  
मज्जायां वृक्ययोश्चैव जम्बीरफलमेव च ॥  
उर्यासूत्रेण सवेष्ट्य यवपिष्टेन लेपयेत् ।  
नामगोत्रं समुच्चार्य वस्त्रेणाच्छादयेदपि ॥  
पुनः प्राणेति मन्त्रेण प्राणान्सवेश्य तत्तथा ।  
एवं पर्णशरं कृत्वा देहे च विधिपूर्वकम् ॥

इत्यादयो हारिताम्रभिहिताः संख्याविनियोगविशेषास्तेऽपि  
शाखाभेदेन युगभेदेन वा व्यवस्थापनीयाः । यद्यप्यत्राहिताग्निमुपक्रम्याय  
विधिराम्नातस्तथाप्ययं भवति अनाहिताग्नेरपि ।

अनाहिताग्नेर्देहस्तु दाह्यो गृह्याग्निना द्विजैः ।

तदभावे पलाशानां पत्रैः कार्यः पुमानपि ॥

इति ब्रह्मपुराणात् । यदि पर्णशरदाहे क्रियमाणे तदस्मीनि  
लभ्यन्ते तदार्धदग्धकाष्ठानि निर्मन्यतेनाग्निना तान्यपि दहेत् समाप्ते  
तु दाहेऽर्धदग्धकाष्ठाभावे तानि जले प्रक्षिपेत् । तदाह ब्रह्मपुराणे ।

अथ पर्याशरे दग्धे पात्रन्यासे कृते सति ।  
 गतेष्वग्निषु तद्देहो यदूह्यते लभ्यते क्वचित् ॥  
 तदारुदग्धकाष्ठानि तानि निर्मथ्य तं दहेत् ।  
 यदूह्यते दग्धकाष्ठं तु तदीयं च न लभ्यते ॥  
 तदा तदस्थिखण्डं तु निक्षेप्य महाजले । इति ।  
 तत्र विधेरन्वयव्यतिरेकाभ्यां फलमाह ।

ईदं तु विधिं कृत्वा ब्रह्मलोके गतिः स्मृता ॥२४॥  
 दहन्ति ये द्विजास्ते तु ते यान्ति परमां गतिम् ।  
 अन्यथा कुर्वते कर्म त्वात्मबुद्ध्या प्रचोदिताः ॥ २५ ॥  
 भवन्त्यत्यायुषस्ते वै पतन्ति नरकेऽशुचौ ।

यस्याहिताग्नेरीदृशं विधिं कुर्यात्तस्य ब्रह्मलोकगतिः स्मृता पूर्वैः ।  
 ये तु तमाहिताग्निमुक्तीत्या दहन्ति तेऽपि परां गतिं यान्ति आत्म-  
 बुद्धान्यथाकारिणामत्यायुर्नरकपातश्चेति

नेत्रे निद्रेवजिह्वां रस इव मधुरः प्रेममूर्खैव चेतः  
 श्रोत्रे चञ्चद्विपंचीनिनद इव नृणां भक्तिसप्तभिजाजम् ।  
 दृष्टः सकीर्त्तितो वा हृदि तु कथमपि ध्यात आकर्षितो वा  
 तत्तत्सम्पर्कमात्रादमलयतितरां तं हृषीकेशमीडे ॥ १ ॥

धर्माधिकारिकुलकैरवकाननेन्दु-  
 श्रीरामपण्डितसुतेन विनायकेन ।

शास्त्रे पराशरकृते खलु चाहिताग्ने-  
 रध्याय एष विवृतः क्लिपञ्चमोऽपि ॥ २ ॥

इति श्रीधर्माधिका ररामपण्डितात्मजनन्द पण्डितापरनामधेयविनायकप-  
 ण्डितकृतौ प. राशर स्मृतिविवृतौ विदुन्मनोहराया पञ्चमोऽध्यायः ॥ शुभमस्तु ।



श्रीगणेशाय नमः ।

संवर्तौदुलदुग्धांघ्रिबहलरयप्रोच्छलद्रवगच्छत्  
क्षीरायव्यस्तवीचीचलदमलपदः शेषभोगभ्रमेण ।  
व्यामीलवेत्रयुग्मः श्लथवपुरुदयद्वोगनिद्रावगाढो  
ह्रीणः पद्माकटाक्षैः प्रथयतु भगवान् पद्मनाभः श्रियं नः ॥ १ ॥

धर्माधिकारिकुलकैरवकाननेन्दु-  
श्रीरामपण्डितसुतेन विनायकेन ।  
व्याख्यायते हि मलिनीकरणादिशुद्धिं  
वक्तुं पराशरकृताविह षष्ठ एषः ॥ २ ॥

चतुर्थपञ्चमाभ्यां प्रकीर्णकप्रायश्चित्तं तत्प्रसङ्गागतं चान्यदपि  
निरूपितम् । इदानीं मलिनीकरणसङ्कलीकरणयोः स्वरूपमाह । मनुः—

कृमिकीटवयोहत्या मद्यानुगतभोजनम्  
फलैधः कुसुमस्तेयमधैर्यं च मलावहम् ।  
खराश्वोष्ट्रमृगेभानामजाविकवधस्तथा  
सङ्करीकरणं ज्ञेयं मीनाहिमहिषस्य चेति ॥

उपपातकस्वरूपपरिशिष्टं वक्ष्यामः । तदेवमध्यायार्थं तावद्वक्तुं  
प्रतिजानीते ।

अतः परं प्रवक्ष्यामि प्राणिहत्यासु निष्कृतिम् ।  
पराशरेण पूर्वोक्तामण्वर्थेऽपि च विस्तृताम् ॥ १ ॥

अतः परं प्रकीर्णकप्रायश्चित्तमभिधानानन्तरं प्राणिनां हत्यासु बहु-  
वचनेन मलिनीकरणसङ्करीकरणोपातकरूपत्वेन बहुविधासु पराशरेण  
पूर्वस्मिन् युगे कलियुगात्तामभिहितामण्वर्थे सूक्ष्मेऽप्यर्थे सङ्करापात्रकृ-  
त्यासु मासः शोधनमैन्द्रवः । मलिनीकरणीयेषु पक्षः स्याद्व्यावकस्तह-  
मित्यादिकोपाधिना प्रायश्चित्ताभिधानसंभवेऽपि विस्तृतां प्रतिपदोक्ता  
निष्कृतिं प्रायश्चित्तरूपा वक्ष्यामि ।

तत्र मलिनीकरणे प्रायश्चित्तमाह ।

क्रौञ्चसारसहंसांश्च चक्रवाकं च कुक्कुटम् ।

जालपादं च शरभं हत्वाऽहोरात्रतः शुचिः ॥ २ ॥

क्रौञ्चः क्रुङ् सारसो लक्ष्मणः हंसचक्रवाककुक्कुटाः प्रसिद्धाः । अजालपादा अपि हंसाः सन्तीति पृथगुपात्तः । शरभः एतान् हत्वा अहोरात्रत एकोपवासेन हन्ता शुचिर्भवति । चकारात्तिरिशुकसारिकादीनामपि समुच्चयः, तथा च सर्वतः ।

चक्रवाकं तथा क्रौञ्चं तित्तिरं शुकसारिकां ।

श्येनं गृध्रमुलूकं च तथा पारावतान्यपि ॥

टिटिभं जालपादं च मद्गुं कुक्कुटमेव वा ।

एवं पक्षिषु सर्वेषु दिनमेकमभोजनमिति ॥

एतेन मन्वाद्युक्त गोदानमप्रत्यादिष्टम् । बलाकादिषु विशेषमाह

बलाकाटिट्टिभौ वापि शुकपारावतावपि ।

अटोनवकघाती च शुध्यते नक्तभोजनात् ॥ ३ ॥

बलाका प्रसिद्धा । टिट्टिभस्तच्छब्दानुकारी शुकः कपोतः पारावतः एतान् हत्वेति पूर्वणानुषज्यते अटोनः शरारी बकः प्रसिद्धस्तौ हन्ति इति तद्घाती व दिवाभोजनपरिहारेण नक्तभोजनाच्छुध्यति । यत्तु पूर्वोक्त-सर्वतवाक्येनोपवासश्रवणं तत्कामकारादिविषयं “विहितं यदकामाना कामात्तद्विगुण भवेदि”तिवचनात् । उपवासस्य भोजनद्वयपरिहारात्मक-त्वेन दिवा भोजनाभावसकृन्नक्तभोजनाद्विगुणत्वात् । यत्तु तेनैवाक्तम् ।

हंस बक्र बलाकां च श्वाविधं बर्हिणस्तथा ।

सारस चाणभासाश्च हत्वा त्रीन्द्रिवसान् क्षिपेत् ॥

इति तदत्यन्ताभ्यासविषयम् ।

क्रिञ्च

वृककाककपोतानां सारीतित्तिरिघातकः ।

अन्तर्जल उभे सन्ध्ये प्राणायामेन शुध्यति ॥ ४ ॥

वृकः पक्षिविशेषः पक्षिसमभिव्याहाराच्चत्वारण्यः श्वा, तस्याश्च  
वक्ष्यमाणत्वात् । काककपोतौ प्रसिद्धौ । एतेषां घातकः समस्तस्याप्यस्य-  
बुध्यावच्छिन्नात्रान्वयात् । सारीतितिरौ प्रसिद्धौ तयोश्च घातकोऽन्त-  
र्जले जलमध्ये उभे सन्ध्ये सायं प्रातः सन्ध्ये अत्यन्तसयोगे द्वितीयाश्च-  
वशात् अभिव्याप्य प्राणायामेन तावत्कालाभ्यस्तेन शुध्यतीति ।

किञ्च ।

गृध्रश्चेनशशादीनामुलूकस्य च घातकः ।

अपकाशो दिनं तिष्ठेत्त्रिकालं मारुताशनः ॥ ५ ॥

एषो दाहायः, श्येनः पक्षी शशादस्तदवान्तरजातिः, उलूकः पेच-  
कस्तेषां घातकः, एकस्मिन् दिने अश्वक कन्दमूलफलमशित्वा ततः परदिने  
कालद्वयेऽपि तृतीयदिने तु दिवा मारुतमेवाशित्वा रात्रौ भुञ्जीतेत्येव  
साहुंदिनद्वयं प्रायश्चित्तं भवति । अत्राशक्तस्य कश्यप आह । वक्रबला-  
कासारसकारण्डवचक्रवाककुररगृध्रश्चेनखञ्जरीटटिट्टिभेलूकसारिकाति-  
तिरिमयूरकुरमुखामेजनककलविड्मकपारावतादीनां बध्ने प्रायश्चित्तमहो-  
रात्रोपायतः सर्वबीजानि च दद्यादिति ।

किञ्च ।

वल्गुलीटिट्टिभानां च कोकिलाखञ्जरीटयोः ॥

लाविकारक्तपक्षाणां शुद्ध्यते नक्तभोजनात् ॥ ६ ॥

वल्गुली पक्षिविशेषः । टिट्टिभस्य पुनर्वचनमवान्तरजातिभेदादि-  
प्रापणार्थं कोकिला परभृता अत्र सर्वत्र लिङ्गमविवक्षितमुद्देश्यगतत्वात् ।  
खञ्जरीटः खञ्जनः लाविका लावः, रक्तपक्षाः लोहितपक्षाः, एतेषां पूर्व-  
वाक्यादनुशक्ता घातको नक्तभोजनाच्छुध्यति ।

किञ्च ।

कारण्डवचकोराणां पिङ्गलाकुररस्य च ॥

भारद्वाजादिकं हत्वा शिवं संपूज्य शुध्यति ॥ ७ ॥

कारण्डवः प्लवः चकोरपिङ्गले प्रसिद्धे कुरर उत्क्रोशः भारद्वाजो  
व्याघ्राटः । आदिशब्दनोक्तातिरिक्तानामन्येषामपि ग्रहणम् । एतान् हत्वा  
शिवं विधिवत् सपूज्य शुध्यति ।

किञ्च ।

**भेरुण्डचाषभासांश्च पारावतकपिञ्जलान् ॥**

**पक्षिणां चैव सर्वेषामहोरात्रमभोजनम् ॥ ८ ॥**

भेरुण्डः पक्षिविशेषः चाषः किक्रीदिवः भासः पक्षिविशेषः पाराव-  
तस्य पुनर्वसनं प्रायश्चित्तविकल्पार्थं कपिञ्जलः पक्षिविशेषः एतान्  
हत्वैत्यनुषङ्गः पक्षिजातीनामानन्त्यात्पृष्ठाकोटिन्यायेन वक्तुमशक्तेरेकोपा-  
धिना तेषु प्रायश्चित्तमाह । पक्षिणः चैव सर्वेषां हनन इति शेषः ।  
अहोरात्रमभोजनमेकाहोपवास इति । एवं मलिनोक्ताविशेषे प्रायश्चि-  
तविशेष आचार्यैरुक्तः । अवशिष्टे कृमिकोटवधादौ प्रायश्चित्त स्मृत्यन्त-  
रोक्तं द्रष्टव्यम् । तदाह ।

मलिनोक्ताविशेषेषु तप्तः स्याद्व्यावकस्यहमिति ।

इदानीं सङ्करीकरणे प्रायश्चित्तमाह ।

**हत्वा मूषकमार्जरसर्पाजगरदुण्डुभान् ।**

**कृसरं भोजयेद्विप्रान् लोहदण्डं च दक्षिणा ॥ ९ ॥**

मूषकादयोऽजगरान्ताः प्रसिद्धाः दुण्डुभो राजिलश्चकारावकुलश्चै-  
तान् हत्वा कृसरं तिलमुद्गमिश्रमेदनं त्रीन् ब्राह्मणान् भोजयित्वा  
लोहदण्डदक्षिणां दद्यादिति । तथा च विष्णुः । हत्वा मूषकमार्जर-  
नकुनदुण्डुभाजगराणामन्यतमं कृसरात्रं भोजयित्वा लोहदण्डं दक्षिणां  
दद्यादिति ।

किञ्च ।

**शिशुमारं तथा गोधां हत्वा कूर्मं च शल्यकम् ।**

**वृन्ताकफलभक्षो चाप्यहोरात्रेण शुध्यति ॥ १० ॥**

शिशुमारः सूसिः गोधा कृकलासानुकारिणी कूर्मः कृपः शल्यकः



तथाशब्देन कृकलासनकुलपौर्यहणम् । एतान् हत्वा वृन्ताकफलमात्र-  
भक्तोऽहोरात्रेण वकारात् पूर्वोक्त लोहदण्डं च दत्त्वा शुध्यति । तथा च  
कश्यपः । कृकलाससर्पनकुलगोधाशत्यकवधे अहोरात्रोषितश्चीर्णान्ते लोहं  
दद्यादिति । ननु ।

स्वद्विवाताककुम्भीकव्रश्चनप्रभवाणि च ।

एतेषा भक्षणं कृत्वा प्राजापत्य चरेद्द्विजः ॥

इति बृहद्व्रमेन सर्वथा निषिद्धस्य वृन्ताकभक्षणस्य शोधकत्वं विरुद्ध-  
मिति चेत् । मैव सुरा पीत्वा हि मोहादग्निवर्णा सुरा पिबेदिति मनुना-  
निषिद्धस्यापि सुरापानस्य शोधकत्ववदस्याविरुद्धत्वात् । नच सुरापान-  
मात्रं न तत्र शोधकं किं तु अग्निवर्णसुरापानेनास्यदाहान्मरणमेव-  
मुखे तथावाह निर्दोषे मृतः शुद्धिमवाप्नुयादिति स्मरणादित्ययं विषमो  
दृष्टान्त इति वाच्यम् । वृन्ताकमात्रभक्षणेनाहारान्तरपरिहारस्य क्लेशरूपस्य  
शोधकस्य अत्रापि तुल्यत्वादिति । यत्तु वृन्ताकफलभक्ती चेत्यस्यापि  
निमित्तसमर्पकत्वेनाहोरात्रोपवासमात्रमेव प्रायश्चित्तं न वृन्ताकभक्षण-  
मिति तत्र । प्राणिवधप्रायश्चित्तप्रस्तावेऽभक्ष्यभक्षणप्रायश्चित्तस्यासङ्गते-  
वृन्ताकभक्षणप्रायश्चित्तस्यैकादशे वक्ष्यमाणत्वेन पौनस्त्याच्च । तस्माद-  
शोक्तमेव साधीय इत्याचार्यस्वरसः ।

किं च ।

वृकजम्बुककक्षश्वतरक्षणां च घातकः ।

तिलप्रस्थं द्विजे दद्याद्वायुभक्तो दिनत्रयम् ॥ ११ ॥

वृकः इहामृगः जम्बुकः शृगालः श्वतो भलूकः श्वा कुक्कुरः तरु-  
मृगादनः, एषा घातकः स्त्रिरात्र वायुभक्तश्चतुर्थदिने तिलप्रस्थं षोडशपल-  
परिमितास्तिलान् ब्राह्मणाय दत्त्वा शुध्यति । तथा च विष्णुः । श्वानं  
हत्वा त्रिरात्रमुपवसेदिति ।

किं च ।

गजस्य च तुरङ्गस्य महिषोष्ट्रस्य घातने ।

प्रायश्चित्तमहोरात्रं त्रिसन्ध्यमवगाहनम् ॥ १२ ॥

गजतुरङ्गयोर्महिषश्चोष्टुश्च तयोः समाहारो महिषोष्टु तस्य च घातने प्रमापणे अहोरात्रमुपवासः त्रिसन्ध्यमवगाहनं प्रायश्चित्तं शोधकं भवति ।

किं च ।

कुरङ्गं वानरं सिंहं चित्रं व्याघ्रं च घातयन् ।

शुध्यते स त्रिरात्रेण विप्राणां तर्पणेन च ॥ १३ ॥

त्रिरात्रोपवासेन ब्राह्मणत्रयभोजनेन च शुध्यति । तथा च संवर्त्तः ।

व्याघ्रं श्वानं खरं सिंहं मृगसूकरमेव च ।

एतान् हत्वा द्विजः कुर्याद्ब्राह्मणानां च भोजनमिति ॥

किं च ।

मृगरोहिवराहाणामवेर्बस्तस्य घातकः ।

अफालकृष्टमरनीयादहोत्रमुपोष्य सः ॥ १४ ॥

मृगः कुरङ्गेतरस्तस्य पूर्वमुपात्तत्वात् रोही मृगविशेषः वराहः सूकरः अविस्मरः बस्तः कृगः । एषा घातको ऽहोरात्रमुपोष्य परेद्युरफालकृष्टनीवारादिकमश्नीयादिति ।

मृगजातीनामानन्त्यात्मप्रतिव्यक्तिं व्रतविशेषाभिधानाशक्तेरैकोपाधिना प्रायश्चित्तमाह ।

एवं चतुष्पदानां च सर्वेषां वनचारिणाम् ।

अहोरात्रोषितस्तिष्ठेज्जपन्वै जातवेदसम् ॥ १५ ॥

वनचारिणां सर्वेषां चतुष्पदानां पूर्वानुषक्तो घातको जातवेदसे मुनवामसोममिति मन्त्रं जपन् अहोरात्रोषितस्तिष्ठेन्नोपविशेदेवमित्यनेनाफालकृष्टाशनं परदिनेऽतिदिश्यते वनचारिविशेषणेन याज्याणां प्रतिपदोक्तादन्यत्र स्मृत्यन्तरोक्तं द्रष्टव्यमित्युक्तम् । तदाह शङ्खः ।

पशून् हत्वा तथा याज्यान्त्यहमेतद्व्रतं चरेत् ।

सर्वाश्च प्राणिनः स्थूलान् मण्डूकान्फलेष्वहः ॥ इति ।

बहुवचनेनैव सर्वप्राप्तौ सर्वपदोपादानमवशिष्टेषु खरमीनादिति  
कश्यपस्मरणात्तद्वहार्थम् ।

इदानीं केषु चिदुपपातकेषु प्रायश्चित्तमाह ।

शिल्पिनं कारुकं शूद्रं स्त्रियं वा यस्तु घातयेत् ।

प्राजापत्यं द्वयं कृत्वा वृषैकादशदक्षिणा ॥ १६ ॥

शिल्पी चित्रकारादिर्यदप्येतयोर्जातिविशेषानादरेण कर्मविशेष-  
पुरस्कारेणोपादानात्सर्वजातीयत्व प्रतीयते तथापि मत्वर्थं सत्ताया  
वर्त्तमानत्वे सजाया चेनुणोः प्रत्यययोः श्रवणात्स्वसमानधर्मकशूद्रमभि-  
व्याहाराच्च तदेककृत्योः सङ्करजात्योरेव ग्रहणं युक्तम् । शूद्रो जातिमात्र  
गुणविशेषेण व्रतविशेषस्य च वक्ष्यमाणत्वात् । स्त्री गुणदोषरहिता जाति-  
मात्रेण ब्राह्मणी क्षत्रियादिहनने व्रतविशेषस्य सृत्यन्तरादूहनीयत्वात् ।  
एतान्यो घातयेतेन मूलोक्त प्राजापत्यद्वयं यथोक्तविधिना कृत्वा वृष एका-  
दशो यासु ता वृषैकादशास्ताश्च ता दक्षिणा चेति वृषैकादशदक्षिणा  
देयेत्यर्थः । यदप्यत्र सख्येयं नोपात्तं तथाप्यनिर्दिष्टसंख्येया सख्या गोपा-  
मिनीति न्यायाद्वृषसाहचर्याच्च गाव एव । शूद्रवधं प्रकृत्याह गौतमः  
“वृषभैकादशाश्च गा दद्यादिति” । अत्रैकादशानां गावामैकादश प्रा-  
जापत्याः द्वौ च प्रतिपदोक्तौ ताभ्यां च कृच्छ्रचतुष्टयसिद्धिरित्येवं पञ्च-  
दशकृच्छ्राणि मपद्यन्ते, एव च षट्त्रिंशसिद्धयति षण्मासिकमेव व्रतमाप-  
द्यते । इदमेवाभिप्रेत्य सूतादिसङ्करजातिहनने षण्मासिकादिव्रतमाह  
ब्रह्मगर्भः । अन्तरप्रभवाणां तु सूतादीनां चतुर्द्विषडिति । अत्र मास इत्य-  
नुवर्तते तेन सूतवधे षण्मासाः वैदेहकवधे चत्वारश्चण्डालवधे द्वौ मास-  
वधे चत्वारः क्षत्रवधे द्वौ आयोगवधेऽपि “आयोगवधेऽपि द्वाविति ।  
जातिमात्रशूद्रवधे तु मूलवचनादेव षण्मासिकव्रतं ज्ञेयम् । तथा कामाका-  
माभ्यां जातिमात्रब्राह्मणीवधे प्रचेतसापि वार्षिकषण्मासिके व्रते अभि-  
हिते अनृतुमर्तो ब्राह्मणो तु हत्वा कृच्छ्राब्दं षण्मासान्वेति । क्षत्रियादि-  
वधेऽपि स एवाह । क्षत्रियां हत्वा षण्मासात्मासत्रयं वा वैश्यां हत्वा

मासत्रयं सार्द्धमासं वा शूद्रा हत्वा मासमर्द्धमासं वा शूद्रा हत्वा-  
मासार्द्धमाससार्द्धद्वविशत्यहानि चेति । कामाकामाभ्यां पक्षद्वयोरुपन्यासो  
व्यवस्थाप्यः । सघनस्याग्निहोत्रियात्रेयादिवधे तु ब्रह्महत्याव्रतमिति ।  
अत्यन्तव्यभिचरितब्राह्मण्यादिवधे तु याज्ञवल्क्योक्तम् ।

दुर्वृत्तब्रह्मविट्क्षत्रशूद्रयोषाः प्रमाप्य तु ।  
दृति धनुर्वस्तमवि क्रमाद्व्याद्विशुद्धये ॥  
इति द्रष्टव्य, दृतिश्चर्मपात्र बस्तः क्रागः ।  
क्षत्रियादिवधे प्रायश्चित्तमाह ।

वैश्यं वा क्षत्रियं वापि निर्दोषं यस्तु घातयेत् ।

सोऽपि कृच्छ्रद्वयं कुर्याद्भोविंशदक्षिणां ददेत् ॥ १७ ॥

दोषोऽत्र विहिताकरण प्रतिषिद्धसेवन च तभ्या रंहितौ निर्दोषौ  
क्षत्रियवैश्यौ घातयेत् सोऽपि कृच्छ्रद्वयं यथोक्तविधिना कृत्वा विंशद्वि-  
तिगा दक्षिणां दद्यात् । अत्राप्युक्तरीत्या चतुर्विंशतिः प्राजापत्यानि  
भवन्ति तानि च द्वादशदिनोदशमाससाध्यानि इति दशमासिकं  
व्रतमुपदिष्ट तदपेक्षया गुणदोषतारतम्येन व्रततारतम्यं स्मृत्यन्तरादूहनी-  
यम् । तत्र सर्वक्षत्रियादिवधे चतुर्विंशतिमतेऽभिहितम् ।

क्षत्रियस्य वधं कृत्वा चरेच्चान्द्रायणत्रयम् ।

वैश्यस्य तु द्वयं कुर्याच्छूद्रस्यैन्दवमेव च ॥ इति ।

अत्यन्तदुष्टेषु तेषु संवर्त्तते आह ।

निपात्य क्षत्रियं मोहाक्षिभिः कृच्छ्रं विशुध्यति ।

कुर्यादेवानुपूर्व्येण त्रीन्कृच्छ्रास्तु यथाविधि ॥

वैश्यहत्यासु संप्राप्य कथं चिन्मद्वचेतनः ।

कृच्छ्रातिकृच्छ्रौ कुर्वीत स नरो वैश्यघातकः ॥

कुर्याच्छूद्रवधे त्रिप्रः कृच्छ्रं सातपथं तथा ॥ इति ।

अकामकृतक्षत्रियादिवधविषयमेतद्, मोहादिपदश्रवणात् । याग-

स्यत्तत्रियादिवधे तु ब्रह्महत्याव्रतातिदेशे वक्ष्यते, वृत्तस्यत्तत्रियादिवधे  
मनूक्तमेव ।

तुरीयो ब्रह्महत्यायाः तत्रियस्य वधे स्मृतः ।

वैश्यऽष्टमांशो वृत्तस्य शूद्रे ज्ञेयस्तु षोडश ॥ इति द्रष्टव्यम् ।

वृत्तशब्देनात्मगुणादिकमुच्यते

गुरुपूजा घृणा शौचं सत्यमिन्द्रियनियमः ।

प्रवर्तेन हितानां च तत्सर्वं वृत्तमुच्यते ॥ इति स्मरणात् ।

ब्रह्मत्यागशब्देनात्र वक्ष्यमाणब्रह्महत्याव्रतस्येत्यनुबध्ननस्य योज-  
नेन प्राजापत्यकल्पनया सिद्धा प्राजापत्यसंख्या गृहीतव्या तस्य चतु-  
र्थाष्टमषोडशशंसंख्यासमिताः प्राजापत्याः क्रमेण तत्रियादिवधेषु योज-  
नीयाः ।

इदानींसदृत्तयोर्वैश्यशूद्रयोर्दुर्वृत्तविप्रस्य च वधे प्रायश्चित्तमाह ।

वैश्यशूद्रं क्रियासक्तं विकर्मस्थं द्विजोत्तमम् ।

हत्वा चान्द्रायणं कुर्यान्नृशङ्गाश्चैव दक्षिणाम् ॥ १८ ॥

क्रियासु नित्यनैमित्तिकासु आभिमुख्येन कार्यान्तरपरिहारेणापि  
सक्तं वैश्यं शूद्रं च विरुद्धे लोकशास्त्रनिषिद्धे कर्मणि पातकादौ निरन्तरं  
तिष्ठतीति विकर्मस्थः तादृशं द्विजोत्तमं विप्रं च हत्वा चान्द्रायणं  
वक्ष्यमाण यथोक्तविधिना कृत्वा त्रिशङ्गा दक्षिणां दद्यात् । एतच्च  
वैश्येष्टमांशो वृत्तस्य इति मनूक्तेन समानमेव । अत्रैव विषये ब्रह्महा-  
संवत्सरं कृच्छ्रं चरेदधः शायी त्रिषवणी कर्मावेदको भैक्षहारा दीर्घन-  
दीपुलिनसङ्गमाश्रमपर्वतप्रस्रवणतपोवनविहारी स्थानवीरासनी सङ्गमा-  
श्रमगोष्ठपर्वतप्रस्रवणतपोवनवीहारी स्यात्प्रस्थानवीरासनी संवत्सरे पूर्णं  
हिरण्यमणिगोधान्यतिलभूमिसर्पौ च ब्राह्मणेभ्यो ददत्पूतो भवतीति  
सुमन्तुवचनं योजनीयम् । उक्तरीत्याष्टत्रिंशत्प्राजापत्यसमानत्वात् ।

यत्तु द्विजोत्तमशब्देन वैश्यापेक्षयोत्तमत्वविवक्षया तत्रियमपि  
संशुद्धाति विकर्मस्थे तस्मिन्प्येतदेव व्रतमिति चतुर्वर्णसाधारण्यस्य

व्रतस्य वर्णितं तदयुक्तम् । निर्दोषक्षत्रियवधोक्तप्रायश्चित्तादस्याधिक-  
त्वात् । तस्माद्वधोक्तमेव सुस्यम् ।

चण्डालवधे प्रतिवर्णं प्रायश्चित्तमाह ।

चाण्डालं हतवान् कश्चिद्ब्राह्मणो यदि कञ्चन ।

प्राजापत्यं चरेत्कृच्छ्रं गोद्वयं दक्षिणा ददेत् ॥ १९ ॥

क्षत्रियेणापि वैश्येन शूद्रेणैवेतरेण वा ।

चण्डालस्य वधे प्राप्ते कृच्छ्राद्धं विशुद्ध्यति ॥ २० ॥

यदि कश्चित् सगुणो निर्गुणो वा जातिमात्रेण ब्राह्मणः कश्चित्  
सगुणं निर्गुणं जातिमात्रेण ब्राह्मण्या शूद्राज्जातं हन्ति स प्राजापत्यम-  
ज्ञकं कृच्छ्रं यथोक्तविधिना कृत्वा गोद्वयं दक्षिणा ददेत् । यद्वा कञ्चन  
शूद्रप्रतिलोमजत्वसाम्यानात्रायोगव इत्यर्थे एतदप्यज्ञानपूर्वकवधे । ज्ञानपू-  
र्वके तु पराकः । तदाह लौगाक्षिः ।

हनने प्रतिलोमानां शूद्रजानां कथं भवेत् ।

ज्ञानपूर्वं पराकः स्यादज्ञाने त्वेन्द्रवं तथा ॥ इति ।

अत्रोक्तरीत्या मूल्यं गोचतुष्टयं भवति । एतदेवेति मूलोक्तेन  
समानविषयम् । “चान्द्रायणमकुर्वाणाः कुर्युः कृच्छ्रचतुष्टयमिति” स्मर-  
णात् । यद्यपि पराके गोत्रयप्रत्यान्वापत्त्वपक्षे चान्द्रायणादपि न्यूनत्वं  
तथापि पराके पञ्चधेनव इति स्मरणादैन्द्रवादधिकत्वं ज्ञेयम् । यद्वा  
कञ्चन प्रतिलोमजत्वसाम्यात्सूतादिकं वेत्यर्थः । तदाह याज्ञवल्क्यः ।  
“चान्द्रायणं चरेत्सर्वानवकृष्टाविहत्यत्विति” । अवकृष्टाः प्रतिलोमजाः  
क्षत्रियवैश्यशूद्रैरितरेणानुलोमजेन मूर्ध्निवासिक्तादिना प्रतिलोमजेन सूता-  
दिना वा चण्डालादिप्रतिलोमजवधे कृते कृच्छ्राद्धेन तत्पूर्वापरवर्तिभ्यां  
पादत्रयैकपादाभ्यां क्रमेण शुद्धता कार्या ।

तदाह लौगाक्षिः ।

सर्वं त्रिपादं मध्यं च पादं चैव व्रतं चरेत् ।

वर्णक्रमादन्तराणां हिंसागमनभोजने ॥ इति ।

अतश्च ब्राह्मणादिक्रमेण चत्वारोऽपि वर्णाः कृच्छ्रत्रिपादमर्द्धपादं च कुर्युरिति सिध्यति कृच्छ्रविभागवद्विज्ञाविभागोऽप्युच्येयः । तदङ्गत्वात्तस्य ।

दुष्टचण्डालादिवधे प्रायश्चित्तान्तरमाह ।

चोरः श्वपाकश्चण्डालो विप्रेणाभिहतो यदि ।

अहोरात्रोषितः स्नात्वा पञ्चगव्येन शुध्यति ॥ २१ ॥

यदि चौर्यामक्तः श्वपाकः क्षतायामुशज्जातश्चण्डालश्च पूर्वोक्तो विप्रेणाभिहतस्तदा स विप्रोऽहोरात्रोपोषितः परेद्युः स्नात्वा पञ्चगव्यपानेन शुध्यति अनेन निर्दोषश्वपाकवधेऽपि पूर्वोक्त प्रायश्चित्तमित्युक्तं भवति चण्डालमाम्यात् । चण्डालवधस्योपपातकत्वाभावेन तु व्यवधानमाम्यात् प्रसङ्गेनाभिधानमविरुद्धम् ।

इदानीं चण्डालवधप्रसङ्गात्तद्विषयेषु प्रकीर्णेष्वपि केषु चित्प्रायश्चित्तमाह ।

श्वपाकं वापि चाण्डालं विप्रः संभाषते यदि ।

द्विजसंभाषणं कुर्यात्सावित्रीं च सकृज्जपेत् ॥ २२ ॥

पूर्वोक्तलक्षण श्वपाक चण्डाल वा यदि विप्रः संभाषते तदा द्विजस्य ब्राह्मणस्य संभाषणं कुर्यात्तदभावे सावित्रीं सकृज्जपेत् । चकारस्य विकल्पार्थत्वात् ।

अत एव एव हारीतः ।

चाण्डालैः सह संभाष्य द्विजसंभाषणाच्छुचिः ।

सावित्रीं व्याहरेद्वापि इति ।

उच्छिष्टस्य त्रिरात्रमाह स एव । “उच्छिष्टः सह संभाषेन्निरात्रेणैव शुद्ध्यतीति ।

किं च ।

चण्डालैः सह सुप्ते तु त्रिरात्रमुपवासयेत् ।

चण्डालैकपथं गत्वा गायत्रीस्मरणाच्छुचिः ॥ २३ ॥

चण्डालैरिति बहुवचनं तत्समानधर्माणामन्येषामपि श्वपाका-  
दीना प्राप्तर्यम् ।

आरूढपतितापत्यं ब्राह्मण्यां यश्च शूद्रजः ।

सगोत्रोठासुतश्चैव चण्डालास्त्रय एव ते ॥

इति त्रित्वाभिप्रायं वा, तैः सहैकशय्याया सुप्ते त्रिरात्रमुपवासये-  
दुपवसेत् शिवः स्वार्थिकत्वात् । चण्डाल एव एकः परिदृश्यमानः पथि  
यस्मिन्चसौ चण्डालैरुपयस्त गत्वा गायत्र्याः स्मरणादनभिव्यक्तात्तरप्रति-  
सन्धानाच्छुचिर्भवेत् । अनेन सार्धसमुदायान्तर्गते चण्डाले न दोष इति  
ध्वनितम् ।

किं च ।

चण्डालदर्शने सद्य आदित्यमवलोकयेत् ।

चण्डालस्पर्शने चैव सचैलं स्नानमाचरेत् ॥ २४ ॥

चण्डालस्य दर्शने सद्यस्तत्कालमेवादित्यमवलोकयेत् । तदाह  
सुमन्तुः । चण्डालस्पर्शने सूर्यदर्शने भाषणे ब्राह्मणव्यवहारः सस्पर्शने  
सचैलस्नानमिति एतच्च दिवा रात्रौ चेज्ज्योतिर्दर्शनं “दर्शने ज्योतिषा  
दर्शनमि”त्यापस्तम्बस्मरणात् । चण्डाल इति चित्याद्युपलक्षम् । तथा  
चतुर्विंशति मते ।

चित्तिं च चितिकाष्ठं च श्वपाकं शवदाहकम् ।

सृष्ट्वा देवलकं चैव सवासा जलमाविशेदिति” ॥

एषा स्पर्शने मचैलं स्नात्वा शुध्येत् । चकाराच्छवकष्ठं च सृष्ट्वा ।

श्वपाकं पतितं द्रव्यमुन्मत्तं शवदाहकम् ।

सूतकं सूतिका नारो रजसा च परिष्कृताम् ॥

श्वकुक्कुटवराहाश्च याम्यान् सस्पृश्य मानवः ।

सचैलं सशिराः स्नात्वा तदानीमेव शुद्ध्यति ॥

इति देवलस्मरणात् । अथस्याविशेषेण स्पर्शं विशेषमाह

शातातपः ।



येन केन चिदभ्यक्त चण्डालं संस्पृशेद्यदि ।  
 अहोरात्रोषितः स्नात्वा पञ्चगव्येन शुद्ध्यति ॥  
 अशुचिः स्वयमप्येतानशुद्धाश्च यदि स्पृशेत् ।  
 विशुद्ध्यत्युपवासेन त्रिरात्रेण ततः शुचिः ॥  
 उच्छिष्टः संस्पृशेद्विप्रो मर्दं मूत्रं शुनोऽशुचीन् ।  
 अहोरात्रोषितः स्नात्वा पञ्चगव्येन शुद्ध्यति ॥  
 चण्डालश्चपचैः स्पृष्टो विगमूत्रं तु कृते द्विजः ।  
 त्रिरात्रं तत्र कुर्वीत भुक्तोच्छिष्टस्तथैव च ।

किं च ।

चण्डालस्नातवापीषु पीत्वा सलिलमग्रजः ।

अज्ञानादेकभक्तेन त्वहोरात्रेण शुद्ध्यति ॥ २५ ॥

चण्डालेन स्नातासु स्नानितासु वापीषु बहुवचनं कूरतडागादि-  
 ग्रहणाय अग्रजो ब्राह्मणः सलिलं पीत्वा पानं स्नानाद्युपलक्षणम् ।  
 अज्ञानादेकभक्तेन ज्ञानादहोपवासेन शुद्ध्यति । अतएवापस्तम्बः ।

अन्त्यजैः स्नानिताः कूपास्तडागा वाप्य एव च । \*

तत्तोयं यः पिबेद्विप्रः कामतोऽकामतोऽपि वा ॥

आक्रामावक्तभोजी स्यादहोरात्रेण कामतः ॥ इति ।

नक्तैकभक्तयोर्विकल्पः शक्ताशक्तायोज्ञेयः । यत्तु तेनैवोक्तम् ।

प्रपास्त्राण्ये कटके च सैरे द्रोण्या जलं केशविनिःसृतं वा ।

श्वपाकचण्डालपरिग्रहेषु पीत्वा जलं शुद्ध्यति पञ्चगव्यात् ॥

तदप्येकभक्तेन समानं पराकविषयं वा अत्यन्तकृतज्ञफलभोगे  
 तु न दोषः ।

अन्त्यजानां तु ये वृत्ता बहुमूलफलोपगाः ।

उपभोग्याश्च ते सर्वे स्वल्पेषु च फलेषु च इत्यत्रिस्मरणात् ।

किं च ।

चण्डालभाण्डसंस्पृष्टं पीत्वा तूपगतं जलम् ।

गोमूत्रयावकाहारस्त्रिरात्राच्छुद्धिमाप्नुयात् ॥ २६ ॥

कूपस्यमेव जल यदि चण्डालेनोद्वरणार्थं प्रक्षिप्तेन भाण्डेन ससृष्टं  
तदा तत्पीत्वा गोमूत्रपाचितयावकमात्रमाहारस्विरात्रान्ते शुद्धिं प्राप्नोति ।

किं च ।

चण्डालघटसंस्थं तु यत्तोयं पिबति द्विजः ।

तत्क्षणात्क्षियते यस्य प्राजापत्यं समाचरेत् ॥ २७ ॥

यदि न क्षीयते तोयं शरीरे यस्य जीर्यति ।

प्राजापत्यं न कर्तव्यं कृच्छ्रं सान्तपनं चरेत् ॥ २८ ॥

चण्डालस्य घटे सम्यक् चिरं कालं तिष्ठतीति चण्डालघटस्य  
यत्तोयं तच्छेदज्ञानात्पर्वं द्विजः पिबत्यनन्तरं ज्ञात्वा पश्चात्तापेन तत्काल-  
मेव क्षीयते वमति तदा प्राजापत्यं कुर्यात् । यदि तु तृणातुरत्वेन  
तत्कालमज्ञानेन वा तत्तोयं न क्षीयते न वमति । किं तु शरीरे एव  
जीर्यति परिणमते तदा पूर्वाक्तं प्राजापत्यमेव न कर्तव्यं किन्तु उक्तलक्षणं  
कृच्छ्रं सान्तपनं कुर्यात् । तथा चाङ्गिरः ।

चण्डालपरिगृहीतमज्ञानादुदकं पिबेत् ।

तस्य शुद्धिं विजनीयात्प्राजापत्येन नित्यशः ॥

यस्तु चण्डालससृष्टं पिबेत् किं चिदकामतः ।

स तु सान्तपनं कृच्छ्रं चरेच्छुद्ध्यर्थमात्मनः ॥ इति ।

बुद्धिपूर्वं तत्पाने प्रतिवर्णं प्रायश्चित्तभेदमाह ।

चरेत्सान्तपनं विप्रः प्राजापत्यमनन्तरम् ।

तदर्द्धं तु चरेद्वैश्यः पादं शूद्रस्तथाचरेत् ॥ २९ ॥

यदि चण्डालभागण्डस्य जलं बुद्धिपूर्वं ब्राह्मणः पिबति तदा सान्त-  
पनं चरेत् । अनन्तरः क्षत्रियो वैश्यः शूद्रश्च तत्रैव प्राजापत्यं तदर्द्धं  
तत्पादं च यथार्थं कुर्यात् ) तदाहापस्तम्बः ।

चण्डालकूपभागण्डस्यं नरः कामाज्जलं पिबेत् ।

प्रायश्चित्तं कथं तत्र वर्णैश्च विनिर्दिशेत् ॥

चरेत्सान्तपनं विप्रः प्राजापत्यं तु भूमिपः ।

तदर्द्धं तु चरेद्वैश्यः पादं शूद्रे विनिर्दिशेदिति ॥

इदानीं प्रसङ्गादन्यजनलादिपानेऽपि प्रायश्चित्तमाह ।

भाण्डस्थमन्यजानां तु जलं दधि पयः पिबेत् ।

ब्राह्मणः क्षत्रियो वैश्यः शूद्रश्चैव प्रमादतः ॥ ३० ॥

ब्रह्मकूर्चोपवासेन द्विजातीनां तु निष्कृतिः ।

शूद्रस्य चोपवासेन तथा दानेन शक्तितः ॥ ३१ ॥

यदिप्रमादतोऽज्ञानाद्वाह्मणक्षत्रियवैश्यशूद्रा अन्यजाना रजकादीना

रजकश्चर्मकारश्च नटो वरुह एव च ।

कैवर्त्तभेदभिल्लाश्च सप्तैते चान्यजाः स्मृताः ॥

इतिस्मरणात् ।

भाण्डस्थानि जलदधिपर्यासि पिबन्ति तदा बह्यमाणलक्षणब्र-  
ह्मकूर्चसहितेनोपवामेन द्विजाः शुध्यन्ति । शूद्रस्य तु

पञ्चगव्यं पिबेच्छूद्रो ब्राह्मणश्च सुरा पिबेत् ।

उभौ तु तुल्यदोषौ हि सपाख्ये नगरे मतौ ॥

इत्यत्रिणा ब्रह्मकूर्चपानाधिकाराभावबोधनात्तत्पाने यथा शक्ति-  
दानेनोपवासेन च शुद्धिरिति । आमात्रादिषु पात्रपर्यावर्त्तने न दोषः ।  
तथा चतुर्बिंशतिमते ।

आम मास घृतं क्षौद्रं स्नेहाश्च फलमम्भवाः ।

अन्यभाण्डस्थिता ह्येते निष्कृताः शुचयः स्मृताः ॥ इति ।

इदानीमज्ञानाच्चण्डालाचभोजने प्रायश्चित्तमाह ।

भुङ्क्तेऽज्ञानाद्विजश्रेष्ठश्चण्डालान्नं कथंचन ।

गोमूत्रयावकाहारो दशरात्रेण शुध्यति ॥ ३२ ॥

यो द्विजश्रेष्ठो ब्राह्मणो अज्ञानाच्चण्डालस्यान्नं कथञ्चन आपदा-  
दिना भुङ्क्ते स दशरात्रं गोमूत्रपाचितयावकं भुक्त्वा शुध्यति । ज्ञानपूर्वं  
त्वङ्गिरा आह ।

अन्यावसायिनामन्नमश्नीयाच्चैव कामतः ।

चतुश्चान्द्राक्ष्यं कुर्यात्तत्प्रकृद्गमयापि वेति ॥

अन्त्यावसायिनश्चण्डालादयः । तदाह स एव ।

चण्डालः श्वपचः क्षता सूता वैदेहिकस्तथा ।

मागधायोगवै चैव संप्रैतेऽन्त्यावसायिनः ॥ इति ।

तच्च सिद्धावविषयमामात्रे तु त्रिरात्रमेव । तथा च विष्णुः ।  
चण्डालाच्च भुत्वा त्रिरात्रमुपवसेत् सिद्धु भुत्वा पराक इति । पराकश्च  
मूलाक्तेन दशाहगोमूत्रयावकाहारेण समान एव । क्षत्रियादीनां तु  
हारीत आह ।

चण्डालाच्च प्रमादेन यदि भुञ्जीत वै द्विजः ।

ततश्चान्द्रायण कुर्यान् मासमेकं व्रतं चरेत् ॥

शूद्रो वाप्यर्द्धमासं वै भुत्वा चैवाजितेन्द्रियः ।

त्रिरात्रमुपवासं च ब्राह्मणास्तर्पयेच्छुचिरिति ॥

भोज्यद्रव्यपरिमाणमाह ।

एकैकं ग्रासमश्नीयाद् गोमूत्रं यावकस्य च ।

दशाहनियमस्यस्य व्रतं तत्तु त्रिनिर्दिशेत् ॥ ३३ ॥

यद्गोमूत्रयावकस्याश्नीयात्तदैकैकं ग्रासमित्यशनानुवादेन ग्राससं  
ख्याविधानाच्च पौनरुक्त्यम् । नच गोमूत्रयावकाशनस्य विशिष्टस्यानुवादे  
वाक्यभेद इति शङ्कनीयम् । मृश्यामहे हविषोविशेषणं निर्विषेणमिति  
न्यायेन निर्विशेषणस्याशनस्योद्देश्यत्वासिद्धेः । यदुक्तं त्रिनिर्दिशेत्त्रि-  
यमस्यस्येयपि गुणविधानमेवेति न पौनरुक्त्यम् । नियमस्वरूपमाह  
याज्ञवल्क्यः ।

स्नानमौनोपवासेत्यास्वाध्यायोपस्यनिषहाः ।

नियमा गुह्यश्रूया शौचाक्रोधाप्रमादता ॥ इति ।

इदानीं चण्डालेन सहैकस्मिन् गृहे संव्यवहर्तुर्नैवभिः श्लोकैः ।  
प्रायश्चित्तमाह ।

अविज्ञातस्तु चण्डालो यत्र वेश्मनि तिष्ठति ।

विज्ञातरूपं सन्न्यस्य द्विजाः कुर्बुरनुग्रहम् ॥ ३४ ॥

विज्ञातरूपं चण्डालवेशाभरणादि संन्यस्य त्यक्त्वा वेशान्तरादिस  
पादनेनाविज्ञातश्चण्डालत्वेनानिर्णीति यत्र यदि वेशमनि तिष्ठति तदा  
द्विजा ब्राह्मणाः पर्षात्वेनाभियोजिता अनुग्रहं वक्ष्यमाणप्रायश्चित्तोपदेशं  
कुर्युर्देष्टुं त द्विजास्त रूपचण्डालं विन्यस्य यहात्रिर्वास्य पर्षत् प्रायश्चित्त-  
मुपदिशेत् । अनेन पर्षदुपसर्तिर्विहिता । सात्र यद्यपि सर्वदोषसाधारणी-  
ति नात्र विशेषतोऽभिधीया तथापि विज्ञातदोषे त्वन्नावश्यमेव कर्तव्य-  
तया सा विधीयते । तेन रहस्येऽपि कृतपापे पर्षदुपदिष्टमेव प्राय-  
श्चित्तं कार्यं न रहस्यपापवत्स्वयमेव ज्ञात्वेति ।

पर्षत्स्वरूपमाह ।

मुनिवत्क्रोद्धतान् धर्मान् गाधन्तो वेदपारगाः ।

यतस्तमुद्धरेयुस्ते धर्मज्ञाः पापसङ्कारात् ॥ ३५ ॥

वेदानां वेदयोर्वेदस्य वा पारं गच्छन्तीति वेदपारगाः यद्व्यप्यधेत-  
व्योऽप्येकदेशे यदि सर्वो न शक्यत इत्यनेन चैकदेशाध्ययनेन ब्राह्मण्य-  
मवतं भवति तथापि वेदपारग एव पर्षत्त्वेन विवक्ष्यते धर्मज्ञा धर्म-  
शास्त्रकुशला मुनीनां पराशरादीनां वत्क्रैभ्य उद्गतान् धर्मान् धर्मशा-  
स्त्राणि तत्तत्प्रायश्चित्तविधायकशास्त्राणि गायन्तः पठन्तः अनेन प्रायश्चित्त-  
तोपदेशस्तत्र वाक्यमुच्चार्यैव कर्तव्यो न प्रतिवञ्चकवाक्यैरित्युक्तं भवति ।  
उक्तं च भट्टपादैः ।

प्रतिवञ्चकरूपेण पूर्वशास्त्रार्थगोचरम् ।

यदन्यत्क्रीयते तस्य धर्मप्रत्ययमानीता ॥ इति ।

पतितं चण्डालमम्पकेण आश्रयन्तिक्रममर्गेण पातित्योपन्यासः ।

चण्डालान्त्यस्त्रियो गत्वा भुत्वा च प्रतिश्न्य च ।

पतत्यज्ञानतो विप्रो ज्ञानात्साम्यं च गच्छतीति मनुस्मरणात् ॥

पापानां सङ्कुरात्समूहादुत्पन्नाप्रायश्चित्तोपदेशेनोद्धरेयुः । यद्यपि  
चण्डालेन सह एकमेव पापं मेकप्रायश्चित्तनिमित्तत्वात् तथापि प्रति-  
पदोक्तप्रायश्चित्तनिमित्तानां दर्शनस्पर्शनादीनामपि सत्त्वात्सङ्कुराभिधा-  
नम् । यद्वा पापसङ्कुरं मापसम्बन्धस्तस्मादिति व्याख्येयम् ।

पर्वदभिधेयं प्रायश्चित्तमाह ।

दध्ना च सर्पिषा चैव क्षीरं गोमूत्रयावकम् ।

भुञ्जीत सह भृत्यैश्च त्रिसन्ध्यमवगाहनम् ॥ ३६ ॥

क्षीरेण सयुक्तगोमूत्रयावकमिति समासान्तर्गतक्रियाप्रदर्शनेन दधिसर्पिषोरप्यत्र सम्पर्कादगतस्तेन दध्ना सर्पिषा च सयुक्तमित्यर्थः सिद्धति तद्भृत्यैर्भरणीयैः पुत्रपञ्चादिभिः ससर्गिभिः सह वक्ष्यमाणप्रकारेण गृहस्वामी भुञ्जीत त्रिसन्ध्यमवगाहनं च कुर्यात् ।

अन्यत्रैः सहेति सहयोगे तृतीयया भृत्यानामप्राधान्येन प्रधान-कर्तृगृहस्याश्रमिण एव प्रायश्चित्तपूर्वात्तराज्ञानुष्ठानं प्रधानं च सर्वेषामिति गम्यते ।

गोमूत्रयावकेन दध्नादीनां सयोगे समाहारप्राप्तौ विशेषमाह ।

त्रयहं भुञ्जीत दध्ना च त्रयहं भुञ्जीत सर्पिषा ।

त्रयहं क्षीरेण भुञ्जीत एकैकेन दिनत्रयम् ॥ ३७ ॥

अत्र यद्यापि भुजिकर्म न श्रूयते नापि दध्नाद तृतीययावरोधात् तथापि सहायतृतीयान्तेन तत्संस्कारकेण दध्नादिना आतिथ्यस्य स्वसंस्कार्यस्य गोमूत्रयावकस्य पूर्ववाक्यादनुवृत्तिर्ज्ञेया । ततश्च दध्ना सयुक्त गोमूत्रयावकं दिनत्रयं भुञ्जीत । एव घृतेन क्षीरेण चेति योज्यम् । तेन नवदिनानि भवन्ति पुनश्चैकेन दध्नादिना युक्तं गोमूत्रयावकमेकैकस्मिन् दिने भुञ्जीतेति त्रीणि दिनानि सम्पद्यन्ते तानि च पूर्वैर्नैवार्थमिति त्वद्वादश भवन्ति तेन च द्वादशरात्रसाध्यं व्रतं सम्पद्यत इति ।

ननु कीदृशं यावकं क्रियतां च दध्नादिना युक्तं भोज्यमित्यपेक्षायामाह ।

भावदुष्टं न भुञ्जीत कृमिभिर्दूषितं तथा ।

दधिक्षीरस्य त्रिपलं पलमेकं घृतस्य तु ॥ ३८ ॥

भावेन चित्तवृत्त्या दुष्टं यस्मिन्दृष्टे अमेध्यादिभावो बुद्धिविषयो भवतीत्यर्थस्तादृशं यच्च भवति यच्चान्योच्छिष्टं कृमिभिर्वा दूषितं ना

भवति तदुज्जीत । दधि च क्षीरं चेति दधिक्षीरं तयोः प्रत्येकं पलत्रयं  
परिमाणं घृतस्य चैकं पलं यावकस्य च गोघासमात्रमिति ।

मनुष्यशुद्धिमुक्त्वा द्रव्यशुद्धिमाह ।

भस्मना तु भवेच्छुद्धिरुभयोस्ताम्रकांस्ययोः ।

जलशौचेन वस्त्राणां परित्यागेन मृन्मयम् ॥ ३९ ॥

ताम्रकांस्ययोर्भस्मावघर्षणेन शुद्धिः । वस्त्राणां जले प्रक्षालनेन  
शुद्धिर्मृन्मयं घटीत्यादि परित्यागेनैव । इयं च तृतीया प्रकृत्यादिभ्यो विव-  
क्षिता ततश्च मृन्मयं परित्याज्यमित्यर्थो भवति । अन्यथा अन्ययासम्भ-  
वात् ।

एहधान्यादीनां शुद्धिमाह ।

कुसुम्भगुडकार्पासलवणन्तैलसर्पिषी ।

द्वारे कृत्वा तु धान्यानि दद्याद्वेश्मनि पावकम् ॥ ४० ॥

कुसुम्भं तैलसाधनं धान्यं धान्यानि यवव्रीह्यादीनि इतरत्सर्वं  
प्रसिद्धम् । एतानि कुसुम्भादिनि एहद्वारे दाह्यत्वेन निक्षिप्य एहेऽग्निं  
दद्यात् एहदाहस्तृणएहविषयः पाषाणादिएहे तु तदसम्भवान्मार्जनलेप-  
नाभ्यामेव, एह मार्जनलेपनादिति योगिस्मरणात् । भूमेस्तु शुद्धिः स्वयमेव  
वत्यति

शुद्धिसंपादनानन्तरं किङ्कर्तव्यमित्यत आह ।

एवं शुद्धस्ततः पश्चात्कुर्याद्ब्राह्मणतर्पणम् ।

विंशतिं गा वृषं चैकं दद्याद्विप्रेषु दक्षिणाम् ॥ ४१ ॥

एवमुक्तप्रकारेण शुद्धो भूत्वा अनन्तरमेकविंशतिब्राह्मणान् भोज-  
यित्वा सचिहितत्वात्तेभ्य एव विप्रेभ्यो वृषभैर्कविंशतिगा दक्षिणां दद्यात् ।  
यद्यपि ब्राह्मणसंख्या न श्रुता तथाप्येका एकस्य दातव्या न सर्वैकस्ये-  
वेतिन्यायादनेन देयसंख्यैव सम्प्रदानिसंख्या निर्यामतेति न पृथगुपात्ता ।  
यद्यपि च भोक्तृभ्य एव दक्षिणादानमित्याहृत्य नोक्तं तथापि यथादर्श-  
पौर्णमासयोर्ब्राह्मणास्तर्पणीतत्रै इत्यनेन विहिते ब्राह्मणभोजने प्रकृत-

त्वादृत्विज एवोपतिष्ठन्ते तथाऽत्रापि भोक्तार एव सम्प्रदानतयोपतिष्ठन्ते ।  
अन्यथा प्रकृतहानाप्रकृतकल्पनेति दोषद्वयापत्तेरिति ।

भूमिशुद्धौ विशेषमाह ।

पुनर्लेपनखानेन होमजप्येन शुध्यति ।

आधारेण च विप्राणां भूमिदोषो न विद्यते ॥ ४२ ॥

लेपनखननयोर्दोहानन्तर्यबोधनाय पुनः शब्दः तेन दाहादयः  
पञ्चाप्युपलक्षिताः । तदाह देवलः ।

चण्डालाध्युषितं यत्र यत्र विष्टादिसङ्गतः ।

एवं कश्मलभूयिष्ठा भूरमेध्या प्रकीर्तिता ॥

पञ्चधा चतुर्धा च भूरमेध्या विशुध्यतीति पञ्चधेति दाहकाल-  
गोश्रमणसेकोल्लेखनैरित्यर्थः । तदनन्तरं तत्र जपहोमौ कृत्वा ब्राह्मणानु-  
पवेश्य भूमेरुक्तो दोषो नास्तीति शुध्यति दोषाभावकीर्तनं च शुध्यति-  
शयज्ञापनाय । इदं च मूलोक्तं प्रायश्चित्तं द्वादशरात्र चण्डालसहवासे  
द्रष्टव्यम् । द्वादशरात्रसाध्यप्रायश्चित्ताखानात् । अत एव पक्षसर्गं पक्षं  
माससर्गं च मास गोमूत्रयावकाशनं व्यति मासाधिकसहवासे तु  
हारीतोक्तं द्रष्टव्यम् ।

चण्डालैः सह संवासे दीर्घकालमकामिकम् ।

विज्ञानन्मृमय पात्रं सर्वं त्यजति तद्गृहात् ॥

बालकृच्छ्रं ततः कुर्यात्तप्तकृच्छ्रं तथैव च ।

ब्राह्मणास्तरप्येत्यश्चाद्ब्रह्मकूर्चनं शुध्यति ॥

अत्रैव विषये गोशतं सर्वस्व वा दक्षिणामाह च्यवनः । चण्डा-  
लसङ्घैः स्वभवने दहनं सर्वमृद्गाण्डभेदनं दारवाणां तु तत्तण्णं शङ्खशुक्ति-  
सुवर्णरजतचैलानामग्निः प्रक्षालनं कांस्यताम्रपात्राणामाकरं शुद्धिः सोम-  
रपयोर्दधितक्षाणाम्परित्यागो गोमूत्रयावकाहारो मासं क्षयेत् । बालकृ-  
च्छ्रीणामर्द्धं प्रायश्चित्तमाषोडशाहुताः सप्तत्यूर्द्धं गता वृद्धाः चीर्णं  
प्रायश्चित्ते ब्राह्मणभोजनं गोशतं दद्यादभावे सर्वस्वमिति । बालकृच्छ्रं



स्वयंहं भुजीतेत्यादिना मूलोक्तः । आकरमुत्पत्तिस्थानं तेनोल्लेखनादि लक्ष्यते  
सौघीरं बदरं, चण्डालसपर्कवति गृहे भुक्तवतस्तद्गृहे च भुक्तवतोऽन्यस्यापि  
प्रायश्चित्तमाहापस्तम्बः ।

अविज्ञातस्तु चण्डालो यत्र वेश्मनि तिष्ठति ।  
सविज्ञातस्तु कालेन तत्र कार्यं विशोधनम् ॥  
प्राजापत्यं तु शूद्राणां तेषां तदनुसारतः ।  
यैस्तत्र भुक्तं पक्वाच्च कृक्काद्वृत्तेषु दापयेत् ॥  
तेषामपि गृहे भुक्तौ पादमेकं विधीयते ।  
कूपैकपानेर्दुष्टस्तु स्पर्शसम्पर्कदूषितः ॥  
सर्वा ह्येकोपवासेन पञ्चगव्येन शुध्यति ।  
बालापत्या तथा नारी गर्भिणी या तु दूषिता ॥  
तेषां नक्तं प्रदातव्यं प्रहरद्वयसंज्ञितमिति ।

इदानीं चण्डालसम्पर्के कालविशेषेण प्रायश्चित्तमाह ।

चण्डालैः सह संपर्कं मासं मासार्द्धमेव च ।

गोमूत्रयावकाहारो मासार्द्धेन विशुध्यति ॥ ४३ ॥

चण्डालैरिति बहुवचनच्छुपाकपुत्कसयोर्यहणम् । एतैः सह यो  
मासं मासार्द्धं वा संपर्कं करोति स शेषं सर्वं च कारयेदित्यग्रे उपसहारा-  
दत्रापि पूर्वोक्तप्रकारेण दध्यादिसयुक्तं गोमूत्रयावकमाहारीकृत्य मासार्द्धेन  
मासश्चार्द्धं च तयोः समाहारो मासार्द्धं तेन शुध्यति । माससंपर्के मास-  
व्रतेनार्द्धमाससंपर्केऽर्द्धमासव्रतेन शुद्ध्यित्यर्थः । तथा च सवर्तः ।

चण्डालैः सकरे विप्रः श्वपाकैः पुत्कसैरपि ।

गोमूत्रयावकाहारो मासार्द्धेन विशुध्यतीति ॥

इत्थं व्रताधिरूपद्विजिज्ञाधिरूपमपि कल्पनीयम् । तद्वयोक्तव्रते  
व्रतदिनसंख्यातो द्विगुणसंख्यात्माशयन्यना गावो भवन्ति तथा पक्षसंपर्कं  
त्रिपञ्चाशच्च गावो देया इति ।

इदानीं रजस्यादिसहवासे प्रायश्चित्तमाह ।

रजको कर्मकारी तु लुम्बकी वेणुजिविनी ।

चातुर्वर्ण्यस्य च गृहे स्वविज्ञाता तु तिष्ठति ॥ ४४ ॥

ज्ञानास्तु निष्कृतिं कुर्यात्पूर्वोक्तस्यार्द्धमेव हि ।

गृहदाहं न कुर्वीत शेषं सर्वं च कारयेत् ॥ ४५ ॥

रज्जुको वस्त्रादिरागकृतं सकीर्णवक्रस्मज्जातीया स्त्री रज्जुको वस्त्रं  
चर्मकारी लुम्बकी व्याधजातीया स्त्री वेणुजीविनी वंशपत्रादिनिर्माणकर  
जातीया आसाऽमन्यतमाऽविज्ञातजातिस्वरूपा यदि ब्राह्मणमन्यतमवर्ण  
गृहे वसति तदा तज्ज्ञानानन्तरं पूर्वाक्तस्यैव प्रायश्चित्तस्यैव दद्यात् च  
सर्पिषा केत्याद्युक्तस्य द्वादशाहसाध्यस्यार्द्धवद्वात्रसाध्यव्रतं कुर्वीत तत्र  
च दधिसर्पिःक्षीरैः प्रत्येक युक्तं गोमूत्रयावत् द्वादहं द्वादहं भुञ्जीतेत्येवं  
षड्वात्रव्रतं कृत्वा गृहदाहातिरिक्तं शेषं सर्वं तथैवार्द्धं कृत्वा ब्राह्मणभोजनं  
वृषभैकादशगात्रे दत्तिनादानं कुर्यादिति ।

इदानीं चण्डालस्य सकृद्गृहप्रवेशे शुद्धिमाह ।

गृहस्याभ्यन्तरं गच्छेच्चण्डालो यदि कस्य चित् ।

तमागाराद्विनिःसार्य मृद्भाण्डं च परित्यजेत् ॥ ४६ ॥

रसपूर्णं तु मृद्भाण्डं न त्यजेत्तु कदाचन ।

गोमयैर्न तु संमिश्रैर्जलैः प्रोक्षेद् गृहं तथा ॥ ४७ ॥

यदि कस्य चिद्ब्राह्मणमन्यतमस्य गृहमध्ये चण्डालो गच्छेत्तदा त  
गृहादिःसार्यं मृदभाण्डं त्यक्त्वा रसपूर्णान्यत्यक्तैव गोमयोदकेन सर्वं गृहं  
प्राक्षेत्तथा तत्र गोश्च प्रवेशं कुर्यात् । तदाह हारीतः ।

गृहस्याभ्यन्तरे यस्य चण्डालो यदि गच्छति ।

पार्थिवानां परित्यागः सर्वेषां सद्य एव हि ॥

अनष्टरसभाण्डानां गृहणं मन्यते तथा ।

अज्ञस्य गोः प्रवेशाद्वि शुध्यते नात्र संशयः ॥

इति । न नष्टो रसो येषां तान्यनष्टरसानि तानि च तानि  
प्राक्षणीति

इदानीं वृष्यपहतदेहस्य शुद्धिमुपदिष्याह ।

ब्राह्मणस्य व्रणद्वारे पूयशाणितसंभवे ।

कूमिरुत्पद्यते यस्य प्रायश्चित्तं कथं भवेत् ॥ ४८ ॥

गवां मूत्रपुरीषेण दधिक्षीरेण सर्पिषा ।

अथहं स्नात्वा च पीत्वा च कृमिदष्टः शुचिर्भवेत् ॥४६॥

विप्रस्य व्रणे पूयशोणितपूरिते यदि कृमिरुत्पद्यते तत्र प्रायश्चित्तं  
कथं कुर्यादित्युपघोषः स्मृत्यन्तरोक्तप्रायश्चित्तविप्रतिपत्तिव्यवस्थापनार्थः ।  
गोसम्बन्धिना मूत्रपुरीषेण मूत्रपुरीषयोः समाहारेण तथैव दधिक्षीरेण समा-  
हारप्रदर्शनं पञ्चानामपि गव्यानां समाहारप्रदर्शनं च स्नाने गोमूत्रगोमय-  
योरेव पाने च पञ्चानामपि प्राप्तर्यम् । ततश्च गोमूत्रगोमयाभ्यां त्रिसन्ध्यं  
त्रिरात्रं स्नात्वा पञ्चगव्यं च पीत्वा अधोनाभेः कृमिदष्टः शुद्धो भवति ।  
तदाह मनुः

ब्राह्मणस्य व्रणद्वारे पूयशोणितसम्भवे ।

कृमिरुत्पद्यते यस्य प्रायश्चित्तं कथं भवेत् ॥

गवां मूत्रपुरीषेण त्रिसन्ध्यं स्नानमाचरेत् ।

त्रिरात्रं पञ्चगव्याशी शोधनात्तैर्विशुध्यति ॥ इति ।

नाभेरुर्ध्वं तु कृम्युत्पादे स एवाह ।

नाभिकण्ठान्तरोद्वृतव्रणे चोत्पद्यते कृमिः ॥

वृद्धात्रं तु तदा प्रोक्तं प्राजापत्यं शिरोव्रणे ॥ इति ।

क्षत्रियादीनां विशेषमाह ।

क्षत्रियश्च सुवर्णस्य पञ्चमाषान्प्रदाय तु ।

गोदक्षिणां तु वैश्यस्याप्युपवासं विनिर्दिशेत् ॥५०॥

शूद्राणां नोपवासः स्याच्छूद्रो दानेन शुद्ध्यति ।

कृमिदष्टः क्षत्रियः पञ्चमाषपरिमितं सुवर्णं दत्वा शुचिर्भवेत्  
वैश्यस्तूपवासान्ते गामेकां दत्वा शूद्रो नोपवासेन किं तु गोदानमात्रेण  
शुध्यतीति । एतेन क्षत्रियादीनां विशेषोक्तमेव प्रायश्चित्तं पादपादन्यूनं कल्प-  
नीयमिति निरस्तम् ।

ननु क्रियमाणे प्रायश्चित्ते कर्मस्वाभाव्यादवश्यं भाविन्यनातिरेका-  
दोषे कथं कार्यमित्यत आह ।

अच्छिद्रमिति यद्वाक्यं वदन्ति क्षितिदेवताः ।

व्रणस्य शिरसा ब्राह्ममग्निष्टोमफलं हि तत् ॥ ५१ ॥

तितितदेवता ब्राह्मणा यदच्छिद्रमिति वाक्यं वदन्ति तत् प्रणम्य शिरसा ग्राह्यमग्निष्टोमफलं हि तत् प्रणम्य नम्रीभूय शिरसा ग्राह्यं यतोऽग्निष्टोमफलं साधयतीति छिद्रपूरकत्वं प्रशस्येति । अत एवा-  
पस्तम्बः ।

पूर्णेऽपि कालनियमैर्न शुद्धिर्ब्राह्मणैर्विना ।

अपूर्णेऽपि कालेषु पूरयन्ति द्विजैस्तमाः ॥ इति ।

न केवलं विप्रवचनं प्रायश्चित्तस्यैव छिद्रपूरकमपि तु सर्वत्रापीत्याह ।

जपच्छिद्रं तपच्छिद्रं यच्छिद्रं यज्ञकर्मणि ।

सर्वं भवतु निश्छिद्रं ब्राह्मणैरुपपादिते ॥ ५२ ॥

जपतपोयज्ञादिकर्मणामच्छिद्रमस्त्विति द्विजैरुक्त एव सर्वं निःच्छिद्रं भवतीति यद्यप्यस्य सर्वप्रशेषत्वादन्तेऽभिधानमुचितं तथापि देहलीदीपन्यायेन मध्येऽभिहितमप्युभयोरुपकारि भवत्येवेति न दोषः ।

ननु निमित्तिनोऽनुष्ठानाशक्तौ कथं पापक्षय इत्यत आह ।

व्याधिव्यसननिनिश्रान्ते दुर्भिक्षे डामरे तथा ।

उपवासो व्रतं होमो द्विजसंपादितानि वा ॥ ५३ ॥

व्याधिना राजयत्नादिना व्यसनी यस्तः यद्वा व्यसनं पित्रादिशु-  
श्रूषणं श्रान्तो दूराध्यगमनादिना दुर्भिक्षे दैविकदोषोपलक्षणम् । डामरो  
राज्योपद्रवो राष्ट्रिकमात्रोपलक्षणम् ।

एतेषु उपवासव्रतहोमादीनि दक्षिणादानसंतापितैर्द्विजैः संपादि-  
तान्यपि निमित्तिनः पापक्षयं कुर्वन्तीति । अत एवापस्तम्बः ।

अशंस्यापि समयस्य विप्रो वा यदि वा गुरुः ।

तद्व्रतं तस्य गृहीयात् ततो मुच्येत कित्त्विषादिति ॥

इत्यन्तापदि पक्षान्तरमाह ।

अथ वा ब्राह्मणाः स्तुष्टाः सर्वं कुर्वन्त्यनुहमहम् ।

सर्वान्कामानवाप्नोति द्विजसंपादितैरिह ॥ ५४ ॥

अथवा अत्यन्तापद्रुस्तस्य पूर्वसेवादिना तुष्टा ब्राह्मणाः ब्रह्म-  
निष्ठाः पर्षस्त्वेन नियुक्ता अस्यामापदि एतस्मात्पापादस्मद्वचनेन एतं मुक्त-  
मिति सर्वथैवानुग्रहीयुस्तावतैव वास्य शुद्धिर्भवति यतो द्विजैर्महापुरुषै-  
संपादितैराशीविशेषैः सर्वान् पशुपुत्रादिकामानपि प्राप्नोति किं तत्र  
पापक्षयमिति द्विजवचनप्रशंसेति । तथाचाथर्वणे श्रूयते य यं लोकं  
मनसा सभवंति विशुद्धमनस्कः कामयते याश्च कामान् । तं तं लोकं  
जनयेतांश्च कामांस्तस्मादात्मावज्ञां न कारयेद् भूतिकाम इति । सर्वमनु-  
ग्रहमिति च तदा पदान्तरं तत्र सूचितम् । तदाह हारीतः ।

पादत्रयमथाप्यर्द्धं पादं वापि विधानतः ।

ज्ञात्वा बलाबलात्कार्यं प्रायश्चित्तं प्रकल्पयेदिति ॥

एषां चतुर्णामपि यक्षाणां देशकालवयोवस्थानुबन्धाद्यनुसारेण  
व्यवस्था कार्या । यथाह याज्ञवल्क्यः ।

देशं कालं वयः शक्तिं पापं चावेक्ष्य यन्नतः ।

प्रायश्चित्तं प्रकल्प्यं स्वाद्यान्न चोक्ता न निष्कतिरिति ॥

अन्वयव्यतिरेकाभ्यामनुग्रहविषयमाह ।

दुबलेऽनुग्रहः कार्यस्तथा वै बालवृद्धयोः ।

ततोऽन्यथा भवेदोषस्तस्मान्नानुग्रहः स्मृतः ॥ ५५ ॥

धनविद्याभिजनबलैर्हीनो दुर्बलस्तस्मिन् तथाशब्देन स्त्रीषु बाल-  
वृद्धयोराषोढशब्दालः सप्तत्यूर्ध्वं गतो वृद्ध इति च्यवनोक्तलक्षणयोर्ग्रथा-  
सम्भवमनुग्रहः । अन्यथाक्तातिरेकेणानुग्रहे क्रियमाणे दोषो भवेत्तस्माद-  
नुग्रहो नेष्यते पूर्वैरिति । अनुग्राहकस्वरूपमाहार्जुनः ।

कृत्वा पूर्वमुदाहारं यथोक्तं धर्मकर्तृभिः ।

पश्चात्कार्यानुसारेण शक्त्या कुर्युरनुग्रहम् ॥

प्रायश्चित्तं यथोदिष्टमशक्यं दुर्बलादिभिः ।

इष्यते ऽनुग्रहस्तेषां लोकसंसाहकारणात् ॥

एको नाहंति तत्कर्तुमनूचानोऽप्यनुग्रहम् ।

धर्मज्ञा बहवो विप्राः कर्तुमहंन्यनुग्रहमिति ॥

उक्तातिरेकेणानुग्रहे प्रत्यवायं विचक्षयति ।

स्नेहाद्वा यदि वा लोभाद्भयादज्ञानतोऽपि वा ।

कुर्वन्त्यनुग्रहं ये तु तत्पापं तेषु गच्छति ॥ ५६ ॥

स्नेहात्युन्नमित्रादौ लोभाध्यनिकेषु अज्ञानतः परिहृतं प्रत्यतया  
यस्मिन्कस्मिञ्चिदुर्बलादिव्यतिरिक्तेऽपि येऽनुग्रहं कुर्वन्ति तेषु तत्पाप-  
पापं सक्तं भवतीति । ननु परपापस्य परस्मिन् संक्रमो नोपपद्यते अमूर्तत्वा-  
त्सत्यम् । शास्त्रवैयर्थ्यान्यथानुपपत्त्या तत्सज्जातीयपापान्तरोत्पत्त्या तत्स-  
क्तमितिव्यवहारादिति ।

यथा समर्थानुग्रहे प्रत्यवायस्तथा दुर्बलाननुग्रहेऽपीत्याह ।

शरीरस्यात्यये प्राप्ते वदन्ति नियमं तु ये ।

महाकार्योपरोधे च न स्वस्थस्य कदाचन ॥

शरीरस्यात्यये विनाशावस्थायां वयसा रोगादिना वा प्राप्तायां  
सत्यामपि महाकार्ये वृद्धमातापित्रादिशुश्रूषा तदुपरोधस्तद्विनाशस्त-  
स्मिन् सति ये यद्योपदिष्टमेव नियमं प्रायश्चित्तं तदङ्गभूतं स्नानमौना-  
पवामादिकं सानुग्रहव्यतिरेकेणैव वदन्त्युपदिशन्ति न पुनः स्वस्थस्य  
तथा किन्तु सानुग्रहमेव तस्य वदन्ति तेष्वपि तत्पापं गच्छतीति पूर्ववा-  
क्यादनुषङ्गते ।

उक्तप्रतिनिधेर्व्यतिरेकमाह ।

स्वस्थस्य मूढाः कुर्वन्ति वदन्ति नियमं च ये ।

तेनास्य विघ्नकर्तारः पतन्ति नरकेऽशुचौ ॥ ५८ ॥

ये मूढाः प्रतिनिधिनियामकं शास्त्ररहस्यमज्ञानतः स्वस्थस्यापि  
विहितं नियमं प्रायश्चित्तं कुर्वन्ति स्वयमनुतिष्ठन्ति ये च स्वस्थस्यापि  
प्रतिनिधिं वदन्ति ते सर्वेऽपि तस्य निमित्ततः पापनिवृत्तौ विघ्नं कुर्व-  
न्त्यशुचौ रौरवादिनरके पतन्ति च ।

इदानीं विप्रवाक्यव्यतिरेकेण स्वयमेव व्रतानुष्ठाने प्रत्यवायमाह ।

स्वयमेव व्रतं कृत्वा ब्राह्मणं यो ऽवमन्यते ।

वृथा तस्योपवासः स्यान्न च पुण्येन युज्यते ॥ ५६ ॥

यः पण्डितं मन्यतया ब्राह्मणमवमन्य स्वयमेव रहस्येऽपि पापे  
व्रतमाचरति तस्योपवासादिनियमो वृथा भवेत् च पुण्यं प्राप्नोति । अतः  
एव शातातपः ।

यदि नो धर्मशास्त्रेण प्रायश्चित्तं विधीयते ।

न तेन शुद्धिमाप्नोति प्रायश्चित्ते कृतेऽपि स इति ॥

कीदृशं तर्हि व्रतं कार्यमित्यत आह ।

स एव नियमो ग्राह्यो यमेकोऽपि वदेद्विजः ।

कुर्याद्वाक्यं द्विजानां वै त्वन्यथा भ्रणहा भवेत् ॥ ६० ॥

प्रायश्चित्तोपदेशे पर्यदेशे दशावरेत्यादिवक्ष्यमाणतया बहूना  
विप्राणां प्रायश्चित्तविधायकत्वं च मुख्यः कल्पः बहुविप्राभावे कथं चिदे-  
कस्यापि तद्विधायकत्वमित्यनुकल्पः सर्वथापि विप्रानुज्ञातमन्तरेण स्वयमे-  
व शास्त्रपर्यालोचनया रहस्यपापेऽपि प्रायश्चित्तं कुर्वन् भ्रणहा भवतीति ।

विप्रमाक्यस्य शोधकत्वं हेतुमाह ।

ब्राह्मणा जङ्गमं तीर्थं तीर्थं भूना हि साधवः ।

तेषां वाक्योदकेनैव शुध्यन्ति मलिना जनाः ॥ ६१ ॥

विशिष्टमातापितृवृत्तन्या ब्राह्मणा जङ्गममभीष्टदेशे यानाया-  
नाभ्यान्निष्ठसंपादकतया स्थावरं प्रयागादिविलक्षणतीर्थं शोधकं न  
केवलं ब्राह्मण एव किं तु साधवोऽन्येऽपि त्रिषादयस्तीर्थभूता एव  
यतस्तेषां ब्राह्मणसाधूना च वाक्यमेवादकं तेनैव मलिना पापिष्ठाः  
शुध्यन्ति ।

ननु ब्राह्मणस्य तीर्थत्वेऽपि अनुष्ठत्वाविशेषात्कथं वन्ननसिद्धि-  
रित्यत आह ।

ब्राह्मणा यानि भाषन्ते मन्वन्ते तानि देवताः ॥

सर्वदेवमया विप्रा न तद्वचनमन्यथा ॥ ६२ ॥

वेदविदो ब्राह्मणा यान्यसाध्यान्यपि पशुपुत्रादीनि शुभानि शोक-  
भयादीन्यशुभानि वा यस्मै भावन्त आशासते तानि देवतास्तथैवानुमन्यन्ते  
तेषां वचनवशवर्तिदेवतात्वेन सर्वदेवमयानां विप्राणां वचनमन्यथा विसं-  
वादि न भवतीति प्रायेषादोऽनृतवादिनो वागिति वत् ।

तथा च श्रूयते “यावतीर्षे देवतास्तास्त्रा वेदविदि ब्राह्मणे  
वसन्तीति” । स्मृत्यन्तरेऽप्यङ्गिरसा ब्राह्मणा देवताः सर्वाः स च सर्वस्य  
दैवतमिति ।

ननु प्रतिनिधिनाऽनुष्ठापयितुर्न्यूनफलतायां तद्विधानमनादरणीय  
स्यादित्यत आह ।

उपवासो व्रतं चैव स्नानं तीर्थं उपस्तपः ।

विप्रैः संपादितं यस्य संपूर्णं तस्य तत्फलम् ॥ ६३ ॥

द्रव्यदानादिना सन्तोषितैर्विप्रैर्यस्यासमर्थस्य यत्नमानस्य कर्त-  
व्यमुपवासादिक सम्पाद्यते तस्य तेषामुपवासादीनां फलं संपूर्णमेव भवति  
नान्यनिष्ठादितत्त्वेन न्यूनमिति ।

अत एवाह जैमिनिः । तस्मिन् च फलदर्शनादित्यनेन प्रतिनिधा  
तुरेव फलं न प्रतिनिधेरिति ।

इदानीं ऋष्यपहतदेहशुद्धिप्रसङ्गेन केशादिदूषितावशुद्धिमाह ।

अन्नाद्यकीटसंयुक्ते मर्चिकाकेशदूषिते ।

तदन्तरा स्पृशेच्चापस्तदन्नं भक्षना स्पृशेत् ॥ ६४ ॥

अन्नमोदन आद्यं यस्येत्यच्चाद्य तस्मिन् मोदनादौ अन्नयोग्यमाद्य-  
मन्नं च तदाद्य चाच्चाद्य पक्रमन्नं न त्वामं तस्मिन् वा किटैः पिपीलिका-  
दिभिः संयुक्ते मर्चिकाकेश-भ्यां वा दूषिते तस्यान्नस्यान्तरा मध्ये अन्नः  
स्पृशेदिति । कीटसंयोगेन गोघ्रातादिकमुपलक्ष्यते ।

अत एव बृहस्पतिः ।

गोघ्राते ऽवक्षते चाच्चे मर्चिकाकेशदूषिते ।

शृङ्गस्मसलिलं चैव प्रक्षेप्तव्यं विशुद्ध्यै ॥



मृदः पृथगुपादानं स्वतन्त्राया अपि शोधकत्वज्ञापनार्थम् । अत एव मनुः

पत्तिजग्धं गवाघ्रातमवधूतमवसृतम् ।

दूषित केशकीटैश्च मृत्यन्तेपेण विशुध्यतीति ॥

अवधूत वस्त्रावधूतनरेणस्पृष्टम् । अवसृत मुखोत्पन्नबिन्दुस्पृष्टम् ।

भस्मसलिलयोः समस्तत्वेन मिलितयोरेव शोधकत्वम् । यत्तु सलिलं भस्ममृदापीति विकल्पाभिधानं तदन्यतरस्यापि शोधकत्वज्ञापनार्थमिति ।

भोजनकालीनावशुद्विप्रसङ्गेन बुद्धिस्थान् भोजनधर्मानाह ।

भुञ्जानश्चैव यो विप्रः पादं हस्तेन संस्पृशेत् ।

स्वमुच्छिष्टमसौ भुङ्क्ते यो भुङ्क्ते भुक्तभाजने ॥ ६५ ॥

पादुकास्थो न भुञ्जीत न पर्यङ्कस्थितोऽपि च ।

श्ववण्डालोदक्यदृष्टश्च भोजनं परिवर्जयेत् ॥ ६६ ॥

भोजनकाले यो विप्रो वामहस्तेन पादं स्पृशति वामहस्तेन भोजनपात्रमनबलम्य वा भुङ्क्ते स स्वीच्छिष्टभोजनप्रत्यवाय लभते । अनेन स्वीच्छिष्टभोजनप्रायश्चित्तमेवात्रापि भवतीति वक्तुं प्रथमाध्यायोक्तस्याप्यस्य पुनरुपन्यास इति न पौनहत्य पादुकापर्यङ्कस्थितौ श्ववण्डालोदक्यदर्शने च भोजनमेव त्यजेवतुस्वीच्छिष्टभोजनप्रायश्चित्तं कुर्यादिति । प्रायश्चित्तं चोक्तं वातुर्विंशतिमते ।

स्वमुच्छिष्टं तु यो भुङ्क्ते यो भुङ्क्ते भुक्तभाजने ।

एव चैवस्वते प्राह भुक्त्वा चान्द्रायणं चरेदिति ॥

इदं च प्रायश्चित्तं भोजनमध्ये पात्रत्यागविषयं पात्रमनालभ्यैव भोजने तु न प्रायश्चित्तं तस्य वैकल्पिकत्वात् । यथाहापस्तम्भः ।

यावद्वासं वयवस्कन्दयत्रापजिहीतायाजीहीताय वा क्लृप्तं यासङ्घ-सीतेति पक्षद्वयेऽपि भोजनपात्रमिति शेषः ।

इदानीमवशुद्विमेव प्राधान्येन वक्तुं प्रतिजानीते ।

यदन्नं प्रतिषिद्धं स्यादन्नशुद्धिस्तथैव च ।

यथा पराशरेणोक्तं यथैवाहं वदामि वः ॥ ६७ ॥

यद्वचमुपहत्य भोजने प्रतिषिद्धं तस्योपहतौ या चाचशुद्धिरुक्ता  
पूर्वस्मिन् कलिधर्मप्रवचने पराशरेण तथैवाहमस्मिन्नपि कलिपुगे भो  
व्यासादयो मर्हर्षयो वो युष्मभ्यं वदामि पुनः पराशरपरामर्शः सम्प्रदा-  
यविच्छेदसूचनायेति ।

सिद्धाचशुद्धिं दर्शयति ।

श्रुतं द्रोणाढकस्यान्नं काकश्वाद्यनोपघातितम् ।

केनेदं शुध्यते चापि ब्राह्मणेभ्यो निवेदयेत् ॥ ६८ ॥

वक्ष्यमाणलक्षणद्रोणाढकाभ्यां परिमितं शृतं पक्कमचं च काकाव्यु-  
षहतमिदं केन प्रकारेण शुध्येदिति ब्राह्मणेऽसौ निवेदयेत्पृच्छेत् । निवेद-  
नवचनेन स्वयमेव ज्ञात्वा कृतापि शुद्धिर्न निष्पद्यत इत्युक्तं भवति ।  
ब्राह्मणवक्तव्यं प्रतिवचनमाह ।

काकश्वाद्यवलीढं तु द्रोणान्नं न परित्यजेत् ।

श्वकाकाद्यवलीढमचं द्रोणाढकपरिमितं चेत्परित्यजेदिति विप्राणां  
ब्रह्मघोषेण भोज्यं भवति तत्तृणादित्यनागतेन सम्बन्धाद्विप्रैः प्रतिवचनं  
देयमिति सिध्यति

इदानीं द्रोणाढकयोः परिमाणमाह ।

वेदवेदाङ्गविद्विप्रैर्द्धर्मशास्त्रानुपालकैः ॥ ६९ ॥

प्रस्थद्वाविंशतिर्द्रोणः स्मृतो द्विप्रस्थ आढकः ।

ततो द्रोणाढकस्यान्नं श्रुतिस्मृतिविदो विदुः ॥ ७० ॥

पञ्चकृष्णालको माषः तैश्चतुः षष्टिभिः पलम् ।

पलैर्द्वाविंशद्भिः प्रस्थो मार्गोधनुप्रकीर्तितः ॥

इति । शतपथब्राह्मणप्रतिपादितलक्षणैर्द्वाविंशद्भिः प्रस्थैर्द्वायो  
द्वाभ्यां प्रस्थाभ्यामाढक इति ।

वेदवेदाङ्गधर्मशास्त्रकुशलैर्विप्रैः स्मृतं वेदवित्त्वादिविशेषणं च  
तत्तद्वैशीयप्रातिस्विकव्यवहारनिर्वाहकवर्णिककल्पितप्रमाणस्यैव व्यवहारप्र-  
योजकतामाह । तस्माच्छास्त्रीयादेव परिभाषाङ्कं द्रोणाढकस्याचमपरित्या-

ज्यत्वेन विवक्षितमिति श्रुतिस्मृतिविदो विदुः । श्रुतिस्मृतिकुशला  
मन्यन्ते ।

तर्हि तनूनपरिमाणे कथमित्यत आह ।

काकश्चावलीढं तु गवाघातं खरेण वा ।

स्वलपमन्नं त्यज्येद्विप्रः शुद्धिर्द्रोणादके भवेत् ॥७१॥

श्वकाकगोखरैरवलीढं द्रोणाठकन्यूनपरिमाणं द्रव्यं परित्यजेद् द्रोणा-  
ठकपरिमाणे तु वक्ष्यमाणप्रकारेण शोधयेत् धनिक्राधनिक्राविषयत्वेन वा  
द्रोणाठकयोर्व्यवस्थां कार्याम् ।

इदानीं विवक्षितां शुद्धिमाह ।

अन्नस्योद्धृत्य तन्मात्रं यद्यल्लालाहतं भवेत् ।

सुवर्णोदकमभ्युक्ष्य हुताशेनैव तापयेत् ॥ ७२ ॥

हुताशनेन संस्पृष्टं सुवर्णसलिलेन च ।

विप्राणां वेदघोषेण भोज्यं भवति तत्क्षणात् ॥७३॥

उक्तपरिमाणान्नस्य यावदुपहतं यावच्च श्वादिलालासृष्टं तावद-  
पनीयावशिष्टं सुवर्णसंयुक्तेनोदकेनाभ्युक्ष्याग्निना परिताप्यानन्तरं विप्राणां  
शुद्धिमदमुपहतं न परित्याज्यमिति पूर्वोक्तघोषेण ब्राह्मणः पवमानः सुव-  
चन इत्यनुशाकस्य घोषेण च तत्कालमेव भोज्यं भवतीत्याहबौधायनः ।  
सिद्धहविषा महतांश्च वायसमभृत्युपहतानां तद्वच्च विण्णमात्रमुद्धृत्य  
पवमानः सुवर्चनद्वत्यनेनाभ्युक्ष्यमिति ।

अथशुद्धिमुक्त्वा रसशुद्धिमप्याह ।

स्नेहो वा गोरसो वापि अन्नशुद्धिः कथं भवेत् ।

अल्पं परित्यजेदन्नं स्नेहस्योत्पवनेन च ॥ ७४ ॥

अनलज्वालाया शुद्धिर्गौरसस्य विधीयते ॥ ७५ ॥

स्नेहो घृतस्तेलादिर्गौरसः वीरादिस्तयोः श्वकाकावलीढयोः  
न पूर्वोक्तैरेव शुद्धिस्तस्या अल्पविषयत्वादिति प्रकारान्तरम् । किं तु द्रोणाठ-  
कपरिणायादल्पत्वे त्यागोऽधिकत्वे च स्नेहस्योत्पवनेन गौरसस्याग्निज्वा-  
लाया पाकेन शुद्धिरिति ।

तदाह शङ्खः ।

प्लावनं घृततैलानां पाचनं गोरसस्य च ।

भाण्डानि प्लावयेद्विः शाकं मूलं फलानि चेति ॥

एतेनोत्पवनतापेन विलीनस्नेहादिविषये घनीभूतयोस्तु तन्मा-  
त्रोदुरणम् । तदाह शातातपः ।

तापनं घृततैलानां मधुनो गोरसस्य च ।

तन्मात्रमुद्धृतं शुध्येत्कठिनं तु पयोदधि ॥

अञ्जलीन तथा सर्पिर्विलीनं पवनेन त्विति ।

धूलीभिर्घूसराङ्गो व्रजभुवि सततं रिङ्गणोदृष्टजानुः

किं चित् पांश्वाकुलाक्षः करतलनवनीतानुलिप्ताखिलास्यः ॥

शक्तश्चेद्याहि बालेत्यभिहितवचसोलूखले वत्सदाम्बा

बद्धो मात्रापि रिङ्गन् स्मितललितमुखः पातु दामोदरो वः ॥ १ ॥

धर्माधिकारिकुनकैरवकाननेन्दु-

श्रीरामपण्डितमुनेन विनायकेन ।

शास्त्रे पराशरकृते विवृतोऽत्र षष्ठो

ऽध्यायो मलाग्रहविशुद्धिविनिर्णयाय ॥ २ ॥

इति श्रीधर्माधिकारिरामपण्डितात्मजनन्दपण्डितापरनामधेयविना-  
यकपण्डितकृतौ पराशरस्मृतिविवृतौ त्रिद्वन्मनोहरायां षष्ठोऽध्यायः ॥





यज्ञकाले शुद्धिविशेषमाह मनुः ।  
 मार्जनं यज्ञपात्राणां पाणिना यज्ञकर्मणि ।  
 समसानां यहाणां च शुद्धिः प्रचालनेन तु ॥  
 स्फ्यशूर्पशकदानां च मुसलालूखलस्य च ।  
 अद्विस्तु प्रोचण शौचं बहूनां धान्यवाससाम् ॥

इति मनुस्मरणात् ।

धातुपात्रशुद्धिमाह ।

भस्मना शुध्यते कास्यं ताम्रमुष्णेन शुध्यति ।

रजसा शुध्यते नारी विकलं या न गच्छति ॥ २ ॥

प्रतिदिन भुक्तोच्छिष्टानुलिप्तं कास्यं भस्मना शुध्यति ताम्रमुष्णेन  
 शुध्यति नारीरीतिका रीतिकापित्तलं नरनारीतिधन्वन्तरिस्मरणात् । सा  
 रजसा भूपरागेण शुध्यति । तत्रोच्छिष्टादिनेपनापनोदकानां भस्मादीनां  
 दृष्टार्थं सार्थकता अनियमेन प्राप्नोति नियमार्थं शास्त्रमवघातादिवत् ।  
 अन्यथा ॥

मलसंयोगजं तज्ज यस्य येनोपहृत्यते ।

तस्य तच्छोधनं प्रोक्तं सामान्यद्रव्यशुद्धिमाह ॥

इतिसामान्यशास्त्रेणैव दृष्टार्थानुवचनादशेषमपि द्रव्यशुद्धिप्रक-  
 रणमनर्थकं स्यात्, अतः सामान्यशास्त्रं चेत्कारितित्त्वविषयम् ।

यत्तु ।

ताभ्यायः कांस्यरैत्यानां त्रयूणां सीमकस्य च ।

शौचं यथाहं कर्तव्यं चारास्त्रोदकवार्तिभिः ॥

इति मानवे यथाहंपदं तदपि यथोक्तद्रव्यपरमिति न विरोधः ।  
 उक्तशुद्धेर्विषयमाह । कलाभ्यो विगते विकलः ।

महोपघाते तु बौधयन आह तैजसानां मुत्रपुरीषासृग्मद्वैरैत्य-  
 न्तोपहतानामावर्त्तनं अल्पसंसर्गं तु परिलेखनं स्पर्शमात्रोपघाते तु त्रिःस-  
 पृक्तत्वां भस्मना परिमार्जनमतैजसानामेवं भूतानामुत्सर्ग इति । भस्मे

त्यस्मिन्नज्ञेयलक्षणं तेनोपघातमहत्वे ताम्रादिषु तयोरप्यावृत्तिः कार्या ।  
यत्तु नारी स्त्री मनसा व्यभिचाररता रजोदर्शनेनैव शुध्यति “रजसा  
स्त्रीमनोदुष्टेति मानवात् । या च विकृत प्रतिनोमज्ज न गच्छति सापि  
वक्ष्यमाणप्रायश्चित्तेन शुध्यति तद्वन्मने तु त्याग एव ।

चतसस्तु परित्याज्याः गुरुणा शिष्यगा च या ।

पतिघ्नी च विशेषेण जुद्धितोपगता च या ॥

इतिवसिष्ठस्मरणात् । जुद्धितः प्रतिनोमज्जः । ननु यजतिषु ये  
यजामहं करोति नानुयाजेष्विति, अत्रानुयाजपर्युदामवद्विकलगामिनी-  
पर्युदासेन नार्था रजसा शुध्यभिधानादिदमेकमेव वाक्यमस्तु, निमित्तान्तर-  
परत्वे वाक्यभेदादिति चेन्मैवम् । प्रसक्त्यभावेन पर्युदासायोगात् । तथाहि  
यजतिष्वेनानुयाजेष्वपि प्राप्ते ये यजामहेऽनुयाजव्यतिरिक्तेषु यजतिष्विति  
पर्युदासः सम्भवति न तथा प्रकृते रजसा नारी शुद्धः । नच मानसव्यभि-  
चारविषयिण्याः कार्याकव्यभिचाररूपे विकलविषयेऽपि मानसव्यभिचा-  
रसत्त्वाद् रजसा शुद्धिः प्राप्नोतीति तदभावबोधनाय पर्युदास इति  
वाच्यम् । तत्र प्रायश्चित्तविशेषास्मरणाद् व्यभिचारे गमनपदाप्रयो-  
गाच्च । न च मनसा भर्तुरतिचारे त्रिरात्र यावत् क्षीरोदनं च भुञ्जानाधः  
शयीत ऊर्ध्वं त्रिरात्रादप्यु निमगनायाः सावित्र्यपृथगेन शिरोभिर्जुहुयात्  
पूता भवतीति विज्ञायत इति वासिष्ठ मनसा नीचगमनविषयमेवान्यत्र  
रजसैव शुद्धेरिति वाच्यम् । निवृत्तरजस्कादीनां मानसव्यभिचारे शुध्य-  
भावप्रसङ्गेन वासिष्ठस्य तद्विषयत्वावश्यम्भावादिति । तत्र द्रव्यशुद्धि-  
स्तावे स्त्रीशुध्यभिधानस्यासङ्गतत्वात् ।

कलौ मानसपापानुत्पत्त्या तत्प्रायश्चित्ताभिधानस्य सुतरामसङ्ग-  
तत्वाच्च । तस्माद्वयोक्तमेव साधीयः । अथवा परपुरुषसमर्पे तु रजोद-  
र्शनेनैव शुध्यति प्रायश्चित्ताधिकारिणी भवति तदनन्तरमेव प्रायश्चि-  
त्ताम्नानात् । तथा च चतुर्विंशतिमते ।

रजसा शुध्यते नारी परपुसाभिगामिनी ।

तथापि मुनिना प्रोक्तं प्रायश्चित्त समाचरेदिति ॥

नद्युपहतौ शुद्धिमाह ।

नदी वेगेन शुध्येत लेपो यदि न दृश्यते ।

शवाद्यमेध्योपहता नदी वेगेन जलप्रवाहेण शुध्यति यद्यमेध्य-  
लेपो न परिदृश्यते परिदृश्यमाने तु तस्मिन्नावन्मात्र तीर्थं परित्यजेत्  
तदाह देवलः ।

अक्षोभ्यानि तटाकानि नदीवापीसरांसि च ।

कश्मलाशुचियुक्तानि तीर्थं तत्परिवर्जयेदिति ॥

नदीलक्षणं च स्मृत्यन्तरे ऽभिहितम् ।

धनुसहस्राण्यष्टौ तु गतिर्येषा न विद्यते ।

नैते नदीशब्दवहा गतास्ते परिकीर्तिताः ॥

आष्टादशतोल्यनदा उपनदा भवत्याचतुर्विंशत् ।

तदुत्तरे महानदाः फलमेकद्वित्रिंशद्विंशति इति ॥

अक्षोभ्यानीति विशेषणादल्पतटाकादीनां सर्वथा परित्याग एव ।

तदाह देवलः ।

अलुद्राणामपा नास्ति प्रभूतानां च दूषणम् ।

स्ताकानामुद्रतानां च कश्मल दूषणं भवेदिति ॥

वाप्याद्युपहतौ शुद्धिमाह ।

वापीकूपतडागेषु दूषितेषु कथञ्चन ॥

उद्धृत्य वै कुम्भशतं पञ्चगव्येन शुध्यति ॥ ३ ॥

वापीकूपतडागेषु कथंचनोपानद्रक्तादिदूषितेषु कथञ्चन उद्धृत्य वै  
कुम्भशतं पञ्चगव्येन कथं स कुम्भानां शतं परिमाणमस्य तत्कुम्भशतं  
जनमुद्धृत्यावशिष्टं पञ्चगव्येन शुध्यति । तदाह तुः सवर्तोपस्तम्भौ ।

वापीकूपतडागानां दूषितानां च शुद्धये ।

अपा घटशतोद्धारः पञ्चगव्येन शोधनम् ॥

उपानद्रक्तविण्मूत्रस्त्रीरजोमददूषिते ।

जलाशये च कूपे च कुम्भानां शतमुद्धरेदिति ॥



श्वतरणाद्युपहतौ हारीतोक्ता शुद्धिः कार्या ।  
वापीकूपतडागेषु मानुषः शीर्यते यदि ॥  
अस्थिचर्मविनिर्मुक्तैर्द्रुषितैश्च खरादिभिः ।  
उद्धृत्य तज्जलं सर्वं शोधनं परिमार्जनम् ॥

विष्णुः ।

बन्धिप्रज्वालनं कृत्वा कूपे पक्वेष्टकाचिते ।  
पञ्चगव्यं न्यसेत्तत्र ततोय च ततोद्वरेदिति ॥  
बहु जले तु न दोषः । तदाह विष्णुः ।  
जलाशयेषु स्वल्पेषु स्यावरेषु महीतले ।  
कूपवत्कथिता शुद्धिर्महत्सु च न दूषणमिति ॥

अनुपहतमिति । अनुपहतमपि गोतृप्तिकरमेव जलं शुचि  
नाल्पम् । तदाह मनुः ।

आपः शुद्धा भूमिगता वैतृषण्य यास गोर्भवेत् ।  
अव्याप्ता चेदमेधेन गन्धवर्णसमन्विताः ॥ इति ।  
नवोदके तु दशाहाच्छुद्धिमाह यमः ।  
अजा गावो महिष्यश्च नायंश्चैव प्रसूतिकाः ।  
दशरात्रेण शुध्यन्ति भूमिष्ठं च नवोदकमिति ॥

तदुभयमपि न साम्प्रतं “गोतृप्तिशिष्टे पर्यासि शिष्टैराचमनक्रिया  
नवोदकं दशाहे चेति” कलिवर्ज्यस्मरणात् ।

इदानीं स्त्रीषु शुद्धिमाह ।

अष्टवर्षा भवेद्गौरी नववर्षा तु रोहीणी ॥

दशवर्षा भवेत्कन्या अत ऊर्ध्वं रजस्वला ॥ ४ ॥

अष्टवर्षादिकालीनदानविधेः फलसाधनतया गौर्यादिनामव्यपदेशः ।

अत एव मरीचिः ।

गौरीं ददन्नाकपृष्ठं वैकुण्ठं रोहिणीं ददत् ।

कन्या ददद्गुह्यलोकं रौरवं तु रजस्वलामिति ॥

अत एकादशादशादूर्ध्वं द्वादशे वर्षे इति व्याख्येयम् । दशवर्षा-  
दूर्ध्वं विवाहस्मरणात् । तथा चाश्वलायनः ।

ऊर्ध्वं दशाब्दाद्या कन्या प्रायजोदर्शनात् सा ।  
 गान्धारी स्यात्समुद्राद्या चिरञ्जीवितुमिच्छति ॥  
 अत एव द्वादशवार्षिक्या वृषलीत्वमाह सवर्त्तः ।  
 अष्टवर्षा भवेद्दौरी नवमे नग्निका भवेत् ।  
 दशमे कन्यका प्रोक्ता द्वादशे वृषली मता ॥ इति ।

यत्तु त्रिशद्वर्षादुहेत्कन्या हृद्या द्वादशवार्षिकीमिति मानवं तद्रजो-  
 दर्शनाभावे तस्या अपि विवाह्यत्वप्रतिपादनार्थं प्रायजोदर्शनादिति  
 स्मरणात् । अत एव गौतमः । कन्याप्रदानं प्रायुतेरिति । रजस्वला  
 रजसः सम्भावितत्वादिति । अत एव गौतमः । प्रयच्छेन्नग्निका कन्या-  
 मृतुकालभयादिहेति । अनेनाष्टवर्षादीना गौर्यादिनामनिर्दिष्टानां शुद्धि-  
 द्वादशवार्षिक्या वृषलीरजस्वलादिनामनिर्देशादशुद्धिरभिहिता भवति ।  
 तामेवाशुद्धिं दर्शयितुमदातुर्निन्दामाह ।

प्राप्ते तु द्वादशे वर्षे यः कन्यां न प्रयच्छति ॥

मासि मासि रजस्तस्याः पिबन्ति पितरोऽनिशम् ॥५॥

येन द्वादशवार्षिकीमपि कन्यामागताय सगुणाय निर्गुणाय वा  
 वराय न ददाति तस्या मासिमासि सभूत रजो ऽदातुः पितरो निरन्तरं  
 पिबन्ति । अत एव बोधायनः ।

दद्याद्गुणवते कन्या नग्निका ब्रह्मचारिणो ।

अपि वा गुणहीनाय नोपहृष्याद्रजस्वलाम् ॥ इति ।

यत्तु ।

काममामरणत्तिष्ठेद्गृहे केन्यतु मृत्यपि ॥

नचैवैना प्रयच्छेत्तु गुणहीनाय कर्हिचित् ।

इति मानम् ।

तत्सगुणावश्यकताबोधनाय न निर्गुणनिषेधायेति च ध्येयम् ।

किञ्च ।

माता चैव पिता चैव ज्येष्ठो भ्राता तथैव च ॥

त्रयस्ते नरकं यान्ति दत्त्वा कन्यां रजस्वलाम् ॥ ६ ॥

मात्रादिपरिगणेन यो यदा कन्यादानाधिकारी तदा तस्य प्रत्य-  
वाय इत्युच्यते तच्चयाणामेवेति । अत एव याज्ञवल्क्यः ।

पिता पितामहो भ्राता सकुल्यो जननी तथा ।

कन्याप्रदः पूर्वनाशे प्रकृतिस्यः परः परः ॥

अप्रयच्छन्समाप्नोति भूणहन्त्यामृतावृतौ ।

गम्य त्वभावे दातृणा कन्या कुर्यात्स्वयवरमिति ॥

अदातारं निन्दित्वा वोढारमपि निन्दति ।

यस्तां समुद्रहेतुकन्यां ब्राह्मणो मदमोहितः ॥

असंभाष्योऽपांक्तेयश्च स विप्रो वृषलीपतिः ॥ ७ ॥

यो ब्राह्मणो मदेन कामातिशयेनाक्रान्तचित्तस्ता रजस्वला  
कन्यां समुद्रहति स वृषल्या रजस्वलाकन्यायाः पतिरिति हेतोरसम्भाष्य  
ऽपाङ्क्त्येव भवति

पितुर्गेहे तु या कन्या रजः पश्यत्यसंस्कृता ।

सा कन्या वृषली ज्ञेया तत्पतिर्वृषलीपतिः ॥ -

इति मनुस्मरणात् ।

कथं चिदतिक्रान्तनिषेधस्य वोढुस्सकृदपि तद्गमने प्रायश्चित्तमाह

यः करोत्येकरात्रेण वृषलोसेवनं द्विजः ॥

स भैक्ष्यभुग्जपन्नित्यं त्रिभिर्वर्षैर्विशुध्यति ॥ ८ ॥

उक्तलक्षणया वृषल्या एकरात्रमपि गमने वर्षत्रय यावद्वैत्य भुक्त्वा  
गायत्रीं नित्यं जपन् शुध्यति । यद्यपि जपे मन्त्रविशेषो न श्रुतस्तथापि

यत्र यत्र च सङ्कीर्णमात्मान मन्यते द्विजः ।

तत्र तत्र तिलैर्होमैर्गायत्र्या वाचन तथा ॥

इति याज्ञवल्क्यपरिभाषयात्रापि सैव ग्राह्येति ।

रात्रौ चण्डालादिस्पर्शं शुद्धिमुपनिष्याह ।

अस्तङ्गते यदा सूर्ये चाण्डालपतितं स्त्रियम् ॥

सूतिकां स्पृशतश्चैव कथं शुद्धिर्विधीयते ॥ ९ ॥

जातवेदःसुवर्णं च सोममार्गं विलोक्य च ॥

ब्राह्मणानुमतश्चैव स्नानं कृत्वा विशुध्यति ॥ १० ॥

सूर्यास्तानन्तरं चण्डालपतितसूतिकाश्चकाराद्रजस्वलां च यः  
स्पृशति स जातवेदाश्च सुवर्णं च जातवेदःसुवर्णं सोममार्गं च विलोक्य  
ब्राह्मणानुमतस्सर्वैश्च स्नात्वा शुध्यति । अत्रायं क्रमः शुक्लपक्षे सति सम्भवे  
सोम तदभावेऽग्निं तस्याप्यभावे सुवर्णं तस्याप्यभावे सोममार्गं विलोक-  
येदिति । कृष्णपक्षे यदा सोमो न दृश्यते तदा सोममार्गं विलोकयेदिति ।

कृष्णपक्षे यदा सोमो न दृश्येत कदाचन ।

या दिशं व्रजते सोमस्ता दिशं चावलोकयेत् ॥

इतिवचनेन सोमाभाव एव प्रत्याम्नायाम्नात् ।

रजस्वलयोर्ब्राह्मणयोरन्योन्यस्पर्शं शुद्धिमाह ।

स्पृष्ट्वा रजस्वलान्योन्यं ब्राह्मण्या ब्राह्मणी तथा ॥

तावत्तिष्ठेन्निराहारा त्रिरात्रेणैव शुध्यति ॥ ११ ॥

रजस्वलयोर्ब्राह्मणयोरन्योन्यस्पर्शं सति यावत्स्नानमुपवासश्चति  
त्रिरात्रोपवासश्च प्रथमदिनस्पर्शं, तृतीयदिनस्पर्शं तु काश्यपोक्तम् ।

रजस्वला तु स्पृष्ट्वा ब्राह्मण्या यदि कामतः ।

एकरात्रं निराहारा पञ्चगव्येन शुध्यति ॥

इतिद्रष्टव्यम् । सगोत्रयोश्च सद्यः स्नानमेव तथा च वृद्धुषसिष्ठः ।

स्पृष्टे रजस्वलेऽन्योन्यं सगोत्रे चैकभर्तृके ।

कामादकामतो वार्पि सद्यः स्नानेन शुध्यति ॥

इति ।

ब्राह्मणीतात्रिययोः शुद्धिमाह ।

स्पृष्ट्वा रजस्वलान्योन्यं ब्राह्मणी क्षत्रिया तथा ।

अर्द्धकृच्छ्रं चरेत्पूर्वा पादमेकं त्वनन्तरा ॥ १२ ॥

रजस्वलयोर्ब्राह्मणीक्षत्रिययोरन्योन्यस्पर्शं ब्राह्मण्याः कृच्छ्रादे  
क्षत्रियायाः पादकृच्छ्रं यावत्स्नानमुपवासो वर्तते एव स्नानानन्तरं चेदं  
प्रायश्चित्तं कार्यं शूद्रेरङ्गत्वात् ।

ब्राह्मणीवैश्ययोः शुद्धिमाह ।

स्पृष्टा रजस्वलान्योन्यं ब्राह्मणी वैश्यया तथा ।

पादहीनं चरेत्पूर्वा पादमेकमनन्तरा ॥ १३ ॥

रजस्वलयोर्ब्राह्मणीवैश्ययोरन्योन्यस्पर्शं ब्राह्मण्याः पादहीनं कृच्छ्रं

प्रायश्चित्तं वैश्यायाः पादकृच्छ्रं प्रायश्चित्तम् ।

ब्राह्मणीशूद्रयोः शुद्धिमाह ।

स्पृष्टा रजस्वलान्योन्यं ब्राह्मणी शूद्रया तथा ।

कृच्छ्रेण शुध्यते पूर्वा शूद्रा दानेन शुध्यति ॥ १४ ॥

रजस्वलयोर्ब्राह्मणीशूद्रयोरन्योन्यस्पर्शं प्रायश्चित्तमिदम् । क्षत्रिया-

दिषु तूत्रेयम् । तदाह वसिष्ठः ।

स्पृष्टा रजस्वलान्योन्यं क्षत्रिया शूद्रयापि च ।

उपवासैः स्त्रिभिः पूर्वा त्वहोरात्रेण चोत्तरा ॥

स्पृष्टा रजस्वलान्योन्यं वैश्या शूद्रा तथैव च ।

त्रिरात्राच्छुध्यते पूर्वा उत्तरा तु दिनत्रयात् ॥

एतच्च सर्वं कामतः स्पर्शं विधिरेष सनातन इति वृद्धवसिष्ठस्म-  
रणात् । अकामतस्तु विष्णुकम् । रजस्वला हीनवर्णा रजस्वला स्पृष्टा  
सद्यः स्नात्वा शुध्यतीति । कामतः चण्डालादिस्पर्शं वृद्धवसिष्ठ आह

चण्डालान्त्यश्वपाकेन सस्पृष्टा चेद्रजस्वला ।

नात्यहानि व्यतिक्रम्य प्रायश्चित्तं समाचरेत् ॥

प्रथमेऽन्दि त्रिरात्रं स्यात् द्वितीये द्व्यहमेव तु ।

अहोरात्रं त्रितीयेऽन्दि परतो नक्तमाचरेत् ॥

व्यतिक्रम्योपोष्य । अकामतो बौधायन आह ।

रजस्वला तु सस्पृष्टा चण्डालान्त्यश्ववायसैः ॥

तावत्तिष्ठत्त्रिराहारा यावत्कालेन शुध्यतीति ।

भोजनकाले स्पर्शं तु स एवाह ।

रजस्वला तु भुञ्जाना चान्त्यजादीनूपस्पृशेत् ।

गोमूत्रयावकाहारा गोमूत्रेण विशुध्यति ॥

अशक्तौ काञ्चन दद्याद्विप्रेभ्योऽपि हि भोजनमिति ।

उच्छिष्टस्यश्च त्वाहार्चाः ।

उच्छिष्टोच्छिष्टसस्पृष्टा कदाचित् स्त्रीरजस्वला ।

कृच्छ्रेण शुध्यते पूजा शूद्रा दानैरुपोषितैः ॥

क्षत्रियावैश्ययोः पादादृक्कृच्छ्रो वेदितव्यौ । तत्रैव चण्डालादि  
दर्शनेऽपि उक्तम् ।

रजस्वला तु भुञ्जाना चण्डालं यदि पश्यति ।

उपवासं ततः कृत्वा प्राजापत्य तु कामतः ॥

उदक्या यदि वा भुक्तौ दृष्ट्वान्या तु रजस्वलाम् ।

आघ्रातकाम नाशनीयाद्वस्त्रकूर्चं ततः पिबेदिति ॥

शवादिस्यर्शपूर्वकभोजने चात्रिंशतातापौ ।

आर्तवाभिप्लुता नारी स्पृशेच्चेच्छवसूतकम् ।

ऊर्ध्वं त्रिरात्रात्कृत्वा ता त्रिरात्रमुपवासयेत् ॥

आतवाभिप्लुता नारी मृतसूतकयोः स्पृशेत् ।

भुक्त्वा पीत्वा चरेत्कृच्छ्रं स्पृष्ट्वा तु अहमेव त्विति ॥

बन्धुमरणग्रहणादिनिमित्ते स्नाने तु प्रकारविशेषमाह व्यासः

स्नाने नैमित्तिके प्राप्ते नारी यदि रजस्वला ।

पात्रान्तरिततोयेन स्नानं कृत्वा व्रतं चरेत् ॥

सिक्तगात्रा भवेदग्निः साङ्गोपाङ्गा कथं चन ।

न वस्त्रपीडनं कुर्यान्नान्यद्वस्त्रं च धारयेदिति ॥

इदानीं रजोनिमित्ता शुद्धिमाह ।

स्नाता रजस्वला या तु चतुर्थेऽहनि शुध्यति ।

कुर्याद्रजोनिवृत्तौ तु देवपित्रादिकर्म च ॥ १५ ॥

रजस्वला स्त्री रजोदर्शनदिनादारभ्य त्रिरात्रमशुचिः चतुर्थेऽहनि

प्रभाते षष्ठिवरं मृत्तिकाभिः शौचं कृत्वा दन्तधावननपूर्वकं प्रातःस्नानं  
यथाविधि । सगवे वा मृदादिभिश्च शौचं कृत्वा रजस्वलाशुध्यति रजसो  
निवृत्तौ च देवपित्रपाकादिकर्मसु युज्यते । अनेन यावद्रजोनिवृत्तिर्देवा-  
दिकर्मयोग्यत्वं नास्तीत्युक्तं भवति । रजोऽनिवृत्तौ तु पंचमदिन एव  
शुध्यति तदाहापस्तम्बः ।

शुद्धा भर्तुश्चतुर्थेऽन्दि स्नाता नारी रजस्वला ।  
दैवकर्मणि पित्र्ये च पञ्चमेऽहनि शुध्यतीति ॥

आरब्धदीर्घव्रता तु रजस्वलापि तदनुतिष्ठदेव । तदाह जातूकर्ण्यः ।

आरब्धदीर्घतपसा नारीणा यद्रजो भवेत् ।  
न तत्रासा व्रतस्य स्यादुपरोधः कथंचन ।  
स्वभाव एष नारीणा ज्ञेयो मूत्रपुरीषवत् ।  
अतोऽर्थाच्च प्रदुष्येयू रजसा तर्पसि स्थिता ॥

रजसो विशेषेणाशुद्ररपवादमाह ।

रोगेण यद्रजःस्त्रीणामन्वहं तु प्रवर्तते ॥

नाशुचिः सा ततस्तेन तत्स्याद्वैकालिकं मलम् । १६।

रोगेण धातुवैषम्येन यद्रजोऽन्वहं निरतर प्रवर्तते । तु शब्दाद्वागेण-  
द्रव्येण च कादाचित्कमपि तेन रजसा सा स्त्री ततो हेतोर्नाशुचिर्भवति  
यतस्तद्वैकालिकं विकाले विरुद्धकाले भव मलमेव निरयस्तदेवाशुद्धिहेतु-  
रिति । तदाह बृहस्पतिः ।

रागज रोगजं चैव द्रव्यजं कालजं तथा ।

यद्वागरोगद्रव्योक्त्य तद्रक्तं प्राह भार्गवः ।

कालजं तु रजःसज्जं तस्मात् तेनैव साऽशुचिः ।

आर्वाक् प्रसूतेरुत्पन्न मेध्यो वृष्यांगनासु यत् ।

तद्वागजमिति श्रोत प्रजोद्वेदसमद्भवम् ।

पित्तादिदोषवैशम्यात्सकृत्तत्सप्रवर्तते ।

रोगजं तत् समुद्दिष्टमथद्रव्यजमुच्यते ।

भक्ष्यद्रव्यस्य वैशम्याद्वातुत्रैषम्यसंभवम् ।

द्रव्यजं रज इत्युक्तं तत्कादाचित्कसंभवम् ।

आरभ्य चार्तवदिनादेकविंशतिवामरान् ।

मासाद्विऽथ रजो यस्या स्तत्कालजमुदाहृतम् ।

रजस्वला यदा स्नाता पुनरेव रजस्वला ।

अष्टादशदिनादर्वागशुचित्वं न विद्यते ।

एकोनविंशतेरर्वागेकाह स्यात्ततो द्वयहम् ॥

विंशत्प्रभृत्युत्तरेषु त्रिरात्रमशुचित्वापवादे गतयौवनायाः ।  
 अतुस्त्राता तु याप्रौढा पुनरेव रजस्वला ।  
 स्नानात्सप्तदशाहे तु शौचेनैव शुचिर्भवेत् ।  
 अष्टादशाहे त्वेकाहं द्वादशमेकोनविंशतौ ।  
 विंशत्प्रभृत्युत्तरेषु त्रिरात्रमशुचिर्भवेद् ॥

इति कश्यपस्मरणात् ।

अप्रौढा गतयौवना । वक्ष्यति चैतन्मूलकारोऽपि द्वादशे अष्ट  
 दशदिनादर्वागिति । युवत्यास्तु विशेषमाह कश्यप एव ।

त्रयोदशदिनादूर्ध्वं रजो दृष्टवती यदा ।

अष्टादशाहात्प्राग्वापि युवत्या स्यात् त्रिरात्रकम् ।  
 एकादशाहे त्वेकाहं द्विरात्र द्वादशेऽहनि ।  
 ऊर्ध्वं त्रिरात्र विज्ञेयमिति कुण्डलिनोदितमिति ।

एतेन गर्भिण्या अपि प्राक् प्रसवाद्भजोदर्शने कालरजोवद्विनत्रय-  
 मेवाशौचमिति निरस्तम् । बृहस्पतिवचनविरोधात् । मूलोक्तहेतुवि-  
 रोधाच्च द्रव्यजे विशेषमार्हागराः ।

आद्वादशाह नारीणा मूत्रवच्छौचमिष्यते ।

अष्टादशाहात्स्नान स्यात्त्रिरात्र परतोऽशुचिः ।  
 एतत्तु द्रव्यजे विद्याद्रोगजे पूर्वमीरितमिति ।  
 रोगजेऽपि विशेषमाह चण्ड्यशृङ्गः ।  
 रोगजे वर्तमानेऽपि काले निर्यातकालजम् ।  
 तस्मात्काले प्रमत्ता स्यादन्यथा सकरो भवेदिति ।  
 सूतिकाया विशेषमाह प्रजापतिः ।  
 प्रसूतिका तु या नारी स्नानतो विंशतेः परम् ।  
 आर्तवा रजसा प्रोक्ता प्राक्तु नैमित्तिक रजः ।  
 ननु नैमित्तिके न स्यात् रजसा स्त्रीरजस्वला ।  
 रजस्युपरते तस्यां स्नानेनैव शुचिर्भवेत् ।  
 अन्यत्र गर्भविश्लेषात्यतनाद्वा रजस्वला ।  
 गर्भस्त्रावेऽपि सा स्नानाद्विंशतेः परतोऽशुचिः ।



गर्भस्य पतने चैव स्नानं स्यात्क्षालयेदधः ।  
 रजसो ज्ञानाज्ञानसदेहेषु निर्णयमाह स एव  
 अविज्ञाते मले सा चेन्मलवद्रवसना यदि ।  
 कृते गेहेषु जुष्ट स्याच्छुद्धिस्तस्या स्त्रिरात्रतः ॥  
 निःसन्दिग्धे परिज्ञाते आर्तवे शुद्धिकारणम् ।  
 सदेहमात्रे स्नानं स्यादित्युवाच प्रजापतिरिति ।  
 रजःकालनिर्णयमाह कात्यायनः ।  
 रात्रौ तृतीयभागात्प्राग यदि नारी रजस्वला ।  
 पूर्वेण स्नानतः शुद्धेदूर्ध्वं चेदुत्तरेण त्विति ॥  
 भागद्वये पूर्वदिनं तृतीयभागे परादिनमित्यर्थः ।  
 उक्तस्याशौचापवादस्य विषयविशेषं परिशेषयितुमाह ।

साध्वाचारा न तावत्स्याद्रजो यावत्प्रवर्तते ।

रजोनिवृत्तौ रम्यास्याद्गृहकर्मणि चैव हि ॥ १७ ॥

रागरोगद्रव्यैर्निमित्तेर्यावद्रजो नुवर्तते तावद् स्त्री साध्वाचारा साधु  
 देवापि आदिराचारो यस्याः सा साध्वाचारा देवपित्र्यादिकर्मयोग्या न  
 भवति । तोतर्ध्वमपि राजसि निवृत्त एव पुरुषगमनाहं भवति गृहकर्मणि  
 नित्यपाकादौ च योग्या भवति एतेन देवपित्र्यपुरुषोपभोगगृहपाका-  
 दिव्यतिरिक्तेषु कार्येषु शुद्धिरिति पूर्ववाक्यस्य विषयो दर्शित इति ।

यदुक्तं चतुर्थेऽहनि शुध्यतीति तत्राद्ये दिनत्रये शुध्यभावमाह ।

प्रथमेऽहनि चाण्डाली द्वितीये ब्रह्मघातिनी ॥

तृतीये रजकी प्रोक्ता चतुर्थेऽहनि शुध्यति ॥ १८ ॥

रजस्वला त्रिरात्रमशुचिरित्येतावतैवार्थासिद्धौ चण्डालादिनाम-  
 भिर्यवहारस्ततद्दिनेषु रजस्वला सपर्कं चण्डालादिमपर्कात्तुष्टिप्राप्त्यर्थः ।  
 तथा कुण्डपायिनामयने मासमग्निहोत्र जुहोतीत्यग्निहोत्रनामनिर्देशो  
 नित्याग्निहोत्रधर्मातिदेशार्थ इति सा च शुद्धिः पूर्वाध्याये रजकी चर्मकारी  
 चेत्यादिनोपवर्णिता । यत्तु चण्डालादिगमनप्रत्यवायप्राप्त्यर्थस्तत्रामनिर्देश  
 इति । तत्र प्रायाश्चित्तवैलक्षण्यात् तथाहि त्रिरात्रान्ते घृतं प्राश्य गत्वो-

दद्या विशुध्यतीत्यादिगमनप्रायाश्चित्तं तु चण्डालान्त्यस्त्रियो गत्वा भुक्त्वा च प्रतिगृह्य च । पतत्यज्ञानतो विप्रो ज्ञानात्ताम्यं तु गच्छतीत्यादिविलक्षणमेव तस्माद्व्यथोक्तमेव साधीय इति । रजस्वला चतुर्थेऽहनि स्नाता शुध्यतीत्युक्तम् । तत्र ज्वराद्यभिभूतायाः स्नानाशक्तौ कथमित्यत आह ।

**आतुरे स्नान उत्पन्ने दशकृत्वो ह्यनातुरः ।**

**स्नात्वा स्नात्वा स्पृशेदेनं ततः शुध्येत्स आतुरः ॥१६॥**

रजस्वलासाविध्यादभिहिता अयस्या शुद्धेः सर्वसाधारण्यबोधनायातुरशब्देनोपादानं तस्मिन् रजस्वलासूतिकादीनां नियतनैमित्तिके स्नाने प्राप्तेऽन्योऽनातुरो दशवारं द्वादशवारं स्नात्वा स्नात्वा स्पृशेत्प्रतिस्नानं वा-तुरस्य वासो विपरिवर्तयेत्ततो यथा शक्तिं दानं दत्वा स आतुरः शुध्यतीति । तदाहोशनाः ।

**ज्वराभिभूता या नारी रजसा च परिलपुता ।**

**कथं तस्या भवेच्छौचं शुद्धिः स्यात्केन कर्मणा ॥**

चतुर्थेऽहनि सप्राप्ते स्पृशेदन्या तु ता स्त्रियम् ।

सा सचैलावगाह्यापः स्नात्वा चैव पुनः स्पृशेत् ।

दशद्वादशकृत्वो वा आचमेच्च पुनः पुनः ।

अन्ते च वाससा त्यागस्ततः शुद्धाभवेत्तु सां ।

दद्याच्छक्त्या ततो दानं पुण्याहेन विशुध्यति ।

अत्ररपि ।

आतुरे स्नान उत्पन्ने दशकृत्वो ह्यनातुरः ।

स्पृष्ट्वा स्पृष्ट्वा वगाहेत स विशुध्येत आतुरः ।

वासोभिर्दशभिश्चैव परिधाय यथा क्रमम् ।

दद्यात्तु शक्तितो दानं पुण्याहेन विशुध्यतीति ।

रजस्वलायाः सहगमनविधिस्तु स्मृत्यन्तरे भिहितः ।

यदा म्रियामुदक्यापातः प्राणान् परित्यजेत् ।

द्रोणमेकं तंडुलानामवहन्याद्विशुध्यये ।

मुसलाभिघातैस्तदसृक् स्रवते योनिमण्डलात् ।

विरजस्कामन्यमाना स्वे चित्ते तदसृक्क्षयम् ।

दृष्ट्वा शौचं प्रकुर्वीत पचमृत्तिकया पृथक् ।  
 त्रिंशद्विंशद्विंशपञ्चगवा दत्त्वा न्वहः क्रमात् ।  
 विप्राणां वचनं लब्ध्वासमारोहेदुताशनम् ।  
 नारीणां सरजस्कानामपि शुद्धिस्तद्वाहतेति ।  
 रजस्वलादाहेपि विशेषस्तत्रैव ।  
 पञ्चाभिं स्नापयित्वा तु गव्यैः प्रेतां रजस्वलाम् ।  
 वस्त्रान्तरवृतां कृत्वा दाहयेद्विधिपूर्वकम् ॥ इति ।  
 तत्र प्रायश्चित्तमुक्तं धर्मप्रदीपे ।  
 कारयेयुः स्त्रियः स्नानमुदक्यासु तथैव च  
 तस्याः पापविशुध्यर्थं कृद्धान् पञ्चदशाचरोदति ।  
 सूतिकादाहेऽविशेषमाह प्रजापतिः ।  
 उदक्या सूतिका वापि मृता स्याद्यदि सा तदा ।  
 अशौचेत्वनतिक्रान्ते दाहयेदन्तरा यदि ।  
 उद्धृतेन तु तो येन स्नापयित्वा तु मन्त्रतः  
 आपोहिष्ठतितिसृभिः हिरण्यवर्णाचतसृभिः ।  
 पवमानानुवाकेन यदतीति च मन्त्रभिः ।  
 ततोयज्ञपवित्रेण मार्जयेदथ च द्विजः ।

स्नापयित्वान्यवासेनाच्छाद्य शवधर्मतः ।  
 दाहादिकं ततः कुर्यात्प्रजापतिवचो यथेति ॥  
 अत्र प्रतिज्यहं प्रायश्चित्तमाह व्यासः ।  
 सूतिका तु यदा साध्वी विस्वातामरणं गता ॥  
 त्रिवर्षपूर्तिपर्यन्तं शुध्येत्कृच्छ्रेण सर्वदा ।  
 सूतिका तु यदा नारी रजसैव परित्युता ॥  
 म्रियते वै तदा सा तु द्विवर्षं कृच्छूमाचरेत् ।  
 सूतिका तु यदा साध्वी विस्वातामरणं गता ॥  
 अष्टकृच्छ्रेण शुध्येत व्यासस्य वचनं यथेति ।  
 अशक्तौ पक्षान्तरमाह स एव  
 त्रिषण्णवदिनादवगाढेन विशुध्यतीति ।  
 दशाहानन्तरं मासाभ्यन्तरे तु विशेषमाह ।  
 सूतिका तु यदा नारी प्राणांश्चैव परित्यजेत् ।

मासमेकोऽवधिर्यावत्त्रिभिः कृच्छैर्विशुध्यतीति ॥

अत्र सा तु द्विवर्षकृच्छमाचरोदिति सूतिकायाः कर्तव्यताश्रवणे-  
ऽपि विप्रतिषेधात्तस्याः पापविशुध्यर्थं कृच्छ्रान्यचदशाचरोदिति लिङ्गाच्च  
क्रियाकर्तुरेव प्रायश्चित्तकर्तृत्वं ज्ञेयम् ।

उच्छिष्टस्य द्वितस्योष्ठादिस्पर्शं शुद्धिमाह ।

उच्छिष्टोच्छिष्टसंसृष्टः शुना शूद्रेण यः पुनः ॥

उपोष्य रजनीमेकां पञ्चगव्येन शुध्यति ॥ २० ॥

उच्छिष्टश्चासावुच्छिष्टसस्पृष्टश्च स्वयमुच्छिष्ट एवान्योच्छिष्टेन  
सस्पृष्ट इति यावत् समस्तमप्युच्छिष्टपद बुध्या विच्छिद्य शूद्रादिपदेन  
सबन्धनीय तेनोच्छिष्टो द्विजोऽन्येनेच्छिष्टेन द्विजेन शुना शूद्रेण वा  
सस्पृष्टश्चेदेकाहमुपोष्य परेऽहनि पञ्चगव्येन शुध्यतीति ।

यत्तु रजनीपदमहिम्ना रात्रिभोजनमात्रस्यैव परित्याग इति । तच्च  
उपवासपदस्य भोजनद्वयपरित्यागे कृत्वत्वेन रात्रिपदस्योहोरात्रपरत्वाव-  
श्यमभावात् । उपवासाशक्तस्य दशवार गायत्रीजपमाहात्रिः ।

उच्छिष्टोच्छिष्टसस्पृष्टो ब्राह्मणो ब्राह्मणेन वा ।

दशरूप जपेत्पश्चाद्गायत्र्याः शोधनं भवेदिति ॥

अनेकश्वस्पर्शं विशेषमाह सवर्तः ।

कृतमूत्रपुरीषो वा भुक्तोच्छिष्टो ऽथ वा द्विजः

श्वभिः स्पर्शं जपेद्व्याः सहस्र स्नानपूर्वकमिति ॥

उच्छिष्टानुच्छिष्टयोर्द्विजयोरुच्छिष्टानुच्छिष्टशूद्रस्पर्शं शुद्धिमाह ।

अनुच्छिष्टेन शूद्रेण स्पर्शं स्नानं विधीयते ॥

तेनोच्छिष्टेन संस्पृष्टः प्राजापत्यं समाचरेत् ॥ २१ ॥

अनुच्छिष्टस्य द्विजस्यानुच्छिष्टशूद्रस्पर्शं स्नानमुच्छिष्टशूद्रस्पर्शं  
स्नानमुच्छिष्टस्योच्छिष्टशूद्रस्पर्शं प्राजापत्यं विहितम् । यद्यपि द्विजविशे-  
षणमुच्छिष्टत्वादि न श्रूयते तथाप्युच्छिष्टशूद्रस्पर्शं पञ्चगव्योपवासविधा-  
नात्स्नानमनुच्छिष्टविषयं कृच्छ्रं चोच्छिष्टविषयं पर्यवस्यति ।

यदुक्त भस्मना शुध्यते कास्यमिति तत्र विशेषमाह ।

भस्मना शुध्यते कास्यं सुरया यत्र लिप्यते ॥

सुरापात्रेण संस्पृष्टं शुध्यतेऽग्न्युपलेपनैः ॥ २२ ॥

यत्कास्य सुरामूत्रपुरीषैर्नोपहन्यते तस्योक्ता भस्मनैव शुद्धिर्भवति ।

सुरायामत्रिसादृश्यं तत्सुराया यस्य तत्सुरा मात्र मूत्रपुरीषादि ।

अज्ञानात् सुरां प्राश्यरेता विण्मूत्रमेव चेति साम्याभिधानात् ।

तेन सुरामूत्रपुरीषेणेपहतं तदभितापनोपलेपनावधषणतत्त्वैः  
शुध्यतीति । तथाच स्मृत्यन्तरम् ।

भस्मना शुध्यते कास्यं सुरया यत्र लिप्यते ।

सुरामूत्रपुरीषैस्तु शुध्यतेऽग्न्युपलेपनैः ॥

आमिषेण सुधाल्लिप्तं पुनर्दाहेन शुध्यतीति ।

किञ्च ।

गवा घ्रातानि कांस्यानि श्वकाकोपहतानि च ॥

शुध्यन्ति दशभिः क्षारैः शूद्रोच्छिष्टानि यानि च ॥ २३ ॥

गोश्वकाकशूद्रेघ्रातानि श्वकाकोपहतानि च भुक्ताच्छिष्टानि  
कास्यानि दशवारमावर्तितैः क्षारैर्भस्मभिः शुध्यन्ति । तदाह शातापः ।

गवाघ्रातेषु कास्येषु शूद्रीच्छिष्टेषु वा पुनः ।

दशभिर्मस्मभिः शुद्धिर्श्वकाकोपहतेषु चेति ॥

किञ्च ।

गण्डूषं पादशौचं च कृत्वा वै कांस्यभाजने ॥

षण्मासान् भुवि निक्षिप्य उधृत्य पुनराहरेत् ॥ २४ ॥

मुखपादक्षालनजलाभ्यामुपहतं कास्यं मासषट्कं भूमौ निक्षिप्य  
पुनस्तदुर्षणेन तदाकारं कुर्यात् । तदाहाङ्गिराः ।

गण्डूषं पादशौचं च कृत्वा वै कांस्यभाजने ।

षण्मासं भुवि निक्षिप्य पुनराकारमादिशेदिति ॥

आयसादिशुद्धिमाह ।

आयसेष्वायसानां च सीसस्नाग्नौ विशोधनम् ॥

आयसानां पात्राणामयोमयेषु घर्षणसाधनेषु घर्षणं विशोधनम् ।

आयस्यह्यमश्मनोऽप्युपलक्षणं तथायसानां तापेन अश्मघर्षणेन चेति  
मार्कण्डेयस्मरणात् ।

सीसपात्रस्य निर्लेपस्याद्विर्विशोधनं सूतिकाद्युपहतस्याग्नौ प्रक्षेपः ।  
तथाच ब्रह्मपुराणम् ।

कास्यायस्नामरैत्यानि त्रपुसीसमयानि च ।  
निर्लेपान्येष शुध्यन्ति केवलेन जलेन च ॥  
सूतिकाशवविण्मूत्ररजस्वलाहतानि च ।  
प्रक्षेप्तव्यानि चैतान्याग्नौ द्रव्यं मलापहे ॥ इति ।

गजदन्तादीनां शुद्धिमाह ।

दन्तमस्थि तथा शृङ्गं रौप्यं सौवर्णं भाजनम् ॥ २५ ॥  
मणिपात्राणि शंखश्चेत्येते प्रक्षालयेज्जलैः ॥  
पाषाणे तु पुनर्घर्षः शुद्धिमेषामुदाहृता ॥ २६ ॥

दन्तो गजदन्तस्तन्मयमस्थि गजादीनामेव तन्निर्मितं शृङ्गं खड्गम-  
हिषादिशृङ्गनिर्मितं रौप्यं राजतमयं च यद्वाजनं मणिपात्राणि स्फटिक-  
मरकतादिनिर्मितानि शङ्खश्चकाराच्छुक्तिश्चेत्येतानि निर्लेपानि जलैः  
प्रक्षालनीयानि सलेपानि पाषाणघर्षणेन शोधनीयानि । तथा च मनुः ।

निर्लेपं काञ्चनं भाण्डमद्विरेषं विशुध्यति ।  
अञ्जमश्ममयं चैव राजतं चानुपस्कृतम् ॥

शातातपः ।

सुवर्णे रजतं ताम्रं त्रपुक्रणायसं तथा ।  
रौतिका सीसलोहानि शुध्यन्त्येतेऽश्मघर्षणाद् ॥ इति ॥  
अश्मघर्षणेन लेपापनयनात्सलेपविषयमिदमर्थोऽस्ति श्रुति-  
यत्तु तत्रैव दारुशृङ्गास्थामिति तदश्मघर्षणापनयनेयलेपविष-  
यमिति ।

मृन्मयादिशुद्धिमाह ।

मृन्मयोदहनाच्छुद्धिर्द्धान्यानां मार्जनादपि ॥ २७ ॥

मृन्मयं पात्रमुच्छिष्टलेपोपहत पुनर्दाहेन शुध्यति । तदाह बौधायनः ।

मृन्मयानां पात्राणामुच्छिष्टसमन्वारब्धानामतूलनमुच्छिष्टोपहतानां पुनर्दहनं मूत्रपुरीषरेतःप्रभृतिभिस्तुर्ग इति । चण्डालादिस्यर्शं परित्याग एव ।

चण्डालाद्यैस्तु मसृष्ट धान्य वस्त्रमयापि वा ।

क्षालनेन विशुध्येत परित्यागान्महीमयम् ॥ इतिस्मरणात्

धान्यानां ब्रीहियशादीनामुच्छिष्टोपहतानां मार्जनमल्पानां क्षालनं बहुनां प्रोक्षणमिति । तदाह मनुः ।

अद्विस्तु प्रोक्षणं शौचं बहूनां धान्यवाससाम् ।

प्रक्षालनेन त्वल्पानामद्विः शौचं विधीयते ॥ इति

वैणवादिशुद्धिमाह ।

वेणुवल्कलचीराणां क्षौमकार्पासवाससाम् ।

और्णनेत्रपटानां च प्रोक्षणाच्छुद्धिरिष्यते ॥ २८ ॥

वेणुवंशः, तत्कार्याणि कटव्यजनादीनि वल्कलचीराणि प्रसिद्धानि क्षौममतसीत्वङ्निर्मितवस्त्र कार्पासवासःप्रसिद्धम् । और्णमुर्णानिर्मितकबलादिः नेत्रपटोऽरण्यवासिनां प्रसिद्धः । एषा वैणवादीनामेकैकस्याल्पोपहतौ प्रोक्षणाच्छुद्धिर्मेहोपघाते क्षालनमेव क्षौमादीनां तु चण्डालादिस्यर्शमात्रोपघाते प्रत्येकमपि प्रोक्षणमेव लेपोपहतौ तु स्वस्वशोधनैः क्षालनमेव । तथाच देवलः ।

और्णक्षौमशुकुतपशाणक्षौमद्रुकूलजाः ।

अल्पशौचा भन्त्येते शोषणप्रोक्षणादिभिः ॥

तान्यवामेध्ययुक्तानि क्षालयेच्छोधनैः स्वकैरिति ।

कार्पासवाससां तु चण्डालादिस्यर्शं बहूनां प्रोक्षणमल्पानां क्षालनम् ।

आद्विस्तु प्रोक्षणं शैव बहूनां धान्यवाससाम् ।  
 प्रचालनेन त्वत्पानामद्विः शैव विधीयते ॥ इति मनुस्मरणात् ।  
 राशीकृतेष्वपि वस्त्रेषु यावत्सस्पृष्ट तावतो चालनमसस्पृष्टस्य  
 प्रोक्षणमेव ।

वस्त्रधान्यादिराशीनामेकदेशविदूषणे ।

तावन्मात्रं समुदृत्य शेषं प्रोक्षणमर्हति ॥ इतिस्मरणात् ।

मुञ्जादिशुद्धिमाह ।

मुञ्जोपस्करशूर्पाणां शणस्य फलचर्मणाम् ॥

तृणकाष्ठस्य रज्जुनामुदकाभ्युक्षणं मतम् ॥ २६ ॥

मुञ्जः तृणविशेषस्तात्रिर्मितमुपस्करो विष्टरादिः शूर्पं वेणुमय यद्यपि  
 तच्छुद्धिः पूर्वमुक्तेषु वेणुविकारत्वात्तथापि फलीकरणादिना सत्पेस्यापि  
 तस्य शुध्यन्तरशङ्कानिरासार्थं पुनर्यहणं रायादिहेतुर्वत्कलविशेषः तेन तद्वि-  
 काराणां ग्रहणं फलमाम्रादि चर्म कृष्णाजिनादि तृण काष्ठ रज्जुर्वत्त्वजा-  
 दिनिर्मिता एषामस्पृश्यस्पृष्टानामुदकेनाभ्युक्षणं विण्मूत्राद्युपहतानां  
 चालनमेवेति । तदाह कश्यपः । तृणकाष्ठरज्जुमुञ्जचर्मवेणुष्विदलफलपत्र-  
 मूलादीनां चैलवच्छेदं मृद्वारुचर्मणा चात्यन्तोपहतानां त्याग इति ।

तूलिकादिशुद्धिमाह ।

तूलिकाद्युपधानानि रक्तवस्त्रादिकानि च ।

शोषयित्वा र्कतापेन प्रोक्षणाच्छुद्धतामियुः ॥ ३० ॥

तूलं कार्पास तेन पूर्णो पटी तूलिका आदिनासनोपाश्रयादियह-  
 णमुपधानमुच्छिर्षकं तूलिकादीनि चोपधानं चेति तूलिकाद्युपधानानि  
 रक्तमादिशब्देन हारिद्रादियहणं तेषां चण्डालादिस्पर्शं प्रोक्षणा र्कतापाभ्यां  
 विण्मूत्राद्युपहतौ चालनेनैव शुद्धिः । यथा देवलः ।

तूलिकाद्युपधानं च पुष्परक्ताम्बराणि च ।

शोषयित्वा तपे किञ्चित्करैस्तन्मार्जयेन्मुहुः ॥

पश्चात्तु वारिणा प्रोक्ष्य विनियुञ्जीत कर्मणि ।

तान्यप्यतिलिप्तानि यथावत्परिशोधयेदिति ॥



पुष्प कुसुम्भादि ।

कुसुम्भकुमारक्त तथा लाचारसेन च ।

प्राक्पणेनैव शुध्येत चण्डालस्पर्शने सदा ।

इति षड्विंशन्मतात् ।

इदानीं केषु चिदशुध्यपवादमाह ।

मार्जारमक्षिकाकीटपतङ्गकृमिदर्दुराः ।

मेध्यामेध्यं स्पृशन्तोऽपि नोच्छिष्टं मनुरब्रवीत् ॥३१॥

मार्जारमक्षिके प्रसिद्धे । कीटाः पिपीलिकाद्याः पतङ्गः शलभः  
क्रिमयो धान्यादावुत्पन्नजीवाः घृणादयः दर्दुरो भेऊः, एते मेध्य चामेध्य  
च मेध्यामेध्य शुद्धाशुद्ध द्रव्यं स्पृशन्तोऽपि नोच्छिष्टं कुर्वन्तीति मनुराब्र-  
वीत् । तथा च मनुः । मार्जारश्चैव दर्बी च मारुतश्च सदा शुचिरिति ।  
याज्ञवल्क्योऽपि ।

रश्मिगनी रजः क्वाया गौरश्वश्च सदानिलः ।

विप्रुषो मक्षिकास्पर्शं वत्सः प्रस्रवणे शुचिरिति ॥

किं च ।

महीं स्पृष्ट्वा गतं तोयं याश्चाप्यस्याऽऽस्यविप्रुषः ॥

भुक्तोच्छिष्टं तथा स्नेहं नोच्छिष्टं मनुरब्रवीत् ॥३२॥

परानाचामयतो यदुदकं भूमिं स्पृष्ट्वा बिन्दुरूपेणोर्ध्वमायान्य  
स्पृशति याश्च संभाषणेऽन्योन्यविप्रुषो मुखाद्वृता बिन्दवोऽङ्गे पतन्ति  
यच्च भोजनपात्रादन्यदुच्छिष्टमुर्वरितं पुनः पुनर्भुज्यमानमपि तथा स्नेहं  
तैलाभ्यङ्गे पुनः पुनरुपयुज्यमानमपि नोच्छिष्टं भवतीति यथालिङ्गं प्रत्येकं  
संबध्यत इति मनुरब्रवीत् । तथा च मनुः ।

स्पृशन्ति बिन्दवः पादौ यानाचामयतः परान् ।

भौमिकैस्ते समा ज्ञेया न तैरप्रयतो भवेत् ॥

नोच्छिष्टं कुर्वते मेध्या विप्रुषोऽङ्गे पतन्ति याः ॥ इति ।

किंच ।

ताम्बूलक्षुफलं चैव भुक्तस्नेहानुलेपने ।

मधुपर्के च सोमे च नोच्छिष्टं धर्मतो विदुः ॥ ३३ ॥

ताम्बूलं च इक्षुश्च फलं च ताम्बूलक्षुफलं भुक्तश्चासौ स्नेहश्च तस्यानुलेपनं क्षालनानपनोद्वलेपे मधुपर्के विवाहादौ दधिभक्षणं सोम-  
यागे सोमपानमेतेषु नोच्छिष्टदोष इति मन्वादयो विदुः । तथा च  
शातातपः । ताम्बूले च फले चैव भुक्तस्नेहावशिष्टके श्रुतिश्चन सोम-  
नोच्छिष्टा भवन्ति इति ।

किञ्च ।

रथ्याकर्दमतोयानि नावः पन्थास्तृणानि च ।

मारुतार्केण शुध्यन्ति पक्केष्टकचितानि च ॥ ३४ ॥

रथ्या मार्गमात्रं तत्रस्थानि कर्दमतोयानि बहुवचनाच्चैलखर्परथोरपि  
ग्रहणं नावो वहित्राणि पन्था मार्गस्तृणानि उलपादीनि पक्केष्टकचितानि  
वेदिकागृहादीनि चण्डालादिस्पृष्टान्यपि मारुतार्कतापाभ्यां शुध्यन्ति ।

तथा च याज्ञवल्क्यः ।

रथ्याकर्दमतोयानि स्पृष्टान्यन्त्यश्ववायसैः ।

मारुतेनैव शुध्यन्ति पक्केष्टकचितानि च ॥

पन्थानश्च विशुध्यन्ति सोमसूर्याशुमारुतैरिति ।

चक्रारादासनशयनादेरपि ग्रहणम् ।

तदाह बौधायनः ।

आसनं शयनं यानं नावः पन्थास्तृणानि च ।

मारुतार्केण शुध्यन्ति पक्केष्टकचितानि चेति ।

किञ्च ।

गण्डूषनिर्गता धारा मारुतोत्थाश्च रेणवः ।

स्त्रियो वृद्धाश्च बालाश्च न दुष्यन्ति कदा चन ॥ ३६ ॥

गण्डपादेर्निर्गता मुखं प्रविष्टा अप्यविच्छिन्ना उदकधारा नोच्छि

ष्टा भवन्ति न च पात्रस्यजलं दूषयन्ति नानाविधाशुचिप्रदेशादुपानो-  
त्थापिता अपि रेणवो नाशुचयोऽन्यत्र खरादिर्रेणुभ्यः । तथा च शाता-  
तपः ।

रेणवः शुचयः सर्वे वायुना समुदीरिताः ।

अन्यत्र रासभाजाविश्वसूकरनिवासिनः ॥

इति ।

स्त्रीबालवृद्धाः प्रातःस्नानाद्यभावेऽपि गृहकर्मचरन्तः शुचयः ।  
तथा च वसिष्ठः ।

श्वहताश्च मृगा मैथ्याः पातितं च द्विजैः फलम् ।

बालैः खलुपरिक्रान्तं स्त्रीभिराचरितं च यदिति ॥

स्त्रीबालयोरपि शुचित्वमात्मीययोरेव न सामान्यतः ।

आसनं शयनं वस्त्रं जायापत्यं कमण्डलुम् ।

आत्मनः शुचिरेतानि न परेषां कदा चन ॥ इति स्मरणात् ।

इदानीमुक्तशुद्धौर्विषयमाह ।

देशभङ्गे प्रवासे वा व्याधिषु व्यसनेष्वपि ।

रक्षेदेव स्वदेहादि पश्चाद्धर्मं समाचरेत् ॥ ३६ ॥

देशभङ्गे परसैन्यागमेन प्रवासे देशान्तरगमनेन परगृहादिवासः,  
व्याधयो ज्वरादयः व्यसनानि स्वामिकोपादिजनितानि भयानि एतेषु  
प्राप्तेषु शुध्यशुद्धी न विचारयितव्ये किं तर्हि शुचिभिरशुचिभिर्वा द्रव्यैरा-  
त्मपुत्रकलत्रादिरक्षां विधाय गतायामाषदि पश्चाच्छास्त्रानुसारेणाशुद्ध-  
द्रव्योपभोगनिमित्तप्रायश्चित्तपूर्वकं धर्मानाचरेदिति ।

एवं शुद्धिविषयमुक्त्वा प्रसङ्गान्मुख्यगौणयोरपि कल्पयोर्विषय-  
माह ।

येन केन च धर्मेण मृदुना दारुणेन वा ।

उद्धरेद्दीनं आत्मानं समर्थो धर्ममाचरेत् ॥ ३७ ॥

मृदुना सुकरेण यथोपपन्नदेशकालद्रव्यात्मसाध्येन दारुणेन वा  
उद्धरेद्दीनं आत्मानं समर्थो धर्ममाचरेत्, न दुष्करेण यथोक्तदेशकालद्र-

व्यात्मसाध्येन वा येन केन विदव्यवस्थितेन धर्मेण दीन आपद्गस्त  
मात्मानमुद्वरेदनापदं कुर्यात्समर्थानिस्तीर्णापद् धर्मं मुख्य शास्त्रेणोक्तमे-  
वाचरेत् तु कल्प शास्त्रोक्तमिति अनेनासमर्थो मुख्यगौणयोर्धर्मयोर्यथोपप-  
त्यधिकारी समर्थस्तु मुख्यधर्म एवेत्युक्तं भवति ।

प्रभुः प्रथमकल्पस्य योऽनुकल्पेन वर्तते ॥

न सांपरायिकं तस्य दुर्मतेर्विद्यते फलमिति स्मरणात् ।

यथोक्तविपर्यये मुख्यगौणकल्पयोरुदाहरणमाह ।

आपत्कालं तु निस्तीर्थ शौचाचारं तु चिन्तयेत् ।

शुद्धिं समुद्वरेत्पश्चात् स्वस्थो धर्मं समाचरेत् ॥३८॥

निस्तीर्णापत्काल एव पुमान् शौचाचारमाचारकाण्डोक्त धर्मं  
विचिन्तयेदनुतिष्ठेत्, शुद्धिं प्रापश्चित्तकाण्डोक्ताच्च समुद्वरेदाचरेत्, अनेन  
मुख्यगौणकल्पयोरप्रायश्चित्तयोरेव सम्भवो नान्यत्रेत्युक्तं भवति स्वस्थो  
धर्मं समाचरेदित्युक्तोपसंहारो द्विविधमपि धर्मं स्वस्थ एवाचरे चापच इति

दध्नः कुम्भान् कुसुम्भाहणवसनवृता मस्तके न्यस्तमूलान्  
विभ्राणा गोपकन्याश्चलपदमभितो व्यस्तदृष्टिं व्रजन्तोः ।

शुल्कव्याजाचिरुध्य प्रसभमभिमृशन् कञ्चुकान्तर्विचिन्वन्  
नीवीवासो विकर्षन् स्मितललितमुखः पातु सङ्कर्षणो वः ॥ १ ॥

धर्माधिकारिकुलकैरवकाननेन्दु-

श्रीरामपण्डितसुतेन विनायकेन ।

शास्त्रे पराशरकृतेऽखिलशुद्धिहेतु-

रध्याय एष विवृतः खलु सप्तमोऽपि ॥ २ ॥

इति श्रीधर्माधिकारिरामपण्डितात्मजनन्दपण्डितापरनामधेय-  
विनायकपण्डितकृतौ पराशरस्मृतिविवृतौ विद्वन्मनोहरायां सप्तमो-  
ऽध्यायः । शुभमस्तु ।

श्रीगणेशायनमः ।

आधाय प्रेम साधारणमिव गतवान्पूर्वमस्मात् कस्माद्  
राधामाधाय कुञ्जे विहरति हरिरित्यन्तरीष्याः सकोपाः ।

गोपीः सातङ्कमन्तश्चलपदमभिगम्यानुनेतुं सशङ्कः

प्रद्युम्नश्चाटुशक्यैर्जयति हृदि मुदा सन्दधत् निर्व्यलौकाः ॥ १ ॥

धर्माधिकारिकुलकैरवकाननेन्दु-

श्रीरामपण्डितसुतेन विनायकेन ।

शास्त्रे पराशरकृते क्रियते विचारो-

ऽध्याये ऽष्टमे निखिलगोवधशुद्धिसिधौ ॥ २ ॥

एवमाचारप्रायश्चित्तकाण्डयोरनुक्तान् शेषान् धर्मान्तरान् सङ्कर  
काण्डेन प्रतिपाद्येदानीं प्रायश्चित्तकाण्डमारभते ।

तत्र पूर्वकाण्डे प्रकीर्णैकसङ्करीकरणमलिनीकरणेषु प्रायश्चित्त  
मभिहितमिदानीमुपपातकेषु तदुक्तव्यं, तत्स्वरूपं च याज्ञवल्क्य आह ।

गोवधो ब्राह्म्यता स्तेयमृणाना चाऽनपक्रिया ।

अनाहि तागितापण्यविक्रयः परिवेदनम् ॥

भृतादध्ययनादानं भृतकाध्यापनं तथा ।

पारदार्यं पारिवित्त्यं वार्द्ध्यं लवणक्रिया ।

स्त्रीशूद्रविट्क्षत्रवधो निन्दितार्थापजीवनम् ॥

नास्तिक्यं व्रतलोपश्च सुतानां चैव विक्रयः ।

धान्यकुप्यपशुस्तेयमयाज्यानां च याजनम् ॥

पितृमातृसुतत्यागस्तडागारामविक्रयः ।

कन्यासदूषणं चैव परिवेदकयाजनम् ॥

कन्याप्रदानं तस्यैव कौटिल्यं व्रतलोपनम् ।

आत्मनोर्ये क्रियारम्भो मद्यपस्त्रीनिषेवणम् ॥

स्वाध्यायाग्निसुतत्यागो बान्धवत्याग एव च ।

इन्धनार्थं द्रुमच्छेदः स्त्रीहिंसौषधिजीवनम् ॥

हिंसयन्त्रविधानं च व्यसनान्यात्मविक्रयः ।

शूद्रप्रेष्यं हीनसख्यं हीनयोनिनिषेवणम् ॥

तथैवाऽनाश्रमे वासः परान्नपरिपुष्टता ।

असच्छास्त्राधिगमनमाकरेष्वधिकारिता ॥

भायाया विक्रयश्चैषामेकैकमुपपातकमिति ॥

तेष्वाद्यस्य गोवधस्य प्रायश्चित्तमध्यायद्वयेन विवक्षुराक्षिपति  
गवां बन्धनयोक्त्रेषु भवेन्मृत्युरकामतः ॥

अकामकृतपापस्य प्रायश्चित्तं कथं भवेत् ॥ १ ॥

बन्धनयोक्त्रे वक्ष्यमाणलक्षणे बहुवचनाद्रोधघातयोरुपादानम् ।

तथा च वक्ष्यति नवमे ।

रोधवन्धनयोत्क्राणि घातश्चेति चतुर्विधमिति वधनिमित्तमिति शेषः

तेषु चतुर्ष्वप्यकामतो मरणानुद्देशेपि प्रयुक्तानां गवा यदि कथञ्चि  
न्मरणं भवेत्तदा न कामतस्तदुद्देशेन कृतं पापं येनाऽसावकामकृत-  
पापस्तस्य पुरुषस्य प्रायश्चित्तं कथं स्यात् । अयमभिमत्यः । द्विविधमपि  
पापं प्रायश्चित्तनिमित्तं कामकृतमकामकृतं च ।

तत्राऽहमेनमेवं व्यापादयिष्यामीत्युद्देशः कामस्तदभावोऽकाम  
ज्ञानकामयोश्चाऽव्यभिचारातुल्यफलकत्वमेव । तथा च मरणानुद्देशे ऽपि  
योत्क्रवन्धनादीनां मरणानुक्रमलव्यापरत्वाद्विस्तैव परं त्वकामकामकृता च  
तत्र च प्रायश्चित्तं नाम कृत्वा योगेन च पापनिवर्तनक्षमो धर्मविशेष  
उच्यते ।

योगश्चांऽगिरसा दर्शितः ।

प्रायो नाम तपः, प्रोक्तं चित्तं निश्चय उच्यते ।

तपो निश्चयसयुक्तं प्रायश्चित्तं तदुच्यते इति ॥

रूढिमात्राङ्गीकारे त्वद्यवशक्तिपरित्यागः समुदायशक्तिकल्पना  
चाऽपद्येत तच्च नैमित्तिकमेव क्षामवतीवत् । यत्तु प्रायश्चित्तैर्पैत्येन इत्यादि  
पापक्षयस्य फलत्वेन श्रवणं तज्जातेष्टिन्यायेन नैमित्तिकेऽप्यविरुद्धम् ।

यदपि “प्रायश्चित्तमकुर्वाणाः पापेषु निरतानराः ।

अपश्चात्तापिनः कष्टाच्चरकान्यान्ति दोरुणान् ।

इत्याद्याकरणे प्रत्यवायश्रवणाच्चित्यत्वप्रतिभान तदपि न । अनेन प्रायश्चित्ताकरणस्य पापान्तरजनकत्वाप्रति-पादनात् किन्तु विनाशकाभावे तदनुवृत्तिमात्रबोधनात् । तस्मा नैमित्तिकं तज्वा ऽकामकृते पापमात्रे सर्ववादिसप्रतिपक्ष, कामकृते महापातकादौ तु केषां विदेव समत न सर्वेषाम् ।

तथाच मनुः ।

अकामतः कृते पपे प्रायश्चित्तं विदुर्वुधाः ।

कमकारकृते प्याहुरेके श्रुतिनिदर्शनात् ॥ इति ।

एतत्सर्वमभिप्रेत्याऽह । अकामकृतपापस्य प्रायश्चित्तं कथं भवेदिति ।

प्रायश्चित्तं कथं भवेदिति प्रश्नस्य सागप्रायश्चित्तविषयत्वात् पृषदुपसत्तिरूपमाद्यमङ्गमाह ।

वेदवेदांगविदुषां धर्मशास्त्रं विजानताम् ॥

स्वकर्मरतविप्राणां स्वकं पापं निवेदयेत् ॥ २-॥

वेदा चवेदादयोगानि शिवादीनि तानि विदति धर्मशास्त्रं च मानवादि ये जानन्ति स्वकर्म च नित्यनैमित्तिकाद्यनुतिष्ठन्ति तेषामपे स्वीयमुत्पन्नं पापमशेषेण निवेदयेत् ।

यद्यपि धर्मशास्त्रज्ञानमात्रेण प्रायश्चित्तं विधानुं शक्यं तथापि वेदाध्ययनतदर्थानुष्ठानरहितैर्निर्दिष्टस्य प्रायश्चित्तस्य पापपनोदनक्षम-त्वाभावस्य वक्ष्यमाणत्वाद् विशेषणद्वयोपादानमर्थवत्, बहुवचनं तु तत् व्यायोपदिष्टसंख्यासंग्रहाय ।

तथाच स्मृत्यन्तरम् ।

पातके तु शतं पर्षत्सहस्रं महदादिषु ।

उपपापेषु पञ्चाशत् स्वल्पे स्वल्पा तथा भवेदिति ॥

अनेन पर्षत्लक्षणं तदुपसत्तिश्चोक्ता तामेता पर्षदुपसत्तिं स्पष्ट-माहंगिराः ।

अत ऊर्ध्वं प्रवक्ष्यामि उपस्थानस्य लक्षणम् ।  
 उपस्थिता हि न्यायेन व्रतादेशनमर्हति ॥  
 सद्यो निःसशये पापे न भुञ्जीतानुपस्थितः ।  
 भुञ्जानो वर्धयेत्पापमसत्य पर्षदि ब्रुवन् ॥  
 सशये तु न भोक्तव्यं यावत्कार्यस्य निश्चयः ।  
 प्रमादश्च न कर्तव्यो यथैवासशये तथा ॥  
 कृत्वा पापं न गूहेत गूहमानस्य वर्धते ।  
 बहु वा स्वल्पकं वापि धर्मविन्द्यो निवेदयेत् ॥  
 प्रायश्चित्ते समुत्पन्ने ह्रीमान् सत्यपरायणः ।  
 मृदुरार्जवसपन्नः शुद्धिं याचेत मानवः ॥  
 सचैल वायतः स्वात्वा ल्किन्नवामाः समाहितः ।  
 क्षत्रियो वाय वैश्यो वा पर्षदं ह्युपतिष्ठति ॥  
 सर्वे धर्मविवेक्तारो गोप्तारः सकला द्विजाः ।  
 मम देहस्य संशुद्धिं कुर्वन्तु द्विजसत्तमाः ॥  
 मया कृतं महाघोरं ज्ञातमज्ञातकित्त्विषम् ।  
 प्रसादः क्रियतां मद्दुः शुभानुज्ञां प्रयच्छथ ॥  
 पूज्यैः कृतः पवित्रोऽहं भवेयं द्विजसत्तमैः ।  
 उपस्थाय ततः शीघ्रमार्तिमान् धरणीं व्रजेत् ॥  
 गात्रेश्च शिरसा चैव न च किंचिदुहारेत् ।  
 ततस्ते प्रणिपातेन दृष्ट्वा तं समुपस्थितम् ॥  
 वृद्धाः पृच्छन्ति तत्कार्यमुपविश्यायतः स्थितम् ।  
 किं ते कार्यं वदस्माभिः किं वा मृगयसे द्विज ॥  
 तत्त्वतो ब्रूहि तत्सर्वं सत्यं हि गतिरात्मनः ।  
 सत्येन द्योतते राजा सत्येन द्योतते रविः ।  
 सत्येन द्योतते बन्धिः सर्वं सत्ये प्रतिष्ठितम् ॥  
 मूर्धुवःस्वःस्त्रयो लोकास्तेपि सत्ये प्रतिष्ठिताः ।  
 अस्माकं चैव सर्वेषां सत्यमेव परं बलम् ।  
 यदि चेद्रक्षसे सत्यं नियतं प्राप्स्यसे शुभम् ॥  
 यद्वागतोऽस्य सत्येन न त्वं शुध्यसि कर्हि चित् ।  
 सत्येन तु विशुध्यन्ति शुद्धिकामाश्च मानवाः ॥



तस्मात्तद्वद यत्सत्यमादिमध्यावसानिकम् ।

एवं तैः समनुज्ञातः सर्वं ब्रूयादशेषत इति ॥

पापप्रवचनं च पर्षद्वृत्तिणा दत्त्वा कार्यमित्यत आह पराशरः ।

पापं प्रख्यापयेत्पापी दत्त्वा धेनुं तथा वृषमिति ॥

धेनुवृषयोश्च दानं मूल्यरूपेण न स्वरूपेण पर्षद्विभागासह-  
त्वाद्विक्रयप्रतिषेधाच्च एतदतिक्रद्धा । दिप्रायश्चित्तेषु

अन्येषु तु विष्णुक्तम् ।

पादत्रये वस्त्रदानं कृच्छ्राद्वृत्तिलकांचनम् ।

पादहीने तु गामेकां कृच्छ्रे गोमिथुनं स्मृतमित्यादि ज्ञेयं ॥

वक्ष्यति च नवमे, पादे वस्त्रयुगं चैवेत्यादि ।

नामधारकविप्राणां पर्षत्त्वं निषेद्धुं तल्लक्षणमाह ।

**सावित्र्याश्चापि गायत्र्याः संध्योपास्त्यग्निकार्ययोः ॥**

**अज्ञानात्कृषिकर्तारो ब्राह्मणा नामधारकाः ॥ ३ ॥**

तत्सवितुर्वरेण्यमिह इति सावित्री तत्सवितुर्वरेण्यमिति गायत्री ।  
यद्यपि सवितृपतिपादकत्वाद्गायत्र्या एव सावित्रीत्वं प्रसिद्धम् । तथाप्यत्र  
मेदेनोपन्यासात्पुनरुपनयने उद्देश्यत्वाच्चोदाहृतैव सावित्रीति संध्योपास्तिः  
सध्यावन्दनम् । अग्निकार्यं समिदाधानम्, एषामज्ञानेन याजनाध्यापनादि-  
वृत्त्यसंभवाद्ये जीवनाय कृषिमाश्रयन्ति ते ब्राह्मणा नामधारका ब्राह्म-  
णशब्दाभिधेयाः जातिमात्राश्रयत्वात् ।

तदाहव्यासः ।

ब्रह्मबीजसमुत्पन्नो ब्रह्मसंस्कारवर्जितः ॥

जातिमात्रोपजीवी यः स भवेचामधारकः ॥ इति ।

उक्ते पर्षत्त्वक्षणे विशेषणानां व्यावर्त्यमाह

**अव्रतानाममन्त्राणां जातिमात्रोपजीविनाम् ।**

**सहस्रशः समेतानां परिषत्त्वं न विद्यते ॥ ४ ॥**

व्रतैः सौम्याप्राजापत्यादिभिः हीनाः अव्रताः अनधीतमन्त्रा अमन्त्राः

अनेन ब्राह्मणाऽनध्ययनेपि मन्त्रभागमात्राध्ययनेपि पर्षत्त्वं भवतीत्युक्तम् । एते-

षाज्ञातिमात्राश्रयाणां पर्षत्व नास्ति । ननु गुणोत्कर्षापकर्षाभ्यामन्याधि-  
कसख्याना पर्षत्त्व दृश्यते, यथाध्यात्मविद एकस्यैव, एको वाध्यत्मवित्तम  
इति स्मरणात् । तदभावे चतुर्णां, चत्वारो वेदधर्मज्ञा इति । तद्वत्प्रकृतेऽपि  
संख्याधिक्येनैषामेवास्तुपर्षत्वमित्यत आह सहस्रशः समेतानामिति ।  
अनेन वेदाध्ययनकर्मानुष्ठानयोर्व्यावर्त्यमुक्तम् ।

इदानीं धर्माशास्त्र विज्ञानतामिति विशेषणस्य व्यावर्त्यमाह ।

यद्वदन्ति तमोमृढा मूर्खा धर्ममतद्विदः ।

तत्पापं शतधा भूत्वा तद्वक्तृ नधिगच्छति ॥ ५ ॥

धर्माशास्त्राज्ञानं द्विधिधं सत्यपि मूलपाठे न्यायनिर्णयकौशलाभा-  
वेन व्यवस्थाऽपरिज्ञानमेकम् । व्यवस्थासामर्थ्येऽपि मूलाऽपरिशीलनमूल-  
कमपरम् । तदुभयरूपेण, तमसा, वचनानां विषयव्यवस्थाज्ञानाभावेन  
मूढाः सूक्ष्मन्यायेषु विभ्रान्ताः मूलापरिज्ञानेन मूर्खा पण्डितम्मन्याः, अत-  
एवातद्विदः प्रायश्चित्तविशेषमज्ञानन्तो, यत्पापमुद्विश्य धर्मे प्रायश्चित्तम-  
न्यथा वेदन्ति तत्पापं शतगुणं भूत्वा तान्मूर्खान्वक्तृनधिगच्छति प्राप्नोति,  
तस्मात्पापनिर्णयाय मूलवाक्यपाठाय च यतितव्यम् ।

तदाहाङ्गिराः ।

यत्तु दत्तमजानद्विः प्रायश्चित्तं सभागतैः ।

तत्पापं शतधा भूत्वा दातृनेवोपतिष्ठतीति ।

एवं पर्षल्लक्षणमभिधाय प्रसङ्गादनुवादकलक्षणमपि व्यतिरेकभु-  
खेनाह ।

अज्ञात्वा धर्मशास्त्राणि प्रायश्चित्तं ददाति यः ।

प्रायश्चित्ती भवेत्पूतः किल्बिषं पर्षदि व्रजेत् ॥ ६ ॥

यस्त्वनुवादको धर्मशास्त्राण्यपाठित्वैव कुतश्चिदभियुक्तात्याय-  
श्चित्तविशेषं ज्ञात्वोपदिशत्यसावपि पूतो निष्पापोप्यनेनैव पापेन  
प्रायश्चित्ती किल्बिषी भवेत् । विधायकवचनोदाहरणसामर्थ्याभावात् ।  
तदुदाहरणेनैव प्रायश्चित्तोपदेशाच्चाज्ञात्वात् ।

तदुक्तम् ।

मुनिवक्त्रोद्गतान् धर्मान् रणन्तो वेदपारगाः । इति षष्ठाध्याये ।

आङ्गिरासापि ।

वचः पूर्वमुदाहार्यं यथोक्तं धर्मवक्त्रभिः ।

पश्चात्कार्यानुसारेण शक्त्या कुर्युरनुग्रहम् ॥

नहि तेषामतिक्रम्य वचनानि महात्मनाम् ।

अज्ञानैरपि विद्वद्भिः शक्यमन्यत्रभाषितुमिति ॥

तत्र हेतुमाह किंत्विष पर्षदि व्रजेदिति यतस्तत्पापं शतधेत्यने-  
नेदमुक्तमित्यर्थः । यत्तु प्रायश्चित्ती निमित्ती तादृशेनापि प्रायश्चित्तेन पूतो  
भवतीति व्याख्यानम् ।

तत्र ।

यद्विना धर्मशास्त्रेण प्रायश्चित्तं विधीयते ।

नैव शुद्धिमवाप्नोति प्रायश्चित्ते कृतेऽपि सः ।

इति वृद्धशातातपस्मरणविरोधात् ।

इदानीं पर्षच्चिर्णितस्याप्यर्थस्य विधायकैस्त्रिचतुरैस्सह संबादः कार्य-  
इत्यत आह ।

चत्वारो वा त्रयो वापि यं ब्रूयुर्वेदपारगाः ।

स धर्म इति विज्ञेयो नेतरैस्तु सहस्रशः ॥ ७ ॥

पर्षच्चिर्णितमप्यर्थं त्रयश्चत्वारो वा वेदशास्त्रपारगा विप्रा ब्रूयु-  
र्यदा तदाऽसौ धर्मो भवति न केवलं सहस्रादिसंख्यकैः सत्यैरेवोक्त इति ।

विचरस्तादृशः कार्यो यथा सर्वे सभासदः ।

एकवाक्यतया ब्रूयुस्तथा श्रेयो ऽधिगच्छतीति स्मरणात् ॥

अनेन पर्षदतिरिक्तास्त्रयश्चत्वारो वा विधायकाः कार्या इत्युक्तं  
भवति । अतएव भारते ।

अद्वे पापं भवेन्मुख्यं पादो भवति कर्तुम् ।

पादो भवति सभ्येषु ये न निन्दन्ति निन्दितम् ।

“इति त्रयाणामपि पृथगुपादानं विहितम् । मुख्यः प्राद्विवाकः  
कर्तारो विधायकाः सभ्याः पर्षवियुक्तार इति ।

विधायकैरपि पर्षच्चिर्णीतिर्थे संवादः कथं कार्यं इत्यत आह ।

प्रामाण्यमार्गं मार्गन्तो ये धर्मं प्रवदन्ति वै ।

तेषामुद्विजते पापं सद्भूतगुणवादिनाम् ॥ ८ ॥

प्रमाणं धर्मशास्त्रं मार्गः शिष्टानुवृत्तिः पन्थाः तयोः समाहारः ।

यद्वा प्रमाणानां स्मृतिवचनानां मार्गो व्यवस्था तां मार्गन्तो  
न्यायेनानुसन्धाना ये धर्मं प्रवदन्ति सवदन्ति तेषां सद्भूतगुणवादेन  
यथावस्थितार्थप्रतिपादनेन यापमुद्विजते नाशयोग्यतामापन्नत इति ।  
अनेन विधायकैरपि प्रमाणानुसन्धानेन संवादः कार्यं इत्युक्तं भवति ।

ननु प्रमाणमार्गणस्यैव पापोद्विजकत्वे स्वयमेव तथानुष्ठाने पापो-  
द्वेगः किं न स्यादित्यत आह ।

यथाऽहमनि स्थितं तोयं मारुतावर्केण शुष्यति ।

एवं परिषदादेशान्नाशयेत्तत्र दुष्कृतम् ॥ ९ ॥

महति शिलातले निम्बभागे स्थितमुदकं यथा वायुसूर्यादिसं-  
पर्केणैव शुष्यति न स्वयमेव तथेय परिषच्छास्त्रीयप्रायश्चित्तोपदेशादेव  
निमित्तिनः पापं नाशयति नान्यथा अनेन पर्षदादेश एव पापनाशो  
न स्वयमेव ज्ञात्वानुष्ठानमिति दर्शितम् । अत एव वक्ष्यति नवमान्ते  
तस्मात्प्रायश्चित्तोपापमिति ।

ननु पर्षदुपदिष्टं पापं यदि कर्तव्यं वावतिष्ठते तदा प्रायश्चित्त-  
मनर्थकम् । अथ पर्षदं प्राप्नुयात्तर्हि ततः कथमुद्वेग इत्यत आह ।

नैव गच्छति कर्तारं नैव गच्छति पर्षदम् ।

मारुतावर्कादिसंयोगात्पापं नश्यति तोयवत् ॥ १० ॥

नहि शिलास्थमुदकमुत्तरकाले यथापूर्वं शिलायामुपतिष्ठते

नापि माहतादावासज्जते कितु शुष्यत्येव केवलम्, तथेदमपि पापं न कर्तर्य्यवतिष्ठते नापि पर्षदं प्राप्नोति कितु स्वयं नाशमेव प्राप्नोति ।

तथाच चतुर्विंशतिमते ।

यथा भूमिगतं तोयमर्कतापेन शुष्यति ।

एवं हि परिषददृष्टं नश्यत्येतस्य दुःस्कृतम् ॥

नैव गच्छति कर्तारं नैव गच्छति पर्षदम् ।

माहतार्कादिसयोगात्पाप नश्यति तोयवदिति ॥

ननु प्रायश्चित्तं कर्तुः पापनाशान्नैव गच्छति कर्तारमित्युच्यते नाम नैव गच्छति पर्षदमिति त्वनुपपन्नम् । तेषां पापासंक्रमे अतिक्रच्छततः कुर्याज्जपेद्वेदमातरमिति वक्ष्यमाणं प्रायश्चित्तविधानमनुपपन्नं स्यादिति चेन्नैवम् । नहि कर्तुः पाप पर्षदि सक्रामति तस्याक्रियत्वात् कितु पर्षदः प्रायश्चित्तोपदेशनिमित्तं पापान्तरमुत्पद्यते तद्विनाशाय कृच्छ्रादिविधानमिति न विरोधः । यथाच पर्षदः प्रायश्चित्तोपदेशानुपदेशयोर्न संकटपातस्तथोपरिष्ठादुच्यते ।

इदानीं कार्यतारतम्येन पर्षदो मुख्यानुकल्पभेदानाह ।

चत्वारो वा त्रयेः वापि वेदवन्तोऽग्निहोत्रिणः ।

ब्राह्मणानां समर्था चेत्परिषत्सा विधीयते ॥११॥

ये चत्वारो ब्राह्मणा वेदवन्तः साङ्गवेदाध्येतारो अग्निहोत्रिणोऽविच्छिन्नाग्निहोत्रहोमाः आहिताग्नयः, समर्थाः सम्यगर्थो धर्मस्य प्रतिपादकं शास्त्रं येषां ते धर्मशास्त्रज्ञाः, सा ब्राह्मणानां मुख्या परिषत् तदभावे तादृशास्त्रयो वा परिषत् वाशब्दान्तरेण स्वकर्मरतत्वं विप्रत्वं च पूर्ववत्तत्वादाह्वयते । ब्राह्मणानामिति विशेषणात् ब्रत्रियादीनां द्विगुण्यादि कल्पनीयम् ।

यथाहाङ्गिराः ।

पर्षदा ब्राह्मणानां स्यात् सा राज्ञां द्विगुणा मता ।

वैश्यानां त्रिगुणा प्रोक्ता पर्षदुच्च व्रत स्मृतमिति ।

उक्तलक्षणपर्यटसम्भवेऽनुकल्पमाह ।

अनाहिताग्नयो येन्ये वेदवेदाङ्गपारगाः ।

पञ्च त्रयो वा धर्मज्ञाः परिषत्सा प्रकीर्तिता ॥१२॥

ये पञ्च ब्राह्मणा अनाहिताग्नयः स्मार्ताग्निपरिशीलनेनापारग-  
हीतत्रेताग्नयो न तु निरग्निका वेदवेदाङ्गपारगाः धर्मज्ञाः धर्मशास्त्रज्ञास्तेपि  
परिषद्भवन्ति तदभावे तादृशास्त्रयो वापि पर्यद्भवन्ति सेयमाहिताग्नि-  
त्वाद्विगुणाभावेऽप्याम्नातत्वाद्गुणानुकल्पः ।

इदानीं संख्यानुकल्पमाह ।

मुनीनामात्मविद्यानां द्विजानां यज्ञयाजिनाम् ।

वेदव्रतेषु स्नातानामेकोऽपि परिषद्भवेत् ॥१३॥

मुनिनामात्ममननशालिनामात्मनो ब्रह्मणो, विद्या ऽनुभवो येषां  
ते आत्मविद्यास्तेषां चेति विशेषणद्वयस्य सिद्धमाधकाख्याभेदेन विकल्प-  
माश्रित्योपादानम् । द्विजानां विप्राणामात्मसाक्षात्कारेण कृतार्थानामपि-  
लोकानुग्रहाय यज्ञानुष्ठानशीलानां वेदेषु ऋगादिषु व्रतेषु महानामन्या-  
दिषु सौम्यप्राजापत्यादिषु वा अन्यतरेषु उभयेषु वा समाप्तेषु स्नातानां कृत-  
समावर्तनानां मध्ये एकोपि यः कश्चित्परिषद्भवेत् । शिरोव्रतेन स्नातानां  
मिति वा यावत् । तच्च तेषामेवैता ब्रह्मविद्यां वदेत् । शिरोव्रत विधिव-  
द्वैह्युर्णमन्याद्याथर्वणिष्कानां यस्मिद्भुम् ।

इदानीं गुणतः संख्यातश्चानुकल्पमाह ।

पञ्च पूर्वं मया प्रोक्तास्तेषां वासंभवे त्रयः ।

स्ववृत्तिपरितुष्टा ये परिषत्सा प्रकीर्तिता ॥ १४ ॥

पूर्वं चत्वारो वेत्यादिश्लोकत्रयेणाहिताग्न्यनाहिताग्नीनां द्वौ द्वौ  
पक्षावात्मविदश्चेकः पक्ष इति पञ्चपर्यत्यज्ञे मया पराशरेणाक्ता स्तेषां  
पञ्चानामपि पक्षाणामसंभवे ये के चन स्ववृत्तिपरितुष्टा आपत्कालिण्या-  
पदृत्यनाश्रयणेन यथाकथंचिद्विहितप्रतिग्रहादिभिरेव कृतनिर्वाहास्ते  
त्रयोऽपि पर्यत्सज्ञा लभन्ते । तेषु प्रायश्चित्तविधानप्रयोजकस्य धर्मशास्त्रा-

दिज्ञानस्यापेक्षितत्वे तु धर्मशास्त्ररथारूढ इत्यन्तेन वक्ष्यमाणवाक्येनास्यैक-  
वाक्यत्वं द्रष्टव्यम् । एतेन त्रित्रियादिवृत्त्युपजीविना यथोक्तगुणवतामपि  
पर्षत्त्वं नास्तीत्युक्तं भवति । एतेषां पर्षत्पक्षाणां दोषतारतम्येनापि व्यव-  
स्था कार्या ।

तथाहाङ्गिराः ।

एषा लाघवकार्येषु मध्यमेषु तु मध्यमा ।

महापातकचिन्तासु शतशो भूरिशच वेति ॥

इदानीं नामधारकविप्राणां पर्षत्त्वनिषेधमाह ।

अत ऊर्ध्वं तु ये विप्राः केवलं नामधारकाः ।

पर्षत्त्वं न तु तेष्वस्ति सहस्रगुणितेष्वपि ॥ १५ ॥

अतः स्ववृत्तिपरितुष्टानां पर्षत्त्वमिति पक्षादूर्ध्वमनन्तरं ये केवलं  
नामधारका ब्राह्मणत्वजातिमात्रसमवायेन ब्राह्मणशब्दाभिधेयाः विप्रा-  
स्तेषु सहस्रसंख्येष्वपि पर्षत्त्वं नास्ति तेषामुक्तलक्षणे सावित्र्याद्यज्ञानो-  
पन्यासेन धर्मशास्त्रज्ञानाभावस्य कृषिकरणोपन्यासेन स्ववृत्तिभ्रंशस्य च  
समर्थितत्वात् ।

ननु गुणाभावेऽपि ब्राह्मण्यपुरस्कारेणैव नामधारकाणां पर्षत्त्वं  
भवत्वित्यत आह ।

यथा काष्ठमयो हस्ती यथा चर्ममयो मृगः ।

ब्राह्मणस्त्वनधीघानस्त्रयस्ते नामधारकाः ॥ १६ ॥

यथा काष्ठनिर्मितो हस्ती चर्मनिर्मितश्च मृगो हस्तित्वमृगत्व-  
जात्यभावेन तत्कार्यात्तमा सादृश्यमात्रेण तच्छब्दभाजौ भवतस्तथा  
नामधारका विप्रा वेदाध्ययनाभावेन वक्ष्यमाणलक्षणब्राह्मण्याभावेऽपि  
सादृश्यमात्रेणैव ब्राह्मणशब्दभाजौ भवन्ति न, मुख्यप्रवृत्तिनिमित्तसद्भा-  
वेन । तेन न पर्षत्त्वयोग्या भवन्ति इति ।

ननु नामधारकेषु ब्राह्मण्याभावे,

ब्रह्मबीजसमुत्पन्नो ब्रह्मसंस्कारवर्जितः ।

जातिमात्रोपजीवी यः स भवेन्नामधारकः ॥

इतिव्यासवचनविरोधः स्यादिति चेत् । मैवम् । अस्यावान्तर-  
जातिमात्रमद्वावप्रतिपादकत्वात् । मुख्यब्राह्मण्यस्य गुणविशिष्टजातेरेव  
ब्राह्मणशब्दप्रवृत्तिनिमित्तत्वस्य वक्ष्यमाणत्वात् ।

नन्वेवं नामधारकेषु ब्राह्मणशब्दप्रयोगो न स्यात्प्रवृत्तिनिमित्ता-  
भावादित्यत आह ।

ग्रामस्थानं यथा शून्यं यथा कूपस्तु निर्जलः ।

यथा हुतमनग्नौ च अमन्त्रो ब्राह्मणस्तथा ॥ १७ ॥

यथा ग्रामकूपहोमशब्दा जननिवासस्थानविशेषान् जलाधारखात-  
विशेषान् सस्कृताग्निहविःप्रक्षेपान् विशिष्टान् मुख्यवृत्त्याभिदधानाः,  
शून्यस्थाननिर्जनखातानग्निहविःप्रक्षेपाच्च मुख्यवृत्त्या ऽभिदधति विशेष-  
णाभावात् । किंतु लक्षणया गौर्नित्य इतिवत् तथा संस्कारविशेषविशिष्टं  
मातापितृजन्यं मुख्यवृत्त्या ऽभिदधानो ब्राह्मणशब्दो वेदाध्ययनादिसं-  
स्कारहीनं लक्षण्यैवाभिदध्यात्र शक्त्या विशेषणाभावात् तस्मान्नाम-  
धारकेषु न मुख्यो ब्राह्मणशब्दप्रयोग इति ।

ननु यथाहिताग्न्यमभवे अनाहिताग्नेरप्यनुकल्पत्वेन पर्षत्त्वमुक्तं  
तथा मुख्यब्राह्मणाभावे नामधारकारणामप्यनुकल्पत्वेनैव पर्षत्त्वं कुतौ  
नेष्यत इत्यत आह ।

यथा षण्ढोऽफलः स्त्रीषु यथा गौरुषराफला ।

यथाचाज्ज्ञेऽफलं दानं तथा विप्रोऽनुचोऽफलः ॥ १८ ॥

अनुकल्पस्यापि कार्यत्तमस्येवोपादानं सोमाभावे पृतीकानामिव  
ग्रीह्यभावे नीवाराणामिव वा, नामधारकाणां तु वेदाध्ययनहीन-  
त्वेन प्रायश्चित्तविधानाऽत्तमत्वादनुकल्पत्वेनापि नोपादानं यथा भर्त्तु-  
कल्पत्वेन देवराद्युपादानेपि न षण्ढस्य देवतेनानुकल्पत्वेनोपराया  
भूमेर्दानपात्रानुकल्पत्वेनाज्ञस्य नोपादानं भवति । प्रकृतफलासाधकत्वा-  
त् । तथा ऽविद्योपि न पापनिवृत्तिहेतुरिति ।



ननु ऊढायां ब्राह्मण्या वोढुर्ब्राह्मणाज्जातो ब्राह्मण इत्येव स्मृत्यन्तरे ब्राह्मणलक्षणमुक्तम् । तत्कथं तत्सत्त्वेऽपि नामधारकाणां न मुख्यं ब्राह्मण्यमित्यत आह ।

चित्रकर्म यथानेकैरङ्गैरुन्मील्यते शनैः ।

ब्राह्मण्यमपि तद्विद्धि संस्कारैर्मन्त्रपूर्वकैः ॥ १६ ॥

यथा भित्तिपटादौ लिख्यमानं चित्रमनेकैर्वर्णैर्निष्पद्यते नैकेन नीलेन पीतेन वा तथासति चित्रत्वानुपपत्तिः । तथा ब्राह्मण्यमपि शास्त्रीयैः संस्कारैः हिशब्देन स्मृत्यन्तरप्रसिद्धविशिष्टजन्मना च सिध्यति नान्यतरेणैव ।

अथमभिसंधिः । न ब्राह्मण्यादिजातिः गोत्वादिवह्नौकिकप्रमाणगम्या व्यक्तिप्रत्यक्षेण संशयानुपपत्तेः किंतु शास्त्रैकगम्या यथाशास्त्रमङ्गीकर्तव्या । शास्त्रं तु संस्कारविशेषविशिष्टत्वे सति विशिष्टमातापितृजन्यत्वं ब्राह्मण्यमाह ।

यथाहाङ्गिराः ।

जन्मशारीरविद्याभिरावारेण श्रुतेन च ।

धर्मेण च यथोक्तेन ब्राह्मणत्वं विधीयते ॥ इति ।

जन्म ऊढाया वोढुः सकाशात् शारीरं शरीरसंस्कारो जातकर्मादिः विद्या वेदः आचारस्रध्यासानादिः श्रुतं मीमासादिः धर्मः श्रौतस्मार्तानुष्ठानमेभिर्मिलितैर्ब्राह्मण्यं भवति । एवं लक्षणं ब्राह्मण्यं न केवलं जन्मविशेषेण नापि संस्कारविशेषैरेव सिध्यति । क्रिन्तूभाभ्याम् ।

यत्तु विशिष्टजन्मनैव ब्राह्मण्यमिति स्मृत्यन्तरम् । तत्स्त्रीषण्ठादिसाधारणब्राह्मण्यावान्तरजात्यभिप्रायेणेति मन्तव्यम् । इदं तु मुख्यं ब्राह्मण्यं बहुश्रुतत्वापरपर्यायं पूर्वलक्षणोपयोगि निरूप्यते इति न विरोधः ।

बहुश्रुतलक्षणं चाह गौतमः ।

स एष बहुश्रुतो भवति लोकवेदवेदांगत्रिद्व्यङ्गोवाक्येतिहास-

पुराणकुशलः तदपेतस्ववृत्तिरष्टाचत्वारिंशत्संस्कारैः संस्कृतस्त्रिषु कर्मस्व-  
भिरतः षट्सु वा सामयाचारिकेष्वभिविनीत इति ।

न केवलं नामधारकाणामेव पर्षत्त्वनिषेधोऽपि तु तत्समवेताना-  
मन्येषामपि इत्याह ।

प्रायश्चित्तं प्रयच्छन्ति ये द्विजा नामधारकाः ।

ते द्विजाः पापकर्माणः समेता नरकं ययुः ॥ २० ॥

ये नामधारका ब्राह्मणाः प्रायश्चित्तं प्रयच्छन्ति ते पापकर्माणो-  
भवन्ति तत्समवेताश्चान्ये सन्तोऽपि नरकं ययुर्यान्तीत्यर्थः ।

तथा चतुर्विंशतिमते ।

प्रायश्चित्तं प्रयच्छन्ति ब्राह्मणा नामधारकाः ।

ते सर्वे पापकर्माणः, समेता नरकं व्रजेदिति ॥

ननूकलतणानामर्षोद्विषयार्थपरत्वात्कथं पर्षत्त्वमित्यत आह ।

ये पठन्ति द्विजा वेदं पञ्चयज्ञरताश्च ये ।

त्रैलोक्यं तारयन्त्येते पञ्चेन्द्रियरता अपि ॥ २१ ॥

ये द्विजा अधीत वेदमविस्मरणार्थमन्वहं पठन्ति ये च पञ्चमहा-  
यज्ञानुष्ठानतत्परास्ते शास्त्राविरोधेनेन्द्रियार्थप्रसक्ता अपि शुद्धात्मत्वाच्चै-  
लोक्यमपि तारयितुं समर्थाः । किं पुनर्न दुष्कृतिनमिति ।

अत एवाह याज्ञवल्क्यः ।

वेदाभ्यासरतं ज्ञातं महायज्ञक्रियापरम् ।

न स्पृशंतीह पापानि महापातकज्ञान्यपि ॥ इति ।

नन्वेवं स्वतः शुद्धानामपि पराचभोजनानुप्रविष्टपापानां कथं  
पर्षत्त्वम् । यो यस्याच्चं समश्नाति स तस्याश्नाति कित्त्वप्यम्  
इतिस्मरणादित्यत आह ।

संप्रणीतः श्मशानेषु दीप्तोग्निः सर्वभक्षकः ।

तथा च वेदविद्विप्रः सर्वभक्षोपि दैवतम् ॥ २२ ॥

यथा श्मशानेष्वनुप्रणीतः सर्वभक्षकोप्यग्निर्न दुष्यति नाग्निर्देह-  
नकर्मणेतिस्मरणात् । तथा वेदविद्विप्रः सर्वत्र भुञ्जानोऽपि दैवतमेव-  
भूदेव एव वेदाभ्यासेनैव तादृशदोषनाशनात् ।

तथा च श्रूयते ।

ऋग्विक्रयाद्योनिदोषाद्भुक्त्वामोज्यात्प्रतिगृह्यात् ।

ऋतमभोजनाच्चापि नृशन तत्पावमानीभिरहं पुनामीति ॥

यदुक्तम् त्रैलोक्यन्तारयन्तीति तदृष्टान्तैर्नोपपादयति ।

अमेध्यानि तु सर्वाणि प्रक्षिप्यन्ते यथोदके ।

तथैव किल्बिषं सर्वं प्रक्षिपेच्च द्विजानले ॥२३॥

यथोदके गङ्गादिजले पविष्टैः स्नातुकामैः स्वशरीरजानि सर्वाण्य-  
मेध्यानि स्वेदादीनि प्रक्षालनेन प्रक्षिप्यन्ते विनाश्यन्ते नच जलं तावता-  
दुष्यति । नापो मूत्रपुरीषाभ्यामिति स्मरणात् किन्तु मलापनयनेन  
तान्युनाति तथा निमित्ती स्वीयमशेषं पापं पर्षदुपविष्टे द्विजान्नौ किल्बिषं-  
दुष्कृतं प्रक्षिपेन्निवेदयेत् नैतावता पर्षदुदुष्यति पापं नश्यति तथैव दिति  
न्यायेनान्तरैव पापविनाशात् । किन्तु यथाक्तप्रायश्चित्तोपदेशाविमिस्तिन-  
मुदुरन्ति “एवं परिषदादेशाच्चाशयेत्तत्र दुष्कृतमितिस्मरणात् । तस्मादुप-  
पन्नन्तारयन्तीति ।

नन्वमन्त्रोऽनृच इत्यादौ को मन्त्रो विवक्षितो यं विना न ब्राह्मण्य-  
मित्यत आह ।

गायत्रीरहितो विप्रः शूद्रादप्यशुचिर्भवेत् ।

गायत्रीब्रह्मतत्त्वज्ञाः संपूज्यन्ते जनैर्द्विजाः ॥२४॥

ब्रह्मणो वेदस्य तत्त्वं सारो वेदत्रयप्रसूतत्वात् ।

तथाच मनुः ।

त्रिभ्य एव तु वेदेभ्यः पादं पादमदूदुहत् ॥

तदित्यृचोऽस्याः सावि-त्र्याः परमेष्ठी प्रजापतिरिति ॥

गायत्र्यैव ब्रह्मतत्त्व गायत्रीब्रह्मतत्त्व तज्जानातीति गायत्रीब्रह्म-  
तत्त्वज्ञा द्विजाः जनैरिहामुत्र च संपूज्यन्ते गायत्र्याः ब्रह्मतत्त्वप्रतिपादन  
गायत्र्युपासनामात्रस्य सर्वोपासनाफलकत्वप्रतिपादनार्थम् ।

अत एव वृहत्पराशरः ।

गायत्र्युपसिता येन तेनोपास्तं जगत्त्रयम् ।

गायत्रीमेव यो ज्ञात्वा सम्यगभ्यसते पुनः ॥

इहामुत्र च पूज्योऽसौ ब्रह्मलोकमवाप्नुयादिति ।

अन्यथा गायत्रीज्ञानरहितो विप्रो जातिमात्रेण ब्राह्मणोऽपि शूद्रा-  
दप्यशुचिः कर्मभानधिकारी भवति अनेनान्वयव्यतिरेकाभ्यां गायत्रीमात्र-  
स्यैव ब्राह्मण्यप्रयोजकत्वं तदभावाच्च नामधारकत्वमित्युपक्रमोपसहा-  
रयोरेकार्थत्वमुक्तम्भवति ।

ननु यथोक्तलक्षणविप्राभावे तादृशः क्षत्रियादिर्दृष्टतां किंनि गुण  
विप्रोपादानेनेत्यत आह ।

दुःशीलोऽपि द्विजः पूज्यो न तु शूद्रो जितेन्द्रियः ।

कः परित्यज्य गां दुष्टां दुहेच्छीलवर्ती खरीम् ॥२५॥

शीलाद् वृत्तात्सन्ध्यास्नानादेर्दुर्गतो दुःशीलो न तु निषिद्धकारे  
द्विजो द्वितीयजन्मवान् गायत्रीसंस्कृत इति यावत्स एव पूज्यः पूजार्हं  
न तु जितेन्द्रियोऽपि यथोक्ताचरणशीलोऽपि शूद्रः । तत्र दृष्टान्तः कः  
परित्यज्येत्यादिः शूद्रान्तानां ब्राह्मणव्यतिरिक्तानां त्रयाणामपि वर्णानां  
पर्वत्वनिषेधार्थम् ।

तथा च स्मृत्यन्तरम् ।

क्षत्रियो वाथ वैश्यो वा शूद्रो वा न कथञ्चन ।

प्रायश्चित्तविधानं हि कुर्वीतेति विदुर्वुधा इति ।

यदुक्तं स्ववृत्तिपरितुष्टास्त्रयोपि पर्वदिति । तत्रापेक्षितं विशेष-  
णमाह ।

धर्मशास्त्ररथाः रूढा वेदखड्गधरा द्विजाः ।

क्रीडार्थमपि यत्कुर्युः सधर्मः परमः स्मृतः ॥२६॥

धर्मशास्त्र मनवादि तदेवरथः प्रायश्चित्ताभिधाननिर्वाहकत्वात्  
तत्रारूढास्तदेकाधिष्ठानाः वेद एव खड्गः परावभोजनादिजन्यपापनोद-  
कत्वात् ।

यथाह मनुः ।

हत्वा लोकानपीमास्त्रीनश्रवापि यतस्ततः ।

अग्रे वेद धारयन्विप्रो नैनः प्राप्नोति किञ्चनेति ।

त धारयन्तीति वेदखड्गधरा द्विजा विप्राः यत् क्रीडार्थं हास्यार्थमपि  
कुर्युः सोऽपि परमो धर्मः किपुनः पर्षदि नियुक्ताः पर्षद्वर्मं जानाना  
धर्मशास्त्रमवनोक्त्य यमर्थं ब्रुयुस्स धर्म इत्यत्र वक्तव्यमिति ।

एवं पर्षदो मुख्यानुकल्पभेदा अभिहितास्तेषु कल्पान्तरमप्याह ।

चातुर्वैद्यो विकल्पी च अङ्गविद्वर्मपाठकः ।

त्रयश्चाश्रमिणो मुख्याः पर्षदेषा दशावरा ॥२७॥

चतस्तो विद्या अधीत इति चातुर्वैद्यो वेदचतुष्टयाभिर्ज्ञो विकल्पो  
धर्मपर्षत्प्रायश्चित्ताना प्रमाण सोऽस्यास्तीति विकल्पो अङ्गवित् शिवादिष-  
डङ्गाभिज्ञः धर्मपाठकोऽनेकधर्मशास्त्राभिज्ञः, एदद्रुणविशिष्टा मुख्या आद्या  
ब्रह्मचारिप्रभृतयस्तत्र आश्रमिणः आश्रमत्रयस्या न चतुर्थीश्रमाः ।

त्रयश्चाश्रमिणः पूर्वे पर्षदेषा दशावरेति मनुस्मरणात् ।

एषा दशावरा दशअवरे यस्यां पर्षदि सा दशावरा पर्षत् ज्ञेया ।

तद्वाहागिराः ।

चातुर्वैद्यो विकल्पी च अङ्गविद्वर्मपाठकः ।

त्रयश्चाश्रमिणो वृद्धाः पर्षदेषा दशावरा ।

चतुर्थीमपि वेदाना पारगा ये द्विजोत्तमाः ।

स्ये स्वेद्वैर्विनाप्येते चातुर्वैद्या इति स्मृताः ।

धर्मस्य पर्षदश्चैव प्रायश्चित्तक्रमस्य च ।

त्रयाणां यः प्रमाणज्ञः स विकल्पी भवेद् द्विजः ।

शब्दे कन्दसि कल्पे च शिक्षायां च सुनिश्चितः ।

ज्योतिषामयने चैव सनिरुक्तोऽङ्गविद्ववेत् ।

वेदविद्याब्रतस्नातः कुलशीलसमन्वितः ।

अनेकधर्मशास्त्रज्ञः प्रोच्यते धर्मपाठकः ।

ब्रह्मचर्याश्रमादूर्ध्वं वृद्धा आश्रमिणस्त्रयः ।

वदेयुस्तस्य ते धर्मान् ये मया परिकीर्तिता इति ।

अत्र ब्रह्मचारिव्यतिरिक्तानां त्रयाणामाश्रमाणां वृद्धत्वपरिभाष-  
णात् सन्यासिनामपि पर्षत्त्वमस्तीति गम्यते तदपि वेदब्रतेषु स्नाताना-  
मित्यनेन मूलाभ्यनुज्ञातत्वाद्विकल्पनीयम् ।

मनुस्तु प्रकारान्तरेणाह ।

त्रैविध्यो हैतुकस्तर्क्का नैरुक्तो धर्मपाठकः ।

त्रयश्चाश्रमिणः पूर्वं पर्षदेषा दशावरेति ।

हैतुकोऽनुमानज्ञः तर्क्का प्रमाणस्याप्रयोजकत्वोद्भावनेऽनिष्टप्रस-  
ज्जकः नैरुक्तो निसृक्तज्ञः, एषामपि पर्षत्पक्षाणां व्यवस्था पूर्वाक्तैव द्रष्टव्या ।

यत्तु पूर्वाक्तेषु पर्षत्पक्षेष्वनेन चात्तुर्वद्वत्त्वादिगुणो विधीयत इति  
तत्र । उत्पत्तिशिष्टगुणावस्तुष्वेतेषु गुणान्तरनिवेशासम्भवादामित्यावस्तु  
वैश्वदेवयागे वाजिनवत् निवेशे वा वेदवेदांगविदुषामित्याविशेषणैः  
पौनस्त्यादित्यलम् ।

एवमुक्तलक्षणप्रायश्चित्तोपयोगिपर्षद्विणीता तस्या दोषविशेषेण  
कर्तव्यविशेषमाह ।

राज्ञश्चानुमते स्थित्वा प्रायश्चित्तं विनिर्दिशेत् ॥

स्वयमेव न कर्तव्यं कर्तव्या स्वल्पनिष्कृतिः ॥२८॥

अत्र गोवधस्य प्रकृतत्वात्तत्समतदधिक्रपापेषु राजानुमतिं कृत्वा  
पर्षत्प्रायश्चित्तमुपदिशेत् । स्वयमेव राजानुमतिव्यतिरेकेण प्रायश्चित्ता-  
भिधानं न कर्तव्यं पर्षदा गोवधादर्वाचीनेषु पापेषु निष्कृतिः प्रायश्चित्तोप-  
देशः स्वयमेव कर्तव्यः । तथा च देवलः ।

याचिता स्वेन ते वापि ब्राह्मणा पापभीक्ष्णा ।  
निष्कृति व्यवहारार्थं कुर्युस्तस्मै नृपाज्ञया ।  
स्वयं वा ब्राह्मणैः कृच्छ्रमल्यदोषो विधीयते ।  
राज्ञा च ब्राह्मणैश्चैव महत्सु सुपरीक्ष्य चेति ।  
एव पर्षत्कर्तव्यमुक्त्वा राज्ञोऽपि कर्तव्यमाह ।

ब्राह्मणांस्तानतिक्रम्य राजा कर्तुं यदीच्छति ॥

तत्पापं शतधा भूत्वा राजानमनुगच्छति ॥२६॥

तान्यर्षदुपविष्टान् ब्राह्मणानतिक्रम्यावमत्य स्वयमेव राजा यदि  
प्रायश्चित्तोपदेशं कर्तुं वाच्छति तदा तत्प्रायश्चित्तनिमित्तीभूतं पापं  
शतगुणीभूय राजानमनुगच्छतीति ॥ २६ ॥

उक्तलक्षणायाः पर्षदोऽये स्वकं पापं निवेदयेदित्युक्तं ततः पर्षदं  
किं कार्यमित्यत आह ।

प्रायश्चित्तं सदा दद्याद्देवतायतनाग्रतः ॥

आत्मकृच्छ्रंततः कृत्वा जपेद्वै वेदमातरम् ॥३०॥

पूर्वाक्ता पर्षन्निमित्तिनं पापोक्तरीत्या पृष्ट्वा पर्षद्वृत्तिणादानपूर्वके  
निमित्तिना स्वनिमित्ते निवेदिते घट्यमाणप्रकारेण प्रायश्चित्तं दद्यात् ।  
अत्र पर्षत्प्रायश्चित्तं दद्यात्युभयतो नियमोऽङ्गिरसास्पष्टीकृतः ।

आर्तानां मार्गमाणां प्रायश्चित्तानि ये द्विजाः ।

जानन्तो न प्रच्छन्ति तेषां ते समभागिनः ।

तस्यादात्ते समासाद्वा ब्राह्मणं च विशेषतः ।

जानद्विः पर्षदः पन्था न हातव्यः पराङ्मुखैः ॥

अनर्चितैरनाहूतैरपृष्टैश्च यथाविधि ।

प्रायश्चित्तं न दातव्यं जानद्विरपि जल्पत इति ।

अनर्चितैरिति विशेषणाद्ग्रन्थपुण्यादिभिः सप्तानामर्चनं कार्यमित्यु-  
च्यते । प्रायश्चित्तदानप्रकारोऽपि तेनैव स्पष्टीकृतः

तस्मिन्निवेदिते कार्ये निष्कास्यो हि स कार्यवान् ।

तस्मिन्नुत्सारिते पापे ये यथा धर्मपाठकाः

ते तथा तत्र जल्पेषु विमृशन्तः परस्परम् ।

आपदुर्मेषु यत्प्रेक्तं यच्च सानुग्रहं भवेत् ।

अनुग्रहप्रकारश्च पष्ठाध्याये वर्णितः ।

पर्षदः सम्पदश्चैव कार्याणां च बलाबलम् ।

यथादेश यथा कालं यच्च कार्यान्तरं भवेत् ।

पर्षत्सवित्य तत्सर्वं प्रायश्चित्तं विनिर्दिशेत् ।

सर्वेषां निश्चितं यत्स्याद्यच्च प्राणान्न पीडयेत् ।

कार्यान्तरं वृद्धमातापित्रादि श्रुश्रूषा ।

आहूय तद्वेदेको पर्षदा यो नियोजितः ।

ब्राह्मणो ब्राह्मणानां तु क्षत्रियाणां पुरोहितः ।

वैश्यानां याजकश्चैव प्रायश्चित्तं समादिशेत् ।

श्रुणु भोस्तत्त्वमिदं विप्रैर्यदादिश्यते व्रतम् ।

तत्ते यत्नेन कर्तव्यमन्यथा तद्व्या भवेत् ।

यदा त्वया भवेच्छीर्णं तदा शुद्धिप्रकाशनम् ।

कृत्वा कुर्यात् प्रयत्नेन शक्त्या विप्राभिपूजनमिति ।

शुद्धिप्रकाशनं सर्वान्ते वक्ष्यमाणलक्षणम् । एवं विधप्रायश्चित्तोपदेशे विशेषमाह । देवतायतनायत इति । देवतायाः शिवविष्ण्वादेरायतनम्, तस्यायतः स्थित्वा प्रायश्चित्तमुपदिशेत् । देवतायतनं पुण्यतीर्थादेरुपलक्षणम् । एवं प्रायश्चित्तमुपदिश्य पर्षदः कर्तव्यमाह । आत्मकृच्छ्रमिति आत्मार्थं कृच्छ्रमात्मकृच्छ्रमात्मनः प्रायश्चित्तोपदेशजनितप्रत्यवायपरिहारार्थं प्रायश्चित्तमिति यावत् कृत्वा पर्षद्वेदमातरं गायत्रीं निमित्तानुसारेण जपेत् । वै शब्देन पवित्रान्तरं वाचयेत् । तथा च हारीतः ।

प्रायश्चित्तं तु निर्दिश्य कथं पापात्प्रमुच्यते ।

तत्पवित्रं विजानीयाज्जपेद्वा वेदमातरमिति ॥

अनुवादकस्य प्रायश्चित्तमाहाङ्गिराः ।

स्वगुरुः क्षत्रियाणां च वैश्यानां चाथ याजकः ।

प्रायश्चित्तं समादिश्य तप्तकृच्छ्रं समाचरेदिति ॥



नन्विदं पर्षदः प्रायश्चित्तविधानमनुपपन्नम् ।

आर्तानां मार्गमाणानां प्रायश्चित्तानि ये द्विजाः ।

जानन्तो न प्रयच्छन्ति ते तेषां समभागिन इति ।

प्रायश्चित्तावचने तस्या दोषस्मरणादिति चेत् । अत्र कश्चित्त्वेदं प्रायश्चित्तं प्रायश्चित्तविधाननिमित्तम् । किन्तु पतितसम्भाषणादिनिमित्तमित्याह तत्र । वृद्धाः पृच्छन्ति किं कार्यमित्यादिना तदभ्यनुज्ञानात् । नाप्ययथाशास्त्रं प्रायश्चित्तविधाननिमित्तं नित्यवच्छ्रवणविरोधात् । अत्रोच्यते । पर्षत्प्रवेशानन्तरं प्रायश्चित्तावचने दोषस्मरणेऽपि पर्षत्प्रवेशाभावे दोषास्मरणाद्वागप्राप्तपर्षत्प्रवेशनिमित्तमेवेदं प्रायश्चित्तं यथा आहुतिनिमित्ततस्य आहुताभोजने दोषमद्वावेऽपि आहुताप्रवेशे न दोषः । प्रवेशे च रागकृते प्रायश्चित्तविधानं तथा प्रकृतेऽपि, प्रायश्चित्ताख्यानं निषेधानुमानं तूभयत्रापि समानमेव । आहुतिनिमित्ततस्याभोजने तु प्रत्यवायमाह मनुः

केतितस्तु यथा न्यायं हव्यकव्ये द्विजोत्तमः ।

कथं चिदप्यतिक्रामन्यापः शूकरनां व्रजेदिति ।

आहुताभोजनप्रायश्चित्तं त्वन्ते वक्ष्यते । तस्मात्पर्षत्प्रवेशो न कर्तव्यः प्रवेशे यथोक्तप्रायश्चित्तमुक्त्वा स्वयमपि पर्षत्प्रवेशनिमित्तं प्रायश्चित्तं कर्तव्यमिति । अत एवाह मनुः

सभा वा न प्रवेष्टव्या वक्तव्यं वा समञ्जसम् ।

अनुवन् विव्रुवत्स्वापि नरो भवति किल्बिषीति ।

एवं चतुष्पादे प्रायश्चित्ते आद्यपादद्वयमभिहितमपरं पादद्वयं तत्रतत्राभिधास्यन्त्याचार्याः । तदाहाङ्गिराः ।

उपस्थानव्रतादेशश्चर्या शुद्धिप्रकाशनम्

प्रायश्चित्तं चतुष्पादं विहितं धर्मकर्तृभिरिति ।

उपस्थानं पर्षदो व्रतादेशः प्रायश्चित्तोपदेशश्चर्या व्रतानुष्ठानं शुद्धिप्रकाशनं गवा तृणादिदानेन । तत्र व्रतग्रहणप्रकारमाह विष्णुः ।

सर्वपापेषु सर्वेषां व्रतानां विधिपूर्वकम् ।  
 ग्रहणं सम्प्रवक्ष्यामि प्रायश्चित्तं चिकीर्षताम् ।  
 दिनान्ते नखरोमादि प्रवाप्य स्नानमाचरेत् ।  
 नखरोमादिवपने विशेषं नवमाध्याये वक्ष्यति ।  
 भस्मगोमयमृद्वारिपञ्चगव्यादिकल्पितैः ।  
 मलापकर्षणं कार्यं बाह्यशौचप्रसिद्धये ।  
 दन्तधावनपूर्वण पञ्चगव्येन संयुतम् ।

पञ्चगव्यप्रकारं श्वैकादशाध्याये वक्ष्यति ।  
 व्रतं निशामुखे ग्राह्यं बहिस्तारकदर्शने ।  
 आचम्यातः परं मौनी ध्यायन् दुष्कृतमात्मनः ।  
 मनः सन्तापनं तीव्रमुदुहेच्छोकमन्ततः ॥ इति ।

वेदवेदाङ्गविदुषामित्यारभ्य जपेद्वै वेदमातरमित्यन्तेन यन्यसन्द-  
 र्भेण यत्पर्वत्तदुपसत्यादिनिरूपणन्तदतीतानागताध्यायोक्तेषु प्रायश्चि-  
 त्तेषु सर्वेष्वपि समानमवगन्तव्यम् ।

इदानीमध्यायादौ पृष्ठ गोवधप्रायश्चित्तं प्रतिपादयिष्यादौ  
 तदितिकर्तव्यतामाह ।

सशिखं वपनं कृत्वा त्रिसन्ध्यमवगाहनम् ॥  
 गवां मध्ये वसेद्रात्रौ दिवा गाश्चाप्यनुव्रजेत् ॥३१॥

शिखया सह वर्तमानं सशिखं यथा शिखापि न परिशिष्यते  
 तथेति यावत् । वपनं कृत्वा त्रिसन्ध्यमवगाहनं कुर्यात्सन्ध्यात्रये अपो-  
 ऽवगाहेत रात्रौ गवां मध्ये वसेत् तिष्ठेत् शयीत दिवा गच्छन्तीः स्वागा  
 अनुव्रजेदिति । अनुगमनं च गोश्चर्मैव प्रावृत्त्य कार्यम् । गोघ्नः सशिखं  
 वपनं कृत्वा गोचर्मणा प्रावृत्तो गाश्चानुगच्छत् गोष्ठेश्यो गाश्च दद्या-  
 दिति प्रचेतसः स्मरणात् । एतदुपसहारे न स्त्रीणामजिनं वास  
 इत्यपवादासङ्गतिश्च । इदमेव प्रायश्चित्तमाह च्यवनः । प्राजापत्यं गोवधप्रा-  
 यश्चित्तं नखरोमाणि कृत्वा त्रिषवणी गवामनुगमनसहशयने सुमहत्तर-  
 णानि रथ्यासु वार्येद्वृत्तान्ते ब्राह्मणभोजनमिति । इदं च सशिखवपनं

वक्ष्यमाणचतुष्पादप्राजापत्याभिप्रायेण नैकपादादौ तत्र तत्र विशेषस्म-  
रणात् तथाचापस्तम्बः ।

पादे तु नखरोमाणि द्विपादे श्मश्रुणोऽपि च ।  
त्रिपादे तु शिखा धार्या चतुर्थे सशिख स्मृतमिति ॥  
वक्ष्यति च स्वयमप्यग्निमाध्याये पादेङ्गरोमवपनमित्यादि ।

किञ्च ।

उष्णे वर्षति शीते वा मारुते वाति वा भृशम् ।

न कुर्वीतात्मनस्त्राणं गोरकृत्वा तु शक्तितः ॥ ३२ ॥

उष्णे निद्राघे वर्षति वृष्टौ शीते हिमे मारुते वा वाति सति  
गवां त्राणमुष्णादिनिवारणोपायं क्वायादि यथाशक्त्यकृत्वा आत्मनो न  
कुर्वीत भृशमत्युष्णादीना सर्वेषां विशेषणं न मास्तस्यैव स्वत्यस्यापरि-  
हार्यत्वात् ।

किञ्च ।

आत्मनो यदि वाऽन्येषां गृहे क्षेत्रेऽथ वा खले ।

भक्षयन्तीं न कथयेत्पिबन्तं चैव वत्सम् ॥ ३३ ॥

स्वीयेषु परकीयेषु वा गृहक्षेत्रे खलेषु तृणधान्यादिभक्षयन्तीं गां  
स्तन्यं पिबन्ते वत्सं चान्यस्मै निवारणाय नाचक्षीत पराख्यानिषेधेन  
स्वयं तद्वारणं दूरापेतमेव ।

किञ्च ।

पिबन्तीषु पिबन् तोयं संविशन्तीषु संविशेत् ।

पतितां पङ्कलग्नां वा सर्वप्राणैः समुद्धरेत् ॥ ३४ ॥

स्वयमतितृषितोऽपि गवां जलपानात्प्रग्नं जलं न पिबेत् किं तु  
तासु पिबन्तीष्वेव तथा विरक्तिगतिभ्यामतिश्रान्तोऽपि गोःसंवेशनात्प्राक्  
स्वयं न संविशेत्किं तु तासु संविशन्तीष्वेव तथा यत्र क्वापि पतितां  
पङ्के वा लग्नां गां सर्वप्राणैः प्राणाधिकैरपि प्रयत्नैः समुद्धरेत् ।

ननु गवोद्वरणे मृतस्य प्रक्रान्तप्रायश्चित्तसमाप्तभावेन शुद्धिर्न स्यादित्यत आह ।

ब्राह्मणार्थे गवार्थे वा सद्यः प्राणान् परित्यजेत् ।

मुच्यते ब्रह्महत्याया गोप्ता गोब्राह्मणस्य च ॥३५॥

गोब्राह्मणयोश्चोरव्याघ्रादिभिर्व्यापाद्यमानयोस्त्राणार्थं प्रवृत्तस्य तदकृत्वैव यदि स्वप्राणान् परित्यजेत्तदापि ब्रह्महा ब्रह्महत्याया मुक्तो भवति, अथवात्रैव तौ गोपाययितापि शुध्यत्येव, ननु गवोद्वरणे मृतस्य गोहत्यानपगमांशङ्काया ब्रह्महत्याया मुच्यत इत्युत्तरमसङ्गतम् । सत्यम् । वैमुक्तिरन्यायेन तस्योत्तरत्वात् । तथाहि । सर्वगोब्राह्मणत्राता ब्रह्महापि विशुध्यति तत्र किं वक्तव्यं गोघ्नः शुद्धीतीति । यद्वा यथा ब्रह्महा गोब्राह्मणत्राता शुध्यति तथायमपीति दृष्टान्तत्वेनास्यात्रोपन्यास इति नानुत्तरत्वम् । एवमङ्गान्यमिधायाङ्गिनमाह ।

गोवधस्यानुरूपेण प्राजापत्यं विनिर्दिशेत् ।

प्राजापत्यं ततः कृच्छ्रं विभजेत चतुर्विधम् ॥३६॥

पूर्वाक्तेऽक्रामकृते गोवधे वक्ष्यमाणलक्षणां प्राजापत्यं प्रायश्चित्तत्वेन पूर्वाक्ता पर्षद्विनिर्दिशेत् । ततो निर्देशानन्तरं गोवधस्यानुरूपेण वक्ष्यमाणलक्षणचतुर्विधगोवधतारतम्यानुसारेण निर्देष्टिप्राजापत्यकृच्छ्रमनन्तरोक्ताभिस्वतस्तुभिर्विधाभिर्विभजेत । वक्ष्यमाणप्रकारेण व्यवस्थाप्येत् । पुनः प्राजापत्यपदं प्रसिद्धप्राजापत्यादस्य वैलक्षण्यद्व्योतनाय ।

तदाह ।

एकाहमेकभक्ताशी एकाहं नक्तभोजनः ।

अथाचितमेकमहरेकाहं मारुताशनः ॥ ३७ ॥

दिनद्वयं चैकनक्तो द्विदिनं नक्तभोजनः ।

दिनद्वयमयाची स्याद्विदिनं मारुताशनः ॥३८॥

त्रिदिनं चैकभक्ताशी त्रिदिनं नक्तभोजनम् ।

दिनत्रयमयाची स्यात्त्रिदिनं मारुताशनः ॥३९॥

चतुरहस्त्वेकभक्ताशी चतुरहं नक्तभोजनम् ।

चतुर्दिनमयाची स्याच्चतुरहं मारुताशनम् ॥४०॥

एकभक्तनक्तायाचितोपवासैः क्रमानुष्ठितैरेकाविधा सपद्यते तैरेव स्वस्थानविवृध्या द्विगुणीभूतैर्द्वितीया त्रिगुणीभूतैस्तृतीया चतुर्गुणीभूतैश्च-  
तुर्थीति ता एताश्चतस्रोऽपि प्राजापत्यविधा वक्ष्यमाणेषु रोधादिनिमि-  
त्तेषु वक्ष्यमाणप्रकारेण व्यवस्थाप्याः । यद्यप्ययमखिलोऽप्यर्थोऽयिमाध्या-  
येनैव सिध्यति तथाप्यनुपपन्नस्य विनियोगासम्भवादत्रोत्पन्नस्य व्रतस्य  
तत्र विषयविशेषसमर्पणमित्युपनरुक्तिः । यत्त्वत्र गोवधसामान्यप्रायश्चित्त-  
मुच्यते तत्र तु रोधादिनिमित्तविशेषेणेति तत्र निमित्तविशेषाणां प्रार्थश्च-  
त्तविशेषाक्रान्तत्वेन सामान्यप्रायश्चित्तस्य निर्विषयत्वापातात् । तस्मादुक्त-  
मेव साधीय इति ।

इदानीं व्रतोत्तराङ्गमाह ।

प्रायश्चित्ते ततश्चीर्णे कुर्याद् ब्राह्मक्षभोजनम् ।

विप्राणां दक्षिणां दद्यात्पवित्राणि जपेद् द्विजः ॥४१॥

एवं यथोक्ते प्रायश्चित्ते कृते तत्संपूर्णतायै ब्राह्मणभोजनं कुर्यात्  
भुक्तवद्भ्यो ब्राह्मणेभ्यश्च यथाशक्ति दक्षिणा दद्याद् द्विजश्चेविमिती पवि-  
त्राणि पवमानसूक्तादीन्यपि जपेन्नान्यः । विप्राणामितिवहुवचनात्कपिञ्ज-  
लाधिकरणन्यायेन त्रित्वे पर्यवसानं दक्षिणाजपयोस्तु शक्त्याव्यवस्येति ।

एवं वेदवेदागविदुषामित्यादिनोपस्थानव्रतादेशनचर्यात्मकान्  
चीन् प्रायश्चित्तपादानभिधायेदानीं शुद्धिप्रकाशनरूपं चतुर्थं पादमाह ।

ब्राह्मणान् भोजयित्वा तु गोघ्नः शुध्येन्न संशयः ।

प्रायश्चित्ताङ्गब्राह्मणभोजनानन्तरं स्वशुद्धिप्रकाशनाय यथासंभवं  
ब्राह्मणान् ज्ञातींश्च भोजयित्वा गोघ्नः शुध्यतीत्यत्र संशयो न कार्यः ।  
संशयनिषेधवचनं तु मन्वाद्युक्तगुप्तप्रायश्चित्तश्रद्धाजाड्येनीत्येऽस्मिन्नभक्ति-  
निरासायेति ।

यावत्या गोपिकाः स्युस्तदनुगुणतया तावतीरात्ममूर्त्तिः  
 कृत्वा प्रत्येकमासां करकलितकरो मण्डलीकृत्य नृत्यन् ।  
 तिर्यक्पादं विवृत्याऽधिकमभिमुखं व्यग्रवक्रः सदास्मा  
 नेकच्छिद्रापिधानव्यसनिकरपुटः पातु मध्येऽनिरुद्धः ॥ १ ॥

धर्माधिकारिकुनकैरवकाननेन्दु-

श्रीरामपण्डितसुतेन विनायकेन ।

शास्त्रे पराशरकृते विहितो विचारो

ऽध्यायेऽष्टमे निखिलगोवधशुद्धिसिद्धौ ॥ २ ॥

इति श्रीधर्माधिकारिरामपण्डितात्मजनन्दपण्डितापरनामधेयवि-  
 नायकपण्डितकृतौ पराशरस्मृतिविवृतौ विद्वन्मनोहरायामष्टमोऽध्यायः ।

॥ श्रीगणेशायनमः ॥

यद्यत्कापुरुषादनुव्रजनतस्तच्चित्तसंरक्षणात्  
तत्तद्वागनुवादतश्च विबुधाः लिङ्गयन्ति लब्धुं प्रियम् ॥  
तत्सर्वं पुरुषोत्तमाद्वयमनायासेन लिप्सामहे  
भक्तिस्तत्त्वरणद्वये ऽप्रतिहता यद्यस्ति किं दुर्लभम् ॥ १ ॥

धर्माधिकारिकुलकैवकाननेन्दु-

श्रीरामपाण्डितसुतेन त्रिनायकेन ।

शास्त्रे पराशरकृते क्रियते व्यघस्या

ऽध्यायेऽष्टमेऽत्र नवमे विहितव्रतानाम् ॥

एवमष्टमाध्याये ऽभिहितानां व्रतविधानां निमित्तविशेषे व्यघ-  
स्थापनाय नवमाध्यायमारभते । तत्रादौ निमित्तविशेषे प्रायश्चित्तनि-  
मित्ततामपवदति ।

गवां संरक्षणार्थाय न दुष्येद्रोधबन्धयोः ।

तद्वधं तु न तं विद्यात्कामाकामकृतं तथा ॥ १ ॥

गवां सम्यग्रक्षायै श्वशृगालादिभयनिवृत्त्यै राज्ञो यो रोधः शाल-  
दौ प्रतिबन्धो यश्च बन्धो रज्ज्वादिना नियन्त्रणं तयोः क्रियमाणयोः सतोः  
यदि गवां मरणं स्यात्तदा तत्कर्ता न दुष्येच्चदोषभाक् भवति तत्र हेतु-  
माह यतस्तं रोधादिव्यापारं तासां गवा वधं निषिद्धं न विद्यात् ।  
तस्य फलमाह । कामाकामाभ्यामुत्पन्ने निमित्ते कृतं प्रायश्चित्तं तथा  
न विद्यात् । एवं भयशङ्काभावेऽपि स्वेच्छया लोभादिना बट्टानां गवां  
बन्धनयोत्क्रादिना मरणं पूर्वाक्तप्रायश्चित्तस्य विषये नेत्येतदाहङ्गिराः ।

सायं सङ्क्षोपनार्थं तु न दुष्येद्रोधबन्धयोरिति ।

अकामतो रोधादावुक्तप्रायश्चित्तस्य कामतो द्वैगुण्यमाह ।

दण्डादूर्ध्वं यदन्येन प्रहाराद्यदि पातयेत् ।

प्रायश्चित्तं तदा प्रोक्तं द्विगुणं गोवधं चरेत् ॥ २ ॥

दण्डाद् अङ्गुष्ठमात्रस्यूनइत्यादिवक्ष्यमाणलक्षणात् कर्ध्वमधिक-  
प्रमाणेनान्येन लगुडादिना प्रहारात् प्रहृत्य यदि गाम्यातयेत् घातये-  
त्तदा अकामतो घाते यत्प्रायश्चित्तं प्रोक्त पूर्वाध्याये प्रतिपादितं तत्का-  
मतो घाते द्विगुणं चरेत् घात इति रोधादीनामप्युपलक्षणम् । तथा चैव  
फलति । अकामतो रोधे एकः पादः कामतो द्वौ अकामतो बन्धने द्वौ  
पादौ कामतश्चत्वारः अकामतो योत्के त्रयः पादाः कामतः षट्, अका-  
मतो घाते प्राजापत्यम् कामतो द्वाविति । यद्यप्यत्र कामत इति न  
श्रूयते तथाप्यकामकारप्रायश्चित्तस्य द्वैगुण्यविधानं कामकारविषयमिति  
गम्यते ।

विहितं यदकामानां कामात्तद्विगुणं भवेदितिस्मरणात् ।  
यथाकाभानुबन्धेन व्रतद्वैगुण्यं तथा गोगुणानुबन्धेनापि ज्ञेयम् ।  
तदाहवृहस्पतिः ।

गर्भिणीं कपिला दोग्ध्रीं होमघ्नेन च सुव्रतीम् ।

खड्गादिना घातयित्वा द्विगुणं व्रतमाचरेदिति ॥

इदानीमुक्तप्राजापत्यविधानं निमित्तविशेषे व्यवस्थापनाय तद्वेद-  
मुपन्यस्यति ।

रोधबन्धनयोत्क्राणि घातश्चेति चतुर्विधम् ।

वक्ष्यमाणलक्षणानि रोधादीनि घातश्चेति चतुर्विधम् वधनिमि-  
त्तमिति शेषः । तत्र प्रायश्चित्तव्यवस्थामाह ।

एकपादं चरेद्रोधे द्वौ पादौ बन्धने चरेत् ॥ ३ ॥

योत्क्रेषु हीनपादं स्याच्चरेत्सर्वं निपानने ।

पूर्वाध्याये षोडशरात्रः कृच्छ्रो विहितः तस्य तत्रोक्तपादकल्पन-  
यैवात्र रोधादिनिमित्तेषु वधेषु प्रायश्चित्तान्यवगन्तव्यानि ।

तानि चेत्यम् । एकभक्तनक्तापाचितोपवासैः क्रमानुष्ठितैरेकः पादो  
रोधे कार्यः । तैरेव स्वस्थानविवृष्टैर्द्विगुणैर्द्वौ पादौ बन्धने कार्यौ ।



त्रिगुणैस्त्रयः पादा योक्त्रे कार्याः । चतुर्गुणैः सर्वे प्राजापत्यं निपातने कार्यमिति ।

तदाहापस्तम्बः ।

एकभक्तेन नक्तेन तथैवायाचितेन च ।

उपवासेन चैकेन पादकृच्छ्र उदाहृतः ॥

एकपादं चरेद्रोधे द्वौ पादौ बन्धने चरेत् ।

योजने पादहीनं स्याच्चरेत्सर्वं निपातने इति ।

इदं चाऽकामतो रोधादौ ज्ञेयम् । पूर्वाध्यायादावकामत इत्युप-  
क्रम्यास्याभिधानात् । कामतस्त्वेतदेव द्विगुणमित्युक्तमेवं दण्डादूर्ध्वमि-  
त्यनेन घाते त्वकामकृतेऽपि वयोविशेषेणैतद्व्यवस्थामाह बृहत्पञ्चताः ।

एकवर्षे हते वत्से कृच्छ्रपादो विधीयते ।

अबुद्धिपूर्वं पुंसः स्याद्विपादस्तु द्विहायने ।

त्रिहायने त्रिपादः स्यात्प्राजापत्यमतः परमिति ।

कामतो घाते त्वनयैव दिशा द्वैगुण्य कल्प्यम् ।

यद्यपि रोधादौ गोवयोविशेषो न श्रूयते तथापि चतुर्हायनघाते  
प्राजापत्यदर्शनात् तादृशस्यैव रोधादौ पादकृच्छ्रादीति ज्ञेयम् । तथा  
चैकवर्षादीनां घाते पादकृच्छ्रादिविधानात् रोधादौ पादकृच्छ्राणां तुरी-  
यांश एकोपवासादिः कल्प्यः । तथा एकवर्षस्य रोधे द्वावुपवासौ बन्धे  
चत्वारः योजने षट् घाते द्वौ पादौ । त्रिवर्षस्य रोधे त्रय उपवासा  
बन्धे षट् योजने नव घाते त्रयः पादाः चतुर्वर्षस्य रोधे एकः पादो  
बन्धे द्वौ योजने त्रयः घाते प्राजापत्यमिति कामतस्तु तत्तदेव द्विगुण-  
मिति समुदायार्थः । इदमित्यमेव व्याख्येयम् । अन्यथा चतुर्हायनरो-  
धादौ ये पादकृच्छ्रादयस्त एवैकहायनादिरोधादिष्वपीति विरोधापातात् ।

इदानीमुद्दिष्टस्य रोधस्य स्वरूपमाह ।

गोधाटे वा गृहे वापि दुर्गेष्वप्यसमस्थले ॥ ४ ॥

नदीष्वथ समुद्रेषु त्वन्येषु च नदीमुखे ।

दग्धदेशे मृता गावस्तम्भनाद्रोध उच्यते ॥ ५ ॥

गोषाटे गोष्ठे गृहे शानायां दुर्गेषु पर्वतादिसङ्कीर्णमार्गेषु असम-  
स्थले निम्नोन्नतप्रदेशस्थले नदीसमुद्रयोर्मध्ये नदीसमुद्रशब्दौ तत्तीरमुप-  
लवयतः । तेन यत्र बट्टानां गवामाकास्मिकनदीवृद्ध्या समुद्रवृद्ध्या च ग-  
वामुपघातो भवति तादृशस्थलमुच्यते । अन्येषु वाण्यादिषु नदीसमुद्र-  
सङ्गमे दग्धदेशे चाग्न्यादिसन्तप्ते देशे च स्तम्भनाद्वावो मृता भवन्ति  
इति तत्त्वम्भनं रोध इत्युच्यते ।

बन्धनस्वरूपमाह ।

योत्कदामकदोरैश्च कण्ठाभरणभूषणैः ।

गृहे वापि वने वापि बद्धः स्याद्भूमृतेो यदि ॥ ६ ॥

तदेव बन्धनं विद्यात्कामाकामकृतं च यत् ।

योत्क्रं पाशः दामकं शकटयुगसम्बद्धं यैवेयकं दोरो रज्जुमात्रं  
कण्ठाभरणं घण्टा किंकिण्यादि भूषणं ललाटपट्टिकाचामरवराटकादि  
एतैर्बद्धो गौरुहे वने वा यदि मृतः स्यात् म्रियेत तदा तत् मरणनिमित्तं  
योत्क्रादिकमत्र बन्धनमित्युच्यते । तच्च द्विविधं मरणाभिसन्धिनायो-  
त्क्रादियोजनं कामकृतं बन्धनं तदनभिसन्धिना चाकामकृतमिति ।

योत्क्रस्वरूपमाह ।

हले वा शकटे पङ्क्तौ पृष्ठे वा पीडितो नरैः ॥ ७ ॥

गोपतिर्मृत्युमाप्नोति योत्क्रो भवति तद्वधः ।

हलशकटयोर्योजनेन, पङ्क्तौ गले मेटीबन्धनेन, गोण्यद्वारोपणे-  
नातिपीडितः क्षुत्पृष्ठाश्रमाद्यनपनयनेनातिवाहितो गोपतिर्वलीवर्द्धो यदि  
म्रियेत तदाऽसौ बधो योत्क्रो भवति । इदं च दमनादीनामप्युपलक्षणम् ।

दमने दामने रोधे सङ्घाते चैव योजने ।

नस्तः सकलपाशैर्वा मृते पादोनमाचरेत् ।

इत्यापस्तम्बस्मारणात् ।

अशिक्षितवलीवर्धस्य भारोद्वहनशिक्षणं दमनम् । मेढ्यां बधुस्य  
सलस्थितधान्यमर्दनाय प्रचारणं दामनं रोधो मर्कटानधान्यभक्षणनिवा-

रक्षाय मुखबधनेन सङ्घातः समर्द्धः योजनं द्वित्राणां गवां परस्परमलबन्धः नस्तौ  
नासिकाया दोरप्रवेशनं सकलपाशा इतराणि बन्धनानि एतैरतिपीडय-  
मृते पादोनङ्गच्छमिति ।

घातस्वरूपमाह ।

मत्तः प्रमत्त उन्मत्तश्चेतनो वाप्यचेतनः ॥ ८ ॥

कामाकामकृतक्रोधो दण्डैर्हन्यादथोपलैः ।

प्रहृता वा मृता वापि तद्धि हेतुर्निपातने ॥ ९ ॥

मत्तो धनादिना प्रमत्तो मद्यादिपानेन परवशः उन्मत्तः पञ्चवि-  
धोन्मादाविष्टः स यदि चेतनः सावधान अचेतनो असावधानो  
वा कामाकामकृतक्रोधो घातनेच्छाकामस्तदभावश्चाकामस्ताभ्यां कृतः  
क्रोधो यस्य तादृशः दण्डोपलादिभिः हन्यात्ताडयेत्तेन ताडनेन प्रहृता  
व्यथिता मृता यदि गौः तत्ताडनमेव निपातने हेतुर्घात इत्यर्थः । अय-  
मर्थः मत्तादिः सावधानः कामतः क्रोधेन यदि गां ताडयेत्तदा ताडन-  
मेव गोर्घातो यद्यसावधानो ऽकामतः क्रोधेन प्रमापयति तदा तदेवेत्यु-  
भयमपि घात इति । यद्यपि ताडनप्रमापणयोस्तुल्यत्वं न सम्भवति  
तथापि मरणोद्देशेन ताडिताया दैवाज्जीवनेऽपि मरणप्रायश्चित्तातिदे-  
शात्तुल्यत्वम् ।

तथा च याज्ञवल्क्यः । चरेद्ब्रतमहत्वापि घातार्थं चेत्समाहित  
इति । नचात्रातिदेशात्पादोनं व्रतं चरेत्सर्वं निपातन इत्युपदेशात् ।

यदुक्तं दण्डादूर्ध्वमिति तत्राकाङ्क्षितं दण्डलक्षणमाह ।

अङ्गुष्ठमात्रस्खूलस्तु बाहुमात्रः प्रमाणतः ।

आर्द्रस्तु सपलाशश्च दण्ड इत्यभिधीयते ॥ १० ॥

अङ्गुष्ठप्रमाणोऽङ्गुष्ठमात्रो यावान् स्खूलः, तेनाधिकस्यौल्यव्यावृत्तिः  
प्रमाणतो दैर्घ्यं बाहुमात्रो बाहुप्रमाणः तेनाधिकदैर्घ्यव्यावृत्तिः, आर्द्रत्वं  
सपलाशत्वं च वेदनानुत्पत्त्यर्थं सपलाशत्वेनार्द्रत्वसिद्धौ पुनरुपादानं  
सत्यत्त्वबोधनाय तादृशोऽत्र दण्डोभिधीयते इति ।

ह्यणस्य गौर्यथोक्तदण्डेन ताडितस्य मरणेऽपि क्वचित्प्रायश्चित्ताभावमाह ।

मूर्च्छितः पतितो वापि दण्डेनाभिहतः स तु ।  
उत्थितस्तु यदा गच्छेत् पञ्च सप्त दशाथ वा ॥ ११ ॥  
ग्रासं वा यदि गृह्णीयात्तोयं वापि पिबेद्यदि ।  
पूर्वं व्याध्युपसृष्ट्वेत् प्रायश्चित्तं न विद्यते ॥ १२ ॥

यो गौः पूर्वमेव व्याध्युपसृष्टो यथोक्तदण्डेन ताडितो मूर्च्छितः पतितो वा भवति स एव पुनस्तथितः सन् पञ्च सप्त दश वा पदानि गच्छति अथोत्थितुमशक्तस्तत्रैव ग्रासं तृणादिकं वा भक्षयेत् भक्षयितुमपि अशक्तः तोयं वा यदि पिबेत् पश्चान्निषेधात् तदा ताडयितुः प्रायश्चित्तं सपूर्णे न भवति किन्त्यर्धमेव पूर्वव्याधिकृतत्वान्मरणस्य सर्वथाप्यताडने वारणाद्यसम्भवाच्च । उत्थानादन्यतममकृत्वा प्रहारानन्तरमेव मरणे तु प्रायश्चित्तं भवतीत्यर्थादेव सिद्धम् ।

तत्र विशेषमाह यमः ।

अतिवृद्धामतिकृशांमतिवालां चरोगिणीम् ।

हत्वा पूर्वविधानेन चरेदद्वै व्रतं द्विज इति ॥

गोर्भवधे प्रायश्चित्तमाह ।

पिण्डस्थे पादमेकं तु द्वौ पादौ गर्भसंमिते ।

पादोनं व्रतमुद्दिष्टं हत्वा गर्भसंकेतनम् ॥ १३ ॥

चतस्रो गर्भावस्थाः पिण्डः संमितः अचेतनः सचेतनश्चेति तत्र गर्भाशयगतं शुक्रं कललबुद्बुदादिक्रमेणार्धमासेन पिण्डत्वमापद्यते सा प्रथमा स एव मासमात्रेण दीर्घमापन्नो गर्भः संमित इत्युच्यते । गर्भे मध्येसम्यक् मितो दृढीभूत इति यावत् सा द्वितीया स च मासानन्तरमासप्तममासमचेतनः सा तृतीया । तदनन्तरं सप्तमे मासि प्राणवायुसञ्चाररूपां चेतनामापन्नः सचेतनो भवति सा चतुर्थी । तत्र क्रमेणावस्थत्रयस्य गर्भवधे यथोक्तप्राज्ञापत्यस्यैकद्वित्रिपादा भवन्ति । चतुर्थावस्थवधे त्वष्टे वक्ष्यति ।

तथा च षट्त्रिंशन्मते

पाद उत्पन्नमात्रे तु द्वौ पादौ दृढतां गते ।

पादोन व्रतमुद्दिष्ट हत्वा गर्भमचेतनमिति ॥

पादकृच्छ्रादिषु वपने विशेषमाह ।

पादेऽङ्गरोमवपनं द्विपादे श्मश्रुणोऽपि च ।

त्रिपादे तु शिखावर्जं सशिखन्तु निपातने ॥ १४ ॥

अङ्गरोमणां कवाधः स्थिताना पवन तत्पादकृच्छ्रे । अपिचेत्येवार्थं  
श्मश्रुण एव पवनं कृच्छ्राद्वै । त्रिपादकृच्छ्रे शिखावर्जं वपनम् । निपातयति  
चतुरोपि पादानिति निपातनः कृच्छस्तस्मिन् सशिखं वपनमिति । रोम-  
पदं नखोपलक्षणाार्थम् ।

तथाचापस्तम्बः ।

पादे तु नखरोमाणि द्विपादे श्मश्रु वापयेत् ।

त्रिपादे तु शिखा धार्या चतुर्थे सशिखं स्मृतमिति ॥

शिखाधारणमपि स्त्रीशूद्रव्यतिरिक्तानाम् ।

शिखा यज्ञोपवीतं च कुशा मौनं तथैव च ॥

वेदाध्ययनभैत्ये च स्त्रीशूद्रपतनानि षड् ॥

इति धर्मप्रदीपस्मरणात् ।

प्रमादात्तत्रापि शिखानाशे विशेषः काठकण्ट्ये ।

अथ चेत्प्रमादाद्वि शिखः स्यात्तदा कौशां शिखां ब्रह्मयन्यसम-  
न्वितां दक्षिणकर्णापर्याशिखाबन्धाद्वधत्तिष्ठेदिति ।

वपनवत्पर्यद्वृत्तिणायामपि विशेषमाह ।

पादे बस्त्रयुगं चैव द्विपादे कांस्यभाजनम् ।

त्रिपादे गोवृषं दद्याच्चतुर्थे गोद्वयं स्मृतम् ॥ १५ ॥

पादकृच्छ्रे वस्त्रयुगं तु उत्तरीयान्तरीयरूपं अर्द्वकृच्छ्रे पूर्णाहाराधार-  
क्षपं कांस्यपात्र पादन्यूने गोवृषं वलीवर्द्धं पूर्णकृच्छ्रे गोद्वयं धेनुवृषभौ  
दद्यात् ।

विष्णुस्तु द्विपादे तैलङ्काञ्चनमित्याह ।

इदानीं चतुर्थावस्थागोर्गर्भं चेत्यायश्चित्तमाह ।

निष्पन्नसर्वगात्रस्तु दृश्यते वा सचेतनः ॥

अङ्गप्रत्यङ्गसंपूर्णं द्विगुणं गोत्रतं चरेत् ॥ १६ ॥

यो गर्भो विष्णवसर्वाङ्गः स सप्तमे मासि सचेतनश्च भवत्यसा-  
वङ्गप्रत्यङ्गसंपूर्णः तस्मिन् हते द्विगुणं गोहत्याव्रतं पूर्वोक्तं प्राजापत्यद्वयं  
चरेत् ।

तथाच षट्त्रिंशन्मते ।

अङ्गप्रत्यङ्गसंपूर्णं गर्भं चेतः समन्विते ।

द्विगुणं गोत्रतं तत्र एषा गोघ्नस्य निष्कृतिरिति ॥

ननु वध्यगर्भस्य वयोवस्योत्कर्षेण प्रायश्चित्ताधिक्ये प्रसवानन्त-  
वत्सहननेन इतोऽपि प्रायश्चित्तमधिकं स्यात्तथाचैकवर्षं हते वत्से कृच्छ्र-  
पादो विधीयत इति विरुध्येत । नच गर्भस्यहनने द्विगुणं व्रतं निर्गतह-  
नने च पादकृच्छ्रमिति युज्यते वयोवस्याया उत्कृष्टत्वात् । तस्मादिदं  
तत्तदस्यगर्भवतीहननविषयमस्तु । एवं च गर्भिणीहनने बार्हस्पत्यं व्रत-  
द्वैगुण्यमपि घटते इति चेत् । मैवम् । हत्वा गर्भमचेतनमिति वचनवि-  
रोधात् । नच न्यायविरोधः ब्राह्मणवधे सवनस्यातारूपनिमित्तस्येव गोवधे  
गर्भस्यसचेतनतारूपनितित्तस्यापि प्रायश्चित्तद्वैगुण्यापादकत्वे बाधकत्वा-  
भावात् । तस्माद्गर्भवधे एवेदं न गर्भिणीवधे इति स्थितम् ।

अवयवविशेषोपघातेप्रायश्चित्तविशेषमाह ।

पाषाणेनैव दण्डेन नावो येनाभिघातिताः ।

शृङ्गभङ्गे चरेत्पादं द्वौ पादौ नेत्रघातने ॥ १७ ॥

लोङ्गले पादकृच्छ्रं तु द्वौ पादावस्थिभञ्जने ।

त्रिपादं चैव कर्णे तु चरेत्सर्वं निपातने ॥ १८ ॥

येन पुंसा पाषाणेन तत्साहचर्यादशास्त्रीयेण दण्डेन वा गात्रं  
स्ताडिता असौ शृङ्गनेत्रोपघातयोः पादार्दकृच्छ्रौ चरेत् । तथा ज्राङ्गूले

लाङ्गूलच्छेदे पादादस्थिभङ्गे च पादार्धकृच्छ्राचरेत् कर्णं कर्णच्छेदे पादानं प्राज्ञापत्यं निपातने शृङ्गादिभङ्गज्ञैव कालान्तरे गोमरणे च सर्वप्राज्ञापत्यं चरेत् ।

यत्त्वङ्गिरसा ।

अस्थिभङ्गं गवां कृत्वा लाङ्गूलच्छेदनं तथा ।

पातनं चैव शृङ्गस्य मासादु यावत्कं पिवेदित्युक्तम् ।

यदपि शृङ्गादिभङ्गं न तत् कालान्तरमरणविषयमेवेति ज्ञेयम् ।

किं तत्कालान्तरमित्यपेक्षित आह ।

शृङ्गभङ्गे ऽस्थिभङ्गे च कटिभङ्गे तथैव च ।

यदि जीवति षण्मासान्प्रायश्चित्तं न विद्यते ॥ १९ ॥

शृङ्गास्यिकटिभङ्गेषु तथैव कर्णान्तिपुच्छत्वच्छेदेषु च यदि षण्मासान् जीवति पश्चान् म्रियते तदा शृङ्गादिभङ्गकृतमरणनिमित्तं प्रायश्चित्तं प्राज्ञापत्यरूपं न भवति ।

किन्तु शृङ्गादिभङ्गनिमित्तं पादकृच्छ्राद्येषु अनेन शृङ्गादिभङ्गानन्तरं षण्मासाभ्यन्तरमरणे तच्चिमित्तं प्राज्ञापत्यं भवत्येवेत्युक्तं भवति ।

शृङ्गादिभङ्गेषु कर्तव्यान्तरमप्याह ।

व्रणभङ्गे च कर्तव्यः स्नेहाभ्यङ्गस्तु पाणिना ।

यवसञ्चोपहर्तव्यो यावद्दृष्टवलो भवेत् ॥ २० ॥

व्रणस्त्वच्छेदो भङ्गः शृङ्गादेस्तयोः समाहारो व्रणभङ्गं तस्मिन् चिकित्सार्थं स्वपाणिना स्नेहाद्यौषधाभ्यङ्गः कर्तव्यः यवसोऽभिनवं वृणमन्यदपि हितं भक्ष्यमुपहरेत् यावद्वया पूर्वबलस्ताडिता गौर्भवति तस्मिन्निर्घ्रणे व्रतोत्तराङ्गं समाप्यमिति ।

यवसञ्चोपहर्तव्यो यावद्रोहेच्च तद्रुणम् ।

सम्पूर्णं दक्षिणादद्यात्ततः पापात्यमुच्यते ॥

तदाह शङ्खः ।

एवं चिकित्सितस्य जीवनानन्तरं कर्तव्यमाह ।

यावत्संपूर्णसर्वाङ्गस्तावत्तं पोषयेन्नरः ।

गोरूपं ब्राह्मणस्याग्रे नमस्कृत्वा विसर्जयेत् ॥ २१ ॥

न केवलं घलाधानपर्यन्तमेव चिकित्सादिकरणं किन्तु यावद्ब्र-  
णाद्युपेतमङ्गं सर्वं संपूर्णोषयवं भवति तावत्तं पोषयित्वानन्तरं प्रकृता-  
वस्थं गोरूपं यस्य कस्यापि ब्राह्मणस्याग्रे मृतशङ्खापरिहाराय प्रदर्श्य नम-  
स्कारपूर्वकं विसर्जयेत् यस्मै कस्मै चिद्वदात् ।

सम्यक् चिकित्सिताया अपि मरणे प्रायश्चित्तमाह ।

यद्यसंपूर्णसर्वाङ्गो हानदेहो भवेत्तदा ।

गोघातकस्य तस्याहं प्रायश्चित्तं विनिर्दिशेत् ॥ २२ ॥

सम्यक्चिकित्स्यमानोऽपि गौर्यद्यसम्पूर्णसर्वाङ्गो न संपूर्णं ब्रणा-  
दिस्थाने सर्वमङ्गं यस्यासवीदृश एव हीनदेहः तदा तस्य प्राजापत्यस्याहं  
प्रायश्चित्तं गोघातकस्य गोताडयितुर्विनिर्दिशेत् । अनेन चरेत्सर्वं निपा-  
तन इत्युक्तः प्राजापत्यः शृङ्गभङ्गादिष्वनन्तरमचिकित्सितगोमरणे द्रष्टव्यः ।

इदानीमौदृत्येन गोवधे निमित्तविशेषेण प्रायश्चित्तविशेषमाह ।

काष्ठलोष्टकपाषाणैः शस्त्रेणैवोद्धतो बलात् ।

व्यापादयति यो गां तु तस्य शुद्धिं विनिर्दिशेत् ॥ २३ ॥

चरेत्सातपनं काष्ठे प्राजापत्यं तु लोष्टके ।

तप्तकृच्छ्रं तु पाषाणे शस्त्रेणैवातिकृच्छ्रकम् ॥ २४ ॥

काष्ठं दण्डातिरिक्तम् । लोष्टं मृत्पिण्डः पाषाणः प्रसिद्धः तेने  
ष्टकादेरपि ग्रहणम् । शस्त्रं खट्वादि एतैर्यत्त्वेऽदृत्येन बलात्कामात् या  
व्यापादयति तस्य शुद्धिं प्रायश्चित्तं विनिर्दिशेत् । तदेवाह चरेत्सातपन-  
मित्यादिना तत्र सातपनातिकृच्छ्रयोः स्वरूपं दशमैकादशयोर्वक्ष्यति ।  
तप्तकृच्छ्रप्राजापत्ययोस्तु चतुर्थाष्टमयोः कृतम् । ननु दण्डादूर्ध्वमित्यनेन  
काष्ठहननप्रायश्चित्तमुक्तमेव किमर्थं पुनरत्र काष्ठग्रहणमिति चेत् मैवम् ।  
अस्मैदृत्यविषयत्वेन तस्यानौदृत्यविषयत्वात् । तद्वत्स्य पूर्वोक्ता न्यून-  
ताऽसङ्गतेति चेत्, न दक्षिणागवीनामतिरेकेणाधिकत्वात् । नच काष्ठा-



दीनां वधनिमित्तत्वाविशेषे व्रतवैषम्यमयुक्तमिति शङ्कनीयम् । वाचनिकेयं  
यौक्तिकोपालम्भस्यायुक्तत्वात् ।

उक्तव्रतेषु दक्षिणाविशेषानाह ।

पञ्चसान्तपने गावः प्राजापत्ये तथा त्रयः ।

तप्तकृच्छ्रे भवन्त्यष्टावतिकृच्छ्रे त्रयोदश ॥ २५ ॥

सान्तपनप्राजापत्यं तप्तकृच्छ्रातिकृच्छ्रेषु पञ्च तिस्रोऽष्टौ त्रयो-  
दश गावो भवन्ति देया इति शेषः ।

परकीयगोहने विशेषमाह ।

प्रमापणे प्राणभृतां दद्यात्तत्प्रतिरूपकम् ।

तस्यानुरूपं मूल्यं वा दद्यादित्यब्रवीन्मनुः ॥ २६ ॥

माहिषाद्यादिवधेयेतत्समानमिति बोधयितुं प्राणभृत्यदोषादानं  
तेषां प्राणिनां प्रमापणे मरणे तत्प्रतिरूपकं तस्याः हतायाः व्यक्तेः  
प्रतिरूपकं वयोगुणादिभिः समान व्यक्त्यन्तरं तत्स्वामिने दद्यात् । तादृ-  
शव्यक्त्यन्तरालाभे तस्य प्राणिनो देशकालाद्यनुरूपं मध्यम्यकल्पितं मूल्यं  
वा दद्यादिति मनुस्मरणीयम् । अत्र पुनर्दानवचनं यथा कथं चित्स्वामि-  
सन्तोषस्यावश्यककर्तव्यताबोधनार्थम् ।

तथाच मनुः ।

यो यस्य हिंस्याद् द्रव्याणि ज्ञानतोऽज्ञानतोऽपि वा ।

स तस्योत्पादयेत्तिष्ठि राज्ञे दद्याच्च तत्सममिति ॥

अध्यायादाबुक्तस्य रोधबन्धयोर्दोषहेतुत्वापवादस्यातिदेशमाह ।

अन्यत्राङ्गनलक्षणाभ्यां बाहने मोचने तथा ।

बाहने गोपनार्थं च न दुष्येद्रोधबन्धयोः ॥ २७ ॥

यथा सायं सङ्गोपकार्यं गवां रोधबन्धयोर्न दुष्यति तथा  
बाहने गोण्याद्वारोपणे मोचने तद्वारोपणे च क्रियमाणे गोमरणेपि न  
दुष्यति तयोः शास्त्राभ्यनुज्ञातत्वात् । किमेतत्सर्वबलीवर्द्धसमानं नेत्याह ।  
अन्यत्रेति । वृषोत्सर्गादौ द्वाहादिना चक्रशूलादिस्थिरचिन्हकरणमङ्कनं

तदर्थमेव गोमयादिना तृतात्कालिकचिन्हकरणं लक्ष्यं ताभ्यामन्यत्र तद्वहि-  
तेषु बालीवर्देष्वित्यर्थः । तथाच लक्षितांकिताभ्यामन्येषां बाहनमाच-  
नयोर्मरणेऽपि न प्रत्यवायः तयोश्च बाहनादौ प्रत्यवाय इत्युक्तं भवति ।

पुनरपि नैमित्तिकविशेषाभिधानाय निमित्तविशेषानाह ।

अतिदाहेतिबाहे च नासिकाभेदने तथा ।

नदीपर्वतसञ्चारे प्रायश्चित्तं विनिर्दिशेत् ॥ २८ ॥

रोगाद्विचिकित्सोपयुक्तदाहातिरिक्तोऽतिदाहः अक्लेशवाह्यभारा-  
धिकभारारोपणमतिबाहः रज्जुप्रवेशनार्थं छिद्रकरणं नासिकाभेदनं  
सम्भावितमरणयोर्नदीपर्वतयोश्चारणम् । एतेषु निमित्तेषु वक्ष्यमाणप्राय-  
श्चित्तं विनिर्दिशेत् ।

तदेवाह ।

अतिदाहे चरेत्पादं द्वौ पादौ बाहने चरेत् ।

नासिक्ये पादहीनं तु चरेत्सर्वं निपातने ॥ २९ ॥

अतिदाहातिबाहनासाभेदेष्वेकद्वित्रिपादाः प्राज्ञापत्यस्य भवन्ति  
निपातने निपातनानुकूले व्यापारे नदीपर्वतयोश्चारणरूपे सर्वमुक्तलक्षणं  
प्राज्ञापत्य चरेत् । यद्यपि निमित्तनैमित्तिकवाक्ययोरतिदाहादेरेव अङ्ग-  
भङ्गादिविचिकित्सा प्रतीयते न तु मरणपर्यवसायिनस्तथापि नस्तः  
सकलपाशैर्वा मृते पादोनमाचरेदित्यापस्ताम्बिन विशेषाभिधानान्मरणपर्य-  
वसायिन एव निमित्ततावगन्तव्या तथाचरणाभावेऽप्यतिदाहादिमात्रेऽपि  
प्रायश्चित्तान्तरं कल्पनीयम् । ननु रोधस्वरूपे दुर्गनदीपर्वतादिसंचारो  
गणित एव स कथं पुनरत्रोपदिश्यते इति चेत् । सत्यम् । तत्र नदीपर्वता-  
दिषु गवां स्तम्भनं निषिद्धमत्र तु तेष्वेव गवां पतनानुकूलो व्यापारः  
संचार एव निषिद्ध इति न पौनस्त्यम् । अत एवैकपादं चरेद्रोध इति  
चरेत्सर्वं निपातने इति च युक्तमेव । प्रायश्चित्तवैलक्षण्यमिति । अति-  
दाह इति पाठे च वत्समनपेत्य कृच्छरीरदोहनमतिदोहनमतिदोहस्सोऽपि  
वत्सोपघातनिमित्तत्वात्प्रायश्चित्तनिमित्तमिति ।

इदानीं गृहदाहेन गोदाहे प्रायश्चित्तमाह ।

दहनात्तु विपद्येत आनङ्वान् योत्क्रयञ्चितः ।

उक्तं पराशरेणैव ह्येकं पादं यथाविधि ॥ ३० ॥

यदि योत्क्रयन्त्रितोऽनङ्वान् अनङ्गत्वाविषयया गौर्वा गृहदहनाद्वि-  
पद्येत तदा वृद्धपराशरेणोक्तमेकं कृच्छ्रपादं चरेदितिशेषः ।

तदाहापस्तम्बः ।

क्रान्तरेष्वथ वा दुर्गे गृहदाहे खलेषु च ।

यदि तत्र विपत्तिः स्यात्पाद एको विधीयते इति ॥

इदं त्वग्निनिर्वापणार्थमकृते प्रयत्ने द्रष्टव्यम् । कृते तु प्रयत्ने  
प्रायश्चित्ताभावस्य वक्ष्यमाणत्वात् ।

उक्तानि वधनिमित्तान्यवित्तेपायोपसंहरति ।

रोधनं बन्धनं चैव भारः प्रहरणं तथा ।

दुर्गप्रेरणयोत्क्रं च निमित्तानि वधेषु षट् ॥ ३१ ॥

रोधबन्धयोत्क्राणि व्याख्यातानि प्राक् भारोऽतिबाहनं प्रहरण-  
मुक्तलक्षणो घातः दुर्गयोर्नदीपर्वतयोः प्रेरण संचारः एतानि षडुक्तानिवध-  
निमित्तानि षडिति प्रचयशिष्टसंख्यानुवादे न परिसंख्या तेनातिदाहना-  
सिकाभेदनयोरपि चकारादुपसंग्रहः ।

योत्क्रयन्त्रितगोदहनप्रायश्चित्तप्रसङ्गेन स्वभावतोऽपि गोर्मरण-  
काले अन्यसद्भावे प्रायश्चित्तमाह ।

बन्धे पाशसुगुप्ताङ्गो म्रियते यदि गोपशुः ।

भवने तस्य पापी स्यात्प्रायश्चित्तार्द्धमर्हति ॥ ३२ ॥

यदि गोजातीयः पशुर्बन्धहेतुना पाशेन सुगुप्ताङ्गः सम्बद्धगलचर-  
णादिः भवने गृहे स्वभावतोऽपि म्रियेत तदा तस्य भवनस्य गोर्ष-  
शोर्वा स्वामी पापी स्यात्स पूर्वाक्तस्य पादप्रायश्चित्तस्यार्द्धे दिनद्वयमर्हति  
एतेन गोर्मरणकाले पाशमोचनमावश्यकमित्युक्तं भवति इदमिति सेवव्या-

ख्येयं न बन्धनिमित्तमरणे कृच्छादुःप्रायश्चित्तविषयत्वेन द्वौ पादौ बन्धने  
चरेदित्यनेन पौनरुक्त्यात् ।

बन्धनप्रज्ञेन वर्ज्यान् रज्जुविशेषानाह ।

न नारिकेलेन न शाणवाणैर्न

वापि मौञ्जेन न वर्धशूङ्खलैः ।

एतैस्तु गावो न निबन्धनीया

बध्वापि तिष्ठेत्परशुं गृहीत्वा ॥ ३३ ॥

नारिकेलं नारिकेलवृक्षत्वक्निर्मितं शाणं शणनिर्मितं बाणं बाण-  
वृक्षत्वग्निर्मितं मौञ्जं मुञ्जनिर्मितं बध्नां चर्मरज्जुः घल्केति पाठे पला-  
शादिवल्कलनिर्मितं दामं, शूङ्खलं लोहादिनिर्मितं एतैर्गावो न बन्धनीया  
यदि दामान्तरासम्भवेन कदाचिदेतैरेव बध्नेरन्तदा तज्जनितापत्रिवा-  
रणाय तच्छेदार्थं परशुं गृहीत्वा सावधानस्तिष्ठेत् । अनेन दृढरज्जुमात्र-  
मुपलक्ष्यते । अत एवाङ्गिराः ।

न नारिकेलेन न फलकेन न मौञ्जिना नापि च वल्कलेन ।

एतैरनङ्गाच्च निबन्धनीयो बध्वापि तिष्ठेत्परशुं गृहीत्वति ॥

कार्पासटसरीपट्टादिफलभवन्तुनिर्मितं फालकम् ।

तर्हि कैर्बन्धनीया इत्यत आह ।

कुशैः काशैश्च बध्नीयाद्गोपशुं दक्षिणामुखम् ।

कुशकाशादिभिराशुच्छेदिभिर्दक्षिणाभिमुखं गोजातीयं पशुं बध्नी-  
यात् पाशवत्स्थानस्यापि निर्दोषतामाहव्यासः ।

कुशैः काशैश्च बध्नीयात्स्थाने दोषविवर्जिते इति ।

अनु कुशादिपाशेष्वपि लग्नेनाग्निना गोदाहश्चेत्कर्णमित्यत आह ।

पाशखग्राग्निदग्धेषु प्रायश्चित्तं न विद्यते ॥ ३४ ॥

गृहदाहादौ कुशादिपाशान्सहसैव ओटयित्वा पलायमानानां  
मखा गलगतपाशलग्नेनाग्निना किञ्चिन्स्वदाहे मरणेपि वा प्रायश्चित्तं  
न विद्यते । एवमप्योदितस्यापि प्रायश्चित्तस्य क्व चित्प्रतिप्रसवमाह ।

यदि तत्र भवेत्काष्ठं प्रायश्चित्तं कथं भवेत् ।

जपित्वा पावनीं देवीं मुच्यते तत्र किल्बिषात् ॥ ३५ ॥

कुशादिपाशानां भक्षणवारणाय तत्र यद्यन्तरा किञ्चित्काष्ठं बद्धं  
स्यात्तद्गतेनाग्निनोपद्रवबाहुल्येन यदि गौर्दह्येत भ्रियेत वा तदा प्राय-  
श्चित्तं किं स्यादित्यपेक्षायां पावनीं देवीं गायत्रीमष्टोत्तरशतवारं सहस्र-  
वारं वा यथायथं जप्या तत्र तस्मिन्निमित्ते निष्पापो भवतीति । पावमानी-  
यामिति पाठे प्रवमानसूक्तमेकवारं त्रिवारं वा जप्त्विति व्याख्येयम् ।

ये पुनर्नदीपर्वतसञ्चारे चरेत्सर्वं निपातने इत्याभ्यां निमित्तनै-  
मित्तिके उपन्यस्ते तयोरेव विषयवैभवमाह ।

प्रेरयन् कूपवापीषु वृक्षच्छेदेषु पातयन् ।

गवाशनेषु विक्रीणन् स्वतः प्राप्नोति गोवधम् ॥ ३६ ॥

सम्भावितमरणेषु वापीकूपतडागेषु जलपानादर्थं प्रेरयन् तथा  
यत्र प्रौढा वृक्षा द्विद्वन्ते तत्र शाखापातेन सम्भावितमरणे वनेषु चारा-  
णार्थं गाः पातयन् तथा गवाशनेषु गोमांसभक्षकेषु स्वेच्छेषु विक्रीणन्  
स्वत एव निमित्ताद्गोवधं प्राप्नोत्यतस्तेषु निमित्तेषु गोवधप्रायश्चित्तं प्राप्ना-  
यत्य चरेदिति ।

उदृषभयज्ञादौ गवोपघाते प्रायश्चित्तमाह ।

आराधितस्तु यः कश्चिद्भिन्नकक्षो यदा भवेत् ।

अवणं हृदयं भिन्नं भग्नो वा कूपसङ्कटे ॥ ३७ ॥

कूपादुत्क्रमणे चैव भग्नो वा ग्रीवपादयोः ।

स एव भ्रियते तत्र ग्रीवपादांस्तु समाचरेत् ॥ ३८ ॥

उदृषभयज्ञो हि वलीर्द्धमाराध्य धावयन्ति तत्रातिस्वरयाघातो  
यदि कक्षाकुक्षिप्रदेशः कर्णौ हृदयं वा भिद्येत कूपसङ्कटे सकीर्णं कूपे वा  
पातस्ततः उदुराग्रे यदि ग्रीवपादयो भङ्गः स एव तादृशएव भिन्नकक्षा-  
द्विरेव चेन्म्रियते तदा ग्रीवपादान्मात्रापत्यस्य समाचरेत् । अर्कताडनहेतु-

कास्थिभङ्गादिनिमित्तमरणाभावेन न तन्निमित्तं प्रायश्चित्तं सम्भवतीति  
पृथक्प्रायश्चित्तोपन्यासः । तेन तादृशस्य जीवने न किञ्चत्प्रायश्चित्त-  
मिति गम्यते । आधावित इति पाठेयमेवार्थः । अवारित इति पाठे तु  
धावने कूपसङ्कटपातसम्भावनायामवारित इति व्याख्येयम् ।

उक्तस्य कूपपातनिमित्तप्रायश्चित्तस्य क्वचिदपवादमाह ।

कूपखाते तटावन्धे नदीवन्धे प्रयासु च ।

पानीयेषु विपन्नानां प्रायश्चित्तं न विद्यते ॥ ३९ ॥

कूपस्य खाते कूपखाते सर्वतो विशीर्णोऽयवः कूपः तटेषु तीरेषु  
समन्तान्निवात्तिमुखं जलं वन्ध्यत इति तटावन्धः नदीवन्धो नदीसेतुः  
प्रयाः गवा जलपानार्थं निर्मिता गर्त्तास्तेषु पानीयार्थं स्वत एव प्रवृत्तानां  
गवां मरणे न स्वामिनः प्रायश्चित्तं भवति परन्तु परोक्ष निवारणे वा  
कृते समस्तमनिवारणे तु प्रत्यवायोऽस्त्येवेति ।

एवमपोदितस्य प्रायश्चित्तस्य क्वचित्प्रतिप्रसवमाह ।

वेश्मद्वारे निवासेषु यो नरः खातुमिच्छति ।

स्वकार्यगृहखातेषु प्रायश्चित्तं विनिर्दिशेत् ॥ ४० ॥

वेश्मनो गृहस्य द्वारं प्रवेशनिर्गममार्गः निवासाः गोनिवामस्था-  
नानि शालादीनि तेषु यः खनति तस्य स्वकार्यार्थे नित्याद्यर्थे गृहाङ्ग-  
णादिखातेषु गोमरणे पूर्वाक्त पादत्रय प्रायश्चित्तं विनिर्दिशेदिति ।

पूर्वाक्तस्य प्रायश्चित्तापवादस्य विषयवैभवमाह ।

निशि वज्रनिरुद्धेषु सर्पव्याघ्रहतेषु च ।

अग्निविद्युद्विपन्नेषु प्रायश्चित्तं न विद्यते ॥ ४१ ॥

रात्रौ संरक्षणीयं पाशादिभिर्बद्धाः शालाया निरुद्धा वा गावो  
यदि सर्पव्याघ्रादिभिः व्यापद्येरन् यामदाहाग्निविद्युत्पाताभ्यां वा  
स्मियेरन् तदा स्वामिनः प्रायश्चित्तं न भवति ।

ननु दहनात्तुविपद्येत्यनेन प्रायश्चित्ताभिधानेनेदं प्रायश्चित्त-  
निराकरणं विवदुर्मिति चेत् सत्यम् । यत्र कृते विपद्येत्यस्य सर्वशेषतया

भहितत्वन प्रायश्चित्तापवादस्याग्निनिर्वापणार्थं कृतप्रयत्नविषयत्वात् ।  
तत्रैवाकृतप्रयत्नविषय प्रायश्चित्तमिति न विरोधः ।

किञ्च ।

ग्रामघाते शरौघेण वेश्मभङ्गान्निपातने ।

अतिवृष्टिहतानां च प्रायश्चित्तं न विद्यते ॥ ४२ ॥

शत्रुभिः पर्यामे हन्यमाने विमुक्तैः शरैः यामान्तःस्थितानां गवां  
निपातने तथा स्तम्भादिशैथिल्येन गृहभङ्गाद्वा गोमरणे बुधशुक्रसामीप्या-  
दिना प्रवृत्तायामतिवृष्टौ शीतवातादिभिर्मृतानां गवा च स्वामिनस्त-  
दापचिवृत्तये यथाशक्तिप्रवृत्तौ न प्रायश्चित्तं भवति ।

किञ्च ।

संग्रामे प्रह्वानां च ये दग्धा वेश्मकेषु च ।

दावाग्निग्रामघातेषु प्रायश्चित्तं न विद्यते ॥ ४३ ॥

शत्रुमैत्र्ययोरन्योन्ययुद्धे शत्रुभिर्दुष्पाद्या गावो हतास्तासां तथा  
अल्पानि वेश्मानि वेश्मकानि यामादुहिर्गोनिवासार्थं कृतास्तृणकुट्य इति  
यावत्, तेषु शत्रुभिर्दह्यमानेषु ये दग्धा तथा यामदुर्गतायै परितः कृते  
वने शत्रुभिर्दह्यमाने तेनैवाग्निना यदा यामोऽपि दह्यते स्वभावतो वा  
सर्वहितवनाग्निना यदा यामो दह्यते । तत्र सर्वत्र स्वामिनो यथा  
शक्तिर्निवारणप्रवृत्तौ प्रायश्चित्तं न भवति ।

किञ्च ।

यन्निता गौश्चिकित्सार्थं गूढगर्भविमोचने ।

यत्ने कृते विपद्यत प्रायश्चित्तं न विद्यते ॥ ४४ ॥

रोगादिविकित्सार्थं दाहच्छेदशिराभेदादिप्रयोगे यन्निता रज्जादिना  
वट्टा गौर्यदि विपद्येत म्रियेत तथा गूढस्यान्तर्मुस्य गर्भस्य स्वतो  
निःसरणशक्त्यभावात्तद्विमोचने हस्तप्रवेशेन निष्कासने क्रियमाणे यदि  
गौर्म्रियेत तदा तद्वितार्थं यत्नस्य कृतत्वात्स्वामिनोऽन्यस्यवा कर्तुर्न  
प्रायश्चित्तं भवति ।

तदाह संवत्तः ।

यन्त्रणे गोः चिकित्सार्थं गूढागर्भविमोचने ।

यदि तत्र विपत्तिः स्याच्च स पापेन लिप्यते ॥

औषधं स्नेहमाहार दद्याद्गोब्राह्मणेषु च ।

दीयमाने विपत्तिश्चित्र स पापेन लिप्यते ॥

दाहच्छेदशिराभेदप्रयोगैरुपकुर्वताम् ।

द्विजानां गोहितार्थं च प्रायश्चित्तं न विद्यते इति ॥

यत्नकरणस्य सर्वप्रायश्चित्तापवादशेषत्वेन उपेतया यत्नाकरणे प्रायश्चित्तं भवत्येव ।

तथा च वक्ष्यति सर्वेषां पातकमभवेदिति ।

प्रायश्चित्तं त्वत्र दहनात्तु विपद्येतेत्यादिनोक्तं पादकृच्छ्रमेव ।

यत्तु व्यासेन जलौघपल्वले मग्ना मेघघिम्बुवृतापिवा ।

श्वभ्रे वा पतिता ऽकस्मात् श्वापदेनापि भक्षिता ॥

शीतवातहता बाह्यादुद्धन्यनमृता पिवा ।

शून्यागार उगेक्षाया प्राजापत्यं विनिर्दिशेत् ।

इति प्राजापत्यमुक्तम् । तन्निमासादिहनने प्रायश्चित्तवादिमन्वा-  
दिमते सङ्गतं न पराशरमते तत्र हननप्रायश्चित्तस्यैव प्राजापत्यरूप-  
त्वात् । नच हननोपेतयोस्तुल्यं प्रायश्चित्तं संभवति । एतेन पल्वलौघमृग-  
व्याघ्रश्वापदादिनिपातनेश्वभ्रप्रपा तसर्पाद्यैर्मृते कृच्छार्द्धमाचरेत् । अया-  
लत्वात्तु कृच्छ्रं स्याच्छून्यागार उपप्लव इति विष्णुवचनमपि व्यवस्था  
पितमेवेत्यलम् ।

इदानीमेकप्रयत्नविषयचानेकगोवधे प्रायश्चित्तमाह ।

व्यापन्नानां बहुनान्तु रोधने बन्धनेऽपि वा ।

भिषङ्मिथ्याप्रचारे च प्रायश्चित्तं विनिर्दिशेत् ॥४५॥

यदि सकृत्कृते पूर्वोक्तलक्षणे रोधने बन्धने वाशब्दाद्योक्ते घाते  
वा बहुनीनां गवां व्यापत्तिर्भवति तदा तत्कर्तुः भिषजो वैद्यस्य मिथ्या अय-  
थाशास्त्रं प्रचारे चिकित्सायां च न प्रतिनिमित्तं नैमित्तिकावृत्तिर्नापि तन्त्रेण  
किन्तु वचनबलाद् द्विगुणमेव प्रायश्चित्तं विनिर्दिशेत् ।



तथाद्यापस्तम्बः ।

विपचानां बहूनां तु रोधने बन्धनेपिवा ।

भिषङ्गिण्याप्रयोक्ताच्च द्विगुण गोघ्नं चरेदिति ।

यदुक्त यत्ने कृते विपत्तिश्छेत्प्रायश्चित्तं न विध्यते इति तस्य प्रत्यु-  
दाहरणमाह ।

गोवृषाणां विपत्तौ च यावन्तः प्रेतका जनाः ।

अनिवारयतां तेषां सर्वेषां पातकं भवेत् ॥ ४६ ॥

गावश्च वृषाश्च गोवृषास्तेषां विपत्तौ पूर्वाक्तायां कृपादिपातरू-  
पायां यावन्तो जना औदासीन्येन प्रेतका भवन्ति तेषां गवा विपत्तिम-  
निवारयता सर्वेषां पातकं भवति । तत्र च पूर्वाक्तापादङ्गकृमेव प्रायश्चित्तं  
कार्यं तस्याङ्गतप्रयत्नविषयत्वात् । इदमपि शक्तौ सत्यामौदासीन्ये द्रष्ट-  
व्यम् ।

अत एव पैठीनसिः ।

उपेतकः शक्तिमांश्चेद्वेदेष्वक्तानुमोदकः ।

अकार्यकारिणस्तेषां प्रायश्चित्तं प्रकल्पयेद् ॥

इत्याह ।

नन्वेकप्रयत्नविषयानेकगोबधे प्रायश्चित्तमुक्तम् । अनेकप्रयत्नवि-  
षयैकगोबधे तु कथमित्यत आह ।

एको हतो यैर्बहुभिः समेतै-

र्न ज्ञायते यस्य हतो ऽभिघातात् ।

दिव्येन तेषामुपलभ्य हन्ता

निवर्तनीयो नृपसन्निभुक्तैः ॥ ४७ ॥

यत्रैको गौर्बहुभिः समेतैर्मिलितैर्हतस्ताडितस्सन्यस्याभिघातान-  
न्तरमेव मृतः स चेन्न ज्ञायते तदा तं दिव्येन तुलाभ्यादिना उपलभ्य  
हन्तृत्वेन निश्चित्यानन्तरमसौ नृपसन्निभुक्तैः पुरुषैः निवर्तनीयो ऽयमसौ

गोहन्तेति व्याख्याय ज्ञातिव्यवहाराद्धहिः कर्तव्यः । यद्यपि सर्वेषामपि प्रहाराणां वेदनाहेतुत्वं समानमेव तथापि यद्व्यतिरेकेण जीवनं यास्मिन्सत्यविलम्बनं च मरणं न एव तद्वृत्तिरिति तत्कर्तुरेव हन्तृत्वं सिध्यति हन्तृत्वनिश्चयश्च हनननिमित्तप्रयश्चित्तप्राप्त्यर्थः ।

तर्हि एतेषां किं न प्रत्यक्षं इत्यत आह ।

**एका चेद्वद्वुभिः काचिद्वैवाद्यापादिता क्वचित् ।**

**पादं पादं तु हत्यायाश्चरेयुस्ते पृथक् पृथक् ॥ ४८ ॥**

यद्येका काचित्सगुणा निर्गुणा वा गौर्बहुभिर्मिलित्वा देवादज्जनात् क्वचिद्व्यापादिता तदा ते सर्वे यादृगं वधगाहत्याया यद्वृत्तमुपादष्ट तस्यैकैकं पादं चतुर्थांशं पादद्वयादि पृथक् पृथगेकैकशश्चरेयुः । एकाचेदित्युपलक्षणं तेन बहुभिर्द्वयोर्बहुनाञ्च व्यापादनं प्रतिपुरुषं पादद्वयं पादत्रयं च कल्पनीयम् । कामतस्तु प्रत्येकं सर्वेषामपि निषेधातिक्रमस्य तुल्यत्वेन हृत्स्वदोषसम्बन्धात्कृत्स्नव्रतसम्बन्धो युक्तः सञ्चिनामिव प्रतिपुरुषं हृत्स्वव्यापारसमवायात् ।

एकं घ्नन्नाहूनाञ्च यथोक्ताद् द्विगुणो दम इति प्रत्येकं दण्डद्वैगुण्यदर्शनाञ्च । यद्यप्येतदकामकारेपि तुल्यं तथापि वचनादेव तत्र पादप्रायश्चित्तविधानमिति न विरोधः । नन्वेकानि गोमणेनिमित्तान्युक्तानि तेषां सन्देहे कथं निर्णय इत्यत आह ।

**हते तु रुधिरं दृश्यं व्याधिग्रस्तः कुशो भवेत् ।**

**लाला भवति दष्टेषु एवमन्वेषणं भवेत् ॥ ४९ ॥**

रुधिरेण प्रहारः कार्य्येन व्याधिः लालया च सर्पदंश इत्येवमाद्यभियुक्तप्रसिद्धान्वेषणं कार्य्यम् ।

ननु बाह्यानिद्राभावे अन्तरावयवभङ्गः कथं निश्चयः इत्यत आह ।

**ग्रासार्थं चोदितो वापि अध्वानं नैव गच्छति ।**

योभीष्टयामार्थमपि न गच्छति नोपसर्पति योवा चोदितः

प्रेरितोऽप्यध्वानं वा न गच्छति सान्तः पीडावानिति ज्ञेयम् ।  
एवमव्यभिचारिभिरभियुक्तप्रसिद्धैरन्यैरपि लिङ्गैरन्विष्य तत्र तत्रोचितं प्राय-  
श्चित्तं करणीयम् ।

ननूक्तेषु निमित्तविशेषेषु व्रतविशेषा भवन्तु अनुक्तेषु तु  
निमित्तेषु किं व्रतमित्यत आह ।

**मनुना चैवमेकेन सर्वशास्त्राणि जानता ।**

**प्रायश्चित्तं तु तेनोक्तं गोघ्नश्चान्द्रायणं चरेत् ॥५०॥**

येषु गोवधनिमित्तविशेषेषु प्रायश्चित्तविशेषा मयाभिहितास्तेषु  
त एवानुष्ठेया येषु पुनर्मया प्रायश्चित्तविशेषो नोक्तस्तेषु सर्वशास्त्रतत्त्व-  
ज्ञेनैकेन सकलमुनिमुख्येन तेन प्रसिद्धेन मनुनेवोक्तं चान्द्रायणप्रायश्चित्तम्  
एव मदुक्तेति कर्तव्यतया गोघ्नश्चरेत् ।

अयमभिसन्धिः । यथा अनुक्तविशेषेषु पपातकेषु चान्द्रायणमुपदिष्टं  
मनुना तदेवानुक्तविशेषे गोवधेषु पपातकत्वाविशेषात्कर्तव्यं नतु स्मृत्य-  
न्तरोक्तं विशेषप्रायश्चित्तमपीत्येतदेव दृढीकर्तुम् ऋष्यन्तरेभ्यो मनोर्वैशि-  
ष्ट्यप्रतिपादनायानेकविशेषणोपादानमिति । तथा च गोवधप्रायश्चित्तम-  
भिधायाह मनुः ।

एतदेव व्रतं कुर्युर्पपातकिनो द्विजाः ।

अवकीर्णैर्वर्जं शुद्ध्यं चान्द्रायणमथापि वेति ।

यदुक्तं सशिश्रु वपनं कृत्वा पादैर्हरोमवपनमित्यादि तस्य कथं-  
चिदसम्भवे कथमित्यत आह ।

**केशानां रक्षणार्थाय द्विगुणं व्रतमाचरेत् ।**

**द्विगुणे व्रत आदिष्टे दक्षिणा द्विगुणा भवेत् ॥ ५१ ॥**

यस्तु लावण्यादिहार्तानां भया केशवापनं न चिकीर्षति स केशरक्ष-  
णार्थं यस्मिन्निमित्ते यद्व्रतमुपदिष्टं तद्विगुणमाचरेत् । परन्तु महापातक  
गोवधावकीर्णनव्यतिरिक्तनिमित्तेषु तत्र द्विगुणव्रताचरणेऽपि केशरक्षणं न  
भवत्येव ।

विद्वद्विप्रनृपस्त्रीणां नेष्यते केशवपनम् ।  
 ऋते महापतकिनो गोहन्तुश्चावकीर्णिनः ॥  
 इतिविशेषस्मरणात् ।

द्विगुणव्रताचरणेन केशरक्षणस्य सर्वत्र प्राप्तौ नियममाह ।

राजा वा राजपुत्रो वा ब्राह्मणो वा बहुश्रुतः ।  
 अकृत्वा वपनं तेषां प्रायश्चित्तां विनिर्दिशेत् ॥ ५२ ॥

राजाऽभिषिक्तः क्षत्रियः राजपुत्रो राज्याहंकुमारः बहुश्रुतो ब्राह्मणो  
 गौतमोक्तः ।

यथा स एष बहुश्रुतो भवति लोकवेदवेदाङ्गविद्वाकोवाक्येति  
 हासपु राणकुशलस्तदपेक्षस्तद्वृत्तिरष्टाचत्वारिंशता सस्कारैः संस्कृतस्त्रिषु  
 कर्मस्वभिरतः षट्सु वा सामयाचारिकैर्वाभिविनीत इति । एतेषां  
 वपनमकृत्वा अकारयित्वा प्रायश्चित्तमुपदिशेत् । अत्र चैतेषामेवेत्येव  
 नयमो न त्वकृत्वैवेति ।

तेषामपि हारीतेन ।

राजा वा राजपुत्रो वा ब्राह्मणो वा बहुश्रुतः ।

केशानां वपनं कृत्वा प्रायश्चित्तं समाचरेदिति वपनस्मरणात् ।

अतएवापस्तम्बाप्येतेषामेव वपनाभावे व्रतद्वैगुणं तदुभयाभावेच  
 पापतादवस्थ्यमाह ।

राजा वा राजपुत्रो वा ब्राह्मणो वा बहुश्रुतः ।

यस्तु नो वपनं कुर्यात्प्रायश्चित्तं कथं भवेत् ॥

केशानां रक्षणार्थाय द्विगुणं व्रतमाचरेत् ।

द्विगुणे तु व्रते चीर्णे दक्षिणा द्विगुणा भवेत् ॥

यस्य न द्विगुणं दानं केशांश्च परिरक्षतः ।

तत्पापं तस्य निष्ठेत वक्ता च नरकं व्रजेत् ॥

यत्किञ्चित्क्रियते पापं सर्वङ्गेषु तिष्ठति ।

तस्मात्सर्वप्रयत्नेन सशिवं कारयेद्विज इति ॥

ननु विद्वद्विप्रनृपस्त्रीणां नेष्यते केशवपनमिति स्त्रिया अपि वप-  
 ननिषेधात्कथं नात्र परिगणनमित्यत आह ।

सर्वान्केशान्समुद्धृत्य छेदयेदङ्गुलद्वयम् ।

एवं नारीकुमारीणां शिरसो मुण्डनं स्मृतम् ॥ ५३ ॥

सर्वे केशराशनेकीकृतमूत्रं धृत्वाऽपतोङ्गुलद्वयं छेदयेद्वं विधं  
नारीणामविधवानां कुमारोणामविवाहितानाञ्च शिरसो मुण्डनं स्मृतमा-  
चार्यैः । नारीग्रहणेन सिद्धेऽपि कुमारीग्रहणे पुनरुपादानं तासामप्येवं विध-  
मुण्डनप्राप्त्यर्थम् ।

यतः स्मृत्यन्तरे

सधवानां तु नारीणामलङ्काराय सर्वदा ।

केशसन्धारणं प्रोक्तं प्रायश्चित्ते द्विजोत्तमैः ॥

इति सधवानामेव केशधारणं नियमितं नान्यासाः । एवं च परिशेषा  
द्विधवानां सर्ववपनमेवाभ्यनुज्ञातं भवति ।

न च ।

विद्वद्विप्रनृपस्त्रीणां नेष्यते केशवापनम् ।

क्षते महापातकिना गोहन्तुश्चावलीर्षिनः ॥

इति पर्युदासान्महापातकादिषु स्त्रीणामपि समूलमेव केशवपनं  
सिध्यतीति शङ्कनीयम् ।

केशानां नास्ति नारीणां वयनं व्रतयज्ञयोः ।

गोवधादिषु सर्वेषु छेदयेदङ्गुलद्वयम् ॥

इति विशेषस्मरणेन तत्राप्यच्छेदस्यैव विधानात् ।

नचैवं स्त्रीणां नेष्यते केशवापनमिति निषेधानुपपत्तिः । तस्य  
वापनशब्दशक्त्यैव समूलकेशवापनपरत्वात् । यद्यप्येतत्प्रायश्चित्तप्रकरणे  
ऽभिहितं तथापि वाक्यबलादत्र यत्र नारीकुमारीणां सामान्यवाक्येन  
तीर्थादौ मुण्डनप्राप्तिस्तत्र सर्वत्राप्येवं विधमेव मुण्डनमिति गमयति  
अन्यथा गोवधप्रायश्चित्तप्रकरणनियमितत्वेन प्रायश्चित्तान्तरेऽपि न स्यात् ।

अत एव द्विवेदासीये ।

सर्वान्केशान्समुद्धृत्य छेदयेदङ्गुलद्वयम् ।

तीर्थादिषु सभर्तृणा स्यादेवं केशवापनम् ॥

इति साक्षादेव वचनमभिहितम् ।

किञ्च ।

चौरकर्म न शस्त स्यादोषितां तु वरानने ।

सभर्तृकाणां तत्रैव विधिं तासां शृणुष्वमे ।

सर्वान्केशान्समुद्धृत्य च्छेदयेदङ्गुलद्वयम् ॥

इति प्रभासाखण्डीयसभर्तृकस्त्रीवपनपरिभाषायाः सर्वत्राप्यप्रति-  
हतत्वेन न क्वचित्समूल वपनम् । नचेदमपि प्रभामतीर्थपरमेव प्रकरणा-  
दिति वाच्यम् । परिभाषायाः प्रकरणेनानियमात् । पित्र्ये तु द्विगुणा दर्भा  
इतिवत् । परिभाषात्वञ्चास्य सभर्तृकस्त्रीवपनमात्रविधिप्रतिपादकत्वात्

यदपि

केशमूलान्युपाश्रित्य सर्वपापानि देहिनाम् ।

तिष्ठन्ति तीर्थस्थानेन तस्मात्तास्तत्र वापयेद्

इति वचनबलेन केशमूलवपनविधानमिति तदपि न पापानां  
केशमूलाश्रयणस्य वपनविध्यर्थवादतया स्वार्थविधिपरत्वाभावात् । तेन  
ह्यत्रङ्गीयत इत्यत्रात्रकरणत्वस्यैव । तस्मात्स्त्रीणां न क्वचित्समूल केशव-  
पनमिति स्थितम् ।

पूर्वोक्तानामङ्गानां साधारण्यप्राप्तौ अकर्तव्ये केषां चिदपवादमाह ।

न स्त्रियाः केशवपनं न दूरे शयनासनम् ।

नच गोष्ठे वसेद्रात्रौ नदिवा गामनुव्रजेत् ॥ ५४ ॥

न नदीसङ्गमे चैव अरक्ष्येषु विशेषतः ।

न स्त्रीणामजिनं वासो व्रतमेवं समाचरेद् ॥ ५५ ॥

यदुक्तं सशिखं वपनं कृत्वित्यादि तत्स्त्रिया न किन्तु द्व्यङ्गुलच्छेद  
एव । यच्चोक्तं सविशन्तीषु सविशेदिति तच्छयनासन दूरे गामादृहाद्वा  
स्त्रिया न कार्यम् । यत्पुनर्गवां मध्ये वसेद्रात्रौ दिवा गाश्चाप्यनुव्रजेदित्युक्तं

तदप्युभयं न स्त्रिया कार्यम् । अनुव्रजनविधिनैव नदी ॥ एतज्जटन  
प्राप्त तदप्युपपद्यते । अनुव्रजनायवादे सिद्धे पुनर्वचन ॥ यन्मन्त्रा-  
न्तरमनुव्रजनेषु नद्यादौ विशेषतो निषेधार्थम् । यदपि गोवर्णा प्रावृत  
इत्युपसहारप्राप्तमजिनवासस्त्व तदपि स्त्रीणां न भवति तर्हि किं कार्य-  
मित्यत आह व्रतमेव यथोक्तं प्राजाप्रत्यादिकमेव कुर्यात् । एवकारो यथो  
क्ताङ्गनिवृत्तेर्दोषायम् ।

एवकारेण त्रिषवणस्नानादेरप्यपवादप्राप्तावाह ।

त्रिसन्ध्यं स्नानमित्युक्तं सुराणामर्चनं तथा ।

बन्धुमध्ये व्रतं तासां कृच्छ्रचान्द्रायणादिकम् ॥५६॥

यदुक्तं त्रिसन्ध्यमवगाहनमिति तत्स्त्रीणामभ्यनुज्ञायते तथा सुरा-  
णामर्चनमधिकं विधीयते । तथा तामामुक्तं कृच्छ्रचान्द्रायणादिव्रतं बन्धु-  
मध्ये एव करणीयं नान्यत्रेति ।

व्रताचरणकालेस्थितिस्थानमाह ।

गृहेषु सततं तिष्ठेच्छुचिर्नियममाचरेत् ॥ ५७ ॥

व्रताचरणकालेपि गृहेषु गृहान्तिकेषु तिष्ठत् वामोऽग्रातिके देय  
इति योगीन्द्रस्मरणात् । शुचिः, पापान्तरमकुर्वती नियमं मप्राप्तं प्राय-  
श्चित्तमाचरेदिति ।

उक्तप्रायश्चित्तस्याकरणे बाधकमाह ।

इह यो गोवधं कृत्वा प्रच्छादयितुमिच्छति ।

स याति नरकं धीर कालसूत्रमसंशयम् ॥ ५८ ॥

विमुक्तो नरकात्तास्मान्मर्त्यलोके प्रजायते ।

क्लीबो दुःखी च कुष्ठी च सप्तजन्मनि वै नरः ॥५९॥

यो गोवधं कृत्वा इह कलौ प्रच्छादयितुं रहस्यप्रायश्चित्तं नापाकर्तुं-  
मिच्छति सकालसूत्रसज्जं धीरं नरकमवश्यं निश्चितं प्राप्नोति । तादृश-  
नरकभोगानन्तरं मनुष्यलोके उत्पन्नो नरो भूत्वा क्लीबो नपुंसको दुःखी  
रोगादिना कुष्ठी च सप्तजन्मनि प्रकर्षेण जायते इति ।

ननु रहस्य प्रायश्चित्त कथमत्र न भवेत् तस्यापि रहस्ये रहस्य प्रकाशे प्रकाशमिति हारीतादिविधानादिति चेत् ।

सत्यम् । बृहदारदीयविष्णुपुराणादिषु  
छादयन्ति प्रयत्नेन स्वदोष पापकर्मणः ।  
रहस्यामेव कुर्वन्ति प्रायश्चित्तक्रिया कलौ ।  
मनः शुद्धिविहीनाना मिच्छतिर्न ततो भवेत् ॥

इत्यादि ।

तत्र तत्र कलिनिन्दाप्रक्रमे रहस्यप्रायश्चित्तनिन्दाश्रवणात् तस्मा-  
द्रहस्यप्रायश्चित्तेन कलौ न शुद्धिरिति गम्यते । उपपादित चैतदधस्तात्

नन्वेवमपि स्त्रीवत्त्वादीनां पापान्तरफलत्वेन श्रवणाद्गोवधफल-  
त्वाभिधानं विरुद्धम् । तथाहि । राजमहिषीगामी नपुंसक इति गौतमः ।  
सर्वदा दुःखचित्तः स्यात्परचित्तविनाशक इति शातातपः । ब्रह्महा  
कुप्यतीति शङ्ख इति तेषां सप्तजन्मानुवृत्त्यभिधानमपि विरुद्धं गोवधस्योप-  
पातकत्वेन तत्फलस्य पञ्चजन्मानुवृत्तेः ।

महापातकजं चिन्हं सप्तजन्मानि जायते ।

उपपापोद्भव पञ्च त्रीणि पापसमुद्भवम् ॥

इति शातातपस्मरणार्थमिति चेत् सत्यम् । क्लैव्यदुःखकुष्ठानाम-  
वान्तरजातिभेदात्तृणारणिन्यायेन गोवधस्यपि तत्र कारणत्वे बाधका-  
घात् । सप्तजन्मानिवृत्तिस्तु गर्भिण्यादिगोवधफलविषयिणीस्त्री गर्भिणी  
नोगर्भिणीवालवृद्धवधेषु भूणहा भवतीति प्रचेतसा तत्र महापातक-  
त्वातिदेशात् । तेन तस्य कुष्ठफलकत्वमप्युपपन्नम् ।

कुष्ठं च राजयत्मा च प्रमेहो यक्ष्णी तथा ।

इत्येवमादयो रोगा महापापोद्भवाः स्मृताः ॥

इति शातातपस्मरणार्थमिति सर्वमनवद्यम् ।

उक्तार्थस्य सर्वविषयतां स्पष्टयितुं सामान्येनोपसंहरति ।



तस्मात्प्रकाशयेत्पापं स्वधर्मं सततं चरेत् ॥

स्त्रीबालभृत्यगोविप्रेष्वतिकोपं विवर्जयेत् ॥ ६० ॥

यस्मात्पापप्रच्छादने ऐहिकार्मुष्मिकनरकभोगः प्राप्नोति तस्मात्पू-  
र्वाक्तपक्षेऽपि स्वीय कामकृतमकामकृत वा पाप प्रकाशयेदनन्तरम्पक्षेऽपि  
दिष्टं धर्मं यथोक्तं प्रायश्चित्तं सततमविच्छेदेन चरेत् । तदनन्तरमपि  
वापान्तरानुत्पत्तये स्त्रीबालभृत्यगोविप्रेष्वतिशयितमनर्थहेतुभूतं कोपं  
विशेषतो वर्जयेदिति ।

सुधोपविबुधोपगग्रहमणेरिवाधोगते

विधोरुपनिदर्शनाद्बहुविधोपाश्रयात् ।

भजे भुवन्धोरणेः सवसुधोपभोगोच्यतेः

वधोच्यतमदं सृधोद्धतमधोः सदाधोक्षजम् ॥ १ ॥

धर्माधिकारिकुलकैवकाननेन्दुश्रीरामपण्डितमुतेन विनायकेन ॥

शास्त्रे पराशरकृते विहिता व्यवस्थाध्यायेष्टमे नवमे विहितप्रतानाम् ॥ २

इति श्रीधर्माधिकारिरामपण्डितात्मजननन्दपण्डितापरनाम-

धेयविनायकपण्डितकृतौ परशरस्मृतिविवृता विदुन्म-

नोहरायां नवमोऽध्यायः ॥



श्रीगणेशायनमः ॥

प्रल्हादान्हादहेतुः सकलसुरगणानन्दकेतुः श्रुतीनां

सेतुर्देवारिनेतुः खरनखरगणा यस्य जेतुर्निपेतुः ।

वत्तःपौठे विनेतुर्निजभजनकृतामहसा धूमकेतुः

संसाराम्मोधिसेतुः स जयति भगवान् श्रीनृसिंहे नृकेतुः ॥ १ ॥

धर्माधिकारिकुलकैवकाननेन्दुश्रीरामपण्डितसुतेन विनायकेन ॥

शास्त्रे पराशरकृते क्रियते ह्यगम्यागन्तुर्विशुद्धिवशने दशमे विचारः ॥ २ ॥

एवमध्यायद्वयेन कामाकामकृतगोवधोपपातके प्रायश्चित्तमभिहि-  
तमिदानीमगम्यागमनोपपातके प्रायश्चित्तं वक्तुं दशमाध्यायमारभते ।

तत्राध्यायार्थप्रतिज्ञापूर्वकं सामान्यप्रायश्चित्तमाह ।

चातुर्वर्ण्येषु सर्वेषु हितां वक्ष्यामि निष्कृतिम् ॥

अगम्यागमने चैव शुद्धौ चान्द्रायणं चरेत् ॥ १ ॥

चित्तवारो वर्णाश्चातुर्वर्ण्य तेषु चतुर्षु वर्णेषु सर्वेषु अनुलोमप्रति-  
लोमजेषु च हितामेव स्वल्पत्वेऽयनर्थफलनिवारिकामेव निष्कृतिं निष्क्रि-  
यते निस्सार्यते पापमनयेति निष्कृतिः प्रायश्चित्तमगम्यागमने वक्ष्यामि  
तामेवाह । अतैः भार्यामुपेयादित्यादिशास्त्रादगम्या स्वभार्या तदितरा  
सर्वाप्यगम्या तस्या गमने सति शुश्रूष्यं चान्द्रायणं वक्ष्यमाणलक्षणं चरेत् ।  
अयमर्थः । येषु निमित्तेषु प्रायश्चित्तविशेषा वक्तव्यास्तेषु त एवानुष्ठेयायेषु  
पुनः प्रायश्चित्तविशेषो नाम्नातस्तेष्विदं चान्द्रायणं कर्तव्यमिति ।

चान्द्रायणस्यानेकविधत्वात् स्वामिप्रेतस्य लक्षणमाह ।

एकैकं ह्यस्येद्ग्रासं कृष्णे शुक्ले च वर्जयेत् ॥

अमावास्यां न भुञ्जीत ह्येष चान्द्रायणे विधिः ॥ २ ॥

चन्द्रस्यायन गतिं क्षयवृद्धिभ्यामुपलक्षणं यस्मिन्कर्मणि तच्चान्द्रा-  
यणं तस्मिंश्चान्द्रायणे एष विधिर्धर्मो पौर्णमास्यां केशश्मश्रुलोमनखानि

वापयित्वोपोष्य श्वोभूते चतुर्दशयासान्यावकपायसादन्यतमस्य द्रव्यस्य  
गायत्र्याऽभिमन्त्र्य भक्षयेदेव प्रतिदिनमेकैकपिण्डह्र सेनाऽमावास्यायामु-  
पोष्य श्वप्रभृत्येकैकयासवृद्ध्या पौर्णमास्यां पञ्चदशयासानश्नीयादिति ।  
तदनेन पिपीलिकामध्यचान्द्रायणेन सहाऽपरःखि चत्वारि चान्द्रायणानि  
सविशेषाण्याह यमः । अथातश्चान्द्रायणकल्प व्याख्यास्यामस्तद्व्याथा

पौर्णमास्यामुपेत सुब्राह्मणस्तु ममाहितः ।  
केशश्मश्रूणि लोमानि कक्षोपस्य च वापयेत् ॥  
प्रयतो विधिवत्कृत्वा गृहीयात्सुममाहितः ।  
मधुमास च लवण शुक्तानि परिवर्जयेत् ॥  
स्त्रोशूद्रौ नाऽभिभाषेत सत्यवादी ममन्ततः ।  
पालाश धारयेद्गण्ड शुचिमाञ्जी च मेखलाम् ॥  
यज्ञोपवीती करक धारयेच्चियतः शुचिः ।  
शाणी बल्ल लचीरा वा मार्ग वा वास उच्यते ॥  
सर्वाण्यहानि मौन्तष्टत्त्वानमौन्भृतः ।  
स्थानासनाभ्या विहरेद्ब्रह्मचारी क्षपाशनः ॥

नोमयेन गोचर्ममात्रं स्याद्विलम्बमुपनिष्याभ्युह्याग्निं प्रतिष्ठाप्य  
ब्रह्माणमुपवेश्योत्तरत उदपात्रं प्रतिष्ठाप्य प्रागुदगयान् दर्भानास्तीर्याज्य  
भागं कृत्वा महाव्याहृतिभिराज्याहुतीर्जुहुयात् व्रतपतय चत सत्यं प्रजा  
पति मित्रमनीषोमौ बृहस्पति यज्ञेत एतानेवमर्चयित्वा महाव्याहृत-  
यस्तथा ।

ॐकारपूर्वा व्याख्यातास्तथासर्वाः पृथक् पृथक् ।  
अत सत्यं च गायत्रीमित्येतानि सदा जपेत् ॥  
दशसाहस्रिकं चापि गायत्रीमान्दिकं जपेत् ।  
इन्द्रशुद्धा अचश्चापि प्रविश्य मनसा जपेत् ॥  
तत्रैव गायेत्सामानि अथवा व्याहृतीर्जपेत् ।  
वृक्षमूलनिकेतः स्याद्रात्रौ वीरासना भवेत् ॥  
आद्रवासाश्चरेत्कृच्छ्रं स्वात्वा वस्त्रं न पीडयेत् ।  
चरुं वा अययेचित्य गोभ्यो निःसृतयावकैः ॥

पायसं शाकमक्षं वा भैक्षं वा वाग्यतश्चरेत् ।  
 आयसं तैजसं पात्रं चक्रोत्पक्षं विवर्जयेत् ॥  
 अतुराणां हि तत्पात्रमयस्तेजसचक्रजम् ।  
 तथैवान्यतमात्माभे मृदं कुर्वीत वैदिकम् ॥  
 यज्ञियानां तु वृक्षाणां तेषां पर्णैः स्वयच्युतैः ।  
 हसचनु निरीक्षेत नाभिभाषेत्परस्त्रियम् ॥  
 गोदाहमात्रं तिष्ठेत न सुप्तानां परं व्रजेत् ।  
 तद्विधेषु चरेद्वैत नियतेषु द्विजातिषु ।  
 अग्नयो यत्र हूयन्ते ब्रह्म वा यत्र पठ्यते ॥  
 प्रयतः कृतशौचस्तु भैक्षमभ्युक्षयेत्ततः ।  
 आदित्याभिमुखो भूत्वा गुरवे तच्चिषेदयेत् ॥  
 अनुज्ञातस्ततः कुर्याद्वैर्वाषीपवृषजन्म ।  
 शाकं वा यदि वा पत्रं मूलं वा यदि वा फलम् ॥  
 सम्पादयेद्यथाहान्ते तेनाग्नौ जुहुयात्सदा  
 आहारार्थं द्विजे दत्त्वा तदन्नं नियमं श्रितः ॥  
 याम शेषेण कुर्वीत योऽस्यास्य प्रविशेत्सुखम्  
 कुक्कुटाण्डप्रमाणं वा याम कुर्यात्समाहितः ॥  
 अङ्गुल्यग्रे स्थितं चापि गायत्र्या चाभिमन्त्रयेत् ।  
 प्राशयित्वा उपस्पृश्य पुनरेवाभिमन्त्रयेत् ।  
 न तु विख्यापयेत्पिण्डं रसाचास्वादयेत्पुनः ॥  
 न निन्देत् न प्रशसेत् स्वादुस्वादु च भक्षयेत् ।  
 प्राङ्मुखो नित्यमग्नीषाढायतोतमकुत्सयन् ॥  
 यामो वृद्धिर्यथा सोमो मासि मासि प्रदृश्यते ।  
 अमावास्या पौर्णमास्या व्रतं चान्द्रायणं चरेत् ॥  
 यामाश्वर्द्धयते सोमः पञ्च पञ्च च पञ्च च ।  
 एकैकं वदुं येत्पिण्डं शुल्के कृणो च ह्रासयेत् ॥  
 अमावास्या न भुञ्जीत एष चान्द्रायणो विधिः ।  
 एकैकं ह्रासुर्योत्पिण्डं कृणो शुल्के च वदुं येत् ॥  
 एतत्पिपीलिकामध्यं चान्द्रायणमुदाहृतम् ।

वर्द्धयेत्पिण्डमेकैकं शुक्लं कृष्णं च त्रासयेत् ॥  
 एतच्चान्द्रायणं नाम यवमध्यं प्रकीर्तितम् ।  
 त्रीन्त्रीन्यपिण्डान्समश्नीयाच्चिययात्मा दृढव्रतः ॥  
 हविष्यान्नस्य वै मासमृषिचान्द्रायणं स्मृतम् ।  
 चतुरः प्रातरश्नीयाच्चतुरः सायमेव च ।  
 पिण्डानेतद्विवालाणां शिशुचान्द्रायणं स्मृतम् ॥  
 पिण्डानष्टौ समश्नीयान्मासं मध्यं दिने रवौ ।  
 यतिचान्द्रायणं ह्येतत्सर्वकल्मषनाशनम् ॥

इति ।

यदात्वेकस्मिन्यत्ने तिथिवृद्धिर्द्वादशशतषोडशं चतुर्दशं वा  
 दिनानि भवन्ति तदा यासानामपि तद्वृद्धिर्द्वादशौ वेदितव्यौ तिथिवृद्ध्या  
 चरेत्पिण्डार्णिति योगिना नियमस्मरणात् ।

चान्द्रायणार्हयासपरिमाणमाह ।

कुक्कुटाण्डप्रमाणं तु ग्रासं वै परिकल्पयेत् ।

अन्यथा जातदोषेण न धर्मो न च शुध्यति ॥ ३ ॥

कुक्कुटाण्डप्रमाणमस्य तादृशं ग्रासं चान्द्रायणं कुर्वन् कल्पयेदश्नी-  
 यादन्यथा परिमाणाधिक्येन जातो यो दोषो व्रतवैगुण्यं तेन धर्मश्चन्द्र-  
 लोकात्कुक्कुटापूर्वसिद्धिर्न भवति नापि पापक्षयरूपा शुद्धिरिति । अयमर्थः ।

द्विविधं हि चान्द्रायणं नैमित्तिकं काम्यं च तत्र गोघ्नश्चान्द्रायणं  
 चरेदित्यादिना गोवधादावुक्तं नैमित्तिकम् ।

धर्मार्थमाचरेद्यस्तु चन्द्रस्यैति सलोक्ताम् ।

इत्यादिना चन्द्रलोकप्राप्त्यर्थमुक्तं च काम्यं तदेतद्विविधमपि  
 यासवैगुण्येन प्रकृतफलसाधकं न भवतीति ।

उक्तप्रायश्चित्तोत्तराङ्गमाह ।

प्रायश्चित्ते ततश्चीर्णं कुर्याद्वाह्यभोजनम् ।

गोद्वयं वस्त्रयुग्मं च दद्याद्विप्रेषु दक्षिणाम् ॥ ४ ॥

। अर्थात् अनाकं वा द्रायणं कृत्वा ब्राह्मणभोजनं कुर्यात्  
यद्यप्यत्र ब्राह्मणसंख्याविशेषो न प्रतीयते तथापि दाक्षिणाप्रत्यहीतृ-  
ब्राह्मणानु बहु यत्र यथात्कापञ्जनाधिकरणन्यायेन त्रित्वं पर्यवस्यति ।  
भोक्तृणामेव दाक्षिणाप्रतियहीतृत्वमुपपादितं षष्ठं, भुक्तवद्वाश्च  
त्रिभ्यो ब्राह्मणैश्चो ग्राह्यं वस्त्रयुग्मं चेत्तत्रितयं यथासंख्यं दाक्षिणा  
दद्यात् । अयमर्थः । स्त्रीन् ब्राह्मणान् भोजयित्वा तेषां मध्यं द्वाभ्यां  
मेकैर्वा गामे । स्म च वस्त्रयुग्मं दाक्षिणात्वनं दद्यादिति ।

एव सामान्यभार्यास्त्वत्तमभिधाय विशेषप्रायश्चित्तस्त्वादौ वियस्य  
चण्डाल्या देगपनं गायं जन्तमाह ।

चाण्डालीं वा श्वपार्कीं वा अनुगच्छति यो द्विजः ।

त्रिरात्रमुवाच मत्वा विप्राणामनुशासनात् ॥ ५ ॥

सशिखं वपनं कृत्वा प्राजापत्यद्वयं चरेत् ।

गोद्वयं दाक्षिणां दद्यात् शुद्धिं पाराशरोऽब्रवीत् ॥ ६ ॥

च । अना चण्डाली । तेषां स्त्री चण्डालश्चात्राविधः ।

आकूटपातनापत्यं । अत्र गत्या यश्च शूद्रजः

सगोत्रोठासुतश्चेत् चण्डालास्त्रय ईरिता ।

इति यमस्मरणात् । तेन त्रिविधापि चण्डाली उपात्ततायां जातः  
श्वपाकस्तज्जातीया श्वपाकी उपात्तुजान्, ततायां श्वपाक इति कीर्तित  
इति मनुस्मरणात् । ता यदि द्विजा ब्राह्मणो गच्छति तदासौ पर्यविदेशेन  
त्रिरात्रमुपधांसत्वोपोष्य आचारार्थे वाचिकब्रह्मन्ताच्छ्रुतिनिष्पत्तेः । अनन्तरं  
सशिखं वपनं कृत्वा पूर्वाक्तलक्षणं प्राजापत्यद्वयं चरित्वा गोद्वयं दाक्षिणां  
दत्त्वा शुद्धो भवतीति वृद्धपराशरोऽब्रवीत् । गोद्वयं दाक्षिणादानाशक्तं  
प्रत्याह शूद्रः

अकामतस्तु यो विप्रश्चण्डालीं यदि गच्छति ।

तप्तकृच्छ्रेण शुध्यत प्राजापत्यद्वयेन च ।

अनेन मूलवचनमप्यकामविषयं सिद्धं कामतस्त्वाह स एव ।

कामतस्तु यदा विप्रश्चण्डालीं यदि सेवते ।

चान्द्रायणेन शुध्येत प्राजापत्यद्वयेन च ॥

इति । चण्डालाद्यादिगमनभोजनाद्व्यत्यन्तपपर्कं तु पातित्यमेव ।

तथा च मनुः ।

चण्डालान्त्यस्त्रियो गत्वा भुत्स्वा च प्रतिग्रह्य च ।

पतत्यज्ञानतो विप्रो ज्ञानात्साम्यं तु गच्छति ॥

इति । वाशब्दद्वयोपादानात्पुत्कस्यादिगमनेऽपि स्मृत्योक्तं प्रायश्चित्तं मनुज्ञायते । तथा च सर्वर्तः ।

पुत्कसीगमनं कृत्वा कामतेऽपि कामतोऽपि वा ।

कृच्छ्रं चान्द्रायणं कुर्यात्ततो मुच्येत किल्बिषात् ॥

नटीं शैलूषकीं चैव रजकीं वेणुजीविनीम् ।

गत्वा चान्द्रायणं कुर्यात्तथा चर्मापजीविनीम् ॥

आपस्तम्बोऽपि ।

सेच्छीं नटीं चर्मकारी रजकीं बृह्दी तथा ।

एतासु गमनं कृत्वा चरेच्चान्द्रायणद्वयमिति ॥

शातातपः ।

कैवर्तीं रजकीं चैव वेणुचर्मापजीविनीम् ।

प्राजापत्यविधानेन कृच्छ्रेणैकेन शुध्यति ॥

कापालिकस्त्रीगमनं तु यमः ।

कापालिकाचर्मापजीविनीं तच्चारीगामिनीं तथा ।

ज्ञानात्कृच्छ्राब्दमुद्दिष्टमज्ञानादैवन्दं द्वयम् ॥

इति । रजस्वलागमने तु सर्वर्तः

रजस्वलां तु यो गच्छेद् गर्भिणीं पतितां तथा ।

तस्य पापविशुद्ध्यर्थमतिशुद्धो विशोधकम् ॥

तत्रैव दिनभेदेन विशेषश्चतुर्विंशतिमते ।

रजस्वलां द्विजां गत्वा पराकं तु समाचरेत् ।

सातपथं द्वितीयेऽन्वि प्राजापत्यं परेऽहनीति ।

गर्भिण्यां विशेषमाहात्रिः ।

षण्मासान्कामयेन्मृत्यां गर्भिणीं स्त्रियमेव हि ।

आदन्तजननादूर्ध्वमेव धर्मा न हीयते ॥

इति । गर्भिणीं षण्मासानेव गृहेचातः परम् । उर्ध्वं प्रसूतेरा-  
दन्तजननाद् बालस्य दन्तजननमारभ्य न प्रामित्यर्थः ।

क्षत्रियवैश्ययोस्तदाह ।

क्षत्रियो वाथवैश्या वा चण्डालीं यदि गच्छतः ।

प्राजापत्यद्वयं कुर्याद्दद्याद्गोमिथुनद्वयम् ॥ ७ ॥

क्षत्रियो वैश्यो वा चण्डाली श्वपाकी वा गत्वा पर्वचिदेशेन  
जिरात्रमुपोष्य सशिखं वपनं कृत्वा प्राजापत्यद्वयं चरित्वा गोमिथुनद्वयं  
गोद्वयं वृषभद्वयं च दत्तिना दद्यात् ।

शूद्रस्य तदाह ॥

श्वपाकीं वाथ चण्डालीं शूद्रो वा यदि गच्छति ।

प्राजापत्यं चरेत्कृच्छ्रं चतुर्गोमिथुनं वहेत् ॥ ८ ॥

शूद्रः श्वपाकीं चण्डालीं वा गत्वा प्राजापत्यसञ्जकमेकं पूर्वोक्त-  
रीत्या चरित्वा चतुर्णां गोमिथुनानां समाहारश्चतुर्गोमिथुनं चतस्रो  
गाश्चतुरो वृषभाश्च दद्यात् ।

इदानीमजानतो मात्रादिगमने प्रायश्चित्तमाह ।

मातरं यदि गच्छेत्तु भगिनीं स्वसुतां तथा ।

एतास्तु मोहितो गत्वा त्रीणि कृच्छ्राणि संचरेत् ॥ ९ ॥

चान्द्रायणत्रयं कुर्याच्छिभ्रछेदेन शुध्यति ।

माता जननी अन्यासा पितृदारान्समाह्वयेत्यत्र वक्ष्यमाणत्वात् ।

भगिन्येकोदरप्रसूता, स्वसुता सर्वण्याया भार्यायां स्वस्मादुत्पन्ना, एतासा-  
मजानतस्सङ्गमने चरमधातुविसर्गपर्यन्ते व्यापारे शिश्नछेदादीनि त्रीण्यपि  
प्रायश्चित्तानि प्रातिलोप्यक्रमेण भवन्ति । तद्वथा । मातृगमने शिश्नछेदः ।  
भगिनीगमने चान्द्रायणत्रयं स्वसुतागमने कृच्छ्रत्रयमिति ।



ननु

जनन्यां च भगिन्यां च स्वसुतायां तथैव च ।

सुषाया गमने चैव विज्ञेयमतिपातकमिति ॥

कात्यायनस्मरणादतिपातकत्वाविशेषे प्रायश्चित्तविशेषः किञ्चि-  
न्धन इति चेत् । सत्यम् । ब्रह्महत्यादीनां पञ्चानां गोवधादीनां पञ्च-  
चत्वारिंशता च महापातकत्वापपातकत्वाविशेषे भवता वा प्रायश्चित्ते  
विशेषः किञ्चिद्वधनः ? वाचनिक इति चेत् प्रकृतेऽपि दीयतां दृष्टः ।  
नचैवमतिपातकिनस्त्यक्ते प्रविशेयुर्हुताशनमिति कात्यायनीयमेव प्राय-  
श्चित्ततौल्येनापपद्यत इति वाच्यम् । तस्य जनन्यां कामतः सकृद्गमने  
भगिन्यादिषु चासकृद्गमने ज्ञेयत्वात् । शिशनेद इति शिशनमात्रहेदो न  
वृषणहेदः । अत एव नारदः । माता मातृष्वसाश्वशूरित्याद्युपक्रम्य ।

आसामन्यतमां गच्छन् गुह्यतल्पग उच्यते ।

शिशनस्योत्कर्तनात्तत्र नान्यो दण्डो विधीयते ॥

इत्यभिहितवान् । दण्ड इति दमनार्थं शुद्ध्यर्थं च । शिशनमात्रहेदे  
च पातक जीवनमपि संभवतीति नात्यन्तिक मरणान्तमेवेदं प्रायश्चित्त-  
मकामतः सकृद्गमने । तत्रैवाभ्यासे तु नित्यवन्मरणमेव ।

पितृभार्या तु विज्ञाय सवर्णां योऽधिगच्छति ।

जननीं वाप्यविज्ञाय नामृतः शुद्धिं प्राप्नुयादिति ॥

यद्विशन्मतेर्क्तं द्रष्टव्यम् । अपेराधिक्यार्थत्वात्तस्य चाभ्यासपर्या-  
यत्वात् । कामतः सकृद्गमने तु ।

यः कामतो महापापं नरः कुर्यात्कथंचन ।

न तस्य निष्कृतिर्दृष्टा भृग्वानपतनादृते ॥

इत्यगिरोविहितं भृग्वन्यन्यतरपतनं द्रष्टव्यम् । कथंचनशब्दस्य  
सकृदकामपर्यायस्य कामशब्दोपादानेन सकृत्व परिशेषितत्वात् । कामतो-  
ऽभ्यासे स्वनिपतनं निष्कालको घृताभ्यक्तो गोमयाग्निना पादप्रभृत्यात्मान-  
मवदाह्येदिति वसिष्ठोक्तेति कर्तव्यताक्रमनुसंधेयम् । नन्वकामकृते प्राय-  
श्चित्तमभिधाय कामकृते तदनभिदधत आचार्यस्य न्यूनतेति चेत् । उच्यते ।

सर्वधर्मप्रवचनार्थमाचार्यस्य न प्रवृत्तिः । किंतु कलौ केषांचिदपूर्वाणामेव विधानार्थं, केषांचित्स्मृत्यन्तरप्रसिद्धानामपि गुणविशेषविधानार्थं च । तेन च येषां नापूर्वत्वं नवा गुणविशेषविधिस्तेषां स्मृत्यन्तरप्रसिद्धानां यथा-वस्थितानामेव याज्ञत्वञ्च पुनर्वचनमिति न न्यूनतेति । नचैवं कलावपि मरणान्तिकप्रायश्चित्तप्राप्तौ प्रायश्चित्तविधानं च विप्राणां मरणान्तिक-मितिवदो विरुध्यतेति वाच्यम् । तस्य विधानशब्देनोपदेशपरत्वात् । स्वतो ज्ञात्वा तु तत्करणेऽपि न दोष इत्युपपादितं प्राक् । भगिन्यां गमने चान्द्रायणत्रयम् । यथाह बृहदमः ॥

चण्डालो पुल्कसी स्नेहो शूद्रा च भगिनो सखीम् ।

मातापित्रोः स्वसारं च निक्षिप्ता शरणागताम् ।

मातुलानो प्रव्रजितां सगोत्रां नृपयोषितम् ॥

शिष्यभार्या गुरोर्भार्या गत्वा चान्द्रायणं चरेद् ॥

इति । एकस्य चात्र त्रित्वावयुत्यानुवादेन विधेयं चान्द्रायणत्रयं कुर्यादिति त्रित्वस्य विहितत्वात् । यत्तु सर्वसंवचनम् ॥

भगिनो मातुराप्ता च स्वसारं वान्यमातृजाम् ।

एता गत्वा स्त्रियो मोहात् तप्तकृद् समाचरेद् ॥

इति । तद्वेतःसेकादर्वाङ्मुनिवृत्तौ द्रष्टव्यम् । भगिन्यादिषु तु कामतो-गमने शिशनक्षेदमेवोपलक्षयिष्यति । अभ्यासे त्वग्निप्रवेश इति । तथा चतुर्विंशतिमते ।

मातरं गुरुपत्नीं च स्वसारं स्वसुतां तथा ।

गत्वा तु प्रविशेदग्निं नान्या शुद्धिर्विधीयते ॥

इति । जननीगमने विहितं प्रायश्चित्तमन्यत्राप्यतिदिक्षति ॥

मातृष्वसृगमे चैवमात्ममेढ्रनिकृन्तनम् ॥ १० ॥

मातृष्वसृक्कारात् स्वानुक्तविशेषाणां श्वश्रूष्वसृक्सादीनां-ग्रहणम् । एतासु गमने आत्मनो मेढ्रस्य शिशनस्य निक्षन्तनं क्षेदनमेव शुद्धि-हेतुः । यथाह नारदः ।

माता पितृष्वसा श्वश्रूमातुलानी पितृष्वसा ।  
 पितृष्वसखिशिष्यस्त्री भगनी तत्सखी सुषा ॥  
 दुहिताचार्यभार्या च सगोत्रा शरणागता ।  
 राज्ञी प्रवर्जिता धात्री साध्वी वर्णोत्तमा च या ॥  
 आसामन्यतमां गच्छन् गुह्यतल्पग उच्यते ।  
 शिशनस्योत्कर्तनात्तत्र नान्यो दण्डो विधीयते ॥

इति । न च जनन्या तद्वगिन्यादीनां च गमने समानव्रतमयुक्त-  
 मिति शङ्कनीयम् । जनन्यामकामतोऽन्यासु च कामतो गमने समानव्रतत्व-  
 संभवात् ।

कामकृतविषयत्वं वा स्यात्कामकृते पृथक्प्रायश्चित्तश्रवणादव-  
 गम्यते ॥

तदेवाह

अज्ञानेन तु यो गच्छेत्कुर्याच्चान्द्रायणद्वयम् ।  
 दशगोमिथुनं दद्याच्छुद्धिं पाराशरोऽब्रवीत् ॥ ११ ॥

आसां मातृष्वसादीनां मध्ये भगिनीसुतयोरकामतस्सङ्गद्वमे-  
 प्रायश्चित्तं पूर्वमुक्तम् । अन्यासामपि मातृसखीभ्रातृसुतागुरुष्वस्त्रीसुषाभ्रातृ  
 भार्यामातुलानीसगोत्राणां गमने नामयहं वक्ष्यति । अथ शिष्टानां मातृष्वसा  
 दीनामज्ञानतो गमने चान्द्रायणद्वयं कृत्वा दशानां गोमिथुनानां समा-  
 हारो दशगोमिथुनं दक्षिणा दद्यादिति वृद्धपाराशरोऽब्रवीत् । तदुक्तं  
 चतुर्विंशतिमते ।

पितृष्वसा मातुलानीश्वश्रूमातृष्वसा तथा ।

एता गत्वा स्त्रियो मोहाच्चरेच्चान्द्रायणव्रतम् ॥

इति । अत्रैकत्वं जात्याभिप्रायेण । संख्याकांतायां तु मूलवशैक-  
 वाच्यतया द्वित्वमेवान्वेति । दक्षिणाकांतायां च दशगोमिथुनमिति । यद्वा  
 चान्द्रायणैकत्वं रेतःसेकादवाहिनिवृत्त्यभिप्रायेण । मूलोक्तं तु साङ्गिक्यानि-  
 निवृत्तिर्माभिप्रेत्येति न विरोधः ।

इदानीं सापन्नमात्रादिगमने प्रायश्चित्तमाह ॥

पितृदारान् समारूढ्य मातुराज्ञां तु भ्रातृजाम् ।

गुरुपत्नीं स्नुषां चैव भ्रातृभार्यां तथैव च ॥ १२ ॥

मातुलानीं सगोत्रां च प्रजापत्यत्रयं चरेत् ।

गोद्वयं दक्षिणां दत्त्वा मुच्यते नात्र संशयः ॥ १३ ॥

पितृदाराजननी व्यतिरिक्ता । मातुराप्ता मातृमन्त्री भ्रातृजा ज्येष्ठ-  
कनिष्ठान्यतरभातृसुता । गुरुः पितृव्यतिरिक्ताचार्यादिस्तस्य पितृदारानि-  
त्यनेनैव प्राप्तत्वात् । तस्य पत्नी पाणिग्रहीती, स्नुषा पुत्रभार्या, भ्रातृभार्या  
भ्रातृज्येष्ठस्य कनिष्ठस्य वा भार्या, मातुलानी मातुलपत्नी, सगोत्रा समान-  
गोत्रा, एतास्तथैवाज्ञानेनैव सम्यक्क्रियानिष्पत्तिपर्यन्तमारूढ्य गत्वा प्रजा-  
पत्यत्रयाचरणानन्तर गोद्वयं दक्षिणां दत्त्वा तस्मात्पापान्मुच्यते इत्यत्र  
संशयो नास्ति । संशयाभाववचनं स्वल्पस्यास्य प्रायश्चित्तं कथं महापातक-  
निवर्तकत्वमिति शङ्कानिरासाय । तेन समारोहणमात्रविषयमिदं स्वल्प  
प्रायश्चित्तमिति निरस्तम् । आरोहणे सम्यक्तत्त्वस्य क्रियानिष्पत्तिपर्यवसायि-  
त्वात् । पितृदारानिति सामान्योपादानेऽपि सर्वर्णपितृदाराणामकामत-  
सङ्गद्वयमेव इदं द्रष्टव्यम् । तत्रैवाज्ञानादभ्यासे बहुमनु ।

गमने गुरुभार्यायाः पितृभार्यागमे तथा ।

अष्टत्रयमकामात्तु कृच्छ्रं नित्यं समाचरेत् ॥

इति । अकामाक्षित्यं पितृभार्यागमे अष्टत्रयं समाचरेदित्यर्थः ।

तत्रैव कामतः सङ्गद्वयमेव शङ्कः ।

अधःशायी जटाधारी पर्णमूलफलाशनः ।

एककालं समश्नन्वै वर्षे तु द्वादशे गते ॥

रुक्मस्तेयी सुरापश्च ब्रह्महा गुरुतल्पगः ।

व्रतेनैतेन शुध्यन्ति महापातकिनस्त्वियमे ॥

इति । तत्रैव कामतोऽभ्यासे तु मरणमेव । तथा वृत्रिंशन्मते ।

पितृभार्यां तु विज्ञाय सर्वर्षेण योऽधिमहति ।

जननीं चाप्यविज्ञाय नासृतः शुद्धिमाप्नुयात् ॥

इति । अत्रापेराधीक्यमर्थः । तच्चाभ्यासपर्याय इत्युक्तम् । पितृदा-  
रानिति बहुवचनान्तदारशब्दोपादानसामर्थ्यादसर्वर्षेणपितृदारगमनेऽपि  
प्रायश्चित्तं भवतीति ज्ञापितम् । तच्च स्मृत्यन्तरादवगन्तव्यम् । यथा  
अज्ञानात्सकृत् क्षत्रियागमने च पृथक् आह ।

चान्द्रायणं तप्तकृच्छ्रमतिकृच्छ्रं तथैव च

सहृद् गत्वा गुरोर्भार्यामज्ञानात् क्षत्रिया द्विज इति ॥

अत्रायमभिप्रेतः । गमनं हि त्रेधा भवति । पुरुषेच्छया,  
स्त्रीच्छया, उभयेच्छया चेति । तत्रेय व्यवस्था । उभयेच्छातः प्रवृत्तौ  
तप्तकृच्छ्रः स्त्रीच्छयातिकृच्छ्रः पुरुषेच्छया चान्द्रायणमिति तत्रैवाज्ञा-  
नादभ्यासे जातूक्तव्यः ।

गुरोः क्षत्रसुतां भार्यां पुनर्गत्वा त्वकामतः ।

अण्डमात्रं समुत्क्रुत्य शुभ्येज्जीवन्मृतोऽपि च ॥

इति तत्रैव कामतः सहृद्गमने व्याघ्रः ।

कृच्छ्रं वैवातिकृच्छ्रं च तथा कृच्छ्रातिकृच्छ्रकम् ।

चरेन्मासत्रयं विप्रः क्षत्रियागमने गुरोः ॥

इति । अत्राप्युभयेच्छातः प्रवृत्तावतिकृच्छ्रः स्त्रीच्छया कृच्छ्रः स्वेच्छया  
कृच्छ्रातिकृच्छ्रः । तत्रैवकामतोऽभ्यासे देवलः ।

मत्या गत्वा पुनर्भयां गुरोः क्षत्रसुतां द्विजः ॥

अण्डाभ्यां वर्जितं निद्रमुत्क्रुत्य च मृतः शुचिः ।

इति । अज्ञानात्सकृद्वैश्यागमने प्रजापतिः ।

पञ्चरात्रं तु नाश्नीयात्सप्ताष्टौ वा तथैव च ।

वैश्या भार्यां गुरोर्गत्वा सकृदज्ञानतो द्विजः ॥

इति । तत्राप्युभयेच्छातः प्रवृत्तौ सप्तरात्रं स्त्रीच्छया पञ्चरात्रं  
स्वेच्छयाऽष्टरात्रमिति । तत्रैवाज्ञानादभ्यासे हारीतः ।

अभ्यस्य विप्रो वैश्यायां गुरोरज्ञानमोहितः ।

स षडङ्ग ब्रह्मचर्यमाचरेद्वायुषम् ॥

इति । तत्रैव कामतः सकृद्गमने कण्वः ।

तप्तकृच्छ्र पराकं च तथा सातपन गुरोः ।

भार्यां वैश्या सकृद् गत्वा बुध्या मास चरेद्विजः ॥

इति । अत्राप्यभ्येक्षातः प्रवृत्तौ तप्तकृच्छ्रम् । स्त्रीकृत्या सातप  
स्वेकृत्या पराक इति । तत्रैव कामतोऽभ्यासे लौगाक्षिः ।

गुरोर्वैश्या पुनर्गत्वा गत्वा चापि पुनः पुनः ।

लिङ्गायं छेदयित्वा तु ततः शुध्येत्स किंलिङ्गात् ॥

इति । अस्मादेव जापकादभ्यासोक्तमेवगुस्तल्पप्रायश्चित्तमत्यन्ता-  
भ्यासे ऽपि द्रष्टव्यम् । अज्ञानतः सकृच्छूद्रागमने दीर्घतपाः ।

प्राजापत्य सातपनं सप्तरात्रोपवासकम् ।

गुरोः शूद्रां सकृद्गत्वा चरेदज्ञानतो द्विजः ॥

इति । अत्राप्यभ्येक्षातः प्रवृत्तौ सातपनं स्त्रीकृत्या प्राजापत्यं  
स्वेकृत्या सप्तरात्रोपवास इति । अत्रैवाज्ञानादभ्यासे मनुः ।

चान्द्रायणं वा त्रीन्मासानभ्यस्य नियतोन्द्रियः ।

हविष्येण यवावा वा गुस्तल्पापनुत्तये ॥

इति । अत्रैव कामतः सकृद्गमने जाबालिः ।

अतिकृच्छ्र तप्तकृच्छ्र पराकं च तथैव च ।

गुरोः शूद्रां सकृद् गत्वा बुध्या विप्रः समाचरेद् ॥

इति । तत्राप्यभ्येक्षातः प्रवृत्तौ तप्तकृच्छ्रः स्त्रीकृत्याऽतिकृच्छ्रः  
स्वेकृत्या पराक इति । तत्रैव कामतोऽभ्यासे मनुः ।

पुनः शूद्रां द्विजो गत्वा बुध्या विप्रः समाहितः ।

ब्रह्मचर्यं च दुष्टात्मा चरेद्वादशकं समाः ॥

इति । इदं च ब्राह्मणीपुत्रादेरानुलोम्येन गमने द्रष्टव्यं प्राति-  
लौम्येन गमने त्वग्निप्रवेश एव सर्वेषाम् । प्रातिलौम्ये वधः पुंसो नार्याः

कर्णादिकर्तनमिति स्मरणात् । वधेति कर्तव्यताकाङ्क्षाया तु वसिष्ठोक्त-  
मनुसन्धेयम् । शूद्रस्तु ब्राह्मणीमभिगच्छेद्वीरैर्वेष्टयित्वा शूद्रमग्नौ प्रास्येत्  
ब्राह्मण्याः शिरसि वपनं कारयित्वा नगना सर्पिषाभ्यज्य कृष्णखरमारोप्य  
महापथमनुसव्राजयेत् तूता भवतीति विज्ञायते । वैश्यश्चेद्ब्राह्मणीमुपगच्छे-  
ल्लोहितदर्भैर्वेष्टयित्वा वैश्यमग्नौ प्रास्येत् । ब्राह्मण्याः शिरसि वपनं  
कारयित्वा सर्पिषाभ्यज्य नगना गौरखरमारोप्य महापथमनुसव्राजयेत्तूता  
भवतीति विज्ञायते । राजन्यश्चेद्ब्राह्मणीमुपगच्छेच्छरपत्रं वेष्टयित्वा राज-  
न्यमग्नौ प्रास्येद्ब्राह्मण्याः शिरसि वपनं कारयित्वाभ्यज्य नगना रक्तखर-  
मारोप्य महापथमनुसव्राजयेत् पूता भवतीति विज्ञायते । एवं वैश्यो  
राजन्या शूद्रश्च राजन्यवैश्ययोरिति । न चेदमुपपातकविषयमत्र न प्रवर्तते  
इति शङ्कनीयम् । यदोपपातकेऽपि प्रातिलोम्यगमने एवं तदा महापातके  
प्रातिलोम्यगमने सुतरामिति न्यायेनैवात्र प्रवृत्तेः । यद्यपि विजातीय-  
गुरुतल्पगमनप्रायश्चित्तप्रतिपादनं न प्रकृतोपयोगि, कलौ विजातीय-  
कन्याविवाहाभावात् । तथापि शास्त्रार्थस्वरूपजिज्ञासानिर्वर्तकत्वेन सूक्त-  
मिति । सामान्यतस्तु पुरुषवत्स्त्रीणामप्यत्र महापातकोत्वाविशेष-  
शोक्तदोषप्रायश्चित्ते भवतः । तथा च कात्यायनः ।

एष दोषश्च शुद्धिश्च पतितानामुदाहृता ।

स्त्रीणामपि प्रसक्तानामेष ह्येव विधिः स्मृतः ॥

इति । अयमर्थः । यस्मिन्निमित्ते पुरुषस्य प्राणान्तिक प्रायश्चित्त-  
मुक्तम् । तत्रस्त्रिया अपि तदेव । यत्र तु व्रतरूपं तत्र तदेव । तथा च  
मनुः ।

एतदेव व्रतं कार्यं योषित्सु पतितास्वपि ।

इति । तत्रैतदेवेत्यधिकृतातिदेशाच्चार्थः कल्पनावकाशोऽन्यत्र तु  
सा भवत्येव । अत एव मनुः ।

यत्पुंसः परदारेषु तच्चैना चारयेद्व्रतम् ।

इति पारदार्य एतत्स्त्रीणा सकलव्रतमतिदिष्टवान् । सोऽय गुरु-  
त्पदोषः साधारणस्त्रियां नास्ति । तथा च व्याघ्रः ।

जात्युक्त पारदार्यं च कन्यादूषणमेव च ।

साधारणस्त्रिया नास्ति गुरुतल्पत्वमेव च ॥

इति । मातृमह्यादीनां तु कामतो गमने नारदोक्तः शिश्नद्वेद  
एव । अभ्यासे तु चतुर्विंशतिमभिहितोऽग्निप्रवेश एव चेति । चक्रा-  
शद्भ्रातृस्त्रियादिगमनेऽपि स्मृत्यन्तरोक्त प्रायश्चित्तं समुचितम् । तथा  
चतुर्विंशतिमते ।

भ्रातृश्चैव कनिष्ठस्य भार्यां गत्वा तु कामतः ।

सान्तपनं तु कुर्वीत कृच्छ्रद्वयमथापि वा ॥

मातृश्च स्वस्तीया गत्वा पितृव्यतनया तथा ।

तप्तकृच्छ्रं प्रकुर्वीत षड्रात्रं तु मुतासु च ॥

गुरोर्दहितरं गत्वा पराकं तु समाचरेत् ।

भागिनेर्यो द्विजा गत्वा चरेच्छान्द्रायणव्रतम् ॥

मातुलस्य सुतां गत्वा पितुश्च स्वस्तीया तथा ।

प्राजापत्यं प्रकुर्वीत हारीतवचनं यथा ॥

मातृश्च स्वस्तीयां चैव भार्यां गत्वा तु कामतः ।

पितृव्यतनयस्यैव सपादं कृच्छ्रमाचरेत् ॥

दौहित्रो पुत्रतनया चरेच्छान्द्रायणव्रतम् ।

तत्सुता च सुषा गत्वा पराकं तु समाचरेत् ॥

चरेच्छान्द्रायणं विप्रो गत्वा पाध्याययोपितम् ।

आचार्यस्य पराकं तु बौधायनवचो यथा ॥

सत्रन्धिनस्त्रियो गत्वा सपादं कृच्छ्रमाचरेत् ।

विधवागमने कृच्छ्रमहोरात्रसमन्वितम् ॥

व्रतम्यागमने कृच्छ्रं सपादं तु समाचरेत् ।

सखिभार्या समाहृत्य जातिस्वजनयोपितम् ॥

स कृत्वा प्राकृतं कृच्छ्रं पादं कुर्यात् पुनः ।

कुमारीगमने विप्रश्चरेच्छान्द्रायणव्रतम् ॥

पतिता तु द्विजां गत्वा तदेव व्रतमाचरेत् ।



इति । अत्र च विधवात्वाद्विगुणनिमित्तं प्रायश्चित्तं पारदार्य-  
प्रायश्चित्तेन समुज्जीयते । निमित्तद्वयसमावेशात् । पतितानां कृतप्रायश्चि-  
त्तामपि पक्षित्यक्तामिति ज्ञेयम् । तथा मूलवचनपरिगणितारिक्तपारदार्यो-  
क्तमपि प्रायश्चित्तं चकारात्समुज्जीयते । तदाह व्याघ्रः ।

ब्राह्मणो ब्राह्मणो गच्छेदकामां यदि कामतः ।  
कृच्छं चान्द्रायणं कुर्यादद्वैमेऽ प्रमादतः ॥  
अद्वैमेव सकामाया तप्तकृच्छं सङ्गृह्णतौ ।  
अद्वैमद्वै नृपादीनां दारेषु ब्राह्मणश्चरेत् ॥  
एतद्व्रतं चरेत्साद्वै श्रोत्रियस्य परिग्रहे ।  
अश्रोत्रियश्चद्विगुणमनुक्तमद्वैमेव च ॥

इति । अयमर्थः । ब्राह्मणस्य ब्राह्मण्यमकामायां कामतो गमने  
चान्द्रायणं कृच्छ्रमिति चान्द्रायणविशेषण । तस्यामेव कामतो गमने  
चान्द्रायणाद्वै सकामायां कामतो गमनेऽपि चान्द्रायणाद्वैमेव । इदमप्य-  
भ्यासे । सङ्गृह्णतौ तु तप्तकृच्छमेव सर्वत्र ब्राह्मणस्य श्रोत्रियवैश्यशूद्रस्त्रीगम-  
नेऽप्यद्वैमेव चान्द्रायणम् । इदं च श्रोत्रियस्याश्रोत्रियस्त्रीगमने तु चान्द्रा-  
यणम् । श्रोत्रियस्य श्रोत्रियस्त्रीगमने तु साद्वै चान्द्रायणम् । अश्रोत्रि-  
यस्य श्रोत्रियस्त्रीगमने चान्द्रायणद्वयम् । इदमपि गुप्तायामगुप्तायान्त्वद्वै-  
मेव चान्द्रायणं सर्वत्रेति । शूद्रादिगमने तु विशेषमाह कण्वः ।

शूद्रदारान् गतो विप्रो ह्यतिकृच्छं समाचरेत् ।  
चान्द्रायणं विप्रो राज्ञः समं च ब्राह्मणं व्रतम् ॥

इति । शूद्रस्त्रीगमनेऽत्रातिकृच्छं चरेत् । विप्रो राज्ञश्च दारान्  
गतो विप्रश्चान्द्रायणं चरेत् । समं तुल्यं चान्द्रायणमेव ब्राह्मणीगमन-  
सम्बन्धि व्रतमित्यर्थः । तदेतदत्यन्ताभ्यासे द्रष्टव्यम् । ब्राह्मणोऽश्रोत्रिया-  
दिगमने तु विशेषमाह । व्याघ्रः ।

विप्रेणैव निविष्टाश्चेच्चातुर्वर्ण्यसूतयः ।  
क्रमेण पादशो हीनं व्रतं तासु गतश्चरेद् ॥

इति । ब्राह्मणस्य ब्राह्मणीगमने कामाकामादिभेदेन यदुक्तं व्रतं तदेव ब्राह्मणोक्तत्रियादिगमनेऽपि पादहीनं भवतीत्यर्थः । प्रातिलोम्येन गमने त्वाहं सर्वर्तः ।

कथं चिद्ब्राह्मणो गच्छेत्तत्रियो वैश्यं गव वा ।  
गोमूत्रयावकाहारो मासाद्वेन विशुध्यति ॥  
शूद्रस्तु ब्राह्मणो गत्वा कथं चित्काममोहितः ।  
गोमूत्रयावकाहारोमासेनैकेन शुध्यति ॥

इति । मासश्चाद्वेन चेति मासाद्वेन, तच्च प्रातिलोम्येन सत्रियवैश्ययोर्ज्ञेयम् । तद्वया तत्रियस्य ब्राह्मणीगमने मासाद्वेन वैश्यस्य मासमिति । इदं चाकामविषयं कथं चित्काममोहित इति विशेषाभिधानात् । कामतो गुरुतल्यप्रायश्चित्तमेव । माता यस्माद्वि तस्येति प्रचेतोलिङ्गात् । तच्च प्रातिलोम्यगुरुतल्यप्रायश्चित्तप्रस्तावे वसिष्ठवाक्योदाहरणेन प्रतिपादितम् । इदं च सर्वमपि व्रतं गर्भानुत्पत्तौ । तदुत्पत्तौ प्रतिपदोक्तं चतुर्विंशतिमताभिहितमेव कार्यम् ।

ब्राह्मणीगमने कृच्छ्रं गर्भं सान्तपनं चरेत् ।  
राज्ञीगर्भं पराकः स्याद्विड्गर्भं तु त्र्यहाब्दिकम् ॥  
शूद्रगर्भं द्विजः कुर्यात्तद्वच्चान्द्रायणव्रतम् ।  
चाण्डाल्या गर्भमारोप्य गुरुतल्यव्रतं चरेद् ॥

इति । एतदतिरिक्तस्य ज्ञे तु तत्तदेवद्विगुणं कार्यम् । तदाहोशनाः

गमने तु व्रतं यत्स्याद्गर्भं तद्विगुणं भवेद् ।  
इति । एवं मानुष्यागमने प्रायश्चित्तमुक्तम् ।

इदानीं पश्वादिगमने प्रायश्चित्तमाह ॥

पशुवेश्यादिगमने महिष्युष्ट्रीं कर्पो तथा ॥

खरीं च शूकरीं गत्वा प्राजापत्यं समाचरेत् ॥ १४ ॥

पशुस्कातिरिक्तोश्वादिः सर्वः वेश्या वेशोभूतिस्सा । जीवनमस्याः सा वेश्या पञ्चचूडाभिधाप्सरस्सन्ततिः समानजातेस्तृकृष्टजातेर्वा पुरुषादु-

तथा पुरुषसम्भोगवृत्तिर्ब्राह्मण्यादीव स्वतन्त्रा जातिः स्कन्दपुराणोक्ता ।  
आदिशब्दात्स्वैरण्यादीनां ग्रहणम् । आसा गमने महिष्यपृक्कपीखरी  
शूकरीषु गत्वा यथोक्तं प्राजापत्यं कुर्यात् । यद्यप्यत्र सवपशुसाधार-  
ण्येन प्राजापत्यं उक्तस्तथापि शुनीगमनेऽतिकृच्छ्राज्येयः ।

तथा च चतुर्विंशतिमते ।

सर्वासा पशुजातीनां गमने कृच्छ्रमाचरेत् ।

शुनीं चैव द्विजो गत्वा अतिकृच्छ्रं समाचरेत् ॥

इति । स्वैरिणीगमने शङ्खलिखितावाहतुः । स्वैरिण्यां वृषल्यां  
वावकीर्णः सचैलङ्घात उदकुम्भं दद्याद्ब्राह्मणाय । वैश्याणां चतुर्थकाला-  
हारो ब्राह्मणान् भोजयेत् । क्षत्रियायाम् त्रिरात्रोपोषितो यवाढकं  
दद्याद् । ब्राह्मण्या अहमुपोष्य घृतपात्रं दद्यादिति । बन्धकीगमने तु  
षट्भिंशन्मते प्रायश्चित्तमुक्तम् ।

ब्राह्मणीं बन्धकीं गत्वा किञ्चिद्दद्याद्विजातये ।

राजन्या तु धनुर्दद्याद्वैश्यां गत्वा तु चेलकम् ॥

शूद्रां गत्वा तु वै विप्र उदकुम्भं द्विजातये ।

दिवसोपोषितो बास्याद्वद्व्याद्विप्राय भोजनम् ॥

इति । स्वैरिणी बन्धक्योलक्षणमुक्तं स्मृत्यन्तरे । चतुर्थे स्वैरिणी प्रोक्ता  
पञ्चमे बन्धकी भवेदिति । व्यभिचार इति शेषः । यद्यपि वैश्यादीनां-  
मनुष्यावान्तरजातित्वान्मानुषीगमनप्रायश्चित्तप्रस्तावएव प्रायश्चित्ताभि-  
धानमुचितं । तथापि पुरुषविशेषपरिग्रहसाम्यत्पश्चादितिः सहाभिधा-  
नम् । अत एव इदमनवरुद्धासु तु परदारवर्देवदोषमाह नारदः ।

स्वैरिण्यब्राह्मणीं वैश्या दासीं निष्कासिनीं तथा ।

गम्य सूरानुलोम्येन स्त्रियो न प्रतिलोमतः ॥

आस्वव तु भुजिष्यासु दोषः स्यात्परदारवत् ।

गम्यास्वपि हि नापेयाद्वन्ताः परपरिग्रहाः ॥

इति । निष्कासिनी स्वात्मनवरुद्धा दासी । गम्यत्वाभिधानं तु  
दण्डाभावाभिप्रायेण । न तु प्रायश्चित्ताभावमभिप्रेत्य तस्याः पत्यविधा-

नात् । भुजिष्या नियतपुरुषपरिगृहीताः । इदं च गर्भानुत्पत्तौ । तत्र तु कण्व आह ।

प्रसूतो यस्तु वैश्याया भैत्यभुनियतेन्द्रियः ।

शत सहस्रमभ्यस्य सावित्रीमेतिशुद्धताम् ॥

इति । अत्राकामतोऽभ्यासे विशेषश्चतुर्विंशतिमते ।

सकृत्कृते तु यत्प्राक्त त्रिगुण तर्लिभार्दिनैः ।

मामाप्तञ्च गुण प्रोक्त षण्मासादृशधा भवेत् ॥

संवत्सरात्पञ्चदश अष्टाद्विंशदुण भवेत् ।

ततोऽप्येवं विकल्पः स्याच्छातातपवचो यथा ॥

इति । कामतोऽभ्यासे तु लौगाक्षिः ।

अभ्यासेऽहर्गुणा वृद्धिर्मासादर्वाग्विधीयते ।

ततो मासगुणा शृद्धिर्यावत्संवत्सरं भवेत् ॥

ततःसंवत्सरगुणा यावत्पाप समाचरेत् ॥

इति । अनेनैव न्यायेनानुक्तविशेषेषूपपातकेष्वभ्यासे प्रायश्चित्तमूहनीयम् ।

गोगमने विशेषमाह ॥

गोगामी च त्रिरात्रेण गामेकां ब्राह्मणो ददत् ॥

गोगामी ब्राह्मणस्त्रिरात्रमुपोष्य गामेका दत्त्वा शुध्यति । महिष्यादिगमने यदुक्तंप्राजापत्य तदभ्यासविषयम् ॥

इदानीं सकृद्गमने विशेषमाह ॥

महिष्युष्ट्रीखरीगामी त्वहोरात्रेण शुध्यति ॥ १५ ॥

महिष्युष्ट्रीखरीगत्वा अहोरात्रोपोषितः शुध्येदिति ।

वक्ष्यमाणप्रायश्चित्तनिमित्तानुत्पादार्थं स्वीरक्ष्यमाह ॥

अमरे समरे वापि दुर्भिक्षे वा जनक्षये ॥

बन्दिग्राहे भयात्तौ वा सदा स्वस्त्रीं निरीक्षयेत् ॥ १६ ॥

अमरो घाडा समरो युद्ध दुर्भिःक्षमशनाभावो जनतयो मारिका  
बन्दिशाहो बलादामीकरणं भयार्तिश्चोराजादितोयद्भुःखं तस्मिन् पुरुषः  
स्वानिष्टमपरिहृत्यापि स्वस्त्रीपरिरक्षणमवहितः कुर्यात् । तथा च  
वसिष्ठः । अप्रमत्ता रत्नत तन्तुमेनमिति । निरीक्षयेदिति खिचा स्वयम्  
शक्तोऽन्यद्वाराऽपि रत्नयेदित्युक्तम् ।

चण्डालाद्यादिगमने पुंसः प्रायश्चित्तमभिहितम् । इदानीं स्त्रीणां  
चण्डालादिगमने पञ्चभिः श्लोकैः प्रायश्चित्तमाह ॥

चण्डालैः सह सम्पर्कं या नारी कुरुते ततः ।

विप्रान् दश वरान्कृत्वा स्वयं दोषं प्रकाशयेत् ॥१७॥

या चातुर्वर्ण्यस्त्री चण्डालैः सह सम्पर्कं व्यवाय कुरुते । ततो  
हेतोर्दश विप्रान् वरान् चातुर्वर्ण्येत्याद्युक्तगुणमप्यत्रान् पर्षद कृत्वा  
स्वयमेव स्वकीय दोषं पर्षद्वृत्तिणादानादिपूर्वकं प्रकाशयेत् । चण्डालै-  
रितिवहुवचन स्वसमानधर्मस्वपचाद्यभिप्रायेण । तथाहर्गिराः ।

चण्डालः श्वपचः क्षता सूतो वैदेहकस्तथा ।

मागधायोगवैवै सप्तैतैत्यावसायिनः ।

इति । अत एव ऋष्यशृङ्गः । सृक्तास्यादथात्यैर्यैत्यात्ययहृषमेव  
कृतवान् ।

तेन रत्नकश्चर्मकारश्च नटो बुरुड एव च ।

कैशर्त्तमेदभिल्लाश्च सपै ते त्वन्पजाः स्मृताः ॥

इत्यापस्तवोक्तानामप्यत्यानामयहणं सिद्धम् । दशावरानिति पाठे  
दश अवरा येऽत्यास्तानित्यर्थः । पर्षदि दोषप्रकाशनस्य सामान्यतः प्राप्ता-  
वपि स्वयं दोषं प्रकाशयेदिति पुनर्विधानमप्रकाशस्याप्यस्य दोषस्य  
रहस्यप्रायश्चित्तापवादेन पर्षदुपदिष्टप्राश्चित्तप्राप्त्यर्थः ।

तदेवाह ॥

आकण्ठसंमिते कूपे गोमयोदककर्दमे ॥

तत्र स्थित्वा निराहारा त्वहोरात्रेण निष्क्रमेत् ॥१८॥

कण्ठप्रमाणं कूपं गत्वा सोदकेन गोमयेन समापूर्य तत्रैकमहोरात्रं  
निराहारा स्थित्वा परेद्युर्चिष्कमेत् ।

किञ्च

सशिखं पवनं कृत्वा भुञ्जीयाद्यावकौदनम् ।

त्रिरात्रमुपवासित्वा त्वेकरात्रं जले वसेत् ॥ १९ ॥

गोमयोदककूपानिर्गत्य भशिख पवनं कृत्वा यावकौदनं यवमयं  
चरुं द्वितीयेऽहनि भुत्वा अनन्तरं त्रिरात्रमुपैष्य पण्डेहोरात्रं आकण्ठ  
जले वसेत् । यद्यपि ॥

शिखा यज्ञोपवीतं च कुशा मौनं तथैव च ।

वेदाध्ययनभैक्ष्यं च स्त्रीशूद्रपतनानि षड् ॥

इति स्मृत्यन्तरे स्त्रीणां शिखानिषेधात्सशिखमिति नोपपद्यते  
तथापि ।

सर्वान्केशान्समुदृत्य हृदयेदङ्गुनद्वयम् ॥

इति विशेषविहितस्त्रीवपनापवादेन समूलकेशवपनमत्रानेनोच्यते  
इति ।

किञ्च ॥

शङ्खपुष्पीलतामूलं पत्रं वा कुसुमं फलम् ।

सुवर्णं पञ्चगव्यं च क्वाथयित्वा पिबेज्जलम् ॥ २० ॥

सप्तमेऽहनि जलाचिर्गत्य शङ्खपुष्पीलताया मूलपत्रपुष्पफलाना-  
मयतमं सुवर्णं पञ्चगव्यं चैकत्र जले क्वाथयित्वा तज्जलं पिबेत् ।

किञ्च ॥

एकभुक्तं चरेत्पश्चाद्यावत्पुष्पवती भवेत् ।

व्रतं चरति तथावत्तावत्संवसेत् बहिः ॥ २१ ॥

ततोऽष्टमद्विनमारभ्य यावद्वृत्तदर्शनमेकभुक्तं चरेत् । यावदुक्तं व्रतं  
समाप्नोति । तावत्सा बहिरेव तिष्ठेच्च गृहे सम्पन्नवहरेदिति ।

उक्तव्रतोत्तराङ्गमाह ।

प्रायश्चित्ते ततश्चीर्णे कुर्याद् ब्राह्मणभोजनम् ।

गोद्वयं दक्षिणां दद्याच्छुद्धिं पाराशरो ऽब्रवीत् ॥२२॥

यथोक्तप्रायश्चित्ताचरणानन्तरं द्वौ ब्राह्मणौ भोजयित्वा ताभ्या-  
मेकैकां गामेवं गोद्वयं दक्षिणां दद्यादिमां शुद्धिं वृद्धपराशरोऽब्रवीदिति ।  
तदेतत्सप्तरात्रसाध्यं व्रतम् । स्मृत्यन्तरे त्विदमेव नवरात्रसाध्यं व्रत-  
मुक्तम् ।

चण्डालेन तु सम्पर्कं यदि गृहेत्कथंचन ।

सशिखं वपनं कृत्वा भुञ्जीयाद्वावकौदनम् ॥

त्रिरात्रमुपवासः स्यादेकरात्रं जले वसेत् ।

आत्मना संमिते कूपे गोमयोदककर्दमे ॥

तत्र स्थित्वा निराहारा त्रिरात्रं तु ततः क्षिपेत् ।

शङ्खुपुष्पीलतामूलं पत्रं वा कुसुमं फलम् ॥

क्षीरे सुवर्णसमिश्रं क्वाथयित्वा ततः पिबेत् ।

एकभुक्तं चरेत्पश्चाद्वावत्युष्यवती भवेत् ॥

बहिस्तावच्च निवसेद्वावच्चरति सा व्रतम् ।

प्रायश्चित्ते ततश्चीर्णे कुर्याद् ब्राह्मणभोजनम् ॥

गोद्वयं दक्षिणां दद्याच्छुद्धिं स्वायंभुवोऽब्रवीद् ।

इति । कथंचनेतिवचनादिदमकामविषयमुक्तम् ।

इदानीं कामतो गमने प्रायश्चित्तमाह ।

चातुर्वर्ण्यस्य नारीणां कृच्छ्रं चान्द्रायणव्रतम् ॥

यथा भूमिस्तथा नारी तस्मात्तां न तु दूषयेत् ॥२३॥

चातुर्वर्ण्यस्त्रीणां कामतश्चरणात्सम्पर्कं चान्द्रायणं कृच्छ्रं प्राय-  
श्चित्तं व्रतं शोधकं भवति । तद्वत् भवति ।

चण्डालं पुत्तकं स्नेहं श्वपाकं पतितं तथा ।

एतान् गत्वा स्त्रियः श्रेष्ठाः कुर्युश्चान्द्रायणं परम् ॥

इति । यद्यप्यत्र कामत इति नोपात्तं तथापि पूर्वस्याकाम-  
विषयत्वेनेदं कामविषये पर्यवस्यति प्रायश्चित्ताधिक्यात् ।

ननु

चतस्रस्तु परित्याज्याः शिष्यगो गुरुगा च या ।

पतिप्री च विशेषेण जुद्धितोपगता च या ॥

इति । जुद्धितपदोपात्तप्रतिलोमगते स्त्रीणां वसिष्ठेन हीनवर्णोप-  
भुक्ता या त्याज्या वध्यापि वा भवेदिति वर्णभ्यो हीनो हीनवर्णश्चण्डा-  
लस्तद्गमने बृहस्पतिना च त्याग एवाक्तस्तत्कथं तत्रापि व्रताभिधान-  
मित्यत आह । यथा चण्डालाद्युपभुक्ताया भूमेर्यथोक्तशुद्ध्यन्तरमुपादान-  
मेव न तु परित्यागः । तथा चण्डालाद्युपभुक्ताया अपि स्त्रिया यथो-  
क्तप्रायश्चित्ताचरणानन्तरं स्वीकार एव तस्मात्ता न दूषयेत् परित्यजेदिति  
कामतो भोजनव्यवायाद्यत्यन्तसम्पर्कं तु मरणान्तिकमेव । तदाहोशनाः ।

अन्यजेन तु सम्पर्कं भोजने मैथुने कृते ।

प्रविशेत्सम्प्रदीप्तेनौ मृत्युना सा विशुध्यति ॥

इति । अत एव मरणान्तं प्रायश्चित्तमधिकीर्यन्त्या वसिष्ठ-  
त्यागो वार्हस्पत्या वधो वा योजनीयस्तेन कामतः सकृद्गमने चान्द्रायणं  
विदधता मूलवाक्येनापि न विरोध इति । सगर्भायाश्चण्डालादिव्य-  
वाये विशेषमाह ऋष्यशृङ्गः ।

अन्तर्वैत्री तु युवतिः संपृक्ता यान्त्ययोनिना ।

प्रायश्चित्तं न सा कुर्याद्यावद्गर्भा न निःसृतः ॥

न प्रचारं गृहे कुर्यात्त वाङ्मेषु प्रसाधनम् ।

न शयीत सम भर्त्रा न च भुञ्जीत बांधवैः ॥

प्रायश्चित्तं गते गर्भे किञ्चिद्भृत्याब्दिकं चरेत् ।

हिरण्यमथवा धेमुं दद्याद्विप्राय दत्तिणाम् ॥ इति ।

इदानीं बन्दीकृतायाश्चण्डालादिसंपर्कं प्रायश्चित्तमाह ।

वन्दिग्राहेण भुक्ताया हत्वा वध्वा बलाद्भयाद् ॥

कृत्वा सान्तपनं कृच्छ्रं शुद्ध्येत्पाराशरोऽब्रवीत् ॥ २४ ॥



वन्दियाहो वन्दीकरणे तेन बलाद्रज्वादिभिर्वध्याः कशादिभि-  
र्हत्वा वा भयाद् ल्पद्वापे पञ्चमीविधानात् भयमुत्पाद्य या स्त्री  
पूर्वानुषङ्गा चातुर्वर्ण्यसम्बन्धिनी उत्तरानुषङ्गात्पापकर्मभिश्चण्डालाद्येभुक्ता  
सा सान्तपनं कृच्छं प्रायश्चित्तं वक्ष्यमाणलक्षणं कृत्वा शुध्येदिति वृद्धपरा-  
शरोऽत्रवात् । इदं तु द्विरभ्यासे । सकृद्गमनेऽपि प्राजापत्यविधानात् । न च  
बृहसाध्यस्य सान्तपनस्य प्राजापत्यात् न्यूनत्वेनाभ्यासविषयत्वम-  
युक्तमिति शङ्कनीयम् । सप्ताहसाध्यस्यात्र विवक्षितत्वात् । तथा च  
त्रिरात्रोपशासवतः प्राजापत्यात्सप्राहोपवासात्मकस्यास्य पञ्चगव्याशन-  
क्षेपेनाधिकत्वात् । यद्यपि शुध्येदिति सामान्यतोऽभिहितम् । तथापि  
परलोकशुद्धिरेवात्र विवक्षिता न संशयः । बलात्कारादिदुष्टस्त्रीसंशयो  
विधिबोद्धित इति कलिवर्ज्यस्मरणात् । अत एव बृहस्पतिः ।

अनिच्छन्ती तु भुक्ता या गुप्तां ता कारयेद्बृहे ।

मलिनाङ्गोमधःशय्या पिण्डमात्रोपस्त्रीविनीम् ।

कारयेन्निष्कृतिं कृच्छं पराकं वा ऽसमङ्गताम् ।

इति । अयमर्थः । असममतिहीनं चण्डालादिकमनिच्छन्ती सकृ-  
द्गुप्तां स्त्रीं कृच्छं द्विर्गुप्तां पराकं वा कारयेत् । परन्तु स्वग्रह एव गुप्तां  
वासे एहान्तिके देय इति स्मरणादिति । पराकसान्तपनयोस्तु समान-  
क्षेपत्वादेकविषयत्वमेव ।

तत्रैव सकृत्सम्यक् प्रायश्चित्तमाह ।

सकृद्भुक्ता तु या नारी नेच्छन्ती पापकर्मभिः ॥

प्राजापत्येन शुध्येत ऋतुप्रसवणेन च ॥ २५ ॥

पापकर्मभिश्चण्डालादिभिरनिच्छन्ती वन्दोक्तबन्धनताडनादिना  
बलात्सकृद्भुक्ता या नारी चातुर्वर्ण्यस्त्री सा यथोक्तेन प्राजापत्येन चतु-  
दर्शनेन च शुध्येदिति । तदाह सवर्तः ।

बलात् मथ्य भुक्ता चेद्ब्रह्ममानेन चेतसा ।

प्राजापत्येन शुद्धः स्यात्तत् तस्याः पावनं परम् ॥

इति । अत्रैव विषये सवर्णसम्पर्के ऋष्यशूद्रः ।

बलेन कामिता नारी सवर्णेन कथं चन ।

प्रायश्चित्तं त्रिरात्रं वै तस्याः शुद्ध्यर्थमादिशेद् ॥

इति । अन्यत्र तु स्त्रीणामकामतः प्रातिलोभ्येन व्यव्राये संवर्तः ।

ब्राह्मण्यां कामतो गच्छेत् तत्रियो वैश्य एव वा ।

गोमूत्रयावत्कैर्मासात्तद्वृत्तं विशुध्यति ॥

ब्राह्मरायाः शूद्रसपर्के कथं चित्समुपागते ।

चान्द्रायणेन शुद्धिः स्यात्तत्तस्याः पावनं परम् ॥

इति । तत्रियसङ्गमेऽर्द्धमासं वैश्यसङ्गमे मासमिति द्रष्टव्यम् । यदेव ब्राह्मरायाः तत्रियसङ्गमे तदेव तत्रियाया वैश्यसङ्गमे यदेव ब्राह्मण्या वैश्यसङ्गमे तदेव तत्रियायाः शूद्रसङ्गमे इत्याद्यूह्यम् । एकान्तरत्वस्य साम्यादुत्तान्तराश्रवणाच्च । कामतस्तु बृहत्प्रचेताः ।

विप्रा शूद्रेण सपृक्ता न चेत्तस्मात्प्रसूयते ।

प्रायश्चित्तं स्मृतं तस्याः कृच्छ्रं चान्द्रायणाश्रयम् ॥

चान्द्रायणे द्वे कृच्छ्रश्च विप्राया वैश्यसङ्गमे ।

कृच्छ्रचान्द्रायणे स्याता तस्याः तत्रियसङ्गमे ॥

तत्रिया शूद्रसपर्के कृच्छ्रं चान्द्रायणाश्रयम् ।

चान्द्रायणं सकृच्छ्रं तु चरेद्वैश्येन सङ्गता ॥

शूद्रं गत्वा चरेद्वैश्या कृच्छ्रं चान्द्रायणाश्रयम् ।

इति । आनुलोभ्येन व्यव्राये तु विशेषमाह स एव ।

आनुलोभ्येन कुर्वीत कृच्छ्रं पादावरोपितम् ॥

इति । तत्रियावैश्याशूद्राणां ब्राह्मणगमने त्रिपादार्द्धपादकृच्छ्राः क्रमेण भवन्ति । वैश्याशूद्रयोः तत्रियगमने त्रिपादार्द्धकृच्छ्रावित्याद्यूह्यम् । सवर्णव्यव्राये तु पुरुषोक्तमेव प्रायश्चित्तम् । तदाह बृहस्पतिः ।

यत्पुंसः परदारेषु समानेषु व्रतं स्मृतम् ।

व्यभिचाराच्च भर्तुः स्त्री तदशेषं समाचरेद् ॥

इति । तदेतेषु सवर्णानुलोमप्रतिलोमव्यवायेषु त्रिष्वपि विलक्षण  
प्रायश्चित्तमुक्तं षड्विंशन्मते । ब्राह्मणी क्षत्रियवैश्यसेवायामतिकृच्छ्रकृ-  
च्छ्रातिकृच्छ्रौ चरेत् । क्षत्रिययोषिता ब्राह्मणराजन्यवैश्यसेवायां कृच्छ्र-  
पादः कृच्छ्रादुप्राजापत्यं च शूद्रायां शूद्रसेवने प्राजापत्य ब्राह्मणराज-  
न्यवैश्यसेवायामहोरात्रं त्रिरात्र कृच्छ्रादुप्राजापत्यमिति । सगर्भाया व्यभिवारे-  
स्पृत्यन्तरे विशेषः ।

अन्तर्वन्नी तु या नारी समेताक्रम्य कामिभिः ।  
प्रायश्चित्तं न सा कुर्याद्यावद्गर्भा न निःसृतः ॥  
जाते गर्भे व्रतं पश्चात्कुर्यान्मासं तु यावकम् ।  
न गर्भदोषस्तत्रास्ति संस्कार्यः स यथाविधि ॥ इति ।

ननु वन्दीकृतायाश्चण्डालसपर्कवत्सुरापानमपि सम्भवति ।  
तत्र किं कार्यमित्यत आह ।

पतत्यर्द्धं शरीरस्य यस्य भार्या सुरां पिबेत् ॥

पतितार्द्धशरीरस्य निष्कृतिर्न विधीयते ॥ २६ ॥

चातुर्वर्ण्यस्येत्यनुवृत्तावपि तस्माद्ब्राह्मणराजन्यौ वैश्यश्च न सुरां-  
पिबेदिति त्रैवर्णिकस्यैव निषेधश्रवणाद्वच्छब्देन परामर्शः । तथा च यस्य  
त्रैवर्णिकस्य भार्या सजातीया, विजातीयायाः कलावभावात्, सुरा स्वस्व-  
निषिद्धां वक्ष्यमाणलक्षणां पिबति । तस्य शरीरस्यार्द्धं भार्यारूपं पतति ।  
भार्याया अर्द्धशरीरत्वं श्रुतिषिद्धम् । अर्द्धं वा एष आत्मनो व्यत्यजीति ।  
नन्विदं नारम्भणीयं सामान्यत एव

ब्रह्महत्या सुरापानं स्तेयं गुर्वङ्गनागमः ।

महान्ति पातकान्याहुः ससर्गश्चापि तैः सह ॥

इत्यादिना सुरापानस्य पातकत्वस्मरणात् । न च तस्मा-  
द्ब्राह्मणराजन्यौ वैश्यश्च न सुरां पिबेदित्यादिनिषेधेषु पुंस्त्वश्रवणात्स्त्रीणां  
तित्याप्राप्ताविदमारभ्यते इति वाच्यम् । पुंस्त्वस्योद्वेग्यगतत्वेन यद्दे-

कत्वव्रदविवक्षितत्वात् । सुरापाननिषेधोऽयं जात्याश्रय इति स्थितिरिति स्मरणेनाहत्य जात्याश्रयताबोधनाश्चेति चेत् । मैवम् । आत्यन्ति कपातित्यविधानायेदमारभ्यत इति ब्रूमः । पतितं च तदद्वैतशरीरं चात पतिताद्वैतशरीरं तस्य भार्यारूपस्य निष्कृतिर्वैतरूपप्रायश्चित्तानुष्ठानेन व्यवहार्यतासिद्धिर्न विद्यत इति । अत एव सुरापी व्याधिता चाधिवेत्तव्ये-  
त्याद्याधिवेदनस्मरणमपि तस्याः दृष्टार्थत्वेन युज्यते । तथा मद्यपस्त्रीनिषे-  
वणमपि पुन उपपातक संगच्छते । तच्च कृतप्रायश्चित्ताया एव निषेवण नत्व कृतप्रायश्चित्तायाः । तथात्वे यौनसवधस्य सद्यः पातकत्वेन महापातकं स्यात् । न चेदमद्वैतप्रायश्चित्तापवादेन संपूर्णप्रायश्चित्तविधानपरमिति वाच्यम् । तस्यापदार्थत्वादवाक्यार्थत्वाच्च । नापि स्त्रीकृतेन सुरापानेन पुरुषस्यैव पातित्यमनेनोच्यते वचनाजस्यात्, यस्य भार्येति पुंसम्बन्धपुरस्कर-  
णाच्च । अन्यथा या सुरा पिबेत्सा पततीत्येवाच्यंतेति मन्तव्यम् । शास्त्रफलं प्रयोक्तरीति न्यायविरोधात् । किञ्च स्वकृतेऽपराधे प्रायश्चित्तेन शुद्धिर्भाया-  
कृतापराधे न च निष्कृत्यभाव इति महदेवैषम्यमनन्तरोक्तपातपनप्रायश्चि-  
त्तासगतिश्चेत्यास्ता तावत् । तस्माद्विजातिभार्याया निषिद्धसुरापाने न व्यवहार्यता प्रायश्चित्तेन तु परलोकशुद्धिर्भवतीति वचनान्तरसामर्थ्यद-  
वगम्यत इति । ननु पतिताद्वैतशरीरस्येत्यत्र बहुव्रीहेरपि सम्भवात्यत्युः प्रायश्चित्ताभाव एव कुतो नेष्यत इत्यत आह ।

**गायत्रीं जपमानस्तु कर्हं सांतपनं चरेत् ।**

सुरापभार्यः पुमान् गायत्रीं जपमानो वक्ष्यमाणलक्षणं सांतपनं कुर्यात् । जपमान इति वर्तमानार्थप्रत्ययप्रयोगाद्व्यावृत्तानुष्ठानं जपानुवृत्तिः सिध्यति ।

सांतपनलक्षणमाह ॥

**गोमूत्रं गोमयं क्षीरं दधि सर्पिः कुशोदकम् ॥**

**एकरात्रोपवासश्च कृच्छ्रं सांतपनं स्मृतम् ॥ २७ ॥**

समासान्तर्गतस्याप्येकरात्रशब्दस्य बुध्यविद्विजस्य गोमूत्रादिभिः  
प्रत्येकं समुदितैश्च समन्वयेन सप्तरात्र गोमयं क्षीरं दधि सर्पिः कुशो-  
कदम् ।

एकैकं प्रत्यहं पीत्वा त्वहोरात्रमभोजनम् ।  
कृच्छ्रं सातपथं नाम सर्वपापप्रणाशनम् ॥  
इति । द्विरात्रमाह याज्ञवल्क्यः ।  
गोमूत्रं गोमयं क्षीरं दधि सर्पिः कुशोदकम् ।  
प्राश्यापरे तूपवसेत्कृच्छ्रं सातपथं चरन् ॥  
इति । तदनयोः कल्पयोर्यथायोगं विनियोगो द्रष्टव्यः ।

नन्वेवमस्तु व्यभिचारे प्रायश्चित्तं गर्भात्पत्तौ तु कथमित्यत आह ।

जारेण जनयेद्गर्भं मृत्ते व्यक्ते गते पतौ ॥

तां त्यजेदपरे राष्ट्रे पतितां पापकरिणीम् ॥ २८ ॥

या जैवर्णिकस्त्री पत्यौ मृते प्रेते व्यक्ते प्रत्यक्षे गते परोक्षे वा  
जारेण शूद्रेण निहितं गर्भं जनयेत्पूर्णकाले प्रजनयेत्तां पापकारिणीं पापा-  
चरणशीलामत एव पापाभ्यासात्पतिता स्वराष्ट्रादुत्सार्य परराष्ट्रे त्यजेत् ।  
तथा च वसिष्ठः ।

ब्राह्मणक्षत्रियविशं भार्याः शूद्रेण संगताः ।

अप्रजाता विशुध्यन्ति प्रायश्चित्तेन नेतराः ॥

इति । शूद्रेणेतिवचनादन्यगर्भात्पत्तौ जनयेदिति वचनाच्च शूद्र-  
गर्भस्याप्यन्तराविनाशे वा न त्याग इत्युक्तम् । तथा चतुर्विंशतिमते ।

विप्रगर्भं पराकः स्यात् क्षत्रियस्य तथैन्द्रवम् ।

ऐन्द्रवञ्च पराकश्च वैश्यस्याकामकारतः ॥

शूद्रगर्भं भवेत्स्यागश्चण्डालो जायते यतः ।

गर्भस्त्रावे धातुदोषैश्चरेच्चान्द्रायणत्रयम् ॥

इति । ननु

स्त्रीणां नास्ति परित्यागो ब्रह्महत्यादिभिर्विना ।

तच्चापि गृहमध्ये तु प्रायश्चित्तानि कारयेत् ।

परित्यक्ता चरेत्पार्श्वं बहुधा वापि किंचन ।  
तत्पापं शतधा भूत्वा बान्धवाननुगच्छति ॥

इति तत्रैव स्त्रीणामात्यन्तिकपरित्यागे दोष उक्तस्तत्कथमुच्यते  
तां त्यजेदपरे राष्ट्र इति । सत्यम् । प्रायश्चित्तार्हत्वे सति परित्यागस्या  
न्याय्यत्वात् । प्रायश्चित्तादि कारयेदिति स्मरणात् । तदभावे तु ससर्गनि-  
वृत्तये तदल्पानुज्ञानात् । सचोपपादित एव प्रायश्चित्तेन नेतरा इति ।  
अत एव ।

चतस्र एव संन्याज्याः पतने सत्यपि स्त्रियाः ।  
श्वपाकोपहता या तु भर्तृघ्नी पितृपुत्रगा ॥  
इति तत्रैव क्वचित्प्रायोगोऽभ्यनुज्ञायते । एतेन  
चतस्रस्तु परित्याज्याः शिष्या गुरुगा च या ।  
पतिघ्नी च विशेषेण जुंगितापगता च या ॥  
इति वासिष्ठमपि वाक्यं स्पष्टीकृतम् ।

नन्वेवमस्तु गर्भितव्यभिचारायाम्, शङ्कितव्यभिचारायां तु कथ-  
मित्यत्र आह ।

ब्राह्मणो तु यदागच्छेत्परपुंसा समन्विता ॥  
सा तु नष्टा विनिर्दिष्टा न तस्या गमनं पुनः ॥ २९ ॥

रक्षेत्कन्या पिता विचां षतिः पुत्रास्तु वार्द्धके ।  
अभावे ज्ञातयस्तेषां न स्वातन्त्र्यं क्वचित्स्त्रियाः ॥

इत्याद्युक्तारक्तकारिक्तः पुमान्यरत्नेन विवर्तितस्तेन पुंसा सम-  
न्विता प्रीत्यतिशयव्योतकहास्यादिव्यवहारपुरस्सरं सम्यगन्विता ब्राह्मणी  
यदा दशाहाधिकं कालं गृहान्तरं च यामान्तरं देशान्तरं वा गच्छेत्सा  
नष्टेति पूर्वैर्विनिर्दिष्टा तस्याः पुनर्गमनं ज्ञातिषु प्रवेशे नास्तीति ।

किंच ।

कामान्मोहाच्च या गच्छेत्पुत्रा बन्धून्सुतान्पतिम् ॥  
सापि नष्टा परे लोके मानुषेषु विशेषतः ॥ ३० ॥

स्त्रीणां यस्या यस्यामवस्थाया यो यो रक्तक उक्तो यथा तादृश्य  
पतिवार्द्धके पुत्रा उभयाभावे ज्ञातयस्तस्यां तस्यामवस्थायां कामात्स्वा  
तन्व्यान्मोहात्स्त्री धर्मोपरिज्ञानाच्च त तं त्यक्त्वा या दशहाधिक काल-  
मन्यत्र गृहेत्सापि शास्त्रोल्लघनजनितप्रत्यवायात्परलोके नष्टा नरकभागभ-  
वति । कथं चित्तचिद्वृत्तावपि मानुषेषु स्वबन्धुषु प्रवेशाभावाद्विशेषतो नष्टा  
भवतीति । पितृपरित्यागापरिगणनन्तु कौमारे कामचारप्राप्त्याद्वेषा-  
भावमभिप्रेत्येति ।

उक्तार्थस्य क्वचिदपवादमाह ।

मदमोहमता नारी क्रोधादण्डादिताडिता ॥

अद्वितीयगता चैव पुनरागमनं भवेत् ॥ ३१ ॥

मदः पत्यादितिरस्कारजनकविरागामिमानातिशयस्तेन मोहः  
पत्यादिशुश्रूषायाः परधर्मत्वज्ञानविरहस्तेन वातीत्यागता आक्रान्ता  
स्त्रीपत्यादिभिः शिक्षार्थं दण्डादिना ताडिता सती क्रोधाद्यपि परपुरुष-  
समन्वयव्यतिरेकेणाद्वितीया एकाकिन्येव क्वापि गता तथापि स्वबन्धुषु  
पुनरागमनं भवेत्प्राप्त्यादिति ताडनमधिबेदनस्याप्युपलक्षणम् ।

तथा च मनुः ।

अधिविद्धा तु या नारीनिर्गच्छेद्रुषिता एहात् ।

सा सद्यः सविरोधव्या त्याज्या वा कुलसन्निधौ ।

इति । रुषितायाः कथं चिदनुनयासभवे कुलसन्निधौ बन्धुमध्ये  
त्याज्या स्याप्येतियावत् । इदं च समानन्यायत्वात्प्रकृतेऽपि द्रष्टव्यम् ।

पुनरागमने कालावधिमाह ।

दशमे तु दिने प्राप्ते प्रायश्चित्तं न विद्यते ॥

दशाहं न त्यजेन्नारीं त्यर्जन्नष्टमृतां तथा ॥ ३२ ॥

या ताडिता सती बहिर्निर्गता तथा दशमेऽपि दिने स्वकीये  
एहे प्राप्ते सति तस्या अनिर्णीते व्यभिचारे शङ्कामात्रेण प्रायश्चित्तं न

भवति । निर्णीते तु तथापि भवत्येव । अत एव तादृशीं नारीं दशाहपर्यन्तं न त्यजेच्च व्यवहारं परिहरेत्तथा सत्यपि ता त्यजचष्टो भवतीति । अनेन दशाहादूर्ध्वमनिर्णीतेऽपि व्यभिचारे शङ्कामात्रेणापि प्रायश्चित्तं त्यागो वा भवत्येवेति गम्यते । यद्यप्युभयत्रापि शङ्का समानैव तथापि दशाहान्तर्बचनात्प्रायश्चित्ताभावः । परपुरुषसमन्वयेन स्वातन्त्र्येण वा गमने तु दशाहमध्ये अनिर्णीतेऽपि व्यभिचारे प्रायश्चित्तं भवति । ऊर्ध्वमसंवाह्यता प्रतिपादनात् ।

नन्वसौहार्दमपि भर्तादिश्चेत्संरुह्यति तदा कथमित्यत आह ।

भर्ता चैव चरेत्कृच्छ्रं कृच्छ्राद्धं चैव बांधवाः ॥

तेषां मुक्ता च पोत्वा च अहोरात्रेण शुध्यति ॥३३॥

या परपुरुषसमन्वयेन स्वातन्त्र्येण निर्गता ता दशाहान्तः प्रायश्चित्तमकारयित्वा तदूर्ध्वं कारयित्वापि वा संरुहन् भर्ता कृच्छ्रं चरेत् तत्रैव बांधवाः पितृश्वशुरादयोऽर्द्धकृच्छ्रं चरेयुः । यः पुनरुक्तप्रायश्चित्तानां भ्रातादीनां एहे भुङ्क्ते पिबति वा सोऽप्यहोरात्रोपवासेन शुध्यतीति ।

नन्वस्तु परपुरुषसमन्वितायास्त्यागः क्रोधनिर्गतायास्तु स कथमित्यत आह ।

ब्राह्मणी तु यदा गच्छेत् परपुंसां विवर्जिता ॥

गत्वा पुंसां शतं याति त्यजेयुस्तान्तु गोत्रिणः ॥३४॥

यद्यपि ब्राह्मणी क्रोधादिना परपुंसां विवर्जितैव गच्छति तथा प्येकाकिनी गत्वा पुंसां शतमपि याति बाधकाभावादिति मत्वा गोत्रिणो बांधवास्ता तादृशीं त्यजेयुरेवेति ।

तादृश्याः प्रवेशे गृहस्याप्यशुद्धिमाह ।

पुंसां यदि गृहं गच्छेत्तदाऽशुद्धं गृहं भवेत् ॥

पितृमातृगृहं यच्च जारस्यैव तु तद्गृहम् ॥ ३५ ॥



सेयं दुर्गास्त्रणी यदि पुंसः स्वपत्युर्गृहं पितृमातृगृहं जारस्येव वा  
गृहं यच्चाप्यदपि गच्छेत्तदा तत्रस्य कस्यापि गृहमशुभप्रयतं भवेत् ॥

नन्वेवमप्रायत्ये तच्छुद्धिः कथं स्यादित्यत आह ।

उल्लिख्य तद्गृहं पश्चात्पञ्चगव्येन सेचयेत् ॥

त्यजेच्च मृन्मयं पात्रं वस्त्रकाष्ठान् शोधयेत् ॥३६॥

यस्मिन् गृहे सा ब्राह्मणी प्रविष्टा तद्गृहं सभूमिभित्तुल्लिख्य  
पश्चात्पञ्चगव्येन सेचयेत् । तत्र स्थितं च समृन्मयं पात्रमखिलं त्यजेद्,  
वस्त्रं काष्ठं च द्रव्यशुध्युक्तप्रकारेण शोधयेत् ।

संभारान् शोधयेत्सर्वान्गोकेशैश्च फलोद्भवान् ॥

ताम्राणि पञ्चगव्येन कांस्यानि दश भस्मभिः ॥३७॥

संभारान् मुसलोलूखलादीन् द्रव्यशुध्युक्तप्रकारेणैव शोधयेत् । फलो-  
द्भवान् नारिकेलान्दिलनिर्मितान् पात्रविशेषांश्च गोबालैर्मार्जयेत् ।  
ताम्रपात्राणि पञ्चगव्येन कांस्यपात्राणि दशवारमावर्तितैर्भस्मभिश्च  
शोधयेत् ।

किंच ।

प्रायश्चित्सं चरेद्विप्रो ब्राह्मणैरुपपादितम् ॥

गोद्वयं दक्षिणां दद्यात्प्राजापत्यद्वयं चरेत् ॥ ३८ ॥

गृहस्वामी विप्रः पर्षद्वियोजितैर्ब्राह्मणैरुपपादितमुपदिष्टं प्राय-  
श्चित्तं चरेत् । न स्वत एव ज्ञात्वा अनेन रहस्यत्वेण्यस्य पर्षदुपदेशोद्ग-  
मित्युक्तम् । तच्च प्राजापत्यद्वयं कृत्वा गोद्वयं दक्षिणां दद्यादिति ॥

किंच ।

इतरेषामहोरात्रं पञ्चगव्यं च शोधनम् ॥ ३९ ॥

अन्येषां तद्गृहवासिनामहोरात्रोपवासेन पञ्चगव्यप्राशनेन च  
शुद्धिरिति ।

एवं ब्राह्मणशुद्धिमुक्त्वा क्षत्रियादिशुद्धिमाह ॥

उपवासैर्ब्रतैः पुण्यैः स्नानसंध्याचर्चनादिभिः ॥

जपहोमदयादानैः शुध्यन्ते ब्राह्मणादयः ॥ ४० ॥

ब्राह्मण आदौ येषां ते ब्राह्मणादयः क्षत्रियवैश्यशूद्राः उपवासा-  
दिभिर्यथायथमनुष्ठितैः शुध्यन्ति । तद्याथा उपवासैरशनत्यागैर्ब्रतैरेक-  
भुक्तादिभिः पुण्यैस्तीर्थादिगमनैः शूद्रः शुध्यति । स्नान महानद्यादौ सन्ध्या  
संध्यामठादौ अर्चन विष्णुशिवादीनां आदिशब्दाद्ब्राह्मणभोजनं चेत्येतै-  
र्वैश्यः शुध्यति । जपो गायत्र्याः, होमस्तिलैः, दया दीनेषु, दानं गवादेस्तैः  
क्षत्रियः शुध्यतीति ।

यदुक्तं संभारान् शोधयेदिति । तस्य क्वचिदपवादमाह ।

आकाशं वायुरग्निश्च मेध्यं भूमिगतं जलम् ॥

न दूष्यन्ति च दर्भाश्च यज्ञेषु चमसा यथा ॥ ४१ ॥

आकाशं रक्तिभाण्डं वायुस्तत्साधनं व्यजनभस्त्रादिअन्यथाशुध्यन्तेप्र-  
करापवादानर्थक्यात् । अग्निर्महानसादिसस्यो भूमिगतं जलं कूपवाण्यादि-  
स्यवारि कुशाश्चत्येते दुर्ब्राह्मणीसर्पकवत्यपि गृहे विद्यमाना न दूष्यन्ति ।  
यथा यज्ञेषु अर्त्विष्युखोच्छिष्टा अपि चमसा न दूष्यन्तीति ।

यतस्त्व विश्वस्मिन्नखिलमपि भूतं तृणमित

सृजतो मेहं कृत्वा निवससि मदैवाच्युत इव ॥

तदेका विज्जप्तिं कलय भगवन्नच्युतमनाः

स्वनामान्तः स्वान्तं मफलं ममाप्यच्युत इति ॥ १ ॥

धर्माधिकारिकुलकैरवकाननेन्दुः

श्रीरामपण्डितसुतेन विनायकेन ॥

व्याख्यात एष दशमोऽपि पराशरस्या-

ध्यायः स्मृतावनुपगम्य गमे विशुध्यै ॥ १ ॥

इति श्रीधर्माधिकारिरामपण्डितात्मजननन्दपण्डितापरनामधेयवि-  
नायकपण्डितकृतौ पराशरस्मृतिविवृतौ विद्वन्मनोहराया दशमोऽध्यायः ॥

श्रीगणेशायनमः ॥

पिबन्तमसकृद्द्रुगञ्चलपुटैर्मुखेन्द्रोः सुधाम्

श्रियः श्रितनिजोरसः स्मितामषात् श्रवन्तीं मुखात् ॥

स्फुटं तदुदितारुणच्छविभिरोषदुर्मीलितै-

र्जनार्दनमुपास्महे स्मरामहे महेच्छाकुलम् ॥ १ ॥

धर्माधिकारिकुलकैरवकाननेन्दुश्रीरामपण्डितसुतेन विनायकेन ॥

एकादश विवरणं क्रियतेऽधुनात्राध्याये पराशरकृतावपभक्ष्यशुध्यै ॥ २ ॥

एवं पूर्वाध्यायेनागम्यागमनप्रायश्चित्तमभिधायेदानीमभोज्यभोज-

नप्रायश्चित्तं वक्तुमेकादशाध्यायमारभते ॥

तत्रादायमेध्यादिभोजने प्रायश्चित्तमाह ।

अमेध्यरेतो गोमांसं चाण्डालान्नमथापि वा ॥

यदि भुक्तं तु विप्रेण कृच्छ्रं चान्द्रायणं चरेत् ॥ १ ॥

अमेध्य विरामूत्रादि, तदाह देवलः ।

मानुषास्थि शवं विष्टा रेतोमूत्रातृवं वसा ।

स्वेदोशुद्रूपिका श्लेष्मा मद्य वाऽमेध्यमुच्यते ॥ इति ।

अमेध्यग्रहणेन सिद्धेऽपि रेतोग्रहणे पृथगुपादानं मलान्तरसंग्रहा-  
र्यम् । तथा च मनुः ।

वसा शुक्रमसृग्मज्जामूत्रं विट् कर्णविरानखः ।

श्लेष्माशुद्रूपिका स्वेदा द्वादशैते नृणां मलाः ॥

इति । गोमांसमप्यक्षमपक्वञ्च चण्डालाच्च पक्ष्माभ्येत्यादि विप्रोभुङ्क्ते  
तदा कृच्छ्रं चान्द्रायणं चरेत् । अयमर्थः । अमेध्यादीनामकामतः सङ्ग-  
द्वीजने कृच्छ्रं प्राजापत्यं वक्ष्यमाणं पञ्चगव्यस्नानपाने चरेत् । कृच्छ्रमिति-  
सामान्योपादाने च कृच्छ्रातिकृच्छ्रतप्तकृच्छ्राणां ग्रहणम् ।

कामतस्तद्भोजने तु चान्द्रायणमिति । तत्राकामतो विरामूत्रा-  
दिभक्षणे गौतमः । अमन्या मद्यपाने पयो घृतमुदकं वायुः प्रतिग्रहं

तप्तानि पिबेत्तप्तकृच्छ्रस्ततोऽस्य मस्कारोमूत्रपुरीषकुणपरेतसा प्राशने-  
नेति । कामतस्तद्वृत्तये तु बृहस्पतिः ।

अलेह्यानामपेयानामभक्ष्याणां च भक्षणे ।

रेतोमूत्रपुरीषाणां शुद्धिश्चान्द्रायणं स्मृतम् ॥ इति ।

अभ्यासे तु चतुर्विंशतिमतेऽभिहितम् ।

विरामूत्रभक्षणे विप्रश्चरेच्चान्द्रायणद्वयम् । इति ।

अन्यन्ताभ्यासेऽपि तत्रैव श्वकाकोच्छिष्टक्रिमिक्रीटादिभक्षणे ।

अमेध्यानां च सर्वेषां चरेच्चान्द्रायणत्रयम् । इति ।

श्वदिमूत्रादिभक्षणे तु सवत्तः ।

श्वचण्डालखरोष्ट्राणां कपेर्गोमायुकाकयोः ।

प्राश्य मूत्र पुरीष वा चरेच्चान्द्रायणव्रतम् ॥ इति ।

कामतस्तद्वृत्तये तु चतुर्विंशतिमते ।

श्वदीनां चैव विरामूत्रं चरेच्चान्द्रायणत्रयम् ॥ इति ।

बलाकादिमूत्रादिभक्षणे त्वह्निराः ।

बलाकाभासशृङ्गाखरवानरमूकराः ।

दृष्ट्वा चैषाममेध्यानि स्पृष्ट्वाचम्य विशुध्यति ॥

इच्छयैषाममेध्यानि भक्षयित्वा द्विजातयः ।

कुर्युः सान्तपनं कृच्छ्रं प्राजापत्यमनिच्छया ॥ इति ।

विरामूत्रादिसंसृष्टभक्षणे तु विष्णुः ।

मृद्वारिक्कुमुमादौश्च फलकन्देक्षुमूलकान् ।

विरामूत्रदूषितान्प्राश्य चरेत्कृच्छ्रं च पादतः ॥

सैचिकृष्टेऽह्नेमेव स्यात्कृच्छ्रस्याशु विशेषधनम् । इति ।

दूषणं संसर्गः सच्चिर्कर्मस्तदतिशयः ।

एतेन मूलोक्तं प्रायश्चित्तं मूत्रादिसंसृष्टाद्यभक्षणे साक्षात्तद्वृत्तये-

स्यासंभावादिति परास्तम् । मूत्रादिसंसृष्टजलपाने कूर्मः ।

अपो मूत्रपुरीषाद्यैर्दूषिताः प्राशयेद्वदा ।

तदा सान्तपनं कृच्छ्रं व्रतं पापविशोधनम् ॥

इति । अकामतो गोमांसभक्षणे च बृहद्व्यमः ।  
 वराहैकशफाना च काककुक्कुटयोस्तथा ।  
 क्रव्यादानां च सर्वेषामभक्ष्या ये च कीर्तिताः ॥  
 मांसमूत्रपुरीषाणां प्राश्य गोमांसमेव च ।  
 श्वगोमायुकपीनां च तप्तकृच्छ्रं विशोधनम् ॥ इति ।

प्रचेता अपि श्वशृगालकाककुक्कुटपार्श्वतवानरचक्रचाषक्रव्यादखरोष्ट्र-  
 गजवाजिविदुराहगोमानुषमांसभक्षणे तप्तकृच्छ्रमादिशेदिति । कामतो  
 गोमांसभक्षणे तु संवर्तः ।

गोमांसं मानुषं चैव सूतिहस्तात्समादृतम् ।  
 अभक्ष्यं तद् द्विजातीनां भुक्त्वा चान्द्रायणं चरेद् ॥ इति ।  
 इदमपि सङ्गद्वयत्वे अभ्यासे तु चान्द्रायणत्रयम् । तदाह प्रजापतिः ॥  
 चान्द्रायणत्रयं कुर्यादभक्ष्यपशुभक्षणे ।  
 एकमेवसङ्गद् भुक्त्वाचरेदाह प्रजापतिः ॥ इति ।  
 चण्डालावभक्षणे त्वङ्गिराः ।  
 चण्डालः श्वपचः तप्ता सूता वैदेहकस्तथा ।  
 मागधयोगवै चैव सप्तैतेऽन्त्यावसायिनः ।  
 अन्त्यावसायिनामन्नमश्नीयाद्व्यश्च कामतः ॥  
 स तु चान्द्रायणं कुर्यात्तप्तकृच्छ्रमथापि वा । इति ।

अकामतस्तप्तकृच्छ्रं कामतश्चान्द्रायणमिति । इदमेव प्रायश्चित्तं  
 राजकावभक्षणेऽपि ज्ञेयम् । तदाह बोधायनः ।

बहूनामेकधर्माणामेकस्यापि यदुच्यते ।  
 सर्वेषामेव तत्कुर्यादेकरूपा हि ते स्मृताः ॥ इति  
 अतएवापस्तम्बः ।

रजक्रव्याधशैलूषवेणुचर्मोज्जतीयिनः ।  
 एतेषां यस्तु भुञ्जीत द्विजश्चान्द्रायणं चरेत् ॥  
 इदं कामतो ज्ञेयम् । अत्रैव कामाभ्यासयोराह यमः ।  
 भुक्त्वाचैषां स्त्रियो गत्वा पीत्वापः परिहृष्टा च ।  
 कृक्काब्जमावरेज्जानादज्ञानादैन्दवद्वयम् ॥

कामाकामाभ्यामत्यन्ताभ्यासे तुपातित्यतज्जातीयत्वे भवतः  
तदाह सुमन्तुः ।

चण्डालान्त्यस्त्रियो गत्वा भुक्त्वा च प्रतिगृह्य च ।

यतत्यज्ञानतो विप्रो ज्ञानात्साम्यं तु गच्छति ॥ इति

पातित्ये महापातकप्रायश्चित्तम् । तज्यतीयत्वे तु प्रायश्चित्ता-  
भाव एव भवति । चण्डालाच्चभथापिवेत्यनास्यया तस्य धर्माणा  
मन्येषामपि ग्रहणम् । तथाच हारीतः ।

यदन्नं प्रतनोमस्य शूद्रजस्योत्तमस्त्रियाम् ।

महापातकिनश्चैव यदन्नं स्त्रीकृतघ्नयोः ॥

आरूढपतितस्यैव सगोत्राभर्तुरेव च ।

पाषण्ड्यमाश्रितानां च यतेश्चैव तथैव च ।

अतिहृक् चरेदुक्त्वा प्रमादाद्वास्त्रणः स्रज् ।

मत्स्या चान्द्रायणं कुर्यादामं चेदद्वैमेव वा ।

तद्वस्त्रभोजने चापि त्रिगुणं सहभोजने ।

चतुर्गुणं तदुच्छिष्टे पानीये चाद्वैमेव च ।

ह्रस्वाब्दपादमुद्दिष्टमज्ञानाभ्यासभोजने ।

मत्स्याभ्यासे तथा कुर्यात्त्रिशृङ्ग द्विजोत्तमः । इति उत्तमस्त्रियां  
ब्राह्मण्या प्रातिनोम्येन शूद्रजश्चण्डालः । आरूढपतितः सन्यासा-  
नन्तरं पुनरुहस्यः । पाषण्डी बौद्धादिमतानुगः । अनाश्रितः सामर्थ्ये  
ऽप्यनाश्रमी । अत्रार्हुत्वादिप्रतियोगि चान्द्रायणमेव सन्निहितत्वात् ।  
ह्रस्वाब्दपादं त्रैमासिकं ह्रस्विशृङ्गमब्दमिति । चण्डालादिस्पृष्टा-  
भोजने तु शंखः । अभेद्यपतितचण्डालपुष्कसरजरचलावधूतकुष्ठि-  
कुणिसृष्टानि भुक्त्वा ह्रस्वमाचरेदिति । चण्डालादिस्पृष्टस्य खातं विना  
भोजने पैटीनसिः ।

चण्डालपतितामध्येः कुनखैः कुष्ठिना तथा ।

संस्पृष्टसु यदा मुङ्क्ते तप्तहृक् समाचरेदिति ॥

इति । अकामतस्तप्तऋक् कामतश्चान्द्रायणम् ॥

इति । इदमेव प्रायश्चित्त रजकाद्यन्नभक्षणेषुपि ज्ञेयम् ।

तदाह बौधायनः ।

बहूनामेकधर्माणामेकस्यापि यदुच्यते ।

सर्वेषामेव तत्कुर्यादेकरूपा हि ते स्मृताः ।

अत एवापस्तम्बः ।

रजकव्याधशैलूषवेणुचर्मोपजीविनः ।

एतेषां यस्तु भुञ्जीत द्विजश्चान्द्रायणं चरेत् ।

इदं च कामतोः । अकामतस्तु तप्तऋक्मेवात्रापि ज्ञेयम् ।

चण्डालादिसृष्टस्य स्नानं विना भोजने पैथीनसिः ।

चण्डालपतितामेधैः कुनखैः कुष्ठिनांतथा ।

ससृष्टस्तु यदा भुङ्क्ते तप्तऋक् समाचरेद् ॥

इति । अत्रामेध्या स्नेहादयः सर्वे निन्दिता गृह्यन्ते । अस्य स्पर्श-  
त्वहोरात्रोपोषितस्य पञ्चगव्याशनम् ।

स्नानार्हस्तु यदा स्नानमश्रत्वाऽश्नाति वै द्विजः ।

अहोरात्रोपोषितः स्नातः पञ्चगव्येन शुध्यति ॥

इति स्मरणात् । चण्डालाद्युच्छिष्टभोजने त्वापस्तम्बः ।

अन्त्याना भुक्तशेषन्तु भक्षयित्वा द्विजातयः ।

चान्द्र ऋक् तदर्द्धं च ब्रह्मचरविशा विधिः ।

अंगिराः ।

चण्डालपतितादीनामुच्छिष्टात्रस्य भक्षणे ।

चान्द्रायणं चरेद्विप्रः क्षत्रः सातपथं चरेत् ।

षड्रात्रं च त्रिरात्रं च वर्णयोरनुपूर्वशः ॥

इति । सातपथं सप्ताहसाध्यं ज्ञेयम् । इदन्तु स्वतः प्रवृत्तस्य ।

बलात्कारेण भोजनस्य तु विशेषमाहापस्तम्बः ।

बलाद्वासीकृता ये तु स्नेच्छचण्डालदस्युभिः ।

अशुभं कारिताः कर्म गवादिप्राणिहिंसनम् ।

उच्छिष्टभोजनं यत्र तथा तस्यैव भोजनम् ।  
 खरोष्ठविद्वराहाणामामिषस्य च भक्षणम् ।  
 तत्स्त्रीणां च तथा सगस्ताभिश्च सह भोजनम् ।  
 मासोषिते द्विजातौ तु प्राजापत्यं विशोधनम् ।  
 चान्द्रायणं त्वाहिताग्नेः पराकस्त्वथवा भवेत् ।  
 चान्द्रायणं पराकं च चरेत्संवत्सरोपितः ।  
 संवत्सरोपितः शूद्रो मासार्द्धं यावत्कं पिबेत् ।  
 मासमात्रोपितः शूद्रः ऋकपादेन शुध्यति ।  
 ऊर्ध्वं संवत्सरात्कल्प्य प्रायश्चित्तं द्विजात्मैः ।  
 संवत्सरैस्त्रिभिश्चैव तद्वाचं स नियच्छति ।  
 द्वासे न विद्यते तस्य प्रायश्चित्तैर्दुरात्मन इति ।

अत्र बलाद्वासीकरणमेव प्रायश्चित्तनिमित्तं यच्छब्दयोगाद्वासीक-  
 रणनिर्वाहकं चाशुभकर्मकारणं तत्प्रपञ्चः श्वगवादिप्राणिहिंसादिस्तेन  
 तदभ्यासेऽपि प्रायश्चित्तनिमित्तस्यैकत्वात् प्रायश्चित्ताधिक्यम् यथा ब्रह्म-  
 वधनिर्वाहकाणां प्रहारादिव्यापाराणां बहुत्वेऽपि निमित्तैकत्वादेकमेव-  
 नैमित्तिकमिति । अत्र सर्वत्र प्रायश्चित्तानन्तरं पुनरुपनयनं कार्यम् ।  
 तच्चायिमाध्याये स्वयमेव वक्ष्यति ।

एवं विप्रस्यामेध्यादिभोजनप्रायश्चित्तमुक्त्वा क्षत्रियादीनां तदाह ॥

तथैव क्षत्रियो वैश्योऽप्यर्द्धं चान्द्रायणं चरेत् ॥

शूद्रोऽप्येवं यदा भुङ्क्ते प्राजापत्यं समाचरेत् ॥ २ ॥

ब्राह्मणस्य चान्द्रायणविधानाद्वैश्यस्य च तदर्द्धविधानान्मध्यवर्तिनः  
 क्षत्रियस्य पादेन चान्द्रायणमिति गम्यते । तदेव च तथैवेत्यतिदेशेना-  
 वगमितम् । उपदिष्टादतिदिष्टस्याल्पत्वात् । शूद्रोऽप्येवममेध्यादि यदा  
 भुङ्क्ते तदा प्राजापत्यं कुर्यात् । इदं च कामतः । अकामतस्तु आपस्तम्बः ।

चण्डालाच्च यदा भुक्तं ब्राह्मणादौः प्रमादतः ।

प्रायश्चित्तं कथं तत्र वर्णं वर्णं विधीयते ॥

चान्द्रायणं चरेद्विप्रः क्षत्रः सांतपनं चरेत् ।

शूद्राच्च क्षत्रिराच्च वर्णयोरनुपूर्वशः ॥



इति । एतेन

भुक्त्वाऽतोऽन्यतमस्याचममन्या तु अहं तिपेत् ।

मन्या भुक्त्वा चरेत्कृच्छ्रं रेतो विण्मूत्रमेव च ॥

इतिसामान्यमनुवचनं शूद्रविषये स्पष्ट व्यवस्थापितम् ॥

एवं चतुर्थोऽपि वर्णानां व्रतं निरूप्य तदेव कर्तव्यमाह ।

पञ्चगव्यं पिबेच्छूद्रो ब्रह्मकूर्चं पिबेद्विजः ॥

एकद्वित्रिचतुर्गा वा दद्याद्विप्राद्यनुकमात् ॥ ३ ॥

पञ्चानां गव्यानां समाहारः पञ्चगव्यं वक्ष्यमाणलक्षणममन्त्रकमेव शूद्रः पिबेत् । तदेव वक्ष्यमाणविधिविशिष्टं ब्रह्मकूर्चं द्विजो विप्रादि-  
पिबेत् । अनन्तरं विप्राद्यनुक्रमेणैकद्वित्रिचतुर्गा दद्यात् । विप्र एकां क्षत्रियो  
द्वे वैश्यस्त्रिषुः शूद्रश्चतस्र इति अनुहुत्साहित्यापेक्षया वा शब्दः । तथा  
च बृहत्पराशरः ।

अगम्यागमने चैव मद्यगोमांसभक्षणे ।

शुद्धौ चान्द्रायणं कुर्याच्चर्दौ गत्वा समुद्रगाम् ।

चान्द्रायणे ततश्चीर्णं कुर्याद्वास्नभोजनम् ।

अनुहुत्सहितां गां च दद्याद्विप्रेषु दक्षिणाम् ॥

इति । कामकृतनिमित्तविहितचान्द्रायणसमभिव्याहारात्तत्रैवा-  
नुहुत्सहितं गोदानम् । अकामकृते तु गोमांसदानमिति व्यवस्था

विप्रस्य शूद्राद्यभोजने प्रायश्चित्तमाह ॥

शूद्रान्नं सूतकान्नं च अभोज्यस्यान्नमेव च ॥

शङ्कितं प्रतिषिद्धान्नं पूर्वोच्छिष्टं तथैव च ॥ ४ ॥

यदि भुक्तं तु विप्रेण अज्ञनादापदापि वा ॥

ज्ञात्वा समाचरेत्कृच्छ्रं ब्रह्मकूर्चं तु पावनम् ॥ ५ ॥

शूद्रस्वामिकमच शूद्राच सूतककालीनमच सूतकाचं न जननमरणा-  
शौचाचं तत्र व्रतविशेषस्य वक्ष्यमाणत्वेन पौनस्त्यापातात् । अभोज्यस्य  
कदर्यादेरन्नं शङ्कितम्, भोज्याभोज्यतया संदिग्धम्, प्रतिषिद्धमनर्चितादि

पूर्वाच्छिष्ट भुक्ताद्वैशष्टमचं विप्रेण यद्वज्जानादापदा चान्तरालाभेन-  
वा सङ्गदुक्तं तदा ब्रह्मकूर्चं वक्ष्यमाणलक्षणं पावनं शोधकं चरेदभ्यासे  
तत्समसंख्यतया तदेवाभ्यसेन्मत्या सङ्गद्वोजने तु त्रिरात्रमुपवसेन्नात्वा-  
भ्यासे तु ऋक् चरेत्तदेतत्स्पष्टमाह प्रजापतिः ।

ब्राह्मणस्यैव शूद्रात्रमभोज्यं परिकीर्तितम् ।  
सङ्गदुक्ता तथाऽज्जानाद्ब्रह्मकूर्चं सङ्गत्पिबेत् ॥  
अभ्यासे च तदभ्यस्येदाममवममर्हितम् ।  
मत्या त्रिरात्र कुर्वीत ऋक्मभ्यासतश्चरेद् ॥

इति । सूतकाचलक्षणमाह वृद्धवसिष्ठः ।

सर्वेषामेव वर्णानां सूतक राहुदर्शने ।  
सचैलं च भवेत्स्नानं सूतकाच्च च वर्जयेत् ।  
तदपि पक्वमेव । शतमचं विवर्जयेद् ॥

इतिषड्विंशतिशतमाह । तत्र प्रायश्चित्तमाह हारीतः ।

आशौचाच्च सूतकाच्च सरोपं वापि संस्कृतम् ।  
शङ्कितं प्रतिषिद्धाच्चं विद्विषोऽत्रमथापि च ॥  
यदि भुञ्जीत विप्रस्तु प्रायश्चित्तं ध्रुवं भवेत् ।  
प्राशयेत्यञ्चभिर्मन्त्रैः पञ्चगव्यं पृथक् पृथक् ।  
एतेन शुध्यते विप्रो ह्यन्यैश्चाभोज्यभोजनैः ॥

इति । समन्त्रकपञ्चगव्यविधानं ब्रह्मकूर्चमेव शब्दान्तरेणाह । इद-  
मकामतः सङ्गद्वोजने अन्यत्र प्रजापत्युक्तएव विशेषो बोध्यः । पूर्वाच्छिष्ट-  
भोजने तु ब्रह्मकूर्चसमानत्वमेव मुक्तं स्मृत्यन्तरे ।

स्वमुच्छिष्टं तु यो भुङ्क्ते यो भुङ्क्ते भुक्तभाजने ।  
एवं वैवस्वतः प्राह भुक्ता सातपथं चरेद् ॥  
इति । अभोज्यान्नान्याह यान्नवत्क्वः ।  
कदर्यबट्टचौरणां क्लीबरङ्गावतारिणाम् ।  
वैणाभिश्चस्तवाहुष्यगणिकागणद्वीचिणाम् ।  
चिकित्सकातुरक्रुद्धपुंश्चलीमत्तविद्विषाम् ।

क्षूरायपतितव्रात्यदाभिकोच्छिष्टभोजिनाम् ।  
 अवीरास्त्रीस्पर्णकारस्त्रीजितयामयाजिनाम् ।  
 शस्त्रविक्रयिकर्मरतन्तुवायश्ववृत्तिनाम् ।  
 नृशंसराजरजककृतघ्नवधजीविनाम् ।  
 चैलधावसुराजीवसहोपपतिवेश्मनाम् ।  
 पिशुनावृत्तिनोश्चैव तथा चाक्रिकवन्दिनाम् ।  
 एषामन्नं न भोक्तव्यं सोमविक्रयिणस्तथा ।

इति । एवमन्येऽपि स्मृत्यन्तरादनुसंधेयाः । एते च सर्वे ब्राह्मणा  
 एव तत्तद्वृत्युपजीवनाभोज्याच्चा नत्वन्ये । अत एव बृहस्पतिः । भोज्या-  
 चान् परिगणय्यान्ते ।

कर्मस्वितेषु यो मोहाद्ब्राह्मणो वर्तते सदा ।  
 प्रायश्चित्तेऽपि वरिते परिहार्यो भवेत्स हि ।  
 एते ब्राह्मणचण्डालाः सर्वे ब्रह्महताः किल ।  
 तथा दैवे च पित्र्ये च वर्जितास्तत्त्वदर्शिभिः ॥

इत्युपसंहृतवान् । एषामनुतापे प्रायश्चित्तमप्याह स एव ।

एतेषामेव सर्वेषां प्रत्यापत्तिं तु मार्गताम् ।  
 भैक्षान्मुपयुञ्जानो द्विजश्चाद्रायण वरेद् ॥

इति । एषामन्नभोक्तुरपि प्रायश्चित्तमाह स एव ।

एतेषा ब्राह्मणो भुत्वा दत्त्वा कृत्वा प्रतियहम् ।

प्राजापत्येन शुध्येत्तु तस्मात्पात्र सशयः ॥

इति । प्रतिषिद्धान्नमप्याह याज्ञवल्क्यः

अर्नार्चितं वृथामास केशकीटसमन्वितम् ।  
 शुक्तं पर्युषितोच्छिष्टं श्वस्पृष्टं पतितेक्षितम् ।  
 उदक्यास्पृष्टसंघुष्टं पर्यायान्नं च वर्जयेत् ।  
 गोघ्रातं शकुनोच्छिष्टं पदा स्पृष्टं च कामतः ॥

इति । एवमन्यदपि उदाहार्यम् । अन्नान्नमिति सामान्योपादा-  
 नेऽपि पक्वमेव ज्ञेयम् ।

अभोज्यानां तु सर्वेषां भुक्त्वाचमुपसंस्कृम् ॥

इत्यङ्गिरःस्मरणात् । न त्वाममन्नमगर्हितमिति वचनात्

यत्तु

ग्रामं वा यदि वा पक्वं शूद्राचमुपसाधयेत् ।

किंत्विषं भजते भोक्ता यश्च विप्रः पुरोहितः

इत्यगिरसैवोभयविधमपि निन्दितम् । तदाहिताग्निविषयम् ।

आहिताग्निस्तु यो विप्रः शूद्राचं प्रतिगृह्य तु ।

भुङ्क्ते तामसतां याति तिर्यग्योनिं च गच्छति ॥

इति तस्यैवोपक्रमात् । चकारेण समुच्चिते बिडालाद्युच्छिष्टे तथै-  
वेत्यनेनेनेन प्रायश्चित्तमिति दिश्यते । तदाह सवर्त्तः ।

बिडालमूषकेच्छिष्टे पञ्चगव्यं पिबेद्विजः ।

श्वकाकोच्छिष्टगोच्छिष्टभक्षणे तु अहं पिबेद् । इति ॥

एवमुच्छिष्टस्याभोज्यत्वे क्वचिद्विशेषमाह ।

बालैर्नकुलमार्जारैरन्नमुच्छेषितं यदा ॥

तिलदर्भोदकैः प्रोक्ष्य शुध्यते नात्र संशयः ॥ १ ॥

बाला अत्र पूर्णपञ्चवर्षाः

ऊनैकादशवर्षस्य पञ्चवर्षात्परस्य च ।

इतिस्मरणात् । तच्चूनस्य नोच्छिष्टापादकत्वम् ॥

अतो न्यूनतरस्यास्य नापराधो न पातकम् ॥ इति

बालैरनुपरिक्तातं नित्यं मेध्यमिति स्थितिः ॥

इतिस्मरणात् । नकुलमार्जारौ प्रसिद्धौ बहुवचनान्मूषकग्रहणम् ।  
तैरुच्छेषितमुच्छिष्टीकृतमन्नं तिलदर्भयुतैरुदकैः प्रोक्षितं शुध्यतीत्यत्र संशयो  
नास्ति । अप्रोक्षितभोजने तु पूर्वोक्तमेव प्रायश्चित्तम् ।

अन्योच्छिष्टाशने उशनाः । ब्राह्मणोच्छिष्टाशने तु प्राणायाम-  
शतं कुर्यात् । क्षत्रियोच्छिष्टाशने प्राणायामसहस्रम् । वैश्योच्छिष्टाशने  
सहस्रं प्राणायामाः । मतिपूर्वं प्राजापत्यमतिरुद्धं रुद्धातिरुद्धं च शूद्रोच्छि-

प्राशने सप्तरात्रं यवागूषानं मतिपूर्वं चेत्पराक एवं द्विजात्युच्छिष्टभोजने  
शूद्राणां चेति । सहभोजने त्वाह यमः ।

भुक्त्वा सह ब्राह्मणेन प्राजापत्येन शुध्यति  
भूभुजा सह भुक्त्वाच सप्तरात्रेण शुध्यति  
शूद्रेण सह भुक्त्वाच चान्द्रायणमथाचरेद् ।  
इति । मात्रादिभिः सह भोजने तु बृहद्वयमः ।  
माता वा भगिनी वापि भार्या बालाश्च योषितः ।  
न ताभिः सह भोक्तव्यं भुक्त्वा चान्द्रायणं चरेद् ।

इति ॥

उच्छिष्टभोजने ।

यद्येकोऽपि त्यजेत्प्रात्रं शेषमन्नं न भोजयेत् ॥ ७ ॥

एकस्या पङ्क्त्युपविष्टानां विप्राणां सहैककालमेव भोजने प्रवर्त्त-  
माने केनापि निमित्तेन यद्येकोपि भोजनप्रात्रं त्यक्त्वातिष्ठेत्तदा शेषमन्नं  
स्वस्वप्रात्रस्थितमन्यैरपि विप्रैर्न भोज्यं पङ्क्त्युच्छिष्टत्वादिति ॥

तत्र प्रायश्चित्तमाह ॥

मोहाद् भुञ्जीत यस्तत्र पङ्क्त्युच्छिष्टभोजनम् ॥

प्रायश्चित्तं चरेद्विप्रः कृच्छ्रं सातपथं तदा ॥ ८ ॥

यों विप्रो मोहात्पूर्वाक्तनिषेधाज्ज्ञानात् तस्यामेव पङ्क्त्युच्छिष्टभोज-  
नस्तद्भोजनप्रात्रं उपविष्ट एव भुञ्जीत स द्वाहसाध्य विप्रः कृच्छ्रं सातपथं  
चरेत् ।

तथा च स्मृत्यन्तरे ।

यस्तु भुङ्क्ते द्विजः पङ्क्त्युच्छिष्टायां कदा च न ।  
अहोरात्रोषितो भूत्वा पञ्चगव्येन शुध्यति ॥ इति ॥

पेयूषादिभोजने प्रायश्चित्तमाह ॥

पेयूषं श्वेतलशुनं वृन्ताकफलगृज्जनम् ॥

पलाण्डुवृक्षनिर्यासान् देवस्वकषकानि च ॥ ९ ॥

उष्ट्रीक्षीरमर्विक्षीरमज्ञानात् भुञ्जते द्विजाः ॥

त्रिरात्रमुपवासेन पञ्चगव्येन शुध्यति ॥ १० ॥

पेयूषोऽभिनवं पयः इदं सन्धिन्यनिर्देशावत्सास्यन्दिनीयमसूपय  
सामुपतलणम् ।

सन्धिन्यनिर्देशावत्सागोपयः परिवर्जयेत् ।

इतियोगिस्मरणात् । स्पन्दिनीयमसूपसन्धिनीना वेति गौतमस्मर-  
णाच्च । तच्च सन्धिनीविशेषानुपादानाद्भोज्यपयसा अजामहिषीणा ज्ञेयम् ।  
अत एव वसिष्ठः । गोमहिष्यजानामनिर्देशानामिति यमे निषेधा-  
देव तद्विकाराणा दध्यादीनामपि निषेध एव । श्वेतलशुनं रसानः श्वेतः  
सूक्ष्मः कलिकामयकन्दनालः । श्वेतमिति विशेषणं रक्तव्यावृत्त्यर्थं तेन-  
तत्रेदं प्रायश्चित्तम् वृन्ताकं श्वेतं कृष्णं च ॥

वृन्ताकं श्वेतवृन्ताकं मूलकं क्लमूलकम् ।

अलाबु वर्तुलालाबुं शिगुक रक्तशिगुकमिति ॥

~ देवलस्मरणात् । एतेनैकपदमाश्रित्य श्वेतशब्दस्य लशुनवृन्ताका-  
भ्यामन्वयो निरस्तः ।

नालिकाशणच्छत्राककुसुम्भालाबुविड्भवान् ।

कुम्भीकन्दकवृन्ताककाविदाराश्च वर्जयेत् ॥

इतिसामान्यश्रवणाच्च । यद्यपि पलाण्डुं श्वेतवृन्ताकं कुसुम्भं  
वनकंटकमित्यादिविशेषस्मरणं तत्तस्यापि निषेधाय नतु तस्यैवेति ।  
पृथग्विषेधबलादेव चोपसहार न्यायोऽपि निरस्तः । यज्जन लशुनानुकारी  
लोहितसूक्ष्मकन्दः । पत्रविशेषो वा कण्ठशुद्ध्यर्थं गायकोपभुज्यमानरसाः ।  
मूलविशेषो वा गाजरापरपर्यायः । पलाण्डुः स्थूलकन्दनालो लशुनानु-  
कारी वृत्तनिर्यासा लोहिताः वृत्तच्छेदसम्भवास्तु लोहिता अपि  
अत एव मनुः ।

लोहितान्वृत्तनिर्यासान् व्रश्चनप्रभवांस्तथा ॥

इति । लोहितशहणाद्विड्गुक्पूरादीनामनिषेधः देवस्त्वं देवेभ्यो  
दत्तं गन्धपुष्पनैवेद्यादिव्यतिरेकेण ।

शङ्खोदकं हरेर्भुक्तं निर्माल्यं पादयोजनम् ।  
चन्दन धूपशेषश्च ब्रह्महत्यापहारकम् ॥

इति तेषां ग्राह्यतास्मरणात् । कवकानि कृत्राकाणि शिलीन्धा-  
परपर्यायाणि उष्ट्राः क्षीरमव्याः मेघाः क्षीरं अवीरहणं द्विस्तनीमात्रोप-  
लक्षणं तेन स्त्रैणादेरपि ग्रहणम् ।

औष्ट्रमैकशफं स्त्रैणमारण्यकमथाविकम् ॥

इतियोगिस्मरणात् । एतानि पेयूषादीनि यद्यज्ञानाद्विजा भुञ्जते  
तदा त्रिरात्रमुपोष्य चतुर्थेऽहनि पञ्चगव्यं पीत्वा शुध्यन्तीति । छान्दसो  
वचनव्यत्ययः । तदाह यमः ।

जशुन च पलाण्डुं च गृञ्जनं कवकानि च ।  
चतुर्णां भक्षणं कृत्वा तप्तकृच्छ्रेण शुध्यति ॥

इति । चतुरहसाध्यतप्तकृच्छ्रप्रतिपादकत्वादस्य मूलसमानार्थत्व-  
मेव । विष्णुरपि । व्रश्चनमेध्यप्रभवाश्च लोहितान्वृत्तनिर्यासान्, सेलुं  
च वृथाङ्गसरसं यावपायसापूपशङ्कुलींश्च देवानां हार्षीणि च, गोऽजामहि-  
षीवर्जं सर्वपयांसि च, अनिर्दशाहेतान्यपि च, स्यन्दनीसन्धिनीयमसूविष-  
त्सायाः क्षीरं च, अमेध्यसूपश्च, दधिबर्जं केवलं सर्वभुक्तानि, ब्रह्मवारी  
श्राद्धाशने त्रिरात्रमुपवसेत् । इति । कवकानि चेति चकारादलाबुकिशुको-  
दुम्बराणां ग्रहणम् । तदाह कूर्मः ।

अलाबुं किंशुकं चैव भुक्त्वाप्येतद्गतं चरेत् ।  
औदुम्बरन्त्वकामेन तप्तकृच्छ्रेण शुध्यति ॥

इति । एवमन्येषामपि स्वभावदुष्टानां भक्षणे तप्तकृच्छ्रमाह  
प्रचेताः ।

संसर्गदुष्टं यच्चात्र क्रियादुष्टमकामतः ।  
भुक्त्वा स्वभावदुष्टं च तप्तकृच्छ्रं समाचरेत् ॥

इति । इदं चाकामतः सकृद्व्रतणे । कामतो भक्षणे तु कामत,  
इत्यनुवृत्तौ याज्ञवल्क्यः ।

पलाण्डुं विड्वराहं च च्छत्राकं ग्रामकुक्कुटम् ।

लशुनं गृज्जनं चैव जग्ध्वा चान्द्रायणं चरेत् ॥

इति । कामतोऽत्यन्तासाध्यासे पातित्यमेव । तथा च मनुः ।

च्छत्राकं विड्वराहं च लशुनं ग्रामकुक्कुटम् ।

पलाण्डुं गृज्जनं चैव मत्स्या जग्ध्वा पतेचरः ॥

इति । अकामतोऽध्यासे सान्तपनं यतिचान्द्रायणं वा ।

अमृत्यैतानि षट् जग्ध्वा कृच्छ्रं सातपनं चरेत् ।

यतिचान्द्रायणं चापि शेषेषूपवसेदहः ॥

इति । कामतो वृन्ताकादिभक्षणे प्राजापत्यम् । तदाह यमः ।

खट्वावार्ताककुम्भीकव्रश्चनप्रभवाणि च ।

भूतृणं शिशुकं चैव सुखण्डं कथकानि च ।

एतेषां भक्षणं कृत्वा प्राजापत्यं चरेद् द्विजः ॥

इति । कामतो निषिद्धतीरभोजने शङ्खः ।

अनिर्देशाया गोक्षीरं माहिषं चाजमेव च ।

पीयूषं च विवत्सायाः स्यन्दिन्या यमसोस्तथा ॥

सन्धिन्यमेध्यक्षीरं च भुत्वा पक्षव्रती भवेत् ।

क्षीराणि यान्यपेयानि तद्विकाराशने बुधः ॥

सप्तरात्रव्रतं कुर्याद्वावर्कं कामतो द्विजः ॥

इति । द्विजग्रहणाद्वदपेयन्तस्यापि संयहः । तथा च स्मृत्य-  
न्तरम् ।

सत्रियश्चापि वृत्तस्यो वैश्यः शूद्रोऽथ वा पुनः ।

यः पिबेत्क्षपिजाक्षीरं न ततोऽन्योऽस्त्यपुण्यकृत् ॥

इति । अत्र सर्वत्रापि व्रतान्ते पुनरुपनयनं कार्यम् । तथा च  
शातातपः ।

लशुनं गृज्जनं जग्ध्वा पलाण्डुं च तथा शुनी ।



उष्ट्री च महिषी अनिर्देशाद्वा पैठीनसिरपि अव्यष्ट्रीमहिषीक्षीरपाने  
तप्तकृच्छ्रः पुनरुपनयनमिति ॥

गोमांसातिरिक्तमांसभक्षणे प्रायश्चित्तमाह ।

मण्डूकं भक्षयित्वा तु मूषिकामांसमेव च ॥

ज्ञात्वा विप्रस्त्वहोरात्रं यावकाक्षेन शुध्यति ॥ ११॥

मण्डूको भेकः मूषिका आखुस्तन्मांसं चकारादुक्तपक्षिमांसं च  
भक्षयित्वा अनन्तरं ज्ञात्वा विप्रो यावकाक्षेनाहोरात्रं परिकल्प्य शुध्यति  
भक्षणानन्तरं ज्ञात्वेतिवदता भक्षणमज्ञानादेवोक्तं भवति । अन्यथा ज्ञान  
पूर्वकभक्षणे त्वेकरात्रप्रायश्चित्तविरोधोऽज्ञानकृतभक्षणे प्रायश्चित्ताभाव-  
श्चापद्योत । तथा च विष्णुः । तित्तिरिक्पिञ्जललावकवर्त्महारवर्जं  
सर्वपक्षिमांसाशने त्वहोरात्रमिति । कामतो भक्षणे त्रिरात्रम् ।

तदाह याज्ञवल्क्यः ।

अनुपाकृतमांसानि विट्जानि कवकानि च ।

क्रव्यादपक्षिदात्यूहशुकप्रतुदटिट्टिभान् ॥

सारसैकशकान् हंसान्सर्वाश्च यामवासिनः ।

कोयटिप्लवचक्राव्वलाकावकविष्किरान् ॥

वृथाकसरसंयावपायसाऽपूपशङ्कुलीः ।

कलविड्कुं सकाकोलं कुरर रज्जुदालकम् ॥

जालपादान् खञ्जरीटानज्जाताश्च मृगद्विजान् ।

चाषांश्च रक्तपादांश्च सैन घ्नूमेव च ॥

मत्स्याश्च कामतो जग्ध्वा सोपवासस्त्यहं वसेत् ।

इति । एतेन वकवलाकाहंसप्लवचक्रवाककारण्डवगृहचरकपोत-  
पारावतचापचटककाकपादोलूकशुकसारटिट्टिभमदुरचापभासजालपादन-  
क्रकलविंकविकृतमत्स्यक्रव्यादमेध्यानां भक्षणे पञ्चगव्य पिबेत्रिरात्रमित्यौ-  
शनसं स्वविषये व्यवस्थापितम् । अध्यासादौ स्मृत्यन्तरोक्तद्वादशरात्रा-  
दूह्यम् ॥

ननु शूद्राद्यभोजनवत्तत्रियाद्यभोजनेऽपि प्रायश्चित्तं कृत्वा  
नोच्यते राजाचं तेज आदत्त इत्यादिनिषेधस्य तत्रापि तुल्यत्वादित्यत  
आह ।

क्षत्रियश्चापि वैश्यश्च क्रियावन्तौ शुचित्रितौ ॥

तद्गृहे तु द्विजैर्भोज्यं हव्यकव्येषु नित्यशः ॥ १२ ॥

शुचि अभग्न व्रत वेदाध्ययनाङ्गं ब्रह्मचर्यं ययोस्तौ क्रियाग्नि-  
होत्रादिका इत्यादिस्तद्वन्तौ ब्रह्मचर्यपूर्वकाधीतवेदानुष्ठाननित्यनैमित्ति-  
कश्रौतस्मार्तक्रियौ यौ क्षत्रियवैश्यौ तद्गृहे हव्यकव्येषु दैविकपैतृककर्मसु  
नित्यशो नित्य क्रियमाणेषु द्विजैर्विभोर्भोज्यम्भोक्तव्यमिति । विशेषणद्व-  
योपादानबलादेव निषेधस्यातद्विधत्तत्रियादिविषयत्वं प्रपञ्चयति । अत  
एव चतुर्विंशतिमते । तत्र प्रायश्चित्तमप्यभिहितम् ।

सहस्रं तु जपेद्वेद्याः क्षत्रियस्याद्यभोजने ।

तथोपवास वैश्यस्य सहस्रसार्द्धमेव च इति ॥ १२ ॥

कस्य चिच्छूद्राद्यस्य प्रतिप्रसवमाह ।

घृतं क्षीरं तथा तैलं गुडं स्नेहेन पाचितम् ॥

गत्वा नदीतटे विप्रो भुञ्जीयाच्छूद्रभोजनम् ॥ १३ ॥

अगव्यमपि घृतादि शूद्रसर्वान्ध भोज्यं द्रव्यं विप्रो भुञ्जीयात्प-  
रन्तु नदीतीरादौ गत्वा ननु क्षत्रियादिशृङ्खलिव तद्गृह एव स्थित्विति  
स्नेहेन घृतादिना पाचितमित्यत्र स्नेहस्यैव साधकतमत्वावगमाज्जलादि  
परिहारेण स्नेहपक्वं स्नेहशब्दोपादानेन सस्नेहं वदुग्धादिपक्वं चाभ्यनुज्ञायते ।  
तथाशब्देन कन्दूपक्कादेरपि ग्रहणम् । अत एव देवलः ।

कन्दूपक्कं स्नेहपक्कं पायसं दधिसक्तवः ।

एतान्यशूद्राद्यभुजो भोज्यानि मनुरब्रवीत् ॥

कन्दूमाष्टशाला । सुमन्तरपि ।

गोरासं श्वैव सक्तुं च तैलं पिण्याकमेव च ।

अपूपान्भक्षयेच्छूद्राद्यञ्चान्यत्पयसा कृतम् ॥

इति । अयास्तम्बोऽपि ।

आममच्च मधु घृतं धानाः क्षीरं तथैव च ।

गुडमासरसा ग्राह्या निवृत्तेनापि शूद्रतः ॥

चतुर्विंशतिमतेऽपि ।

आरनाल तथा क्षीरं काटुकन्दधिसक्तवः ।

खेहपक्वं च तक्रं च शूद्रस्यापि न दुष्यति ॥

आरनाल काञ्जिकाम् । तत्र विशेषमाहांगिराः ।

अशृतं वारनालं च कटुकाः सक्तवस्तिलाः ॥

फलानि पिण्याकमथो ग्राह्यमौषधमेव च ।

इति । अशृतमशृतधान्यप्रकृतिकम् ॥ १३ ॥

घृतादिभोजनाय वर्ज्यावर्ज्यौ शूद्रौ विविनक्ति ।

मद्यमांसरतं नित्यं नीचकर्मप्रवर्तकम् ॥

तं शूद्रं वर्जयेद्विप्रः श्वपाकमिव दूरतः ॥ १४ ॥

द्विजशुश्रूषणरतान्मद्यमांसविवर्जितान् ॥

स्वकर्मनिरतान्नित्यं तान् शूद्रान्न त्यजेद् द्विजः ॥ १५ ॥

यः शूद्रो नित्यं क्रयविक्रयाशनादिभिर्मद्यमांसयोस्तथा नीचानां

प्रतिलोमजानां यानि कर्माणि च अविक्रान्तनादीनि तत्प्रवर्त-

कस्तं श्वपाकमिव दूरत एव विप्रो वर्जयेत् । ये पुनर्द्विजसुश्रूषणरत

मद्यमांससम्बन्धेन विशेषतः वर्जिताः स्वकर्मणि पाकयज्ञादौ नित्यम्

विरतचितरां तत्परास्तान् शूद्रानुक्तघृतादिभोजने द्विजो न परिहरेत् ।

अत्र वचनद्वयेऽप्येकवचनबहुवचनाभ्यां मद्यादिरतस्यैकस्यापि न

प्रतिशुद्ध्यैवात्स्वकर्मरतानां बहूनामपि प्रतिग्रहे न दोष इत्युक्तं

भवति ॥

प्रतिवर्णं सूतकाद्यभोजने प्रायश्चित्तमाह ।

अज्ञानाद्भुङ्क्ते विप्राः सूतके मृतकेऽपि वा ॥

प्रायश्चित्तं कथं तत्र वर्णं वर्णं विनिर्दिशेत् ॥ १६ ॥

गयत्रयष्टसहस्रेण शुद्धिः स्याच्छूद्रसूतके ॥

वैश्ये पञ्चसहस्रेण त्रिसहस्रेण क्षत्रिये ॥ १७ ॥

ब्राह्मणस्य यदा भुङ्क्ते द्वे सहस्रे तु दापयेत् ॥

अथवा वामदेव्येन साम्नैवैकेन शुध्यति ॥ १८ ॥

यदि विप्रा जननमरणाशौचयोरज्ञानादुज्जते तदा तेषां विप्राणां तत्तद्वर्णनिमित्तं प्रायश्चित्तं कथं स्यादित्याशङ्क्याह शूद्रसूतके गायत्र्यष्ट-  
सहस्रेण शुद्धिः स्यात् । अष्टानां सहस्राणां समाहारोऽष्टसहस्रं गायत्र्या  
अष्टसहस्रं गायत्र्यष्टसहस्रं तेन एवमुत्तरत्रापि । सूतकिनः शूद्रस्यात्र विप्रो  
भुक्त्वाऽष्टसहस्राणि गायत्रीर्जपेत् वैश्यस्य पञ्चसहस्राणि क्षत्रियस्य त्रीणि  
सहस्राणि ब्राह्मणस्य द्वे सहस्रे इति अथवा सूतकिब्राह्मणाच्चभोजने  
वामदेव्येनैकेन साम्नैव शुध्यति कया नश्चित्तं आभुवद्वनीत्यस्यामृच्युत्पन्नं  
सामं वामदेव्यं तस्य सकृज्जपेनैव शुद्धिरिति । कामकृते त्वाहं गर्गः ।

शावे च सूतके चैवामत्या भुत्कसैन्दवं वरन् ।

मत्याभ्यासे तथा कुर्यात्कृच्छ्रं वान्द्रायणोत्तरम् ॥

अहं वा कामतः कुर्यादभ्यासे कृच्छ्रमेव च ।

द्विगुणं त्रिगुणं चैव चतुर्गुणमथापि वा ॥

क्षत्रविट्शूद्रजातीनामाशौचे परिकीर्तितम् ।

सर्वर्णानां तु सर्वेषां विप्रश्चक्षितिः स्मृता ।

कृमाद् वृद्ध कृमाद्धीनं हीनजात्युन्मेष्वपि ॥

इति । तत्राकामतो ब्राह्मणसूतकाचभोजने विहितस्वहो द्विस-  
हस्रगायत्रीजपसमान एव कृच्छ्रचतुर्थ्यां शक्यत्वात् । इदं च प्रायश्चित्तमा-  
शौचान्ते कर्तव्यम् । तथा च विष्णुः । ब्राह्मणादीनामाशौचे यः सकृदे-  
वाचमश्नीयात्तस्य तावदेवाशौचं यावत्तेषाम्, आशौचापगमे प्रायश्चित्तं  
कुर्यादिति । तथाऽशौचादिश्राद्धभोजनेऽपि प्रायश्चित्तमुक्तं चतुर्विंशतिमते ।

प्राजापत्यं नवश्राद्धे पादोनं चाद्यमासिके ।

त्रैपत्तिके तद्वर्द्धं स्यात्पादौ द्वैमासिके ततः ॥

पादोनं कृच्छ्रमुद्दिष्टं षण्मासे चाब्दिके तथा ।  
त्रिरात्र चान्यमासेषु प्रत्यब्दं चेदहः स्मृतम् ॥  
चान्द्रायणं नवश्राद्धे पादोनं मासिके स्मृतम् ।  
त्रैपक्षिके सान्तपनं कृच्छ्रं मासद्वये स्मृतम् ॥  
क्षत्रियस्य नवश्राद्धे व्रतमेतदुदाहृतम् ।  
वैश्यस्यार्द्धाधिकं प्रोक्तं क्षत्रियस्य मनीषिभिः ॥

शूद्रस्य तु ।

नवश्राद्धे भवेदद्वयं प्राजापत्यं तु सर्वदा ।  
सङ्कल्पितेषु भुत्का तु त्रिरात्र क्षपयेदिति ॥  
ब्रह्मचारिणां श्राद्धभोजने यमः ।  
मासिकादिषु योऽशनीयादसमाप्तव्रतो द्विजः ॥  
त्रिरात्रमुपवासोऽस्य प्रायश्चित्तम्विधीयते ।  
मधुमासं च योऽशनीयाच्छ्राद्धे सूतक एव च ॥  
प्राजापत्यं चरेत्कृच्छ्रं व्रतशेषं समापयेद् ।  
इति । अनूक्तविशेषे, तूथनाः ।  
दशकृत्वः पिबेदापो गायत्र्या श्राद्धभुग् द्विजः ॥  
ततः सन्ध्यामुपासीत शुध्येच्च तदनन्तरम् ।

इति । संस्काराङ्गश्राद्धभोजने तु व्यासः ।

निवृत्ते ब्रूहहोमे तु प्राङ्गामकरणात्तथा ।  
चरेत्सान्तपनं भुत्का जातकर्मणि चैव हि ॥  
स्वतोऽन्येषु च भुत्कात्र संस्कारेषु द्विजोत्तमः ।  
नियोगादुपवासेन शुध्यते निन्द्यभोजने ॥

इति । धौम्योऽपि ।

ब्रह्मौदने च सोमे च सीमन्तोव्रयने तथा ।  
जातश्राद्धे नवश्राद्धे भुत्का चान्द्रायणं चरेत् ॥ इति ॥ १८ ॥

युनरपि कस्य चिच्छूद्रावस्य प्रतिप्रसवमाह ॥

शुष्कान्नं गोरसं स्नेहं शूद्रवेश्मन आहृतम् ॥

पक्वं विप्रगृहे भुक्तं भोज्यं तन्मनुरब्रवीत् ॥ १९ ॥

शुष्कमाममन्नं तण्डुलादि गोरसो दध्यादि घृतं क्षीरमित्यत्रोक्तस्यापि पुनरुपन्यासो गव्यत्वप्राप्त्यर्थः । स्नेहो नवनीतादि घृततैलयोः प्रागुक्तेः । एतत्सर्वं शूद्रगृहादानीय यदि विप्रगृहे पक्कं भवति तदा भोज्यमिति मनुराह । तत्र विशेषः अभुक्तमिति । यदि शूद्रगृहादानीयमानाकुष्का-  
षादेर्मध्याच्छूद्रैः कमपि कौतुकादिना भुक्तं न भवेत्तदैव तद्विप्रगृहपक्कमपि भोज्यं नान्यथेति । तदाह प्रजापतिः । आममचमगर्हितमिति । सुमन्तु रपि । गोरसं चैवपक्कं चेदित्यादि विशेषः प्रागेव निरूपितः ॥

आपदि शूद्राचभोजने प्रायश्चित्तान्तरमाह ।

आपत्काले तु विप्रेण भुक्तं शूद्रगृहे यदि ॥

मनस्तापेन शुध्येत द्रुपदां वा शतं जपेत् ॥ २० ॥

यद्यापत्काले विप्रः शूद्रगृहे अकामादुज्जीत तदा मनस्ताप-  
त्किं मयेदं निषिद्धमाचरितं धिक्कामित्याद्यानुशयाच्छुध्येत । कामतो भोजने  
द्रुपदा गायत्रीं याजुषीं द्रुपदादिवमुमुचान इत्येता शतवारं जपेदिति  
मनस्तोपद्रुपदयोः शोधकत्वमाह योगीश्वरः ।

पश्चात्तापो निराहारः सर्वेऽमी शुद्धिहेतवः ॥ इति ॥

द्रुपदानामगायत्री यजुर्वेदे प्रतिष्ठिता ॥ इति ॥

वैदिकावैदिकविषयत्वेनास्य शूद्राच सूतकाचं चेत्यस्य च  
व्यवस्था करणीया ॥ २० ॥

शूद्रेष्वन्यानपि भोज्याचानाह ॥

दासनापितगोपालकुलमित्रार्द्धसीरिणः ॥

एते शूद्रेषु भोज्यान्ना यश्चात्मानं निवेदयेत् ॥ २१ ॥

दासादयः षट् वक्ष्यमाणलक्षणाः शूद्रेषु भोज्यान्नाः ॥

तत्र दासन पितयोलक्षणमाह ॥

शूद्रकन्यासमुपन्नो ब्राह्मणेन तु संस्कृतः ॥

असंस्काराद्भवेदासः संस्कारादेव नापितः ॥ २१ ॥

यो ब्राह्मणेन शूद्रकन्यायां समुत्पन्नस्स यदि यथोक्तजातकर्मा-  
दिभिः संस्कारैस्संस्कृतस्तदा तस्मादेव संस्काराच्चापित इत्युच्यते संस्का-  
राभावे पुनर्दास इति ।

गोपाललक्षणमाह ।

क्षत्रियाच्छूद्रकन्यायां समुत्पन्नस्तु यः सुतः ॥

स गोपाल इति ख्यातो भोज्यो विप्रैर्न संशयः ॥२३॥

क्षत्रियाच्छूद्रकन्यायामुत्पन्नः पुनः स गोपाल इति लोके ख्यातो  
नाम्ना वृत्त्या च प्रसिद्ध एवेति न संशयः स विप्रैर्भोज्यान्नो भवति ।  
यद्यप्येतदनंतरकुलमित्रलक्षणं वक्तुमुचितं तथापि तस्यावयवसामर्थ्यादेव  
पितृपितामहादिमित्रस्य प्रतीयमानत्वादवचनेऽपि न न्यूनतेति । आचा-  
र्यस्तु वैश्याच्छूद्रकन्यायामुत्पन्नः कुलमित्र तथैव च प्रक्रमादित्याह ॥

अर्द्धसीरिलक्षणमाह ॥

वैश्यकन्यासमुद्भूतो ब्राह्मणेन तु संस्कृतः ॥

सोत्यर्द्धिक इति ज्ञेयो भोज्यो विप्रैर्न संशयः ॥२४॥

यो ब्राह्मणेन वैश्यकन्यायामुत्पन्नः स यथोक्तसंस्कारसंस्कृत एवार्द्धिक  
इतिज्ञेयः स विप्रैर्भोज्यान्न इत्यत्र संशय एव नास्ति । अर्द्धसीरिण एव  
संज्ञांतरप्रदर्शनाय शब्दान्तरेण निर्देशः । एतदनन्तरमात्मनिवेदकलक्षणं  
वक्तव्यं तदप्यवयवार्थस्य स्पष्टतया वाङ्मनःकर्मभिस्तवाहमिति वादि-  
नमेवाचष्ट इति नोक्तम् । अत्राप्याचार्योऽर्द्धिकसाहचर्यात् क्षत्रियायां  
ब्राह्मणादुत्पन्नमात्मनिवेदकमाह । न चैषा शूद्रत्वोक्तिर्न युक्ता द्विजा-  
पत्यतया शूद्रादुत्कृष्टत्वात् । अस्तु वात्र कथंचिद्वैश्यायां ब्राह्मणादुत्पन्नस्य  
आर्द्धिकस्य तु द्विजत्वादत्यन्तायुक्तैव तदुक्तिरिति चेत् । उच्यते । विजा-  
तीयकन्याविवाहस्य कलौ निषेधेनाज्ञोक्तात्वादिविशेषानुपादानाद-  
नूनास्त्रेव तासु व्यवहारो व्यभिचारोत्पन्नतया तदुक्तिः ।

शूद्राणां तु सधर्माणः सर्वेऽपध्वसजाः स्मृताः ।

इतिस्मरणात् । कुण्डासुतासूत्यन्नाना योगिना निषादादिसंज्ञा-  
तराभिधानाच्च । नचैवं कुंडगोलकयोरब्राह्मण्यापेक्षिरिष्टापत्तेः  
तत्कन्यास्वप्यनुठासु द्विजात्युत्पन्नानामपि शूद्रसधर्मत्वमेव । नच कलावस  
वर्णकन्यानामृतुव्यापनेऽपि गमननिषेधाच्चापिताद्वनृत्यत्तेरेव भोज्याच्चा  
विवेको न संभवतीति वाच्यम् । पूर्वपूर्वयुगोत्पन्नानामप्यचानुवृत्त्यातिक्रान्त-  
निषेधेभ्योऽप्युत्पत्त्या वा विचारसंभवादिति ॥

यदन्नभोजने प्रायश्चित्तमुक्तं तेषां जलादिपानेऽपि तदाह ॥

भाण्डस्थितमभोज्यानां जलं दधि घृतं पयः ॥

अकामतस्तु यो भुङ्क्ते प्रायश्चित्तं कथं भवेत् ॥२५॥

ब्राह्मणः क्षत्रियो वैश्यः शूद्रो वा उपसर्पति ।

ब्रह्मकूर्चोपवासेन योज्या वर्णस्य निष्कृतिः ॥२६॥

ये पूर्वमभोज्याच्चाः कदर्यादयो गणितास्तेषां भाण्डस्यजलदधि-  
घृतदयसामन्यतमेमक्रामतीति यो भुङ्क्ते तस्य प्रायश्चित्तं कथं स्यादित्या-  
कांक्षायां ब्राह्मणादीनामन्यतम एवंविधो यः पर्षदमुपसर्पति तस्य च  
पर्षदा ब्रह्मकूर्चोपवासेन ब्रह्मकूर्चार्थमुपवासो ब्रह्मकूर्चोपवासस्तेन  
पूर्वद्वयुपोष्य परेद्वुराहारान्तरं परित्यज्य ब्रह्मकूर्चपानेन निष्कृतिः शुद्धि-  
योज्या । तत्र कालविशेषमाह जाबालिः ।

चतुर्दश्यामुपोष्याथ पौर्णमास्यां विशेषतः ।

पञ्चगव्यं पिबेत्प्रातर्ब्रह्मकूर्चमिति स्मृतम् ॥

इति । देशमर्प्याह शातातपः ।

नदीतीरेषु गोष्ठेषु पुण्यध्वायतनेषु च ।

तत्र गत्वा शुचौ देशे ब्रह्मकूर्चं समाचरेद् इति ॥

शूद्रस्य विशेषमाह ॥

शूद्राणां नोपवासः स्याच्छूद्रो दानेन शुध्यति ॥

ब्रह्मकूर्चमहोरात्रं स्वपाकमपि शोधयेत् ॥ २७ ॥



शूद्राणामुपवासस्थानापत्नेन दानेन शुद्धिर्ब्रह्मकूर्चं तु समानमेव  
सर्वेषाम् । ननु

पञ्चगव्यं पिबेच्छूद्रो ब्राह्मणश्च सुरां पिबेत् ।  
उभौ तौ तुल्यदोषौ हि पूयाख्यनरके गतौ ॥

इत्यत्रिणा शूद्रस्य पञ्चगव्यप्रतिषेधात्कथं तदनुवृत्तेरित्यत आह  
ब्रह्मकूर्चपानार्थमहोरात्रमुपवासः श्वपाकमपि शोधयेत्किं पुनः शूद्रमिति  
अत एव स्मृत्यन्तरीयं लिङ्गम् ।

स्त्रीशूद्रस्य तु शुभ्यर्थं प्राजापत्यं समाचरेत् ।  
पञ्चगव्यं च कुर्वन्ति ह्यात्वा पीत्वा शुचिर्भवेत् ॥

इति । नञाच्चेवचनविरोधस्तदवस्य एव, तस्य प्रायश्चित्तानङ्ग-  
पञ्चगव्यमाशनविषयत्वात् सुरापाननिषेधवत् ॥

ब्रह्मकूर्चद्रव्याशयाह ॥

गोमूत्रं गोमयं क्षीरं दधि सर्पिः कुशोदकम् ॥

निर्दिष्टं पञ्चगव्यं तु पवित्रं पापशोधनम् ॥ २८ ॥

गोमूत्रादिपञ्चकं कुशोदकसहितं पञ्चगव्यं निर्दिष्टं तच्च  
पवित्रमतः पापानां शोधनं नाशनं भवति ॥

गोमूत्राद्युपादानगवीनां वर्णविशेषानाह ॥

गोमूत्रं कृष्णवर्णायाः श्वेतायाश्चैव गोमयम् ॥

पयश्च ताम्रवर्णाया रक्ताया गृह्यते दधि ॥ २९ ॥

कपिलायाः घृतं ग्राह्यं सर्वं कापिलमेव वा ॥

तत्तद्वर्णगवीनामसंभवे गोमूत्रादिपञ्चकमपि कापिलमेव याज्ञ-  
मितरस्यष्टार्थम् ॥

गोमूत्रादीना परिमाणमाह ॥

मूत्रमेकपलं दद्यादङ्गुष्ठार्द्धं तु गोमयम् ॥ ३० ॥

क्षीरं सप्तपलं दद्याद्वि त्रिपलमुच्यते ॥

घृतमेकपलं दद्यात्पलमेकं कुशोदकम् ॥ ३१ ॥

मूत्रं गोः पलं चतुःसौवर्णिकं पलं सुवर्णोश्चत्वार इति स्मरणात्  
पर्वद्वयात्मकस्याङ्गुष्ठस्यैकं पूर्वार्द्धमुच्यते तन्मात्रं गोमयम् । शेषं स्पष्टार्थम् ।  
एतत्सर्वं यथोक्तपरिमाणं पलाशाद्यन्यतमपात्रे दद्यात्समानयेत् । तदाह  
प्रजापतिः ।

पलाशं पद्मपत्रं वा ताम्रं वाथ हिरण्यम् ।  
पात्रं गृहीत्वा तस्मिन् पञ्चगव्यं समानयेत् ॥

इति । अशक्तं प्रति परिमाणान्तरमाह वृद्धपराशरः ।

गोमूत्रे माषकाद्यष्टौ गोमयस्य तु षोडश ।  
क्षीरस्य द्वादश प्रोक्ता दधस्तु दश कीर्तिताः ।  
गोमूत्रवद्घृते ज्ञेयास्तदर्द्धञ्च कुशोदकम् ॥ इति ॥

गोमूत्रादियहणे मन्त्रानाह ॥

गायत्र्यादाय गोमूत्रं गन्धद्वारेति गोमयम् ॥

आप्यायस्वेति च क्षीरं दधिक्रावूयस्तथा दधि ॥ ३२ ॥

-तेजोऽसिशुक्रमित्याज्यं देवस्यत्वा कुशोदकम् ॥

पञ्चगव्यमृचापूतं स्थापयेदग्निसन्निधौ ॥ ३३ ॥

गायत्र्यादिश्च यागहोत्रेन पूतं पवित्रं पञ्चगव्यमेकीकृत्याग्निमन्त्रेण  
स्थापयेत् । यद्यपि तेजोसि देवस्यत्वेत्यनयोर्यजुषादृचेति समधारण-  
व्यपदेशो नापपद्यते तथापि सृष्टीरुपदधातीतिवद् भूत्वा तत्सिद्धिरिति  
न दोषः । अनन्तरकर्तव्यमाह ।

आपोहिष्ठेति चालोड्य मानस्तोकेति मन्थयेत् ।

आपोहिष्ठेत्येकैव चक् चचेत्युपक्रमात् । तृचः इत्याचार्या प्रायेण  
तथा विनियोगात् ॥

होमसाधनमाह ॥

सप्तावरास्तु ये दर्भा अच्छिन्नाग्राः शुक्रत्विषः ॥

एतैरुद्धृत्य होतव्यं पञ्चगव्यं यथाविधि ॥ ३४ ॥

सप्तश्रवरा येभ्यस्तेऽष्टादयोऽङ्किवायाः शुक्रत्वियो हरितवर्णा  
दर्भास्तेरुद्रृत्य यथाविधि वक्ष्यमाणमंत्रैस्तत्पञ्चगव्यं जुहुयात् । यत्तु

स्थापयित्वा तु दर्भेषु पलाशैः पत्रकैरथ ।

नत्समुद्भृत्य होतव्य देवताभ्यो यथाक्रमम् ॥

इतिप्राजापत्यवचनबलात्पलाशपत्रेण होम इति व्याख्यातम् तत्पा  
लाशो हरितो हरिदिति कोशादर्शननिबन्धनमिति मन्तव्यम् । तथात्वे  
बहुवचनासगतिः । तस्मात्पलाशैर्हरितैरित्यर्थोऽवगन्तव्य इति ॥

होममंत्रानाह ॥

इरावती इदंविष्णुर्मानस्तोके च शंवती ॥

एताभिश्चैव होतव्यं हुतशेषं पिबेद् द्विजः ॥ ३५ ॥

इरावती धेमुमती, इदं विष्णुर्विचक्रमे, मानस्तोकेतनये, शंवती  
शंशब्दीपलक्षिता शचोदेवीरभिष्ट इत्येषा शंवतीः पारयते तं च क्षिप्ति-  
बचो यथा । अद्यावत्तं यमावत्तं ययेवेनमिश्रुत इति वात्तचोक्षेप एताभि  
भिश्चकारादनये सोमायेति नाममंत्रेण सावित्र्या प्रणवेनाग्नये स्विष्टकृते  
वेत्येतैरपि तंत्रैर्हुत्वा हुतशेषं द्विजः पिबेत् । द्विजग्रहणं वक्ष्यमाणमन्त्र-  
विषयनियमाय । स्त्रीशूद्रयोस्तूष्णीमेव भवति तथा च प्रजाप्रतिः ।

ऋग्नये चैव सोमाय सावित्र्या च तथैवच ॥

प्रणवेन तथा हुत्वा स्विष्टकृता तथैवच ॥

इति ।

यानेतिकर्तव्यतामाह ॥

आलोड्य प्रणवेनैव निर्मथ्य प्रणवेन तु ॥

उद्भृत्य प्रणवेनैव पिबेच्च प्रणवेन तु ॥ ३६ ॥

हस्तेनालोड्य यज्ञियकाष्ठेन निमथ्याभयाभ्यां हस्ताभ्यामुद्भृत्या-  
शब्दं पिबेत् प्रतिक्रियं प्रणवावृत्तिः ।

ननु गोवधाद्युत्पन्नादृष्टरूपप्रत्यवायनिवृत्तिरस्तु प्रायश्चित्तेन अभो-

ज्यभोजनादिषु त्वाहारपरिणामेनावयवोपचयरूपस्य दृष्टस्य कथं तेन निवृत्तिरित्यत आह ।

यत्त्वगस्थिगतं पापं देहे तिष्ठति देहिनाम् ॥

ब्रह्मकूर्चं दहेत्सर्वं प्रदीप्तोऽग्निरिवेन्धनम् ॥ ३७ ॥

भक्षितमभक्ष्य यथा त्वगस्यादिरूपेण परिणम्य देहिनां देहे पाप-  
मशुविभूत्वा तिष्ठति तथा ब्रह्मकूर्चमपि पीतं तेन तेन रूपेण परिणतं  
सत्तन्तमवयवोपचयं दहतीति दृष्टद्वारैवास्य शोधकत्वं तत्र दृष्टान्तो  
यथानेरिन्धनदहने नादृष्टमवान्तरव्यापारः किन्तु तत्सयोग एव तथा  
प्रकृतेपीति । अनेनाभक्ष्यभक्षणे ब्रह्मकूर्चपानमावश्यकमित्युक्तं भवति ।

। नन्वेवं दशमूलीकषायपानवदस्यादृष्टरूपप्रत्यवार्थनिवर्तकत्वं स्यादि-  
त्यत आह ॥

पवित्रं त्रिषु लोकेषु देवताभिरधिष्ठितम् ॥

वरुणादिदेवताधिष्ठितत्वेन त्रिष्वपि लोकेषु प्रकारेषु दृष्टरूपदुष्टा-  
वयवनाशनादृष्टरूपप्रत्यवार्थनाशनापूर्वादृष्टजननरूपेषु पवित्रं सामर्थ्य-  
मिति ।

ता देवता आह ॥

वरुणश्चैव गोमूत्रे गोमये हव्यवाहनः ॥ ३८ ॥

दध्नि वायुः समुद्दिष्टः सोमः क्षीरे घृते रविः ॥

गोमूत्रादीनां पञ्चानां वरुणादिपञ्च देवता अधिष्ठात्र्यो भवन्ति  
कुशोदकस्य तु कुशाधिष्ठातारो ब्रह्मविष्णुमहेश एवाधिष्ठातारः अत  
एव ।

। कुशमूले स्थितो ब्रह्मा कुशमध्ये जनाद्वनः ।

कुशये शङ्करोक्त इत्यभिधाय ।

शरीरेष्वथ तिष्ठन्ति कुशोत्पलजलविंदवः ।

तस्य नश्यन्ति पापानि गरुडेनेव यक्षगाः ॥

इत्यभिहितं विष्णुधर्मात्तर ।

स्वाच्छिष्टजलपाने प्रायश्चित्तमाह ॥

पिबतः पतितं तोयं भाजने मुखनिःसृतम् ॥

अपेयं तद्विजानीयाद्भुक्का चान्द्रायणं चरेत् ॥३६॥

मुखसंयोजिते भाजनेपिबतः पुरुषस्य मुखाग्निःसृत तोय यदि पतितं तर्हि तदपेयं विजानीयाद्भुक्का चान्द्रायणं चरेत् । पीताबशिष्टजलपाने तु त्रिरात्रम् तदाह शंखः ।

पीताबशेषितं पीत्वा पानीयं ब्राह्मणः क्वचित् ।

त्रिरात्र तु घृतं कुर्याद्द्वामहस्तेन वा पुनः ॥

इति । ब्राह्मणादुच्छिष्टजलपानेतूशनाः । ब्राह्मणोच्छिष्टानामपः पाने षोडश प्राणायामान् धारयेत्तत्रिये त्रिंशद्वैश्ये चत्वारिंशच्छूद्राणां कुशवारिपाने अहं षुद्धिपूर्ववेद् अहं चतुरहं पञ्चरात्रं सप्तरात्रं पञ्चगव्यं पानं क्रमेणेति ।

शवाद्युपहतकूपादिजलपाने प्रतिषर्णं प्रायश्चित्तमाह । ॥

कूपे च पतितं दृष्ट्वा श्वशृगालं च मर्कटम् ॥

अस्थिचवर्मादि पतितं पीत्वाऽमेध्या अपोद्विजः॥४०॥

नारं कुकूणकं काकं विड्वराहं खरोष्ट्रकम् ॥

गवयं सौप्रतीकं च मायूरं खाड्गकं तथा ॥४१॥

वैय्याघ्रमाक्षसैहं वा कपेर्यदि निमज्जति ॥

कुणपन्तस्यपि दुष्टस्य पीतं स्यादुदकं यदि ॥ ४२ ॥

प्रायश्चित्तां भवेत्पुंसः क्रमेणैतेन सर्वशः ॥ ४३ ॥

यस्मिन् कूपे श्वशृगाल श्वा कुकुरः शृगालः क्रोष्टा तयोः समाहारः श्वशृगालं मर्कटं वानरं पतितं दृष्ट्वा अस्थिचर्ममादिशब्दान्मूत्रपुरीषादि वा पतितं दृष्ट्वा अमेध्या अपो यो द्विजः पिबति तस्य घृत्यमाणं प्रायश्चित्तं भवेदिति संबंधः । तथा नारं मानुषं काकं वायसीयं विड्वराहखरोष्ट्रकद्वे

तद्वितलोप आर्षेः गत्रयः शवरः सुप्रतीकश्चित्रमृगः मयूरः केकी खड्गो गराडको  
व्याघ्रो द्वीपी ऋतो भल्लूकः सिंहः पंचास्यः कपिरपि मर्कटावान्तरजातिः  
एतत्सम्बन्धि कुणप यस्मिन् तडागे निमज्जति तस्य दुष्टस्य तडागस्य-  
दकं यदि पीतं स्यात्तदा तस्य सर्वशः सर्ववर्णस्य पुंसो वक्ष्यमाणं प्राय-  
श्चित्तं क्रमेण भवति ॥

तदेव प्रायश्चित्तमाह ।

विप्रः शुध्येश्चिरात्तेण क्षत्रियस्तु दिनद्वयात् ।

एकाहेन तु वैश्यस्तु शूद्रो नक्तनेन शुध्यति ॥ ४४ ॥

पूर्वाक्तश्चाद्युपहतकूपादेर्जलपाने विप्रादयः क्रमाच्चिद्व्येकरात्र-  
नक्तैः शुध्यन्ति तु शब्दादन्ते पञ्चगव्यप्राशनमपि भवति तदाह विष्णुः ।

मृतपञ्चनखात्कूपादत्यतोपहतमुदकं पीत्वा ब्राह्मणस्यहमुपश-  
सेद्व्यहं राजन्य गकाहं वैश्यः शूद्रो नक्तं सर्वं चान्तं पञ्चगव्यं पिबेयुरिति  
यदि तत्रैव शवं शीर्यति तदा विशेषमाह देशलः ।

क्षिच भिचं शव चैव कूपस्य यदि दृश्यते ।

पयः पिवेच्चिरात्तेण मानुषे द्विगुणं स्मृतम् ॥

इति । इदं च सकृत्याने अभ्यासेत्वाह हारीतः ।

क्षिचे भिचे शवे ताये तत्रस्य यदि तत्पिबेत् ।

शुद्धौ चान्द्रायणं कुर्यात्तप्तकृममथापि वा

यदि कश्चित्ततः स्नायात्प्रमादेन द्विजोत्तमः ।

जपस्त्रिषवणस्नायी अहोरात्रेण शुध्यति ॥

इति । कामाकामाभ्यां चान्द्रतप्तकृच्छ्रयोर्व्यवस्था । चण्डालकूपादि-  
जलपाने त्वापस्तम्बः ।

चाण्डालकूपभाण्डस्य नरः कामाज्जलं पिबेत् ।

प्रायश्चित्तं कथं तत्र वर्णं वर्णं विनिर्दिशेत् ।

चरेत्सांतपनं विप्रः प्राजापत्यं तु भूमिपः ।

तद्वर्तुन्तु चरेद्वैश्यः शूद्रे पदं विनिर्दिशेत् ॥

इति । अकामतस्तु देवलः ।

यस्तु चण्डालभागदस्यमज्ञानादुदकं पिबेत् ।

स तु अहेण शुध्येत शूद्रस्त्वैकेन शुध्यति ॥

इति । स्नेहादिपुष्करिण्यादिजलपानेऽप्यापस्तम्बः ॥

स्नेहादीनां जलं पीत्वा पुष्करिण्यां हृदेऽपि वा

जानुदघ्नं शुचि ज्ञेयमधस्तादशुचि स्मृतम् ।

तत्तोयं यः पिबेद्विप्रः कामतोऽकामतोऽपि वा ।

अकामाचक्षभोजी स्यादहोरात्रं तु कामतः ॥

इति ।

इदानीमभोज्यावविशेषेण तदभोजनं प्रायश्चित्तविशेषमाह ॥

परपाकनिवृत्तास्य परपाकरतस्य च ॥

अपचस्य च भुत्तकान्नं द्विजश्वान्द्रायणं चरेत् ॥ ४५ ॥

परपाकनिवृत्तादयस्त्रयोऽपि वक्ष्यमाणलक्षणाश्चकारादृथापाकाप्ये-  
षामत्र भुत्का द्विजश्चान्द्रायणं कुर्यात् । इदं चात्यन्ताभ्यासविषयमवगन्त-  
व्यम् । सङ्गद्वोजने तु भरद्वाज आह ।

निराचारस्य विप्रस्य निषिद्धाचरणस्य च ।

अत्रं भुत्का द्विजः कुर्याद्विनमोऽकमभोजनम् ॥

इति । निराचारो विहितपञ्चमहायज्ञानुष्ठानरहितः पाक-  
निवृत्तो निषिद्धाचरणः सर्वदा पराचभोजनशीलः इदमपचस्याप्युपलक्षणं  
वृथापाकाचभक्षणे त्वाह शातातपः ।

वृथापाकस्य भुञ्जानः प्रायश्चित्तं चरेद्विजः ।

प्राणायांमोस्त्रिभ्यस्य घृतं प्राश्य विशुध्यति ॥

इति ।

न केवलमपवाचभोजने प्रत्यवायोऽपि तु तस्याचदानेऽपीत्याह ॥

अपचस्य च यद्दानं दातुरस्य कुतः फलम् ॥

दाता प्रतिगृहीता च द्वौ तौ निरयगामिनौ ॥४६॥

अपचस्यापचाय यद्वानं चतुर्थ्ये षष्ठी बहुलानुशासनात् अस्य दातुः फलं कुतः यतस्तावुभावपि दातृप्रतिगृहीतारौ निरयगामिनौ इति ।

परपाकनिवृत्तस्य लक्षणमाह ॥

गृहीत्वाग्निं समारोप्य पञ्चयज्ञान्न निर्वपेत् ॥

परपाकनिवृत्तौऽसौ मुनिभिः परिकीर्तितः ॥ ४७ ॥

दारकाले दायाद्यकाले गृहपतौ वा प्रेते योग्निमाध्यायात्मनि तमग्निसमारोप्य तस्मिन्नग्नौ पञ्चमहायज्ञान्न निर्वपेदसौ परपाकनिवृत्तः पर उल्लेखो वैश्वदेवाद्यर्थे गृह्याग्नौ क्रियमाणः पाकः परपाकस्तस्माच्च वृत्तः परपाकनिवृत्त इति मुनिभिरुच्यते । अग्नेः सर्वदात्मसमारोपणेन पञ्च-महायज्ञादिसाधनत्वाभावात् ।

परपाकरतस्य लक्षणमाह ॥

पञ्चयज्ञान्स्वयं कृत्वा परान्नोपजीवति ॥

सततं प्रातरुत्थाय परपाकरतस्तु सः ॥ ४८ ॥

यस्सततं प्रत्यहं प्रातरुत्थाय पञ्चमहायज्ञान्स्वयं कृत्वा परान्नोपजीवति स परपाकरत इत्युच्यते ।

परपाकरुचिर्नस्यादनिन्द्यामन्त्रणावृते ॥

इतिनिषेधातिक्रमात् ।

अपचस्य लक्षणमाह ॥

गृहस्थधर्मा यो विप्रो ददाति न विवर्जितः ॥

ऋषिभिर्धर्मतत्त्वज्ञैरपचः परिकीर्तितः ॥ ४९ ॥

यो गार्हस्थ्यमास्थितोऽप्यचदानादिवर्जितः केवलमुदरम्भरिरेव सोऽपच इति मुनिभिः परिकीर्तितः । तथा श्रूयते “केवलाद्योभवतिकेवलादी” ति ननु इक्षितपौधातुनिर्देश इति धार्तिकदातृदातिशब्दो धातुनिर्देशमेव



चरति नतु धात्वर्थनिर्देशमिति चेत् सत्यं । यजतिषु येयजामहं करोतीत्या-  
दिष्वर्थनिर्देशोयमिति प्रत्ययदर्शनात् । वृथापाकलक्षणमाह बहस्पतिः ।

यो हि हित्वा विवाहाग्निं गृहस्य इति मन्यते ।

अत्र तस्य न भोक्तव्यं वृथापाको हि स स्मृतः ॥ इति ।

नन्वेवं कलौ कस्यापि भोक्तव्यता न स्यादेवंप्रायश्चात्  
सर्वेषामित्यत आह ॥

युगे युगे तु ये धर्मास्तेषु तेषु च ये द्विजाः ॥

तेषां निन्दा न कर्तव्या युगरूपा हि ते द्विजाः ॥५०॥

अयमभिसन्धिः । युगस्वभावप्रयुक्ताया अधर्मप्रवृत्तेरपरिहार्यत्वद्वि-  
मादालस्यादिपुरुषप्रयुक्तायास्त्ववश्यपरिहार्यत्वेन प्रायश्चित्ताभिधानस्या-  
र्थवत्त्वाच्चातिप्रसङ्गः इति । पदार्थस्तूपवर्णित एव प्राक् ।

एवं केषु चिदुपपातकेषु प्रायश्चित्तमभिधाय जातिभंशकरेषु ब्राह्म-  
णतिरस्कारप्रायश्चित्तमाह ॥

हुङ्कारं ब्राह्मणस्योक्ता त्वङ्कारं च गरीयसः ॥

स्नात्वा तिष्ठन्नहः शेषमभिवाद्य प्रसादयेत् ॥५१॥

यो ब्राह्मणस्य भर्त्सनाय हुङ्कारं प्रयुंक्ते यो अभिवाद्ययोस्त्रिदादिगरि-  
ष्ठस्य त्वमित्येकवचनं प्रयुङ्क्ते स तत्कालमेव स्नात्वा यावदस्तमयं निरा-  
हारि स्थित्वासन्यायां तमभिवाद्य प्रसादयेत् । तथा च मनुः

हुङ्कारं ब्राह्मणस्योक्तं त्वङ्कारं तु गरीयसः ।

स्नात्वा नाशनवहः शेषमभिवाद्य प्रसादयेत् ॥

इति । यद्यपि ब्राह्मणस्य रुजः क्षत्यमिति मनुना ब्राह्मणताडन-  
मेव जातिभंशकरेषु अभिवाद्यप्रसादयेदिति परिगणितं न हुङ्कारादपि तथा  
मानसरुगुत्यादकत्वात्तस्यापि जातिभंशकरत्वमविरुद्धमिति ।

ब्राह्मणताडनादौ प्रायश्चित्तमाह ॥

ताडयित्वा तृणेनापि कण्ठे बध्वापि वाससा ।

विवादे वापि निर्जित्य प्रणिपत्य प्रसादयेत् ॥५२॥

तृणताडनादीनां शरीरानुपघातकत्वेपि मानसोपघातकत्वेपि प्रायश्चित्तनिमित्तत्वमित्यपिशब्दार्थः । गर्वातिशयेनैतत्करणे तूपवासेऽपि । तदाह बृहस्पतिः ।

गुहं त्वं कृत्य गर्वेण विप्रं निर्जित्य वादतः ।

ताडयित्वा तृणेनापि प्रसादोपवसेद्विनम् ॥

इति । अभ्यासे तु बौधायनः ।

वादेन ब्राह्मणं जित्वा प्रायश्चित्तविधित्सया ।

त्रिरात्रोपोषितः स्नात्वा प्रणिपत्य प्रसादयेत् ॥

इति । पादस्पर्शावाच्यवचनयोः प्रायश्चित्तमाह स एव ।

यादेन ब्राह्मणं स्पृष्ट्वा प्रायश्चित्तविधित्सया ।

दिवसेपोषितः स्नात्वा प्रणिपत्य प्रसादयेत् ।

अवाच्यं ब्राह्मणस्योक्त्वा प्रायश्चित्तं विधीयते ।

कृत्वातिक्कृत् जित्वा तु प्रणिपत्य प्रसादयेत् ।

आक्रोशमनिश कृत्वा कृत् कुर्यात् मानवः ॥

इति ।

विप्रावगूणादौ प्राश्चित्तमाह ॥

अवगूर्य त्वहोरात्रं त्रिरात्रं क्षितिपातने ।

अतिकृच्छ्रं च रुधिरं कृच्छ्रोऽभ्यन्तरशोणिते ॥ ५३ ॥

क्रोधवेशेन ब्राह्मणताडनाय दण्डाद्युपघाताभ्यामहोरात्रमुपवसेत् । ब्राह्मणं भूमौ निपात्य त्रिरात्रमुपवसेत् । प्रहारेण रुधिरात्यन्तवतिकृच्छ्रमभ्यन्तरशोणिते प्रवाहमन्तरेण घनीभूतरुधिरं प्रहारे कृच्छ्रं च जरेत् । त्वभेदादौ प्रायश्चित्तमाह बृहस्पतिः ।

काष्ठादिना ताडयित्वा त्वभेदे कृच्छ्रमावरेत् ।

अस्त्रिभेदेऽतिकृच्छ्रस्तु पराकस्त्वगकर्तव्ये ॥

इति । तदेतत्समानजातीयस्य विजातीयस्य तु विशेषमाह

प्रजापतिः ।

द्विगुणं त्रिगुणं चैव चतुर्गुणमथापि वा ।

तत्रविट्शूद्रजातीनां ब्राह्मणस्य वधे व्रतम् ॥

इति देवाद्याक्रोशने तु सुमन्तुः । देवर्षिगोब्राह्मणाचार्यमाता-  
पितृनरेन्द्राणां प्रतिषेधने आक्रोशने जिह्वां दहेद्विरण्य दद्यादिति ।  
प्रतिषेधनं निन्दनमाक्रोशो गालिदानम् ।

इदानीं चाभिमतमतिकृच्छ्रलक्षणमाह ॥

नवाहमतिकृच्छ्रः स्यात्पाणिपूरान्नभोजनः ।

त्रिरात्रमुपवासः स्यादतिकृच्छ्रः स उच्यते ॥५४॥

यो नवाहोरात्रं पाणिः पूर्यते यावत्तातावदच्चेन तद्व्रोजनमस्मिन्निति  
पाणिपूराचभोजनः स्यात्प्रसूतिपरिमिताचभोजन इति यावत् ।

यस्मिंश्च त्रिरात्रमुपवासः स्यात्स दशाहसाध्योऽतिकृच्छ्र इत्यु-  
च्यते । अतिकृच्छ्रशब्दस्यानुगतार्थतां स्पष्टयितुं पुनस्तेनैव विशेषेण ॥

नन्वन्यान्यपि जातिभ्रंशकराण्यग्रेयघ्राणादीनि सति तत्र किं  
प्रायश्चित्तमित्यत आह ॥

सर्वेषामेव पापानां संकरे समुपस्थिते ।

दशसाहस्रमभ्यस्ता गायत्री शोधनं परम् ॥ ५५ ॥

सर्वत्वमाधिवारिकमिति न्यायेन पूर्वाधिकृतानां जातिभ्रंशकराणा-  
मग्रेयघ्राणादीनां पापानां संकरे संपर्के समुपस्थिते दशसहस्रवारम-  
भ्यस्ता गायत्र्येव परं शोधनं नान्यदिति । यत्वनुक्तनिष्कृतिषु सर्वेष्वपि  
निमित्तेष्विदं सामान्यप्रायश्चित्तं तज्जातिभ्रंशकरेष्वेवेति । तदयुक्तम् ।  
शास्त्रान्तरे सामान्यप्रायश्चित्तान्तराभिधानेन पौनरुक्त्यात् । तस्माद्व्य-  
थोक्तैव व्याख्या साधीयसीति ।

तपस्तप्त्वा तीव्रं यमलभत सार्द्धं सुरगणैः

सुतं साकन्देव्या विहितनियमः कश्यपमुनिः ॥

स्वयं स्वदुः स्वष्टा गतिरपि महेन्द्रस्त्रिजगता  
मुपेन्द्रत्वं सोऽपि त्रिदशपतिभक्त्या प्रथयति ॥ १ ॥

धर्माधिकारिकुलकैरवकाननेन्दुश्रीरामपण्डितसुतेन विनायकेन ॥

एकादशोऽपि विवृतोऽत्र पराशरस्याध्यायः कृतोऽननीयविभुक्ति-  
भुध्यै ॥ २ ॥

इति श्रीधर्माधिकारिरामपण्डितात्मजनन्दपण्डितापरनामधेयवि-  
नायकपण्डितकृतौ पराशरस्मृतिविवृतौ विद्वन्मनोहरायामेकादशोऽध्यायः॥  
शुभमस्तु ॥



श्रीगणेशाय नमः ।

समाने शब्दार्थे तदनुगतवर्णेषु च समे  
स्वरूपे सामर्थ्ये सकलपुरुषाद्यौघहरणे ।  
हरेर्यत्प्राथम्यं हरिहर “यदेवं” हिजनता-  
मुखाब्जेष्वासीत्तत्सकलमपि लक्ष्मीविलसितम् ॥ १ ॥  
धर्माधिकारिकुलकैरवकाननेन्दु-  
श्रीरामपण्डितसुतेन विनायकेन ।  
तद्वाद्दशे विचरणं क्लृप्ततेऽधुनात्राध्याये  
महावचयशुद्धिनिवारणाय ॥ २ ॥

एवमध्यायचतुष्टयेनोपपातकप्रायश्चित्तमभिधाय महापातकप्राय  
श्चित्तविधानाय द्वादशाध्यायमारभते ।

तत्रसङ्करकाण्डे प्रकान्तप्रकीर्णकप्रायश्चित्तशेषं समापयितुं तावदाह ।

दुःस्वप्नं यदि पश्येत्तु चान्ते च क्षुरकर्मणि ।

मैथुने प्रेतधूमे च स्नानमेव विधीयते ॥ १ ॥

दुःस्वप्नपरिच्छेदसूचकस्वप्नमन्त्रः तौरतैलाभ्यङ्गादिदर्शनं स्वप्ना-  
ध्यायप्रतिपादितं यदि पश्येत्पातः स्मरेत्तदा चान्ते भुक्ताचोद्विगणे क्षुरक-  
र्मणि तौरै मैथुने चतुर्कालीने स्त्रीसम्भोगे प्रेतधूमस्पर्शे चकारादजीर्णाद्-  
गारे दुर्जनस्पर्शेनचित्पूयस्मशानस्पर्शेषु च स्नानमाचरेत् । तदाहुर्मनु  
बृहस्पराशरशातातपाः ।

अजीर्णोऽभ्युदिते वान्ते श्मश्रुकर्मणि मैथुने ।

दुस्वप्ने दुर्जनस्पर्शे स्नानमेव विधीयते ॥

दुस्वप्ने मैथुने वान्ते विरिक्ते क्षुरकर्मणि ।

चित्पूयश्मशानानां स्पर्शेन स्नानमाचरेत् ॥

अतौ तु गर्भं शङ्कित्वा स्नानं मैथुनिनः स्मृतम् ।  
अनृतौ तु यदा गच्छेच्छौचं मूत्रपुरीषवत् ॥ इति ॥ १ ॥

इदानीं पुनः संस्कारनिमित्तान्याह ।

अज्ञानात्प्राश्य विण्मूत्रं सुरासंसृष्टमेव च ।  
पुनः संस्कारमर्हन्ति त्रयो वर्णा द्विजातयः ॥ २ ॥

अज्ञानतो विरामूत्रप्राशने सुरासंसृष्टाचप्राशने च त्रयो वर्णाः  
ब्राह्मणक्षत्रियवैश्याः तप्तकृच्छ्रवरणानन्तरं पुनः संस्कारं पुनरुपनयनमर्हन्ति  
विण्मूत्रमिति समाहाराद्रेतः कुणपयोरपि यद्वयं तथा च गौतमो मत्या  
मद्यपाने तप्तकृच्छ्रस्ततोऽप्य संस्कारो मूत्रपुरीषकुणपरेतसां प्राशने चेति ।  
सुरात्रपैश्चेद्वदत्तस्याः क्षत्रियवैश्ययोरनिषेधात् । तत्संसर्गोप्यनुपलब्ध-  
गोरसोविषद्वितः । रसोपलब्धौ द्रव्यान्तरसंसर्गोपि सुरास्नानपायात् ।  
आज्यत्वस्येव पृषदाज्ये । अत एवाज्यपा इति निगदाः कार्या न पृषदा-  
ज्यपा इत्युक्तम् । तथा च मुख्यमेव प्रायश्चित्तं तत्रापद्येत । अज्ञानादिति  
वाचाय्यनुषज्यते ।

अज्ञानात्प्राश्य विरामूत्रं सुरासंसृष्टमेव च ।  
पुनः संस्कारमर्हन्ति त्रयो वर्णा द्विजातयः ॥

इति मनुस्मरणात् । एतेनाज्ञानतः सुरापाने पुनः संस्कारः कैमु-  
तिकन्यायेन सिद्धः । तथा च बोधायनः । अमत्या सुरापाने कृच्छ्राब्द-  
पादं चरित्वा पुनरुपनयनमिति कामतः सुरापानेन मरणान्तिकस्यैवोक्त-  
त्वात् । किं पुनः संस्कारेण । ब्राह्मणस्य तु कामाकामाभ्यां मद्यपा-  
नेपि पुनः संस्कारः अमत्या मद्यपान इति गौतमवाक्यात् । मत्या  
मद्यपाने त्वसुरायाश्चज्ञाने कृच्छ्रो घृतप्राशनं पुनः संस्कारश्चेति वसिष्ठस्म-  
रणात् । चकारादुक्तानां चण्डालाचभोजनादीनामनुक्तानामङ्गादिदेशगम-  
नानाञ्जोपसंग्रहः । तथा च वसिष्ठः । एतदेव चण्डालप्रतिताचभोजनेषु  
ततः पुनरुपनयनमिति । वल्लरपि । विद्वराहयामकुक्कुटनगोमांसभक्षणे

तु सर्वेष्वेतेषु द्विजानां प्रायश्चित्तान्ते पुनः संस्कारं कुर्यादिति । शाता-  
तपोऽपि ।

लशुनं शृङ्गनं जग्ध्वा पलाण्डुं च तथा शुनः ।

उष्ट्रमानुषकेभाश्वरासभीक्षीरभोजनात् ॥

उपनायं पुनः कुर्यात्तप्तकृच्छ्रञ्चरेन्मुहुः ।

पैठीनसिः । ऋष्युष्ट्रीमानुषीक्षीरभोजने तप्तकृच्छ्रः पुनरुपनयन-  
मिति । आदिपुराणे ।

अङ्गवङ्गकलिङ्गेषु सौराष्ट्रमगधेषु च ।

विना यात्रा तु यो गच्छेत्पुनः संस्कारमर्हति ।

सौराष्ट्रसिन्धुसौवीरानावन्त्य दर्शनापथम् ।

एतान् देशान् द्विजो गत्वा पुनः संस्कारमर्हति ॥

हिमवत्कौशिकीं विन्ध्यां पारं पद्मस्य पश्चिमम् ।

तीर्थयात्रा विना गच्छेत्पुनः संस्कारमर्हति ॥

कर्मनाशाजलस्पर्शात्करतायाविलङ्घनात् ।

गण्डकीबाहुतरणात्पुनः संस्कारमर्हति ॥

बौधायनः ।

सिन्धुसौवीरसौराष्ट्रान् तथा प्रत्यन्तवासिनः ।

अङ्गवङ्गकलिङ्गाश्च गत्वा संस्कारमर्हति ।

रासभं महिषं मेघं वलीवट्टं क्रमेलकम् ।

आरुह्य ब्राह्मणेऽर्च्य मोहात्पुनः संस्कारमर्हति ॥

मधुं विना चौपनीतः पुनः संस्कारमर्हति ।

हत्वीतोऽपि ।

शिखां छिन्दन्ति ये मोहाद्वेषादज्ञानतोऽपि वा ।

पुनः संस्कारमर्हन्ति ।

अज्ञाः छिन्दन्ति ये केचित् द्विजातीनां शिखां नराः ।

चरेयुस्ते दुरात्मानः प्राजापत्य विशुद्धये ॥

इति । पुनःसंस्कारोऽत्र पुनरुपनयनं वक्ष्यमाणाजिनादिपर्युदा-

सस्यान्यत्रासम्भवात् । स च समाख्याबलादेव कर्मविशेषेण पूर्वसंस्कार-  
नाशे पुनःसंस्काराधायको न तु शोधकः । शुद्धेः प्रायश्चित्तसाध्यत्वात् ।  
अत एव प्रायश्चित्तान्ते पुनःसंस्कारं कुर्यादित्यादिविधिवाक्येषु द्वयोरपि  
स्वस्वकार्यप्रतिपादनमुखेनैव समाख्याभ्यां क्रमेणानुष्ठानप्रतिपादनं युक्तम्  
यत्तु यमेन ।

असुरामद्वपाने च कृते गोभक्षणोऽपि वा ।

तप्तकृच्छपरिक्षिप्तो मौज्जीहोमेन शुध्यति ॥

इति । मौज्जीहोमस्य शोधकत्वमुक्तम् ।

तन्मौज्जीहोमादुत्तरकालानुष्ठेयकर्माधिकाराभिप्रायेण, न तु दोष-  
निवृत्त्यभिप्रायेण । तस्मात्पुनरुपनयनं पुनःसंस्काराधायकं न तु प्रकृत-  
दोषनिवर्तकमिति स्थितम् । यत्र तु जातकर्मादीत्यादिविशेषः  
स्मर्यते तत्र तदादीना सर्वेषामेवानुष्ठानम् । यथा

जीवन्यदि समागच्छेत् श्वेतकुम्भे निमज्ज्य तम् ।

उद्धृत्य स्थापयित्वास्य जातकर्मादि कारयेत् ॥

चिरप्रोषितस्य जीवद्वार्त्तानाकर्णने कृतप्रेतक्रियस्य पुनरागमनेऽयं  
विधिः । तथा प्रव्रज्यादिप्रत्यावृत्तस्यापि प्रायश्चित्तावरणानन्तरं जात-  
कर्मादीति । संस्कारमाह वृद्धपराशरः ।

जातकर्मादिभिः सर्वैः संस्कृतैः शुद्धिमाप्नुयात् ॥

इति । यद्यपि सर्वैरित्यविशेषोपादाने सन्यासिनोपि विवा-  
हादि प्रसज्यतेत्यर्थान्तरापातः । तथा च जातकर्मादीत्यादिशब्देनापि  
तत्पर्यन्तानामेवोपसङ्गः ।

पुनरुपनयननाम्ना सर्वधर्मातिदेशप्राप्तावपवादमाह ।

अजिनं मेखला दण्डो भैक्ष्यचर्या व्रतानि च ॥

निर्वर्तन्ते द्विजातीनां पुनः संस्कारकर्मणि ॥ ३ ॥

अजिनं कृष्णाजिनादि मेखला मौज्यादि दण्डः यज्ञाशादि भैक्ष्य-  
चर्या सायंप्रातर्विहिता व्रतानि सौम्यप्राजापत्यादीनि मधुमांसाज्जनादि-



वर्जनानि वा, द्विजातीनां त्रैवर्णिकानां पुनः संस्कारकर्मणि निवर्तन्ते  
चकारादुपनादीन्यपि । तथा चाश्वलायनः । अथोपेतपूर्वस्य कृताकृतं  
केशवपनं मेधाजननं च निरुक्तं परिदानं कालस्य च तत्सवितुर्वृषीमह  
इति सावित्रीमिति । तत्र विशेषमाह कश्यपः वीर्णप्रायश्चित्तः प्राच्या-  
मुदीच्यां वा दिशि गत्वायत्र पश्वादीनां शब्दो न श्रूयते तस्मिन्देष्टेऽग्निं  
प्रज्वाल्य ब्रह्मासनमास्तौर्यं प्राज्ञप्रणीतेन विधिना पुनः संस्कारमर्हन्तीति ।

इदानीं प्रसगात्पूर्वाक्तामेध्याक्तभक्षणे प्रायश्चित्ते गुणान्तरमाह ।

विण्मूत्रस्य च शुद्ध्यर्थं प्राजापत्यं समाचरेत् ॥

पञ्चगव्यं च कुर्वीत स्नात्वा पीत्वा शुचिर्भवेत् ॥४॥

विण्मूत्रमित्यमेध्यामात्रोपलक्षणं तद्वक्षणे पूर्वाक्तं प्राजापत्यकृच्छ्रं  
चरेत्पञ्चगव्यं च पूर्वाक्तप्रकारेण कृत्वा तेन स्नात्वा तदेव पीत्वा शुचि-  
र्भवेत् ।

अथ विहितमरणे सकृल्याचिवृत्तौ प्रायश्चित्तमाक्षिपति ।

जलाग्निपतने चैव प्रव्रज्यानाशकेषु च ॥

व्रत्यावसितवर्णानां कथं शुद्धिर्विधीयते ॥ ५ ॥

जले जलप्रवेशोऽग्निप्रवेशः पतनं भृगुपातः तेषांसमाहारस्तस्मिन्  
प्रव्रज्या संन्यासः अनाशकमवशनं बहुवचनान्महाप्रस्थानं वृक्षते । तेषु  
व्रत्या वृहीतव्रताः कृतसकल्पा इति यत्त्वत् । ते च ते अवसिताश्च प्रत्यावृत्ता  
इति यावत्, तादृशानां वर्णानां कथं शुद्धिर्विधीयतइति प्राश्नार्थः ।  
यद्यपि त्रिविधमपि जलादिमरणं सम्भवति विहितं प्रतिषिद्धमध्यनुज्ञातं  
चेति, तथाप्यत्र विहितमेव विषयस्तत्रैव संकल्यादि व्रतसम्भवात् । व्रत्य-  
शब्देन च कृतसकल्यस्यैवाभिधानात् । एतेन निषिद्धमरणयोद्वय  
निवृत्तस्य प्रायश्चित्तान्तरमूहमित्युक्तं भवति । तदेवाह यमः ।

जलाग्न्युद्वन्धनक्षटाः प्रव्रज्यानाशक्युतः ।

विषप्रयतनप्रायः शस्त्रघातच्युताश्च ये ।

न वै ते प्रत्यवसिताः सर्वधर्मबहिष्कृताः ।

चान्द्रायणेन शुद्ध्यन्ति तप्तकृच्छ्रद्वयेन च ॥

इति । निषिद्धमरणविषयत्वञ्चास्योद्बन्धनविषयस्त्रादिसाहचर्येण स्पष्टीकृतम् ।

इदानीं प्रायश्चित्तमाह ॥

प्राजापत्यद्वयेनैव तीर्थाभिगमनेन च ॥

वृषैकादशदानेन वर्णाः शुद्ध्यन्ति ते त्रयः ॥ ६ ॥

क्षत्रियस्य प्राजापत्यद्वयेन वैश्यस्य प्राजापत्यचतुष्टयप्रत्यामाय-  
रूपतीर्थयात्रया शूद्रस्य प्राजापत्यद्वयेन वैश्यस्य प्राजापत्यचतुष्टय-  
प्रत्यामायरूपतीर्थयात्रया शूद्रस्य वृषभैकादशगोदानेन च क्रमाच्छु-  
द्भिर्भवति ।

ब्राह्मणस्य विशेषमाह ।

ब्राह्मणस्य प्रवक्ष्यामि वनं गत्वा चतुष्पथे ॥

सशिखं वपनं कृत्वा प्राजापत्यद्वयं चरेत् ॥ ७ ॥

गोद्वयं दक्षिणां दद्याच्छुद्धिं पाराशरोऽब्रवीत् ॥

मुच्यते तेन पापेन ब्राह्मणत्वं च गच्छति ॥ ८ ॥

ब्राह्मणस्य शुद्धिं पाराशरोऽब्रवीत्तमहं प्रवक्ष्यामीति संबन्धः ।  
जलान्यादिमरणसङ्कल्याचिवृत्तो ब्राह्मणो वनं गत्वा चतुष्पथे सशिखं  
वपनं कृत्वा प्राजापत्यद्वयं चरित्वा गोद्वयं प्रायश्चित्तसाधुण्याय दक्षिणां  
दत्त्वा तस्मात्पापान्मुच्यते । जलान्यादिमरणसङ्कल्याचिवृत्तस्य चण्डाल-  
त्वोत्पत्त्या यदवगतं ब्राह्मणत्वं तदपि पुनः प्राप्नोति । तदाह वृद्धपराशरः ।

अनाशकाचिवृत्तस्तु चातुर्वर्ण्यव्यवस्थितः ।

चण्डालः स तु विज्ञेयो वर्जनीयः प्रयत्नतः ।

तुप्तधर्मोस्तु चण्डालाः परिव्राजकतापसाः ।

तेभ्यो जातान्यपत्यानि चण्डालैः सह वासयेत् ।

जलाग्निपतने चैव प्रव्रज्यानाशने तथा ।  
 व्रत्यावसितवर्णानां प्रायश्चित्तं कथं भवेत् ।  
 ब्राह्मणानां प्रसादेन तीर्थाभिगमनेन च ।  
 गवां च शतदानेन वर्णाः शुद्ध्यन्ति ते त्रयः ।  
 ब्राह्मणस्य प्रवक्ष्यामि गत्वारण्यं चतुष्यथे ।  
 सशिखं वपनं कृत्वा त्रिसन्ध्यप्रवगाहनम्  
 सावित्र्यष्टसहस्रं तु जपेच्चैव दिने दिने ।  
 मुच्यते सर्वपापेभ्यो ब्राह्मणत्वं च गच्छति ।  
 भिक्षार्थी विचरेद्दामे गृहात् सप्त वने वसन् ।  
 तां च भिक्षां समश्नीयादूर्ध्वादूर्ध्वं विशुध्यति ॥

इति । ननु वृद्धपराशरोक्ता शुद्धिं प्रवक्ष्यामीति मूले त्रित्रयशूद्रयोः  
 प्राजापत्यवृषभैकादशगोदाने प्रोक्ते साक्षिवचने तु ब्राह्मणेन तु ब्राह्मण-  
 प्रसादगोप्रदाने तथा मूले ब्राह्मणस्य गोद्वयमहितं प्राजापत्यद्वयमुक्तं  
 साक्षिवचने तु षाण्मासिकं व्रतमिति चेत् । उच्यते । युगान्तरी-  
 यनरापेक्षयापि प्रकृतकलियुगीयनराणामत्यल्पप्राणतया प्रायश्चित्तसंज्ञाव-  
 स्य न्याय्यत्वात् ।

अत एव संन्यासात्प्रत्यावृत्तौ संवर्त्ततेऽपि षाण्मासिकमेव व्रतमाह ।

सत्यस्य दुर्मतिः कश्चित् प्रत्यापत्तिं व्रजेद्यदि ।  
 स कुर्यात्कृच्छ्रमश्रान्तः षण्मासान्प्रत्यनन्तरम् ॥  
 इति । तथा वृद्धपराशरोऽपि व्रतातरमाह ।  
 यः प्रत्यवसितो विप्रः प्रव्रज्यातो विनिर्गतः ।  
 अनाशकनिवृत्तश्च गार्हस्थ्यं चेच्छिकीर्षति ।  
 स चरेन्त्रीणि कृक्षाणि त्रीणि चान्द्रायणानि च ।  
 जातकर्मादिभिः सर्वैः संस्कृतः शुद्धिमाप्नुयात् ॥

इति । तदेषां कल्पानां शक्त्याद्यपेक्षया व्यवस्थायां न विरोधः ।  
 ततश्च संन्यासादिप्रत्यावृत्तस्य यथोक्तप्रायश्चित्तानन्तरं जातकर्मादिभिः  
 संस्कारैः पुनः संस्कारं कृत्वा पुनः संन्यासादिपरिपालनमेव कर्तव्यं न

गार्हस्थ्यमिति प्रघट्टकार्यः । समाप्तेः शास्त्रार्थत्वात् । तद्वृत्तस्य तु नात-  
द्वावो जैमिनेरपि नियमातद्रूपाभावेभ्य इति न्यायात् । ब्रह्मचर्यं समाप्य  
एही भवेत् एहादृशी भूत्वा व्रजेदिति जाबालश्रुतावानुलोम्यविधानात् ।

अयम्यामानुलोम्यं स्यात्प्रातिलोम्यं न विद्यते ।

प्रातिलोम्येन यो याति न तस्मात्पापकृतमः ॥

इति । दक्षेण क्रमप्रातिलोम्यनिषेधाच्च । प्रायश्चित्ताभ्यकरणे तु  
राज्ञा स्वदास्यमामरणात्कारणीयम् । प्रव्रज्यावसितो राज्ञो दास आमर-  
णान्तिक इति योगिस्मरणात् । तदशक्तावपि श्वपदेनाङ्कयित्वा निर्वा-  
सनीयः तदाह दत्तः ।

पारिव्रज्य एहीत्वा तु यः स्वधर्मं न तिष्ठति ।

श्वपदेनाङ्कयित्वा तं राजा शीघ्रं प्रसवायेत् ॥ इति ।

यदुक्तं दुःस्वप्नादौ स्नानं कर्तव्यमिति सत्रापेक्षितं स्नानं  
भेदमाह ।

स्नानानि पञ्च पुण्यानि कीर्त्तितानि मनीषिभिः ।

आग्नेयं वारुणं ब्राह्मं वायव्यं दिव्यमेव च ॥ ६ ॥

यद्यपि दुःस्वप्नादौ स्नानं मुख्यमेवापेक्षितं तथापि मुख्यस्नानासा-  
मर्थ्यं अनुकल्पो ऽप्यनुष्ठेय इति तदभिधानमर्थवदेव ।

आग्नेयादिस्नानस्वरूपमाह ।

आग्नेयं भस्मना स्नानमवगाह्य तु वारुणम् ।

आपोहिष्ठेति च ब्राह्मं वायव्यं गोरजः स्मृतम् ॥ १० ॥

यत्तु सातपथ्येण स्नानं तद्दिव्यमुच्यते ।

तत्र स्नानात्तु गङ्गायां स्नातोभवति मानवः ॥ ११ ॥

ईशानादिमन्त्राभिमन्त्रितेन भस्मना शिरःप्रभृतिष्ववलेपनमग्नेयं  
स्नानं भवति । तदुक्तं लैङ्गे ।

इशानेन शिरोदेशं मुखं तत्पुरुषेण तु ।  
उरोदेशमघोरेण गुह्यं धामेन सुव्रताः ॥  
सद्येन पादौ सर्वाङ्गं प्रणवेन तु शोधयेदिति ।

ईशानतत्पुरुषाघोरवामदेवसङ्गोजातैः प्रणवादिनमोन्तैरनु-

लिम्पेदित्यर्थः । धारुणं जलावगाहनरूपं ब्राह्ममापोहिष्ठेति तृचेन  
पादहृदयमूर्धसु प्रतिपादं कुशोदकैर्मार्जनं तदाह कूर्मः ।

ब्राह्म तु मार्जनं मन्त्रैः कुशैः सोदकबिन्दुभिः ।

तत्र विशेषमाह बौधायनः ।

भुवि मूर्ध्नि तथाकाशे मूर्ध्याकाशे तथा भुवि ।

आकाशे भुवि मूर्ध्नाति मन्त्रस्नान विधीयतइति ॥

सायमागच्छन्तीषु गोषु समुद्रुतेन गोपादरजसा प्रावनं वायव्य-

स्नानम् ।

वायव्यद्वोरजः प्रोक्तमस्ते गच्छति गोपतौ ।

इति बृहस्पतिस्मरणात् । आतपयुक्तेन वर्षादकेनाप्रावनं दिव्यं

स्नानं तद्गङ्गास्नानतुल्यं भवति । अनेन यौगिकसारस्वते अपि स्नाने उप-  
लक्ष्यते ।

तदाह बृहस्पतिः ।

यौगिकं स्नानमाख्यातं योगाद्विष्णुविचिन्तनम् ।

विद्वत्सरस्वतीप्राप्त स्नानं सारस्वतं स्मृतमिति ॥

विद्वदुक्तिप्रकारमाह व्यासः ।

स्वयमेवोपसत्ताय विनयेत द्विजातये ॥

तऽञ्जः सम्पादयेत्स्नानं शिष्याय च सुताय च ।

दात्तायणमयैः कुम्भैर्मन्त्रवज्जान्द्वीजलैः ॥

कृतमाङ्गलपुण्याहैः स्नानमस्तु तदर्थिनाम् ।

आष्टौ तावत्प्रभासे बहुगुणसलिले मध्यमे पुष्करे वा

मङ्गाद्वारे प्रयागे कनखलसलिले भद्रकर्णे गयायाम् ।

राहुयस्ते च सोमे दिनकरसहिते सविहत्यादिशेषा

देतैर्विख्याततीर्थैस्त्रिभुवनविदितैः स्नानमच्छिद्रमस्त्विति ।

एतेषु वारुणमेव मुख्यमिति तद्विधिरभिधीयते । तदाह शङ्खः ।

स्नानं तु द्विविधं प्रोक्तं गौणमुख्यप्रभेदतः ।

तयोस्तु वारुणं मुख्यं तत्पुनः पद्विधं भवेदिति ॥

तान्यग्निपुराणे ।

नित्यं नैमित्तिकं काम्यं क्रियाङ्गं मलघर्षणम् ।

क्रियास्नानं तथा षष्ठं षोढा स्नानं प्रकीर्तितम् ॥

तल्लक्षणान्याह शङ्खः ।

संस्नातस्तु पुमानर्हजपाग्निहवनादिषु ।

प्रातः स्नानं तदर्थं तु नित्यस्नानं प्रकीर्तितम् ॥

चण्डालशत्रूपयादि स्पृष्ट्वा स्नाता रजस्वनाम् ।

स्नानार्हस्तु यदा स्नाति स्नानं नैमित्तिकं हितम् ॥

पुण्यस्नानादिकं यत्तु दैवज्जाविधिर्चादितम् ।

तद्वि काम्यं समुद्रिष्टं नाकामस्तत्प्रयोजयेत् ॥

वसुक्कामः पवित्राणि तर्पिष्यन् देवताः पितॄन् ।

स्नानं समाचरेद्यन्तु क्रियाङ्गं तत्प्रकीर्तितम् ।

मलापकर्षणं नाम स्नानमभ्यङ्गपूर्वकम् ।

मलापकर्षणार्थाय प्रवृत्तिरस्य नान्यथा ॥

सरस्सु देवस्नातेषु तीर्थेषु च नदीषु च ।

क्रियास्नानं समुद्रिष्टं स्नानं तत्रैव मता क्रियेति ॥

तच्च गङ्गायां मुख्यं 'कलैः गङ्गैव केवल'मिति स्कन्दपुराणात् ।

तदभावे बृहत्पराशर आह ।

देवस्नातनदीस्नातः सरस्सु स्नानमाचरेत् ।

स्नानं नद्यादिवन्धेषु सद्भिः कार्यं सदम्बुषु ॥

निषिद्धदेशानाह स एव ।

न तीर्थे ह्याकुले स्नायाच्चासज्जनसमाश्रिते ।

कदाचिद्विदुषा मत्या न स्नातव्यं पराम्भसा ॥

अम्भःसु दुष्कृतांशेन येन कर्त्ता विलिप्यते ।

पञ्च वा सप्त वा पिण्डान्स्वायादुद्धृत्य तत्र तु ॥

वाशब्दाच्चतुरोषा ।

उद्धृत्य चतुरः पिण्डान्पारक्ये स्नानमाचरेदिति ।

अन्यत्र स्मरणात् ।

मासे नभसि न स्वायात्कदाचित् निम्बगासु च ।

रजस्वलाभवन्त्येता वर्जयित्वा समुद्रगाः ॥

न स्वायात् क्षोभितास्वप्सु न स्वय क्षोभयेच्च तम् ।

न निर्गतासु तीर्थेऽपि पतन्तीष्वाहितासु च ॥

रविसङ्क्रान्तिवारेषु ग्रहणेषु शशितये ।

व्रतेषु चैव षष्ठीषु न स्वायादुष्णवारिणा ॥

न स्वायाच्छूद्रहस्तेन नैकहस्तेन वा तथा ।

उद्धृताभिरपि स्वायादाहृतार्भाद्विजातिभिः ॥

स्वस्याभिश्च सहेमाभिरनुष्णाभिस्तथा द्विजैः ।

नवाभिर्निर्देशाहाभिरसंस्पृष्टाभिरन्यजैरिति ॥

अथ चण्डालावगाहनविधिरुष्णोदकविषेधश्च शक्तस्य जलावगा-  
हनं नित्यं स्नानं सर्वेषु वर्णेषु शक्तैरहरहः कार्यम् ।

तस्याथ विधिरुच्यते इति तत्स्मरणात् ।

आदित्यकिरणैः पूतं पुनः पूतं च वह्निना ।

आज्ञातमातुरे स्नानं प्रशस्तं न श्रुतोदभिमिति ॥

यमस्मरणाच्च । नद्याद्यसम्भवे तु नित्यस्नानाद्यप्यनातुरैरुष्णोद-  
केन कार्यम् ।

नित्यं नैमित्तिकं चैव क्रियाङ्गं मन्त्रघर्षणम् ।

तीर्थभावे तु कर्त्तव्यमुष्णोदकपरोदकैरिति ॥

तत्राप्यशक्तो पूर्वोक्तानि गौणस्नानानि । तत्र कालविशेषं स्वयमेव  
विधास्यति । स्नानार्कधस्तुस्वसूत्रादवगन्तव्यः । साधारणं तु त्रिभिर्माह  
बृहत्पराशरः ।

सोङ्कारां चैव गांधर्वीं महाव्याहृतिभिः सह ।

त्रिषण्णवैकधावर्त्य स्वायाद्विद्वानपि द्विजः ॥

छन्दोमुन्यमरैर्युक्तं स्वशाखास्वरसंयुतम् ।

आवृत्य प्रणवं स्वायाच्छ्लिष्टमर्दुशतं दश ॥

चिद्रूपं परमज्योतिर्निरालम्बमनामयम् ।

अव्यक्तमव्ययं शान्तं स्वायादुपि हरिं स्मरन् ॥

गायत्रौ वारिसंज्ञातः प्रणवैर्निर्मलौकृतः ।

विष्णुस्मरणसंशुद्धो ऽप्यहः सर्वेषु कर्मस्त्विति ॥

एते चत्वारोपि पक्षाः पूर्वपूर्वासम्भवे उत्तरोत्तरदति व्यवस्थया ज्ञेयाः

स्नानानन्तरं क्रमवाप्तं वस्त्रपरिधानं तच्च प्रथमाध्याय एव निरु

पत्सु । इदानीं स्नानप्रसङ्गाद्बुद्धिस्यमाचारादिकाण्डत्रयशेषं समाप-  
यितुं तर्पणनिर्णयमाह ॥

स्नातुं घान्तं द्विजं सर्वे देवाः पितृगणैः सह ॥

वायुभूतास्तु गच्छन्ति तृषार्ताः सलिलार्थिनः ॥ १२ ॥

निराशास्ते निवर्तन्ते वस्त्रनिष्पीडने कृते ॥

तस्मान्न पीडयेद्वस्त्रमकृत्वा पितृतर्पणम् ॥ १३ ॥

गङ्गादेः स्नातुं गच्छन्तं द्विजं वायुभूताः सदेवाः पितरस्तृषार्ताः

सलिलार्थिनो ऽनुगता अपि निष्पीडिते स्नानवस्त्रे निराशा गच्छन्ति तस्मा-  
त्तर्पणमकृत्वा वस्त्रं न निष्पीडयेदित्यनेन तर्पणवस्त्रनिष्पीडनयोः पौर्वाप-  
मुक्तं भवति । तद्वाह योगी याज्ञवल्क्यः ।

यावद्वेवानृषीश्चैव पितृगणापि न तर्पयेत् ।

तावत् पीडयेद्वस्त्रं यो हि स्नाति भवेद्द्विजः ॥

निष्पीडयति यो मोहात्स्नानवस्त्रमर्पिते ।

निराशाः पितरो यान्ति शपथं दत्त्वा सुदारुणमिति ॥

तद्वस्त्रनिष्पीडनं च स्थले कार्यम् ।

वस्त्रनिष्पीडितं तेषां श्राद्धं चाच्छिष्टभोजनाम् ॥



भागधेयं श्रुतिः प्राह तस्मान्निष्पीडयेत् स्थल इति ।

स्मृत्यन्तरात् । निष्पीडनमन्त्रस्तु ।

ये के चास्मत्कुले जाता अपुत्रा गोत्रिणोमृताः ।

ते एहन्तु मया दत्त वस्त्रनिष्पीडनोक्तकर्मिति ।

तिलस्थाने विशेषमाह ॥

रोमकूपे यवं स्थाप्य यत्तिलैस्तर्पयेत्पितॄन् ॥

तर्पितास्तेन ते सर्वे रुधिरं मलेन च ॥ १४ ॥

सलोमके प्रकोष्ठे तिलानवस्थाप्य तर्पणे अयं दोषः । तदाह देवलः ।

रोमसंस्थांस्तिलान् कृत्वा यस्तु तर्पयते पितॄन् ।

पितरस्तर्पितास्तेन रुधिरं मलेन चेति ॥

इदमनुद्वृततोयतर्पणे उद्धृते तु विशेषमाह योगिथान्नवल्लभः ।

यद्युद्धृतं निषिञ्चेत्तु तिलान्संमिश्रयेज्जले ।

अतान्यथा तु सव्येन तिला ग्राह्या विचक्षणैरिति ॥

यो ऽपि एहे निषिद्धं सतिलं तर्पणं तदृहिर्भवेदिति वैधाप्यवी-  
यो निषेधस्तोपि प्रत्यक्षतिलाभिप्राय एव । एहे अनुद्वृतोदकासंभवाद्  
उद्धृते तु संमिश्रणाभिधानात् । तिलेषु विशेषमाह गोभिलः ।

शुकैस्तु तर्पयेद्देशान्मनुष्याञ्छ्वलैस्तिलैः ।

पितॄस्तु तर्पयेत्कृष्णैस्सर्प यन्सर्वतोर्द्वज इति ॥

यदैर्द्वैर्घृततर्पणमाह कूर्मः ।

देवान् ब्रह्मचर्योश्चैव तर्पयेद्वृततोवकैरिति ।

अञ्जलिनियममाह व्यासः ।

एकैकमञ्जलिं देवा द्वौ द्वौ तु सनकादयः ।

अर्हन्ति पितरस्त्र्योस्त्र्योस्त्रिंशस्त्वैकैः समञ्जलिम् ॥

स्त्रियोमात्रादिव्यतिरिक्ताः तामां शालङ्कायनो विशेषमाह ॥

मातृमुखास्त्रियस्त्रिंशस्तासां दद्याज्जलाञ्जलीन् ।

त्र्योस्त्र्योस्तु दद्यादव्यासां दद्यादेकैकमञ्जलिम् ॥

सापलाचार्यपत्नीना द्वौ द्वौ दद्याज्जलाज्जली इति ।  
 देवादितर्पणमेकहस्तेनापि भवति । पितृतर्पणन्वज्जलिमेव  
 तदाह कूर्मः ।

अन्वारब्धेन सव्येन पाणिना दक्षिणेन तु ॥  
 देवर्षी स्तर्पयेद्विमानुदकाज्जलिभिः पितृर्नति ।

तर्पणप्रकारमाह वशिष्ठः ।

सम्बन्धमनुकीर्त्यैव नाम गोत्रमनन्तरम् ।  
 वस्वादिरूप मङ्गीर्त्यै स्वधातेन नमो ऽस्ततः ॥  
 तर्पयामि पदेनैव तर्पयेत्पितृपूर्वकमिति ।

तर्पणीयानाह हारीतः पित्रादीन्मात्रादीन्मातामहादीन्यितृव्यत्यु-  
 च्येष्टास्तृत्सपत्नीर्वातुनामन्त्यङ्गीर्गुर्वेचार्यापाध्यायान्सुहृत्सम्बन्धिबान्ध-  
 वान् द्रव्यान्दातृपोपकारिण्यनन्त्यङ्गीश्चतर्पयेदिति । तर्पणानाह व्याघ्र-  
 पात् ।

पितुः पुत्रेणा कर्त्तव्याः पिण्डदानोदकक्रियाः ।  
 पुत्राभावे तु पत्नी स्यात्पुत्र्यभावे तु मातर इति ॥

तस्यापवादः स्मृतिमज्जर्याम् ।

अपुत्रा स्त्री यथा पुत्रः पुत्रवन्त्यपि भर्त्तरि ।  
 आर्तुं पिण्डोदकं कुर्याज्जलमेकं तु पुत्रिणीति ।

स्नानकालीनाचियमानाह ॥

अवधूनोति यः केशान्स्नात्वा प्रस्रवते द्विजः ।  
 आचामेद्वा जलस्थो ऽपि स बाह्यः पितृदेवतैः ॥१५॥

यः स्नानानन्तरं केशान् विधुनुयात् योश्चा स्नानानन्तरमाद्र्द्वयस्त्रय  
 प्रस्रवते शिरामूत्रमुत्सृजति यश्च स्नात्वा शुद्धवस्त्रे जले स्थित्वा ऽऽचामेत्स  
 त्रिविधो ऽपि पैतृकदैविकयोर्वाह्या ऽनर्हो भवति । तथाच मार्कण्डेयः ।

अथमृज्याच्च वस्त्रान्तोगात्रायम्बरपाणिभिः ।

न च निर्धुन्यात्केशान्वासश्चैव न निर्धुवन् ॥

जावालिः ।

स्नानं कृत्वा द्रवासास्तु विण्मूत्रं कुरुते यदि ।  
प्राणायामत्रयं कृत्वा पुनः स्नानेन शुध्यति ॥

हारीतः ।

आर्द्रवासा जले कुर्यात्तर्पणाचमनं जपम् ।  
शुष्कवासाः स्थले कुर्यात्तर्पणाचमनं जपमिति ॥

अनेनार्द्रशुष्कवस्त्रयोर्विपर्ययां जलस्थलयोर्नाचामेदित्युक्तं भवति ।

आचमनकालीनास्त्रियमानाह ।

शिरःप्रावृत्त्य कण्ठं वा मुक्तकच्छशिरो ऽपि वा ।

विना यज्ञोपवीतेन आचान्तो ऽप्यशुचिर्भवेत् ॥१६॥

शिरः कण्ठं वा वाससा प्रावृत्त्य मुक्तकक्षो मुक्तशिखो यज्ञोपवीतरहितो वा ऽऽचान्तो ऽपि शुद्धो न भवति । तथाच ब्रह्माण्डपुराणे ।

कण्ठं शिरो वा प्रावृत्त्य रथ्यापणगतो ऽपि वा ।

अकृत्वा पादयोः शौचमाचान्तो ऽप्यशुचिर्भवेत् ॥

बौधायनो ऽपि ।

न तिष्ठन् प्रवृत्तो न प्रणतो न मुक्तशिखो नाबद्धकक्षो न बहिर्जानुर्न वेष्टितशिरा नाबद्धकृते न त्वरमाणो नायज्ञोपवीती न प्रसारितपादः शब्दे कुर्वन्स्त्रिषोडशयज्ञमा. पिबेदिति । त्रिष्वतुर्विति गौतमः । अनेनाचमनाङ्गकलापविधानेन यत्राप्ताचमनशिखावंधादीना यौगपद्यमापद्यते तत्रापि शिखावंधादिपूर्वक्रमेणाचामेदित्यर्थः सिध्यति । ततश्च

विशिखोऽप्युपवीती च यत्करोति न तत्कृतम् ।

क्रियां यः कुरुते मोहादनाचम्येह नास्तिकः ॥

न भवन्ति तथा तस्य क्रियाः सर्वत्र न संशय

इत्येताभ्यां शिखाबन्धाचमनयोः सर्वकर्माङ्गत्वे 'ऽपि न परस्वराङ्गत्वमन्वारभणीयामन्वारभणीयायादव अनवस्थापातात् । किन्तु शिखाबन्धादीनामेवाचमने यत् ।

सन्देहेषु च सर्वेषु शिखामोक्षे तथैव च ।

विना यज्ञोपवीतेन नित्यमेवमुपसृशेदिति ॥

वचनं तदाचमने निमित्तान्तरसंयहार्यं नत्वाचमनस्य शिखाबन्धा-  
दावहुत्वबोधनायेत्यलम् । विना यज्ञोपवीतेन यज्ञोपवीतस्य स्कन्धात्स्म-  
लनइत्यर्थः । आचमने तीर्थनियममाह । भद्राजः ।

ब्राह्मणं विप्रस्तीर्थेन नित्यकालमुपसृशेत् ।

कायचैदशिकाभ्यां वा न पित्र्येण कदाचनेति ॥

अत्र ब्रह्मादिना पूर्वपूर्वापघात उत्तरोत्तरं द्रष्टव्यम् ।

त्रिः पिबेत्ब्रह्मतीर्थेन जलमाचमनं चरन् ॥

पीत्वान्येन भवेत्पाप्मा तीर्थेनेति मतिर्ममेति ।

तत्सम्भवेऽन्यनिषेधात् । तीर्थमयविधानादेव पित्र्यनिषेधे सिद्धे पुन-  
र्निषेधोऽनिषिद्धानां मानुषाग्नेयार्षेणामित्यर्थः । तत्स्थानान्याह याज्ञवल्क्यः ॥

कनिष्ठादेशिन्यङ्गुष्ठमूलान्यय करस्य च ।

प्रज्ञापतिपितृब्रह्मदेवतीर्थान्यनुक्रमात् ॥

वसिष्ठो ऽपि । अङ्गुल्यमूलस्योत्तरतोरैकात्म्यं तीर्थमङ्गुलिकनि-  
ष्ठिकामूले दैवमङ्गुल्येषु मानुषं पाणिमध्यआग्नेयं प्रदेशिन्यङ्गुष्ठयोरन्तरा  
वैज्यमिति । आश्वलायनो ऽपि ।

आर्षं कनिष्ठिकामूले कायमङ्गुलीषु वै इति ।

शङ्खलिखितावपि । पूर्वैणान्तराङ्गुलिपूर्वाणि दैवमिति । अत्र कनि-  
ष्ठिकामूलैर्दैवार्षप्राज्ञापत्यानामङ्गुलीपर्वसु दैवार्षयोरङ्गुल्ययैव मानुषप्राज्ञा-  
पत्यानां विकल्पोन्नेयः । तानि च दक्षिणहस्तस्य ब्राह्मणस्य दक्षिणहस्ते  
पञ्चतीर्थानीति प्रचेतःस्मरणात् । किञ्च ।

जले स्थलस्थो नाचामेज्जलस्यश्च वहिःस्थले ॥

चमे स्पृष्ट्वा समाचामेदुभयत्र शुचिर्भवेत् ॥ १७ ॥

चात्वाशुष्कस्थल उपविष्टैः प्रक्षोषा जलं वा चमनविन्दून्यातय-

त्राचामेदुभयथाप्युभयत्राशुद्धेः । किन्तुजलस्यलघोः पादौ कृत्वाचामेत्तथा  
सत्युभयोरपिजलस्यलघोः शुद्धोभवति । तदाह दत्तः ।

स्नात्वाचामेत्सदा विप्रः पादौ कृत्वा जले म्यले ।

उभयोरप्यसौ शुद्धः स्नातः कार्यक्षमोभवेदिति ॥

बहिराचमननिमित्तान्याह ॥

स्नात्वा पीत्वा क्षुते सुप्ते भुक्त्वा रथ्योपसर्पणे ॥

आचान्तः पुनराचामेद्भासो ऽपि परिधाय च ॥१८॥

स्नानपानक्षुतस्वप्नभोजनरथ्याप्रसर्पणवस्त्रपरिधानेषु कृतेष्वाचान्तः  
पुनराचामेत्तद्विराचामेदित्यर्थः । चकाराद्रोदनाध्ययनारम्भचापत्यानृते  
त्यादिषु । तथाच वसिष्ठः । सुप्त्वा जप्त्वा स्नात्वा रुदित्वाऽऽचान्तः पुनरा  
चामेदिति । मनुरपि ।

सुप्त्वा जप्त्वा च भुक्त्वा च ष्ठीवित्त्वोत्काऽनृतं वचः ।

पीत्वाऽपो ऽध्येष्यमाणश्च आचामेत्प्रयतो ऽपि सन्निति ॥

आचमनासम्भवे तु कल्पमाह ।

क्षुते निष्ठीवने चैव दन्तोच्छिष्टे तथानृते ॥

पतितानां च संभाषे दक्षिणं श्रवणं स्पृशेत् ॥ १९ ॥

क्षुतनिष्ठीवनदन्तोच्छिष्टाशनानृतभाषणपतितसंभाषणादिष्वचम-  
नासंभवे दक्षिण श्रवणं स्पृशेत् ।

तथाच वसिष्ठः ।

क्षुते निष्ठीवने सुप्ते परिधाने, श्रुपातने ।

पञ्चस्वेतेषु चाचामेच्छ्रोत्रं वा दक्षिणं स्पृशेदिति ॥

मार्कण्डेयोऽपि ।

आचम्य सम्यग्योयेन क्रियाः कुर्वीत वै शुचिः ।

कुर्वीतस्पर्शनं वापि दक्षिणश्रवणस्य च ॥

यथाविभवतो ह्येतत्पूर्वाभावे ततः परम् ।

अविद्यमाने पूर्वाक्त उत्तरप्राप्तिरिष्यतर्हति ॥

तस्याप्यसमवे तु कल्पान्तरमाह बोधायनः ।

नीर्वो विस्वस्य परिधायोपसृष्टेदाद्रं वृण गोमयं भूमिङ्गामोषधौ वेति ।

अत्रार्थवादमाह ।

प्रभासादीनि तीर्थानि गङ्गाद्याः सरितस्तथा ॥

विप्रस्य दक्षिणे कर्णे सन्तीति मनुरब्रवीत् ॥ २० ॥

अग्निरापश्च वेदाश्च सोमसूर्यानिलास्तथा ॥

सर्व एव तु विप्रस्य श्रोत्रे तिष्ठन्ति दक्षिणे ॥ २१ ॥

प्रभासादितोर्थानि गङ्गादिसरितोग्निरापो वेदाः सोमसूर्यानिला-  
श्चेत्येते सर्वेपि विप्रस्य दक्षिणे कर्णे तिष्ठन्तीति मनुस्मृतवानतस्तत्त्वार्थ-  
आचमनकार्यकारीतियुक्तमेव ।

स्नानकालमाह ॥

भास्करस्य करैः पूतं दिवास्नानं प्रशस्यते ॥

अप्रशस्तं निशि स्नानं राहोरन्यत्र दर्शनात् ॥ २२ ॥

संपूर्णादित्यमण्डलदर्शनयोग्यः कालो दिवसस्तत्र सूर्यकिरणैः  
पवित्रीकृते स्नानमतिप्रशस्तमन्वया तद्विपरीते काले रात्रावप्रशस्तम्  
पावित्र्यहेतुसूर्यकिरणसद्भावात् । नचैतावता सन्ध्यायां स्नानमभ्यनुज्ञातं  
भवति पावित्र्यहेतुसूर्यकिरणसद्भावादितिवाच्यम् तस्य शूर्पेण जुहोति  
तेन ह्यत्र क्रियतइतिवदर्थवादतया हेतुत्दानभ्युपगमात् । तर्हि तद्व्यति-  
रेकोरात्रिस्नाननिषेधे हेतुर्न स्यादितिपत्तिः कल्प्यमर्थवादत्वात् । कथ-  
न्तर्हि सन्ध्यायां स्नानप्राप्तिः वचनान्तरादिति ब्रूमः ।

तथाच चतुर्विंशतिमते ।

उषस्युषसि यत्स्नानं सन्ध्यायामुदितेऽपि वा ।

प्राजापत्येन तत्तुल्यं सर्वपापप्रणाशनमिति ॥

नन्वेवं चन्द्रग्रहणेपि रात्रौ स्नानं न स्यादित्यत आह सहोरन्यत्र  
दर्शनादिति ।

तदाह वृद्धयाज्ञवल्क्यः ।

यहणोद्गाहसक्रान्तियाज्ञार्तिप्रसवेषु च ।

स्नान नैमित्तिकं ज्ञेयं राज्ञावपि तदिष्यत इति ।

आर्तिमरणम् ।

यहणस्नानप्रसंगाद्गृहणदानेऽप्यर्थवादेन पुरस्तात् प्रतिप्रसवमाह ।

मरुतो वसवो रुद्रा आदित्याश्चाथ देवताः ।

सर्वे सोमे प्रलीयन्ते तस्मादानन्तु सङ्ग्रहे ॥ २३ ॥

सङ्ग्रहे सम्यग्गुणा यस्यमाने चन्द्रे मरुदुरुद्रादित्यादयः सर्वेपि देवा नश्यन्ति तस्माद्दानं कृत्वा ते रक्षणीया इति । यद्यपि राज्ञिदान-  
प्रतिषेधो न मूलवचने प्रस्तुतस्तथापि वक्ष्यमाणं तमादायायं प्रतिप्रसव  
इतिज्ञेयम् ।

यहणवृष्टान्तेनान्यत्रापि राज्ञिदानमाह ।

खलयज्ञे विवाहेच संक्रान्तौ ग्रहणे तथा ।

सर्वथा दानमस्त्येव नान्यत्र तु विधीयते ॥ २४ ॥

यथा यहणे राज्ञौ दानं प्रतिप्रसूतं तथा खलयज्ञविवाहरविसंक्रा-  
न्तिष्वपि राज्ञौ दानं भवतीति ज्ञेयम् ॥ खलयज्ञो द्वितीयाध्याये वर्णितः

किञ्च ।

पुत्रजन्मनि यज्ञे च तथाचात्ययकर्मणि ।

राहोश्च दर्शने दानं प्रशस्तं नान्यदा निशि ॥ २५ ॥

राहुदर्शनद्वय पुत्रजन्मनि यज्ञे ज्योतिष्टोमादौ चात्ययकर्मणि  
मरणे च तत्तत्विमित्तं दानं राज्ञावपि भवति नान्यदेति ।

यदुक्तमप्रशस्तं निशि स्नानमिति तस्य प्रतिप्रसवान्तरमाह ॥

महानिशा तु विज्ञेया मध्यस्थं प्रहरद्वयम् ।

प्रदोषपश्चिमौ यामौ दिनवत्स्नानमाचरेत् ॥ २६ ॥

योयं रात्रौ स्नाननिषेधस्स महानिशाविषयस्सच मध्यमं याम-  
द्वयं प्रदोषपर्यन्तमयाम्योस्तु दिनवचनमादिष्वपि स्नान कर्तव्यम् ॥ अयञ्च  
नित्यस्नानस्यैवापद्विषयः कालान्तरविधिः । काम्यनैमित्तिकयोस्तु महानि-  
शायामप्यभ्यनुज्ञानात् ।

तथाच व्यासः ।

महानिशा तु विज्ञेया मध्यं यामद्वयं निशि ।

तस्यां स्नानं न कुर्वीत काम्यनैमित्तिकादृते इति ।

इदानीं नैमित्तिकस्नानमाह ॥

चैत्यवृक्षश्चितिर्यूपश्चण्डालः सोमविक्रयी ॥

एतांस्तु ब्राह्मणः स्पृष्ट्वा सवासा जलमाविशेत् ॥२७॥

चैत्यः चित्तियोभयः श्मशानं तत्रत्यो वृक्षश्चैत्यवृक्षश्च्येनोद्भवो वा  
वृक्षश्च चित्तिश्च्येनं वा यूपदयः प्रसिद्धा एतान् स्पृष्ट्वा स्पर्शकालीनवस्त्र  
युक्तैव जलमाविशेत् । जलमाविशेदित्यनेन उद्भूतोदकस्नानं निषेधति ।

तथाच विष्णुः

स्नानार्हो यो निमित्तेन कृत्वा तोयाध्याहनम् ।

आचम्य प्रयतः पश्चात्स्नानं त्रिधिवदाचरेत् ।

रात्रौ तु नैमित्तिकं स्नानं गृहे एव कार्यं । तद्वाह यमः ।

विप्रः स्पृष्टो निशायां तु उदक्या पतितेन च ।

दिवानीतेन तोयेन गृहे स्नानं समाचरेत् ।

तत्र विशेषमाह वृद्धपराशरः ।

रात्रौ स्नाने तु सम्प्राप्ते स्नायादजलसन्निधौ ।

यदि गृहे न तोयं स्यात्तदा शुद्धिः कथं भवेत् ।

धाम्नीधाम्बस्तु मंत्रेण गृहीयादग्निसन्निधौ ।

एवमपिजलग्न्यासम्भवे मरीचिः ।

दिवाहुतन्तु यतोयं गृहे यदि न विद्यते ।

प्रज्वालयाग्निं ततः स्नायाच्चद्यां पुष्करणीषु च ।

अत्र स्नानाङ्गतर्पणं नास्तीत्याह वृद्धपराशरः ।



असृश्यस्पर्शने जाति अश्रुपाते तुरे भगे ।

स्नानं नैमित्तिकं कार्यं दैवपिच्यविवर्जितमिति ।

जन्ममरणतौमैथुनेषु देवार्पणपितृतर्पणरहितमित्यर्थः ।

किञ्च ।

अस्थिसञ्चयनात्पूर्वं रुदित्वा स्नानमाचरेत् ।

अन्तर्दशाहे विप्रस्य ह्यूर्ध्वमाचमनं स्मृतम् ॥२८॥

मृतस्य विप्रस्य दशाहाभ्यन्तरे अस्थिसञ्चयनात्प्राक् ब्राह्मण  
सन्नियादिर्वा रुदित्वा स्नानमाचरेत् । ऊर्ध्वं तस्मादाचमनमिति वर्णितं  
तृतीयाध्याये ।

यदुक्तं ग्रहणे राज्ञिस्नानमपि प्रशस्तमिति तदुपपादयति ।

सर्वं गंगासमं तोयं राहुग्रस्ते दिवाकरे ।

सोमग्रहे तथैवोक्तं स्नानदानादिकर्मसु ॥२९॥

रवियहदृष्टान्तो निर्विवादता बोधनार्थः ।

तथाच भरद्वाजः ।

चन्द्रसूर्यापरागे तु यत्कर्तव्यं तदुच्यते ।

सर्वं हेमसमं दानं सर्वं ब्रह्मसमा द्विजाः ।

सर्वं गंगासमं तोयं राहुग्रस्ते दिवाकरे इति ।

इदानीमुक्तेषु स्नानादिषु गुणविशेषमाह ॥

कुशैः पूतं भवेत्स्नानं कुशेनोपस्पृशेद्द्विजः ॥

कुशेन चोद्धृतं तोयं सोमपानसमं भवेत् ॥३०॥

पूर्वाक्तं स्नानं मार्जनाद्यङ्गसाधनेन कुशैर्निर्वर्त्यमानं पूतं वावि-  
श्रातिशयहेतुर्भवेत् नैतावता कुशोपादानं काम्यं शङ्कनीयम् ।

जपे होमे च दाने च स्वाध्याये पितृतर्पणे ॥

अशून्यं तु कर्त्तव्यं कुर्यात्सुवर्णरजतैः कुशैरिति ।

श्रातात्पेनावश्यकत्वबोधनात् ॥

कुशहीनं तु यत्स्नानं तिलहीनं तु तर्पणम् ।

तत्सर्वं त्रिजटे तुभ्य यच्च आद्रुमदक्षिणमिति ॥

पुराणे कुशाभावे स्नानवैयर्थ्यबोधनाच्च । पूर्वोक्तमाचमनं कुशेन  
कुशहस्तेन कार्यम् यतः कुशोद्भूतं तोयं पीयमानं सोमपानसमफलकं भवति ।

तथाच मार्कण्डेयः

सपवित्रेण हस्तेन कुर्यादाचमनक्रियाम् ।

नोच्छिष्टं तत्पवित्रं तु भुक्तोच्छिष्टं तु वर्जयेदिति ।

एतदुन्यिरहितदर्भाभिप्रायम् ।

यन्त्यर्यस्य पवित्रस्य न तेनाचमनञ्चरेदिति हारीतस्मरणात् ।

पवित्रदलसंख्योक्ता पुराणे ।

सप्तभिर्दर्भपिञ्जलैः कुर्याद्वाह्यं पवित्रकम् ।

पञ्चभिः त्रित्रयस्यैव चतुर्भिश्च तथा विशः ।

द्वाभ्यां शूद्रस्य विहितमन्तराणां तथैव च ।

मार्कण्डेयोपि ।

चतुर्भिर्दर्भपिञ्जलैः ब्राह्मणस्य पवित्रकम् ।

एकैकन्यूनमुद्विष्टं वर्णं वर्णं यथाक्रमम् ।

त्रिभिर्दर्भैः शान्तिकर्म पञ्चभिः पौष्टिकं तथा ।

चतुर्भिश्चाभिचाराख्यं कुर्वन् कुर्यात्पवित्रकमिति ।

सर्वत्र सर्वेषां द्विदलमेवेति कात्यायनः ।

अनन्तर्गभिण सायं कौशं द्विदलमेव च ।

प्रादेशमात्रं विज्ञेयं पवित्रं यत्र कुत्रचित् ।

कुशाभावे काशादयो यादवः । तदाह विष्णुः ।

कुशाः काशा यवा दूर्वा गोधूमाश्चाथ तण्डुलाः ।

उशीरा ज्रीहयो मौञ्जा दशदर्भाश्च बल्वज्जा इति ।

इदानीं ऋत्स्ववेदाध्ययनाशक्तावेकदेशाध्ययनमभ्यनुज्ञातुं सर्वथाध्य-

यनाभावं निन्दति ॥

अग्निकार्यात्परिमृष्टाः सन्ध्योपासनवर्जिताः ।

वेदं चैवानधीयानाः सर्वे ते वृषलाः स्मृताः ॥३१॥

अग्निकार्यं ततः कुर्यात्सन्ध्ययोहभयोरपीत्यादिना ब्रह्मचारिणो  
विहितं समिदाधानं तद्रहिता ब्राह्मण्यं विहाय वृषलत्वं प्राप्नुवन्ति ।  
इदञ्च सप्तरात्रादूर्ध्वमवगन्तव्यम् ।

तथाच मनुः ।

अकृत्वा भैतचरणमसमिध्य च पावकम् ।

अनातुरः सप्तरात्रमवकीर्णव्रतं चरेत् । इति ।

तथा सप्तरात्रं त्रिकालविहितसन्ध्योपासनरहिता वृषला भवन्ति ।

तथाच संवर्तः ।

सन्ध्यातिक्रमणे यस्य सप्तरात्रं गमिष्यति ।

उन्मत्तदोषयुक्तोपि पुनः संस्कारमर्हति ।

तथावेदा वेदस्वाश्रयमृगादिकमप्यनधीयाना वृषला भवन्ति ।

तथाच श्रूयते ।

स्वाध्यायप्रवचनाभ्यां न प्रमदितव्यम् अनन्दस्य ब्रह्मवन्तुरिवभव  
वसिष्ठोपि ।

नानृगं ब्राह्मणो भवति न वणिग् न क्षणीयनः ।

न शूद्रप्रेषणादुर्वस्तेनो न चिकित्सक इति ।

उपपादितं चैतदष्टमे

ब्राह्मणस्त्वनधीयानो ऽमन्को ब्राह्मणस्तथा । तथा विप्रोऽनृचो-  
ऽफलइत्यादिना ।

तर्हि अशक्तेन किङ्कर्तव्यमित्यत आह ॥

सतस्माद्वृषलस्तेन ब्राह्मणेन विशेषतः ॥

अध्येतव्योऽप्येकदेशो यदि सर्वं न शक्यते ॥ ३२ ॥

पठित्वा चतुरो वेदास्त्रोन् द्वावेकमथापि वा ।

अधीत्य चाधिगम्यार्थं ततः स्वायाद्विज्ञोत्तमः ॥

इत्यादिस्मृत्या चतुस्त्रिद्व्येकवेदाध्ययने समुच्चयविकल्पौ

शक्ताशक्तयोर्विहितौ तत्रान्तिमे पक्षे एकवेदाध्ययनेष्यशक्तेन ब्राह्मणेनैकदे-  
शोऽध्ययायकाण्डादिवेदस्याध्येतव्योऽन्यथा वृषलत्वापत्तेः ।

अयमभिसन्धिः । स्वाध्यायोध्येतव्य इत्यादिविधिवेदैकदेशाध्यय-  
नेष्यात्मानं लभते वेदत्वस्यावयवावयविवृत्तित्वात्सुवर्णवत् । अन्यथा  
स्त्रीशूद्रौ वेदं नाधीयातामित्यादिनिषेधेषु समुदाय एव विषयः स्यात् ।  
अथैवं वर्णमात्रोच्चारणप्रतिषेधेनातिप्रसङ्गः नित्यानुपूर्वीकः पदसमुदायो  
वेद इति वेदलक्षणेन नित्यायाः पदानुपूर्व्या एव वेदत्वाभिव्यञ्जकत्वात् ।  
तर्ह्यग्निमील इति पदद्वयेनापि विधिः सिध्येत् । मैवम् । नानृग् ब्राह्मणो  
भवतीत्यादिना विधेः अकन्यूनविषयत्वाभावात् । तस्मादेकदेशाध्यय-  
नेपि विधिसिद्धिः । एकदेशोपि च नित्यकर्मोपबोधक एव नान्यः । तस्यैव  
नित्यकर्मोपेक्षितत्वेन नित्याध्येयत्वात् । इतरभागाध्ययनत्वं नित्यापेक्षि-  
तत्वात्काम्यमेव । यद्यपि स्वाध्यायग्रहणेन सकलो वेदः परिगृहीतः  
तथापि दर्शपूर्णमासौ कुर्वाणस्य ज्योतिष्टोममन्त्रब्राह्मणं न क्वचिदुपयु-  
ज्यत इत्यसदपि नाधिकारं व्यावर्तयति । इष्टिषेवनेनैव योग्यतायाः  
सिद्धत्वात् । तेन तद्याजिनस्तावानेन स्वाध्याय इति प्रपञ्चितमेव वार्तिके  
यदपि प्रायश्चित्ताद्वार्थं सकलवेदाध्ययनमिति तदप्यनित्यत्वात्प्रायश्चि-  
तस्य न सर्वाध्ययननित्यतां गमयति ।

अतएवाक्तम् ।

अधीत्य यत्किञ्चिदपि वेदार्थमधिगच्छति ।

स्वर्गलोकमवाप्नोति कर्मानुष्ठानविद्विज इति ॥

अर्थज्ञानमपि तावत् एव नित्यमित्यलमतिप्रसङ्गेन ।

शाखाध्ययने तु स्वीयैव नित्या ॥

तथाच वसिष्ठः ।

पारम्ययोगतो वेदः सं वेदः परिबृंहणः ।

तच्छाखं कर्म कुर्वीत तच्छाखाध्ययनं तथा ॥

यः स्वशाखो परित्यक्त्य पारम्यामधिगच्छति ।

स शूद्रवद्विष्णवः सर्वकर्मसु गर्हितः ॥

यच्छाखीयैस्तु संस्कारैः संस्कृता ब्राह्मणो भवेत् ।

तच्छाखाध्ययनं कुर्याच्च तेन पतितो भवेदिति ॥

अत्रोपनीयवेदमध्यापयेदित्यनेनोपनयनस्य वेदाध्ययनार्थत्वेऽप्यध्ये-  
ष्यमाणशाखीयकल्येनोपनीतस्यैव तच्छाखाध्ययनाधिकारो न शाखान्तरी-  
यकल्येन । पातित्यस्मरणात् । स्वशाखा च प्रथममध्येति तत्कल्येनैवोप-  
नीतस्य ब्राह्मण्यसिद्धिः । ततश्च प्रतिशाखाध्ययनं तत्तत्कल्येनोपनयनं  
सिध्यति । महानामन्याश्चाध्ययनाङ्गव्रतादेशनवत् ।

तदाहाश्वलायनः ।

अथोपेतपूर्वस्येत्यादिविवृणोत्येतदुदत्तः । एवं ब्रुवचैतज्ज्ञापयति  
तेन तेन प्रकारेण प्रतिवेदमुपनयनं कर्तव्यमिति ।

शौनकोऽपि ।

यो वेदान्तरमध्येतुं तत्सूत्रविधिना ततः ।

कृतोपनयनोधीत्य तं वेदं सकलं द्विजः ॥

द्वितीयमेवमृषवेदमध्यतुमभिक्षाञ्छया ।

एतदृष्टोक्तविधिना पुनरप्युपनीयतइति ॥

एतेन अतिव्रजामपि मधुपर्कं विवादो निरस्तः आर्त्विज्यशाखीय-  
मधुपर्कसंस्कृतानामेव तत्तदातिव्रजाधिकारात् ।

अग्निकार्यादिषु त्रिषु नियमविशेषमाह ।

शूद्राक्षरसपुषुस्थप्यधीयानस्य नित्यशः ।

जपतो जुहोतो वापि गतिरुर्ध्वा न विद्यते ॥ ३३ ॥

निरन्तरं शूद्राक्षभोजिनो वेदाध्ययनगायत्रीजपाग्निहोमादिजन्या-  
प्यूर्ध्वगतिर्न भवतीति तेषु तत्परिहार आवश्यकः । जपहोमानन्तरभावि-  
नोपि वेदाध्ययनस्य पूर्वानुकीर्तनं तु वेदाध्ययनहेतुकत्वमितरथाज्ञापयितुम् ।

उक्तमर्थमुपपादयति ।

शूद्राक्षं शूद्रसम्पर्कः शूद्रेण तु सहासेनम् ।

शूद्राज्ज्ञानागमश्चापि ज्वलन्तमपि पातयेत् ॥ ३४ ॥

शूद्राचं पूर्वोक्तं शूद्रसम्पत्कं एकगृहवासेन सहृषः, शूद्रेण सहैका-  
सन उपवेशनं शूद्रादुपदेशाधिगमश्चेत्येते प्रत्येकं ज्वलन्त ब्रह्मवर्चसातिश-  
येन दीप्यमानमपि नरके पातयन्ति ।

किञ्च

यः शूद्रया पाचयेन्नित्यं शूद्री च गृहमेधिनी ॥

वर्जितः पितृदेवेभ्यो रौरवं याति स द्विजः ॥३५॥

यः स्वीयमप्यत्र शूद्रस्त्रिया प्रत्यहं पाचयित्वा भुङ्क्ते यस्य च  
शूद्रेण गृहमेधिनी गृहव्यापारनिर्वाहिका नतु भार्या, तस्याः कलावप्रसक्ते  
स द्विविधोऽपि द्विजातिर्विप्रादिः देवपितृकर्मानधिकारी सन् रौरवं नरकं  
प्राप्नोति ।

किञ्च ॥

मृतसूतकपुष्टाङ्गं द्विजं शूद्रान्नभोजिनम् ।

अथ तं न विजानामि कां कां योनिङ्गमिष्यति ॥३६॥

य असपिण्डस्य जननमरणाशौचयोरत्रं भुक्त्वा स्वाङ्गं पुष्णाति  
यश्च शूद्राचं भुङ्क्ते स कां कां योनिं गमिष्यतीत्यहं न जानामि अनेना-  
नेकत्वं योनीनामुपवर्णितम् ।

तदेव स्पष्टयति ।

गृध्रो द्वादश जन्मानि दश जन्मानि शूकरः ।

श्वयोनौ सप्तजन्म स्यादित्येवं मनुरब्रवीत् ॥ ३७ ॥

श्वशूकरगृध्रयोनिषु क्रमेणसप्तदश दशद्वादश जन्मानि लभतइति  
मनुमतम् ।

नन्वेवं शूद्राचं मा नाम भुञ्जतां यागादयं तद्गृह्ये को दोष  
इत्यत आह ।

दक्षिणार्धं तु यो विप्रः शूद्रस्य जुहुयाद्विः ।

ब्राह्मणस्तु भवेच्छूद्रः शूद्रस्तु ब्राह्मणो भवेत् ॥३८॥

यो विप्रः शूद्रस्य दक्षिणार्थं शूद्राद्यांगार्थं गृहीताया दक्षिणाया  
निर्वाहाय हविर्जुहोति ज्योतिष्टोमादिभिर्यजते स जीवन् शूद्रो  
ब्रह्मकर्मो नर्हः प्रेत्य चण्डालश्च भवति ।

तथा च मनुः ।

न यज्ञार्थं धनं शूद्राद्विप्रो भिक्षित धर्मवित् ।

यजमानोपि भिक्षित्वा चण्डालः प्रेत्य जायत इति ।

नचैतावता शूद्रस्य यज्ञार्थद्रव्यदानप्रतिषेध इत्याह शूद्रस्तु ब्राह्मणो  
भवेदिति । यः शूद्रो यज्ञफलकामनया यज्ञपर्याप्तं द्रव्यं दत्त्वा ब्राह्मण-  
द्वारा यज्ञं कारयति स जात्या शूद्रोपि ब्राह्मणवद्वयज्ञफलभागभवति ।

तथाच राजधर्मेषु ।

दक्षिणा सर्वप्रज्ञाना दातव्या भूतिमीप्सुभिः ।

पाकयज्ञा महार्हाश्च दातव्याः सर्वदस्युभिरिति ।

दस्युभिः पूर्वोक्तैः शूद्रादिभिः सर्वैर्नोचैर्भूतिमीप्सुभिस्तत्तद्वयज्ञफल-  
कामैः सर्वयज्ञानां श्रौतस्मात्तानां दक्षिणा निर्वाहकं द्रव्यं दातव्यं तेना-  
त्मनः फलसिद्धिर्भवतीत्यर्थः । तर्हि तदभावे किं न देयमित्यत आह ।  
पाकयज्ञास्तोकयज्ञास्थालीपाकादयः महार्हा ज्योतिष्टोमादयश्च कर्तुं  
फलसिद्ध्यर्थमपि देयाः कारणीया इत्यर्थः ।

मौनव्रतं समाश्रित्य आसीनो न वदेद्द्विजः ।

मुञ्चानो हि वदेद्यस्तु तदन्नं परिवर्जयेत् ॥ ३६ ॥

यो मौनेन भोक्तृ इति संकल्प्य कृत्वा भोक्तुमासीनस्य यावद्वोजनस-  
माप्ति न वदेत्, यद्यन्तरा प्रमादाद्वदति तदाऽवशिष्टमन्नं तथैव परित्य-  
जेदिति ॥

किंच ।

अर्द्धमुक्ते तु यो विप्रस्तस्मिन्पात्रे जलं पिबेत् ॥

हृतं दैवं च पिड्यं च आत्मानं चोपघातयेत् ॥ ४० ॥

ये ऽसमाप्तभोजन एव भोजनपात्रमुद्धृत्य तेन जलादि पेयम् पिबेत्  
तेन पूर्वानुष्ठितमात्मनो दैवं पित्र्यं च कर्मजातं हतम् आत्मा चोपहत  
इति ।

किंच ।

भुञ्जानेषु तु विप्रेषु यो ऽग्रपात्रं विमुञ्चति ॥

स मूढः स च पापिष्ठो ब्रह्मघ्नः स खलूच्यते ॥४१॥

एकपत्न्युपविष्टेष्वसमाप्तभोजनेष्वेव विप्रेषु यः प्रथममेव स्वपात्रं  
त्यक्तवोत्तिष्ठति स मूढपापिष्ठब्रह्मघ्नादिशद्वैर्निन्द्यो भवति ।

भोजनपात्रपरित्यागप्रसंगेन श्राद्धे पात्रचालनकालमाह ॥

भोजनेषु च तिष्ठत्सु स्वस्ति कुर्वन्ति ये द्विजाः ॥

न देवास्तृप्तिमायांति निराशाः पितरस्तथा ॥४२॥

श्राद्धे विप्रभोजनानन्तरं भोजनपात्रेष्वर्वास्थितेषु यदि द्विजा  
स्वस्तीति वदन्ति तदा विश्वेदेवास्तृप्तिं नायान्ति पितरश्च निराशा  
गच्छन्ति तस्मात्स्वस्तिवाचनापूर्वं पात्रचालनं कार्यमिति ।

प्रकृतमनुसरति ।

अस्नात्वा नैव भुञ्जीत अजप्तवाग्निमपूज्य च ॥

न पत्रपृष्ठे भुञ्जीत रात्रौ दीपं विना तथा ॥४३॥

यद्यपि स्नानादीनां भोजनकालात्यागेव विहितत्वादस्नानभोज  
नादि न प्रसक्तं तथा स्वकालेऽननुष्ठितानां भोजनकालेऽप्यनुष्ठानविधा  
नार्थमिदम् अन्यथा स्वकालातिक्रमेण प्रधानलोपप्रसङ्गात् । तथा पत्रा-  
वस्थां भुञ्जानः पत्राणां पृष्ठभागे न भुञ्जीत किन्त्वन्तर्भागे, रात्रौ च  
दीपं विनान्यकारे न भुञ्जीत ।

इदानीं द्रव्यार्जनविधिविशेषमाह ॥

गृहस्थस्तु दद्यायुक्तो धर्ममेवानुचिन्तयेत् ॥

पोष्यवर्गार्थसिद्ध्यर्थं न्यायवर्त्ती सुबुद्धिमान् ॥ ४४ ॥



एहस्यः पुत्रभृत्यकलत्रादिदैव्यदर्शनात्तमतया दयायुक्तोपि पोष्य-  
वर्गस्य पोषणरूपार्थसिध्यर्थं धर्मं शास्त्रीयमेव याजनादिद्रव्योपार्जनो-  
पायं चिन्तयेत् । एवं न्यायवर्त्ता सन् परलोकप्रधानत्वेन सुबुद्धिमान् तत्त-  
ज्ज्ञानवान् भवति ॥

किञ्च ।

न्यायोपार्जितवित्तेन कर्तव्यं ह्यात्मरक्षणम् ॥

अन्यायेन तु यो जीवेत्सर्वकर्मबहिष्कृतः ॥ ४५ ॥

न्यायैर्योजनाध्यपनप्रतिग्रहकृषिवाणिज्यशिल्पैः प्रथमद्वितीयाध्याय-  
विहितैरुपायैरर्जितेन वित्तेनात्मनः सपरिवारस्य रक्षणं कर्तव्यम् ।

तथाच मनः ।

षट्कर्मैको भवत्येषां त्रिभिरन्यः प्रवर्तते ।

द्वौध्यामेकश्चतुर्थस्तु ब्रह्मसन्नेन जीवतीति ।

याजनादिभिः षड्विजैर्वित्येकः याजनादिस्त्रिभिरन्यः याजनाध्या-  
पनाध्यामपरः चतुर्थस्त्वध्यापनेनैवेत्यर्थः । पूर्वोक्तस्यानुवादोन्यनिषेधार्थस्त-  
मेवाह अन्यायेन पूर्वविहितोपायातिरिक्तोपायेन ।

कुशलकुम्भीधान्यो वा आहिको श्वस्तुनोपि वा ।

जीवेद्वापि शिलाञ्छेन श्रेयानेषां परः परः ॥

इत्यादिना यो जीवेत्सन्नित्यनैमित्तिकादिद्रव्यातिशयसाध्यसर्वकर्मा-  
त्मतया बहिष्कृतो लोकविद्विष्टो भवेत् ।

तथाच याज्ञवल्क्यः

अस्वर्ग्यं लोकविद्विष्टं धर्ममप्याचरेत्त्विति ।

कलित्रय्येपि । आपदवृत्तिर्द्विजाध्याणामश्वस्तनितया तथेति ।

अथदेवपूजानन्तरकर्तव्यं मङ्गलदर्शनविधिमाह ॥

अग्नचित्कपिला सत्री राजा भिक्षुर्महोदधिः ॥

दृष्टमात्राः पुनन्त्येते तस्मात्पश्येत् नित्यशः ॥ ४६ ॥

अग्निविदिष्टकाचयनकृत् कपिला गौः सत्री अन्नसत्रादिकर्ता ।  
ननु ऋतुसत्रकर्ता तस्य कलिषर्ज्यत्वेनाप्रसङ्गः । राजा ऽभिषिक्तः क्षत्रिये  
भिक्षुः संन्यासी महोदधिः समुद्रः एते दर्शनेनैव द्रष्टारं पुनन्ति तस्मा  
देताचित्य पश्येत् ।

अस्य कालमाह दत्तः । देवकार्यन्ततः कृत्वा गुरुमङ्गलवीक्षणमिति ।  
कात्यायनस्त्वन्यथाह ।

श्रोत्रिय सुभगं गां च अग्निमग्निचितं तथा ।

मातहत्याय यः पश्येदापद्भ्यः स प्रमुच्यते इति ।

एतन्मणिमृदङ्गदर्पणरोचनाचन्दनहेमादीनां स्मृत्यन्तरोक्तानामुप-  
लक्षणम् ।

दर्शनीयमङ्गलप्रसङ्गेन रत्तणीयमङ्गलान्याह ॥

अरणिं कृष्णमार्जारं चन्दनं सुमणिं घृतम् ।

तिलान् कृष्णाजिनं छागं गृहे चैतानि रक्षयेत् ॥४७॥

अरणिरग्नियोनिकाष्ठं कृष्णमार्जारः सर्वश्यामतनुः चन्दनं मल-  
यजं सुमणिः पद्मरागादिः घृततिलौ प्रसिद्धौ कृष्णाजिनं कृष्णसार  
त्वक् छागो वस्तः एतानि एहस्यः स्वएहे रत्तयेदेव ।

इदानीमुक्तवक्ष्यमाणानां महापातकानां साधारणं निवृत्तिहेतुं  
गोचर्मदानं विधातुं तल्लक्षणमाह ॥

गवां शतं सैकवृषं यत्र तिष्ठत्ययश्चितम् ।

तत् क्षेत्रं दशगुणितं गोचर्म परिकीर्तितम् ॥ ४८ ॥

एकेन वृषेण सहितं गोशतं यत्रायन्वितं स्वच्छन्दमवतिष्ठते  
तस्माद्दशगुणा भूमिर्गौचर्मस्युच्यते ।

मनुस्त्वन्यथाह ।

दशहस्तेन दण्डेन विंशतिं तु शतं पुनः ।

पञ्च बाध्यधिकं कृत्वा एतद्गोचर्म कीर्तितमिति ॥

षट्पुमनुरपि ।

सप्तहस्तेन दण्डेन त्रिंशद्वृण्डानि वर्तनम् ।

तान्येव दश गोचर्म दाता पापैः प्रमुच्यत इति ॥

गोचर्मदानमाह ।

ब्रह्महत्यादिभिर्मर्त्या मनोवाक्कायकर्मजैः ।

एतद्गोचर्मदानेन मुच्यते सर्वकिल्बिषैः ॥ ४६ ॥

मनोवाक्कायकर्मजैर्ब्रह्महत्यादिभिः सर्वकिल्बिषैरेतद्गोचर्मदानेन-  
मर्त्या मुच्यत इति ब्रह्महत्यादिभिरच्चादिशब्दात्सुरापानसुवर्णस्तेयगुरुत-  
ल्पगमनानां ग्रहणम् ननु तत्संसर्गस्य तस्य कलौ महापातकत्वनिराक-  
रणात् मनोवाक्कायानां कर्मणि व्यापारास्तेभ्यो जातैरेतस्य पूर्वोक्तस्य  
गोचर्मणो ननु मन्वाद्युक्तस्येत्येवमर्थे प्रकान्तस्यापि पुनरेतच्छब्देन परा-  
मर्शः । आदिशब्देन विवक्षितग्रहणे सिद्धे पुनः सर्वशब्दोपादापानं महा-  
पातकसमानामुपसय्यहार्यं न तूपपातकादीनां तेषामतिलघुत्वात् । तेन  
महापातकसमैरपि किल्बिषैर्मुच्यते इति । ननु मनोवाक्कायकर्मजेषु  
महापातकेषु तुल्यं प्रायश्चित्तमनुपपन्नं तेषां तुल्यत्वाभावात् । कलौ  
पतति कर्मणेत्यनेन मानसवाचिकव्यापारयोरपातकत्वबोधनाच्चेति  
चेत् । अत्राहुः । अत्यन्तावृत्तानां मानसानामीषदावृत्तानां वाचिकानां-  
सकृत्कृतानां कार्याकानां च समत्वमम्भवादिति । तत्र । एकेन विधि-  
नानुद्विष्टेषु निमित्तेषु वैप्रम्याश्रयणे वाक्यभेदप्रसङ्गात् । अत्राच्यते ।  
मनोवाक्कायकर्मजैरित्यस्यायमर्थः मनसा सङ्कल्प्य वाचाऽभिलष्य कर्म-  
णोपपादितैरिति अनेन कामकृतत्वमुपलक्ष्यते ततश्च कामकृतेषु ब्रह्मह-  
त्यादिषु चतुर्ष्वपीदं साधारणं प्रायश्चित्तमिति सिद्धम् । नचेदमनुवाद-  
मात्रमिति शङ्कनीयम् । सर्वेभ्यो दर्शपूर्णमासौ सर्वेभ्यो ज्योतिष्टोम  
इतिवत्फलविधित्वसम्भवात् । फलोत्पत्तिश्च योगसिध्यधिकरणन्यायेन  
कामनावचिमित्तवशेन क्रमिकैव ॥ यदापि युगपच्चिमित्तसञ्चिपातस्तदापि  
प्रतिनिमित्तं नैमित्तिकावृत्तिन्यायेनावृत्तिरिति ।

उक्ते दाने पात्रविशेषमाह ।

कुटुम्बिने दरिद्राय श्रोत्रियाय विशेषतः ।

यद्दानं दीयते तस्मै तद्दानं शुभकारकम् ॥ ५० ॥

विशेषतइति कुटुम्बित्वादिभिः प्रत्येकं सम्बध्यते । तेन योतिः कुटुम्बी योतिदरिद्रो योतिश्रोत्रियस्तस्मै यद्दानं तदेव शुभस्य प्रकृतपापक्षयस्य कारकमिति ।

उक्तलक्षणभूम्यपहारे शुध्यभावमाह ।

वापीकूपतडागाद्यैर्वाजपेयशतैर्मखैः ।

गवां कोटिप्रदानेन भूमिहर्त्ता न शुध्यति ॥ ५१ ॥

यो ब्रह्महत्यादिपापापनुत्तये स्वयमन्येन वा दत्ता गोचर्ममात्रं भूमिमपहरति स शास्त्रान्तरे प्रत्येकं शोधकत्वेन प्रसिद्धैरपि वाण्यादिभिरिह समुदितैरपि न शुद्ध्यत्यन्तपतित एव भवतीति । नच सामान्यभूम्यपहारपरमिदं व्याख्येयं तस्य सुवर्णस्तेयसमत्वेनाहुं प्रायश्चित्तसद्भावाच्चुध्यभावानुपपत्तेः । तस्माद्वयोक्तमेव साधीयः ।

इदानीं सप्तमाध्यायोक्तजोनिर्णयस्य विशेषमाह ॥

अष्टादशदिनादर्वाक् स्नानमेव रजस्वला ।

अत ऊर्ध्वं त्रिरात्रं स्यादुशाना मुनिरब्रवीत् ॥ ५२ ॥

रजोदशनिर्निमित्तात्स्नानादनन्तरमष्टादशदिनादर्वाक् सप्तदशेऽहनि पुनर्यदि रजस्वला भवति तदा स्नानमेवाचरेत् त्रिरात्राशौचम् । अतः सप्तदशाहार्धमष्टादशादिदिनत्रये रजोदशने क्रमेणैकाहत्रिदिनमित्येवं त्रिरात्रमाशौचं भवेदित्युक्तमिति ।

तथाच 'कश्यपः ।

अतुच्छाता तु या प्रौढा पुनरेव रजस्वला ।

स्नानात्सप्तदशाहे तु शौचेनैव शुचिर्भवेत् ।

अष्टादशाहे त्वेकाहं द्वादशमेकादशिनौ ।

विंशतिप्रभृत्युत्तरेषु त्रिरात्रमशुचिर्भवेदिति । उपपादितमेतत्सप्त-  
माध्याये । तत्रैवाक्षस्य चण्डालादिस्पर्शनिर्णयस्य शेषमाह ॥

युगे युगे द्वयं चैव त्रियुगं च चतुर्युगम् ।

चण्डालसूतिकोदक्यापतितानामधः क्रमात् ॥५३॥

चण्डालादीनामधः क्रमात्प्रातिलोम्यक्रमेणैकद्वित्रिवचनयुगमन्तरं  
स्पर्शनिवारणाय न्याय्यम् । तेनायमर्थः पतितस्य व्यवधानमेकेन युगेन  
उदक्याया युगद्वयेन सूतिकाया युगत्रयेण चण्डालस्य युगचतुष्टयेन कार्य-  
मिति । युगं चायतौ बाहू व्यामदति यावत् ।

किंच ।

ततः सन्निधिमात्रेण सचैलं स्नानमाचरेत् ॥

स्नात्वावलोकयेत्सूर्यमज्ञानात्स्पृशते यदि ॥ ५४ ॥

उक्तव्यवधानाभावेन सन्निधिमात्रे स्पर्शाभावेऽपि सचैलं स्नानं  
कार्यम् । अज्ञानतः स्पर्शं तु स्नानं सूर्यावलोकनं च । कामतः स्पर्शं तु  
च्यवनः । श्वानं श्वपाकं प्रेतधूमं देवद्वयोपजीविनं सामयाजकं सोमविक्र-  
यिणं यूपं चित्तिं चित्तिक्लाष्ट मदां मर्त्यभाण्डं सस्नेहमानुषास्थिशवस्पृशं  
रजस्वलां महापातकिनं च कामतः स्पृष्ट्वा सचैलमम्भोवगाह्योत्तीर्याग्निमु-  
पस्पृश्य मायज्यष्टशतं जपेद्व्रतं प्राश्य पुनः स्नात्वा त्रिरात्रमेदिति । एव-  
मन्येषामप्यस्पृश्यानां स्पर्शं स्नानं तत् स्पृष्टस्य स्पर्शं त्वावमनम् तृती-  
यस्य श्रोत्रस्पर्शइत्याद्यवगन्तव्यम् । यद्यपि चण्डालस्य स्पर्शने चैवं  
सचैलं स्नानमाचरेदिति षष्ठे ऽभिहितं तथाप्यज्ञानविषयतां तस्य स्पृष्ट-  
यितुं पुनरत्रोपस्थासः पूर्वोक्तव्यवधानासम्भवे तु व्याघ्रपादः ।

चण्डालं पतितं चैव दूरतः परिवर्जयेत् ।

गोबालव्यजनादर्वाक् सचैलं स्नानमाचरेत् ।

तस्याप्यसम्भवे संवर्तः ।

संकटे विषमे चैव दुर्गेचैव विशेषतः ।

चट्टपट्टणामार्गे च संभवं तु यथाभवेदिति ।

इदानीमनन्तराध्यायोक्तनिषिद्धजलपानप्रायश्चित्तविधिशेषमाह ॥

विद्यमानेषु हस्तेषु ब्राह्मणो ज्ञानदुर्बलः ॥

तोयं पिबति वक्त्रेण श्वयोनौ जायते ध्रुवम् ॥५५॥

जलं पिबेच्चांजलिनेति निषेधस्य सार्वकालिकत्वध्रमेण विशेषज्ञानहीनो यो ब्राह्मणा विद्यमानेष्वपि हस्तेषु गवादिवदुक्तेष्वैव तोयं पिबेत्स जन्मान्तरे श्वयोनावभिजायते हस्तमद्वावकीर्त्तनं यात्राभावे तेनापि जलपानाभ्यनुज्ञानार्थं बहुवचनं स्वपरहस्ताभिप्रायेण तेन स्वहस्ताभावे परहस्तेनापि पेष्यमिति ।

एवमाचारादिकाण्डत्रयशेषं स्नानानि पञ्चपुण्यानीत्यारभ्य श्वयोनौ जायते ध्रुवमित्येतदन्तेन ग्रन्थमन्तर्धेण समाप्य प्रकृतं प्रायश्चित्ताभिधानमनुसरति । तत्र शपथोत्पन्ने प्रायश्चित्तमाह ॥

यस्तु क्रुद्धः पुमान्प्रेयाज्जायायास्तु अगम्यताम् ।

पुनर्स्थितिं वदेदेनां विप्रमध्ये तु आवयेत् ॥५६॥

आर्त्तः क्रुद्धस्तमोन्धोऽहं क्षुत्पिपासाभयार्दितः ।

दानं पुण्यमकृत्वा वा प्रायश्चित्तं दिनत्रयम् ॥५७॥

उपस्पृशेत्त्रिषवणं महानद्युपसंगमे ।

तीर्थान्ते चैव गां दद्याद्ब्राह्मणान् भोजयेद्दश ॥

यः क्रोधेन स्वभार्यामगम्या त्वं मे मात्रादिसमेति प्रतिजानीयात्स तां यावज्जीवं न गच्छेत् । मनसोऽनियतेच्छानिबन्धनत्वात् यदि पुनर्गन्तुमिच्छति तदा पर्षदये प्रतिज्ञाहेतुक्रोधवीजमात्स्यादि स्वस्य निवेदयेत् यथा तस्मिन्कालेऽहमात्तो व्यथितस्तमोन्धोभ्रान्तः क्षुधितः पिपासितो राजादिभीतो वा आसमनया कटुघचनैर्मुहुस्तुद्यमानः क्रुद्धस्त्वैवमब्रुवमिति । तथा दानं करिष्यामीति सङ्कल्प्य पुण्यं काशीयात्रादिकं वा सङ्कल्प्य न करोति सोऽपि पर्षदये स्वस्य सङ्कल्प इति निवेदयेत् । अनन्तरं पर्षदुप-

द्विष्ट प्रायश्चित्तं कुर्यात् । तच्चैवम् । समुद्रगामिन्योर्नशो. सङ्गमे त्रिष-  
वणस्नानपूर्वकं त्रिरात्रमुपोष्य चतुर्थेऽह्नि गां दत्त्वा दश ब्राह्मणान् भोज-  
येत् । क्रुद्र इति विशेषणाद्वैराग्येण प्रतिज्ञाने प्रायश्चित्तेनापि न गम्येति  
सिध्यति । अतएव वसिष्ठः ।

यस्तु प्रव्रजितो भूत्वा पुनः सेवेन मैथुनम् ।

षष्ठिवर्षसहस्राणि विष्टायां जायते क्लमिरिति ॥

पुमानिति सामान्यनिर्देशादुक्तत्रयस्य सार्ववर्णिकत्वमुक्तम् । यमस्तु  
प्रतिवर्णं व्रतभेदमाह ।

स्वभार्या तु यदा क्रोधादगम्येति नरो वदेत् ।

प्राजापत्य चरेद्विप्रः क्षत्रियो दिवसाच्च ।

षड्रात्रन्तु चरेद्वैश्यस्त्रिरात्र शूद्र आचरेदिति ।

दानाश्रयकारणप्रायश्चित्तं तु धर्मार्थं मतिपूर्वकसंकल्प एव नत्वा तर्था-  
दिनिमित्तक्रेऽपि

अव्रतन्तु भयक्रोधाशोकवेगहृजान्वितैः ।

तथोक्त्या च परीहामव्यत्यासच्छलयोगतः ॥

बालमूढास्वतन्त्रास्तंमसीन्मत्तापवर्जितम् ।

कर्त्तव्यमेदङ्गमेति प्रतिलाभेच्छया तु यत् ॥

अपात्रे पात्रमित्युक्ते कार्यं चाधर्मसंहिते ।

यद्वत्त स्याद्विज्ञाय तदव्रतमिति स्मृतम् ।

इति नारदस्मरणात् । एष मयत्राप्यहनीयम् ॥

योगाधमनविक्लीतं योगाद्वानं प्रतियहम् ।

यत्र वायुपथिं पश्येत्तत्सर्वं विनिवर्तयेद् ॥

इति साधारणस्मरणात् । बधसंयुक्ते शपथे तु प्रायश्चित्त-  
माह यमः ।

विप्रस्य बधसंयुक्ते कृत्वा तु शपथं नरः ।

ब्रह्महा यात्रकावेन व्रतं चान्द्रायणं चरेत् ॥

वृत्रियस्य पराकन्तु प्राजापत्य चरेद्विशः ।  
 वृषलस्य क्षिराचन्तु व्रतं शूद्रहणश्चरेत् ॥  
 केचिदाहुरपापं तु वृषलस्य वधं मृषा ।  
 नैतन्मम मतं यस्माद् हतस्तेन भवत्यसाविति ॥

दुर्ग्राह्यणाचभोजने प्रायश्चित्तमाह ।

दुराचारस्य विप्रस्य निषिद्धाचरणस्य वा ।

अन्नं भुत्वा द्विजः कुर्याद्दिनमेकमभोजनम् ॥ ५६ ॥

विहिताऽननुष्ठातुर्निषिद्धानुष्ठातुश्च विप्रस्य गृहे भुत्वा द्विजे  
 ऽहोरात्रमुपवसेत् ॥

तदशक्तौ प्रायश्चित्तान्तरमाह ।

सदाचारस्य विप्रस्य तथावेदान्तवेदिनः ।

भुक्त्वान्नं मुच्यते पापादहोरात्रान्तराचरः ॥ ६० ॥

यदि दुर्ग्राह्यणाचं भुक्तं तदा सदाचारस्य वेदान्तनिष्ठस्याच  
 दिन्नान्तरे भुत्वा तस्मात्पापान्मुच्यते ।

यद्वाऽहोरात्रान्तरादहोरात्रमध्ये उत्पत्त्यात्पिपीलिकावधादिजन्यत्वा  
 द्रूपापाद्विशिष्टविप्राचभोजनेन मुच्यत इति । अतएव तुद्रपापान्युपक्रम्या-  
 ह बौधायनः ।

भैक्षहारोऽग्निहोत्रिभ्यो मासेनैकेन शुध्यति ।

यायावरधनस्येभ्यो दशभिः पञ्चभिर्दिनैः ॥

एकाहधनिनोऽचेन दिनेनैकेन शुध्यति ।

कपोतव्रतनिष्ठस्य पीत्वापः शुध्यते द्विज इति ॥

मरणकालीनाशुद्धौ प्रायश्चित्तमाह ।

ऊर्ध्वोच्छिष्टाधरोच्छिष्टं अन्तरिक्षे मृतौ तथा ।

कृच्छ्रत्रयं प्रकुर्वीत आशौचमरणे तथा ॥ ६१ ॥

वान्तादिकमूर्ध्वोच्छिष्टं विष्णुत्रोत्सर्गादधरोच्छिष्टं तत्र शौचम-  
 क्त्वा मरणे अन्तरिक्षे ब्रह्माट्टालिकादौ आशौचे जननमरणाशौचे च मरणे



पुत्रादिः संस्कर्त्ता गवादिप्रत्याम्नायेन कृच्छ्रत्रयं तदैव कुर्यादन्यथा शर्व-  
शुध्यनुत्पत्तौ संस्कारानुपपत्तेः । यत्वाशौचमरणं नाम रजस्वलासूतिकाप्र-  
णमिति तत्र तत्र प्रायश्चित्तान्तरस्य सप्तमाध्याये ऽभिहितत्वात् ॥

इदानीं कृच्छ्रप्रत्याम्नायानाह ।

कृच्छ्रो देव्ययुतं चैव प्राणायामशतद्वयम् ।

पुण्यतीर्थे स्नानं द्वादशसंख्यया ॥ ६२ ॥

द्वियोजनं तीर्थयात्रा कृच्छ्रमेकं प्रकल्पितम् ।

अयुतसंख्यया गायत्रीजपः शतद्वय प्राणायामाः द्वादशवारमनाद्रे-  
शरसः पुण्यतीर्थे स्नानं योजनद्वयं तीर्थयात्राया गमनमित्येवं कृच्छ्रस-  
मानि । अनान्द्रिशिरस्त्वविशेषणात्स्नानानन्तरं तदङ्गमनुष्ठाय शिरः शोष-  
यित्वा द्वितीयवारं स्नायादित्युक्तं भवति योजनद्वयमिति मूलोक्तषोड-  
शाहसाध्यप्राज्ञापत्यप्रत्याम्नायत्वमभिप्रेत्य तस्य प्राज्ञापत्यद्वयस्थानीय-  
त्वादितरत्सर्वं द्वादशाहसाध्यप्राज्ञापत्यप्रत्याम्नायत्वाभिप्रायेणेति । न  
केवलमेतावदेव किन्त्वन्यदपि मुनिभिः प्रकल्पितमुदवासाद्येककृच्छ्रममं  
भवति । तथा च चतुर्विंशतिमतादिपुराणयोः ।

कृच्छ्रे ऽयुतन्तु गायत्र्या प्राणायामशतद्वयम् ।

शिरःशोषणे स्नानं साङ्गं द्वादशसंख्यया ।

तिलहोमसहस्रं तु घृतहोमशतद्वयम् ।

रुद्रेणादशिनी वापि वेदपारायणं तथा ।

विप्रा द्वादश वा भोल्याः पावकेष्टिस्तथैव च ।

अन्या वा पावमानेष्टिस्तदवाप्तस्तथैव च ।

धेनुप्रदानं विप्राय निष्कदानमथापि वा ॥

निष्कार्द्वं निष्कपादं वा द्वादशशो निवर्तनात् ।

योजनं सिंधुगातीरे समान्याहुर्मनीषिण इति ।

स्मृत्यन्तरेपि ।

प्राजापत्यक्रियाशक्तौ धेनुं दद्यात्पयस्विनीम् ।

धेनोरभावे निष्कं स्यात्तदद्वंद्वमथापि वेति ।

द्वित्रिंशन्मतेपि ।

धेनुः पञ्चभिराध्यानां मध्यानां त्रिपुराणिका ।

कार्वाण्यैकमूल्या हि दरिद्राणां प्रकीर्तितेति ।

यत्तु, द्वित्रिंशत्यणिका गावो वृषभः षट्पुराणिकः ।

त्रिपुराणो वत्सतरो वत्सः पौराणिको मतः ॥

इति कात्यायनीयं मूल्याध्यायस्मरणम् । तद्वज्रप्रकरणगतस्वा-  
च्चात्रोपतिष्ठते ।

प्रायश्चित्तप्रकरणान्तस्य प्रावल्यात् । यच्च योजने षट्माने तु  
पादकृच्छ्रो विषद्वृत इति स्मृत्यर्थसारीय स्मरण तत्सोर्धेतारतम्यमभिप्रेत्य  
न सामान्यत इति ज्ञेयम् ॥

अथ रेतस्खलनप्रायश्चित्तमाह ।

गृहस्थः कामतः कुर्याद्रेतसस्खलनं यदि ।

सहस्रं तु जपेद्देव्याः प्राणायामैस्त्रिभिः सह ॥ ६३ ॥

यदि गृहस्थो बुद्धिपूर्वं रेतस्खलनं कुर्यात्तदा प्राणायामत्रयपूर्वकं  
सहस्रसंख्यया गायत्रीं जपेत् । अकामकृते याज्ञवल्क्य आह ।

यन्मरेत इत्याभ्यां स्कचं रेतोऽभिमन्त्रयेत् ।

स्तनान्तरे भुवोर्मध्ये तेनानामकया स्पृशेदिति ॥

यन्मरेतः पुनर्मामैत्विन्द्रियमित्येताभ्याम् ।

धनियत्योस्तु कण्व आह ।

रेतोत्सर्गं गृही कृत्वा बाहणीभिस्सस्पृशेत् ।

वानप्रस्थो यतिश्चैव चरेज्जान्द्रायणत्रयम् ॥

स्यंग्रेषु कश्यप आह ।

सूर्यस्य त्रिर्नमस्कारं स्वप्ने सित्वा गृही चरेत् ।

वानप्रस्थो यतिश्चैव त्रिः कुर्यादधर्मवर्णमिति ॥

ब्रह्मचारिणस्तु मनुराह ।

स्मरे सित्त्वा ब्रह्मचारी द्विजः शुक्रमकामतः ।

स्वात्वाक्कर्मचर्यित्वा त्रिः पुनर्मामित्पृचं जपेदिति ।

भयादौ प्रजापतिराह ।

भये रोगे तथा स्वप्ने सित्त्वा शुक्रमकामतः ।

आदित्यमर्चयित्वा तु पुनर्मामित्पृचंजपेदिति ॥

नैष्ठिकस्य हारीत आह ।

उपक्रुषाणकः कुर्यात्कामतोऽकामतोपि वा ।

तदेव द्विगुणं कुर्याद् ब्रह्मचारी तु नैष्ठिक इति ॥

एवमशेषं प्रायश्चित्तविशेषं प्रकीर्णैकादिष्वभिधायेदानीमध्यायार्थं-  
ब्रह्मवधे महापातके प्रायश्चित्तमाह ।

चतुर्विधोपपन्नस्तु विधिवद्ब्रह्मघातके ।

समुद्रसेतुगमनं प्रायश्चित्तं समादिशेत् ॥ १४ ॥

अगादयश्चतस्रो विद्याश्चतुर्विद्यास्ताभिरुपपन्नस्तदध्ययनानुष्ठा-  
नवानेतेन चातुर्विद्यो विकल्पो चेत्यादिपूर्वाक्ताचवा पर्षदुपलक्ष्यते'स-  
ब्राह्मणघातके पुरुषे समुद्रसेतुगमनं समुद्रे लवणोदे सेतुर्वर्त्यमाणलक्षणस्त-  
द्व्यमनं तद्वाज्रां प्रायश्चित्तं विधिवद्ब्रह्मघातविधिना सम्यगादेशप्रकारेण  
आदिशेत् । सामान्यप्राप्ताया अपि पर्षदः पुनरनुमर्शः पूर्वोक्तेषु पर्ष-  
त्पक्षेऽस्यैवान्न नियमार्थः ।

तत्र ब्रह्मघातकलक्षणमाह विष्णुः ।

रागाद्वेषात्प्रमादाद्वा स्वतः परत एव वा ॥

ब्राह्मणं घातयेद्यस्तु स भवेद् ब्रह्मघातक इति ।

घातो नांम प्राणवियोगफलको व्यापारस्तस्य स्वयमनुष्ठाता  
साक्षादुन्ता परप्रयुक्त्यादिनानुष्ठाता परतो घातकः

तथा च मनुः ।

बहूनामेकार्याणां सर्वेषां शस्त्रधारिणाम् ।

यद्येको घातकस्तत्र सर्वे ते घातकाः स्मृता इति ॥

सचानेकविधा । अनुयाहकप्रयोजकानुमन्तृनिमित्तिभेदात् ! तत्र यः पलायमानबध्यमुपहृद्य हन्तारमन्येभ्यो वारणेन हन्तुर्दृढिमानमुपजनयति सोऽनुयाहकः । अप्रवृत्तप्रवर्त्तकः प्रयोजकः सोऽपि त्रिविधः । आज्ञापकोभ्यर्थक उपदेष्टा चेति तत्र स्वशत्रु दिव्यापादनाय भृत्यादिप्रवर्त्तकस्वाम्याजपकः तदर्थमेव प्रार्थनादिना स्वाम्यादिप्रवर्त्तको भृत्यादिरभ्यर्थकः मरणप्रकाराख्यापक उपदेष्टेति । स्वतः प्रवृत्तस्य हन्तुः राजदण्डादिभयनिवर्त्तकोनुमन्ता । आज्ञाशोदिना मरणहेतुमन्युत्पादकोनिमित्तीति ।

तथा च विष्णुः ।

आक्रुष्टस्ताडितो वापि धनै र्वा विप्रयोजितः ।

यमुदिश्य त्यजेत्प्राणांस्तमाहुर्ब्रह्मघातकम् ॥

तथा ।

ज्ञाति मित्रकलत्रार्थं सुहृत्स्त्रेत्तार्थंभेदवत् ।

यमुदिश्य त्यजेत्प्राणांस्तमाहुर्ब्रह्मघातकम् ॥

अन्यायेन दृहीतस्तु न्यायमर्थयते यदि ।

यमुदिश्य त्यजेत्प्राणांस्तमाहुर्ब्रह्मघातकमिति ॥

तानेतान्सर्वान्सञ्जयाह पैठीर्नसिः ।

हन्ता मन्त्रोपदेष्टा च तथा सप्रतिपादकः ॥

प्रोत्साहकः सहायश्च तथा मार्गानुदेशकः ।

आश्रयः शस्त्रदाता च भक्तदाता विकर्मिणाम् ॥

उपेक्षकः शक्तिमांश्चेद्दोषवक्तानुमोदकः ।

आकार्यकारिणस्तेषां प्रार्थश्चित्तं प्रकल्पयेदिति ॥

तच्चायेवत्पामः । अनाक्रुष्टादेहन्मादादिना तदुद्देशेनापि मरणे न तस्य निमित्तत्वम् ।

अकारणस्तु यः कश्चिद्विजः प्राणान्यरित्यजेत् ।

तस्यैव तद्वेत्पापं न तु यं परिकीर्त्तयेदिति स्मरणात् ।

अन्यत्रापि तदपवादमाह विष्णुः ।

उद्दिश्यं कृपितो हत्वा तोषितः श्रावयेत्पुनः ।

तस्मिन्मृते न दोषोस्ति द्रयोद्धावणे कृत इति ।

तथा शिञ्जार्थे शास्त्रीयतादनेन मरणेपि न दोषस्तथाच भविष्य-  
पुराणे ।

पुनः शिष्यस्तथा भार्या शासतश्चेद्विनश्यति ।

न शास्ता तत्र दोषेण लिप्यति देवसत्तमेति ।

शास्त्रीयच ताद्वनमाह गौतमः । शिष्यशिष्टिरवधेनाशक्तौ रज्जुवे-  
णुविदलाभ्यामन्येन घ्नन् राज्ञा शास्यइति । तथातर्तायवधे न दोषः ।

गुरुं वा बालवृद्धौ वा ब्राह्मणं वा बहुश्रुतम् ।

आततायिनमायान्त हन्यादेवाविचारयन् ॥

इतिविष्णुस्मरणात् । दोषएव नास्तीति प्राच्याः । संपूर्णो दोषो  
नास्ति किन्तु स्वल्प इतिदाक्षिणात्याः । नातर्तायवधे दोषोऽन्यत्र गोब्रा-  
ह्मणेभ्य इतिसुमन्तुस्मरणात् । तयोपकारार्थप्रवृत्तौ तन्मरणेपि न दोषः ।

तथा च याज्ञवल्क्यः । क्रियमाणोपकारे तु मृते विप्रे न पातक-  
मिति ।

एवमन्यत्रापि बन्धने गैश्चिकित्सार्थमित्यादिना नब्रमाध्यायेपि  
दोषाभाव उपपादितः । यदुक्तं यथोक्तविधिनेति तमेव विधिमाह ।

सेतुबन्धपथे भिक्षां चातुर्वर्ण्यात्समाचरेत् ।

वर्जयित्वा विकर्मस्थानं कृत्रोपानद्विबर्जितः ॥६५॥

पर्वदा यथावदुपदिष्टप्रतो ब्रह्महा कृत्रोपानद्वां विशेषतस्तस्या  
नापचाभ्यामन्याभ्यामपि विधिवितः सेतुबन्धयाचार्यं प्रस्थिता मार्गे विक-  
र्मस्थानिषिद्धानुष्ठातृन्विहिताननुष्ठातृंश्च गृहस्थान्वर्जयित्वा चातुर्व-  
ण्यात् चतुर्भ्योऽपि वर्ण्यैः पूर्वपूर्वाभावे उत्तरोत्तरेभ्यः ब्राह्मणानां मुख्य-  
त्वात् भिक्षां वासपरिमितां सम्यग्यथोक्तविधिना आचरेत् । सच विधिः

शेषं मुनिविभाषितमिति परिभाषणात्स्मृत्यन्तरोक्तो ज्ञेयः । तत्र भिक्षापा  
त्राद्याकाङ्क्षायामाह यमः ।

मृन्मयेन कपानेन स्वकर्म श्रावयस्तथा ।

सप्तागाराण्यपूर्वाणि यान्यसङ्कल्पितानि वै ॥

सञ्चरेत्तानि शनकैर्विधूमे भुक्तिर्वर्जिते ।

एककालं चरेद्वैतमलब्धोपवसेद्विनामिति ॥

यद्यप्येषां द्वादशवार्षिकव्रतप्रश्नेऽभिधानात्कर्मान्तरे अस्मिन्नुपसं  
हारो न युक्तः प्रतिभाति तथापि भिक्षाविध्याकाङ्क्षितत्वेनावान्तरप्रकर  
णाच्च भिक्षाङ्गानामेषां यत्र भिक्षाविधिस्तत्रोपसंहारो युक्त एव क्वत्रो  
पानदुर्जनेन वृत्त्यराशरोक्ता अन्येपि धर्मा उपलक्षिताः । यथा ।

मुण्डितस्तु शिखावर्जं सकौपीनो निराश्रयः ।

चीरचीवरवासाद्यैस्त्रिः स्नायी सन् शुचिः व्रती ॥

सम्मिताक्षश्चरेद्भान्तच्छत्रोपानद्विर्वाजितः ।

सेतुं वृष्ट्वा समुद्रस्य स्नात्वा वा लवणाम्भसि ॥

ब्राह्मणेषु चरेद्वैत स्वकर्म ख्यापयन् शुचिरिति ।

सशिवं तु निपातन इत्यनेन प्राज्ञापत्याधिके सशिववपनप्राप्तौ  
शिक्षावर्जमित्युक्तम् ।

भिक्षायाचनप्रकारमाह ।

अहन्दुष्कृतकर्मा वै महापातककारकः ।

गृहद्वारेषु तिष्ठामि भिक्षार्थी ब्रह्मघातकः ॥ ६९ ॥

अनेन स्वकर्मख्यापनपूर्वकमेव भैत्य चरेदितिविहितम् ।

तथा च शङ्कुः । स्वकर्मख्यापयन् चरेद्वैतमिति ।

अप्रख्यापने “कृत्वा पापं न गूहेत गूहमानस्य वर्धते” इति दोष-  
स्मरणात् । विशेषणत्रयं च सामान्यविशेषाभ्यां तस्यैव प्रख्यापनातिश-  
यार्थम् । द्वारस्थित्यभिधानेन गृहमध्यगमनं निषिध्यते । ब्राह्मणावसथां-  
श्चैव देवागाराणि वर्जयेदिति स्मरणात् । पथोपक्रामेत्सन्दर्शनादार्थ-  
स्येति गौतमस्मरणाच्च ।

अध्वश्रान्तस्य निवासस्थानमाह ।

गोकुलेषु वसेच्चैव ग्रामेषु नगरेषु च ।

तपोवनेषु तीर्थेषु नदीप्रस्रवणेषु च ॥ ६७ ॥

यामादुहिः कल्पिता गोनिवासो गोकुलं तस्मिन् वसेत् चौरध्या-  
घ्रादिभयेन तन्निवासयोग्यं स्थानमाह शङ्खः । शून्यागारनदीपर्वतप्लुतमूल-  
गुहानिकेतन इति । अन्यथा तपोवनादिषु वा तपोवनमुपवनं तीर्थं  
देवखातादि नदीप्रस्रवणौ प्रसिद्धौ तत्र च निवसेदिति प्रत्येक सम्बन्धः ।

प्रतिनिवासमनः ख्यापयन्नेव ब्रजेदित्याह ।

एतेषु ख्यापयन्नेनः पुण्यं गत्वातु सागरम् ।

दशयोजनविस्तीर्णं शतयोजनमायतम् ॥ ६८ ॥

रामचन्द्रसमादिष्टं नलसञ्चयसञ्चितम् ।

सेतुं दृष्ट्वा समुद्रस्य ब्रह्महत्यां व्यपोहति ॥ ६९ ॥

पूर्वोक्तेषु गोकुलादिषु निवासस्थानेषु स्वकर्मख्यापयन्नेव यावत्सागरं  
गच्छेत् तत्र दशरथकुलनन्दनस्य श्रीमद्रामचन्द्रस्यादेशवर्तिना नलाभिर्धने  
वानरराजेन विश्वकर्मापरावतारेण निबद्ध दशयोजनविस्तारं शतयोजना-  
यामं समुद्रसेतुं दृष्ट्वा पूर्वकृतां ब्रह्महत्या व्यपोहतीति । सेतुदर्शनानन्तर-  
कर्तव्यमाह ।

सेतुं दृष्ट्वा विशुद्धात्मा त्ववगाहेत सागरम् ।

पूर्वाक्तं सेतुं दृष्ट्वा विशुद्धात्मा पूतान्तःकरणः सन् सागरमवगाहेत ।

नतु विशुद्धात्म्यत्वेन सेतुदर्शनमात्रेणैव शुद्धिः, उत्तराङ्गानुष्ठाना-  
भावादुत्तरविधिवैद्यार्थापत्तेः ।

तन्त्रियस्य कामतो विप्रवधे प्रातश्चित्तमाह ।

यजेत चाश्वमेधेन राजा तु पृथिवीपतिः ॥ ७० ॥

पृथिवीपतिः सार्वभौमः नाऽसार्वभौमो यजेतेत्यसार्वभौमस्य प्रति-  
बेधदर्शनात् राजा तन्त्रियो ब्रह्महत्यापनोदायाश्वमेधेन यजेत ।

तथा च श्रुतिः । तर्हि सर्वं पाप्मानं तरति ब्रह्महत्यां योऽश्वमे-  
धेन यजेत य उचैनमेवं वेदेति । वाशब्दात्कृत्वन्तरोपसंग्रहः ।

तथा च मनुः ।

यजेत वाश्वमेधेन स्वर्जिता गोसवेन च ।

अभिर्जद्विश्वजिद्भ्यां वा त्रिवृताग्निष्टुतापि वेति ।

दक्षिणाधिक्यपक्षाश्रयणेनाश्वमेधसमतैषामनुसन्धेया । ननु स्यादेवं  
यदि प्रधानताप्रयमाप्नुयात्सेव त्वस्य दुर्लभा । सेतुयान्नाङ्गसन्दंशपाति-  
त्वेन तदङ्गत्वाजगमात् । यथा प्रयाजान्गसन्दंशपातेनातिक्रमणस्येति  
चेत् । सत्यम् । तथापि निर्जातप्रयोजनतया प्रयोजनाकाङ्क्षाविरहेणाङ्गत्वा-  
योगात् । यथा सामिधेनीप्रकरणमध्यवर्तिनां निधित्पदानामग्निसमिन्ध-  
नार्थत्वेन सामिधेनीसमानकार्याणां न सामिधेन्यङ्गत्वम् । नवाश्वमे-  
धस्य सेतुयान्नामध्ये नियमेन पातोऽपि, स्मृत्यन्तरे तथा उदर्शनात्  
अथैव विषये भविष्यपुराणे ।

हत्वा तु तन्नियो विप्रं गुणाढ्यमिह कामतः ।

प्रायश्चित्तं चरेद्वीरो विधिवत्कायशुद्धये ॥

लक्ष्यं शस्रभृता वा स्याद्विदुषामिच्छयात्मनः ।

प्रास्यदात्मानमग्नौ वा सामद्वे त्रिरवाक्शिराः ॥

यजेत वाश्वमेधेन तन्नियो विप्रघातकः ।

प्रायश्चित्तत्रयं ह्येवं तन्नियस्य प्रकीर्तितमिति ।

ननु कलिधर्माभिधानप्रवृत्तस्याचार्यस्य कथं तद्विरुद्धधर्माभिधानम् ।  
अश्वमेधस्य कलौ निषेधात् । नच निषेधस्य काम्याश्वमेधविषयत्व  
वाच्यम् । निषेधश्रुतेः साधारणत्वेन विनिगमकाभावात् मैवम् ।  
काम्यस्य कामनाप्राप्तनिमित्तकत्वाकारणे अनिष्टान्तरानुत्पत्तेः । नैमि-  
त्तिकस्य त्वकारणे निमित्तजन्यप्रत्यवायानिवृत्तौ नरकाद्यनिष्ठापत्तेरेव विनि-  
गमकत्वात् । किंच । कलाश्वमेधनिषेधे वीजं जनमेजयशार्पस्तत्र च  
शक्रेण क्रतुधर्षणं तत्रापि फलेष्वेवेति स्पष्टं हरिवंशे ॥



अद्यप्रभृति देवेन्द्रमजितेन्द्रियमस्थिरम् ।

स्रजिया वाजिमेधेन न यद्व्यतीति शौनक ॥

इति जनमेजयेनेन्द्रे शप्ते विश्वावसुनाभिहितम् ॥

विभेत्यभिभवाच्छक्रस्तव क्रतुफलैर्नृप

तस्माच्चिर्वर्त्तितश्चैव क्रतुरिन्द्रेण ते प्रभो ।

भ्रंशितस्त्व च विप्राश्च फलार्दन्द्रसमादिहेत्यादि ।

तस्मात्सिद्ध निषेधस्य काम्याश्वमेधविषयत्वेन न कश्चिद्दोषो-  
नैमित्तिकानुष्ठान इति । सेतोः प्रत्यागतस्य कर्त्तव्यमाह ।

पुनः प्रत्यागतो वेश्म वासार्थमुपसर्पति ।

सपुत्रः सहभृत्यश्च कुर्याद्ब्रह्मणभोजनम् ॥ ७१ ॥

गाश्चैवैकशतं दद्याच्चातुर्विधेषु दक्षिणाम् ।

ब्राह्मणानां प्रसादेन ब्रह्महा तु विमुच्यते ॥ ७२ ॥

सेतुं दृष्ट्वा प्रत्यागतो निमित्ती शतं चातुर्वैद्यान् ब्राह्मणान् भोजं  
यित्वा तेभ्यश्चैकैकां गामित्येव शतं गाश्च दत्तिणा दत्त्वा ब्राह्मणान-  
शुद्धस्त्वमभूरित्यादिवाक्यप्रसादेन शुद्धः सन् सपुत्रभृत्यो वासार्थं वेश्मो-  
पसर्पेत् । यद्यपि क्रमेणैवाश्वमेधोद्धृता प्रतीयते तथाऽपि बलवता प्रकर-  
णेन सेतुयात्राङ्गत्वमेवाध्यवसेयम् । नचास्यापि प्रकरणं यद्योत्पन्नस्यैव विनि-  
योगेनाज्ञोत्पत्त्यभावात् । यथा सौत्येऽहन्यत्यवस्य सवनीयपशोः प्रचार-  
विप्रकर्षाख्यगुणविधानायौपवसस्योऽहनि कीर्त्तितस्य सचिहिता अपि  
यूपकेदनादयोधर्मा नाङ्गम् । तत्रोत्पत्त्यभावेन प्रकरणाभावात् । किंत्वा-  
ग्नीषेत्स्मीयस्यैव स्थानप्रमाणेन उक्तं च ।

कर्मणश्च विधिर्ब्रह्म तत्र प्रकरणं भवेत् ।

तस्य यत्र गुणार्थेन श्रवणं तत्र विद्यत इति ॥

यद्यपि पाठक्रमेण वेश्मोपसर्पणं पूर्वमनन्तरं विप्रभोजनादीति प्रती-  
यते तथाप्यार्थक्रमप्राप्त्याद्वैपरीत्यमवसेयम् । अतएव बृहत्पराशरेण ।

ब्राह्मणानां प्रसादेन तीर्थोभिगमनेन च ।

गाशतस्य प्रदानेन शुध्यते नात्र सशयः ॥

इत्यन्त एव शुद्धिरेभिहिता ॥

सोऽयं सर्वोपि विधिस्तोभविष्ये ।

यद्वा पराशरोक्तेन प्रायश्चित्तेन शुध्यति ।

चातुर्विध्यमनुज्ञाय ब्रह्महा गुरुतत्पगः ।

सेतुदर्शनसंयुक्तं प्रायश्चित्तं समाचरेत् ॥

सेतुबन्धपथे भित्तां चातुर्बण्यात्समाचरेत् ।

वर्जयित्वा विकर्मस्यान् कृत्रोपानद्विवर्जितः ॥

विख्यापयन् स्वकं कर्म यथावच्छृणु मे वचः ।

अहो दुष्कृतकर्माहमहोसाहसकारकः ॥

वेश्मद्वारेषु निष्ठामि भित्तार्थी क्षुत्पिपासितः !

पर्यटंश्चैव तीर्थानि पुण्यान्यायतनानि च ॥

सेतुबन्ध ततः पश्येत्लङ्कामार्गं महोदधौ ।

दशयोजनविस्तीर्णं शतयोजनमायतम् ॥

रामचन्द्रसमादेशावलसञ्चयसञ्चितम् ।

सेतुं दृष्ट्वा महापुण्यं ब्रह्महत्याविनाशनम् ॥

ब्रह्महत्याविशुद्धात्माहवगाह्य महोदधिम् ।

गवा चैव शतं दद्याच्चातुर्विधाय दक्षिणाम् ॥

एवं शुद्धिमवाप्नोति पराशरमतं यथेति ।

अस्य च नैमित्तिकः समाप्त्यधिस्तुतस्तत्रैव ॥

सेतुबन्धममम्नाप्तौ राजानं पृथिवीपतिम् ।

यजन्तमश्वमेधेन दृष्ट्वा सद्यः शुचिर्भवेत् ॥

दर्शनेनात्रावभृथस्नानं लक्षयति ।

तथाश्वमेधावभृथस्नानाद्वा शुद्धिमाप्नुयादिति

योगिस्मरणात् । तथाष्टमेऽध्याये ।

ब्राह्मणार्थं गवार्थं वा सद्यः प्राणान्यरित्यजेत् ॥

मुच्यते ब्रह्महत्याया गोप्ता गोब्राह्मणस्य चेति ।

बृहत्पराशरीयेऽपि ।

रौगार्ता गां द्विजं वापि मार्गं वेदसमन्वितम् ।

दृष्ट्वा कृत्वा निरातङ्कं ब्रह्मघ्नः शुद्धिमाप्नुयादिति ॥

अयं च प्रक्रान्तप्रायश्चित्तस्य कथञ्चिद्ब्रह्मणत्राणादिक  
कुर्वतो व्रतसमाप्त्यवधिरुच्यते । यथासारस्वते सत्रे । न्यातप्रस-  
वणं प्राप्योत्थनमृषभेकशतानां वा गवां सहस्राभावे सर्वस्वयाज्यानां वृहप-  
तिमरणे चेति । न पुनः स्वतन्त्रं प्रायश्चित्तान्तरं सेतुदर्शनाय प्रस्थितस्य  
मार्गं गवादिविचिकित्साविधानात् । आष्टमिके वाक्ये स्वप्रमाणपरित्यागेन  
गवादिरेक्षणमुक्तम् । वृहत्पराशरीये पुनरौषधादिदानेनेति विशेषः ।  
प्रक्रान्तप्रायश्चित्तस्य मध्ये मरणेऽपि शुद्धिर्भवत्येष । यथाह हारीतः ।

प्रायश्चित्ते व्यसिते कर्ता यदि विपद्यते ।

पूतस्तदहरेवासाविह लोके परत्र चेति ॥

ननु यात्रापादानावधनिरूपणे अनियतः शास्त्रार्थः स्यादित्यत-  
आह ।

विन्ध्यादुत्तरतो यस्य निवासः परिकीर्तितः ।

पराशरमतं तस्य सेतुबन्धस्य दर्शनम् ॥ ७३ ॥

यदुक्तं ब्रह्महत्यायां समुद्र-तुगमन प्रायश्चित्तमिति तद्विन्ध्यपर्व-  
तादुदन्देशवर्तिनो दक्षिणदेशवर्तिन इति वृद्धपराशरस्य मतम् । तथा च  
भविष्यपुराणे सेतुयात्रां प्रक्रम्योक्तम् ॥

यद्युत्तरे वसेत्याश्वं विन्ध्यस्य पुरुषोत्तम ।

दक्षिणे वसतश्चेदं न भवेदितितच्छृण्वति ॥

विन्ध्यादुत्तिणदेशवर्तिनस्तु तत्समाना काशीयात्रा प्रायश्चित्त-  
मिति ज्ञेयम् । तथाच ब्रह्मपुराणे ।

आगमिष्यन्ति ये द्रष्टुं सज्जना योजनेन तु ।

ते ब्रह्महत्यामोक्षात् भविष्यन्ति ममानुमगा इति ॥

योजनेनेति विन्ध्यादुत्तरतोयावद्योजनदूरेमा आसेतोस्तावत्सं-  
ख्याकेन योजनेनेत्यर्थः । अयमभिसन्धिः

ब्रह्महा द्वादशाब्दानि मितभुक् शुद्धिमाप्नुयाद् ।

इत्यादिस्मृत्यन्तरोक्ते द्वादशाब्दे व्रते द्वादश द्वादश दिनान्येकैक



यः कामतोमहापापं नरः कुर्यात्कथं चन ।

न तस्य शुद्धिर्निर्दिष्टा भृग्वग्निपतनादृत इति ॥

अग्निपातप्रकारस्तु मनोक्तः । प्राप्स्येदात्मानमग्नौ वा समिद्धे  
त्रिरवाक्शिरा इति । अथवा यत्र कामकृते मरणमेवादृष्टम् तत्राप्यका-  
मकृतप्रायश्चित्तस्य सेतुदर्शनद्वादशवार्षिकादेर्द्वैगुण्य मरणवैकल्पिक कर्त-  
व्यम् । यथा ब्रह्महत्याव्रतमभिधायाह व्यासः ।

गत्वैतदेव कुर्वीत गुरुतल्पमकामतः ।

कामतोद्विगुणं प्रोक्त पूर्वेषु च यदुच्यत इति ॥

यदेतद्ब्रह्महत्याव्रतमुक्तं तदकामतो गुरुतल्पगमनेऽपि ज्ञेयम् ।  
कामतो गमने तु तदेव द्विगुणं कार्यं न केवलमिदमत्रैवोच्यते । किन्तु पूर्व-  
चापि ब्रह्महत्यादिष्वकामकृतेषु यद्यत्रमेतुयात्राद्वादशाब्दादिव्रतमुपदिष्टं  
तदपि द्विगुणं कार्यमित्यर्थः । अनेन चास्य मरणेन सह तुल्यबलत्वाद्विक-  
ल्पोऽभिहितः । सवनस्य ब्राह्मणवधे तु याज्ञवल्क्य आह । द्विगुणं सव-  
नस्य तु ब्राह्मणे व्रतमादिशेदिति । द्वैगुण्यप्रकार उक्तो भविष्ये ।

बालं वृद्धं गुरुं चैव स्त्रियं वा च रजस्वलाम् ।

ब्राह्मणं यजमानं च हत्वा निष्कृतिमाचरेत् ॥

चरित्वा द्वादशाब्दानि सेतुबन्धं च पश्यतीति ।

मात्रादिहनने तु विशेषस्तत्रैव ॥

मातरं पितरं हत्वा सोदर्यं भ्रातरं तथा ।

गुरुं हत्वा श्रोत्रियञ्च आहिताग्निमथापि वा ।

अन्तिमाद्यावदुच्छ्वासाद् तं कृत्वा विशुध्यतीति ॥

आपस्तम्बीयेऽपि गुरुं हत्वा श्रोत्रियं वा एतदेव व्रतमोक्तमादुच्छ्वा-  
साच्चरेत्वास्यास्मिन्लोके प्रत्यापत्तिर्विद्यत इति । उत्तमादुच्छ्वासादामर-  
णात् । प्रत्यापत्तिर्विवहारः । इदं च कामतः, अकामतस्तु ब्रह्मपुराणे

यज्ञसंस्थौ तु पितरौ राजानं वाप्यनागसम् ।

हत्वा चरेद्ब्रतं सम्यक् चतुर्विंशतिवत्सरानिति ॥

यज्ञसंस्थौ दम्पतीति ज्ञेय । न पितृविशेषणमविशेषापातात्  
जातिमात्रब्राह्मणहनने भविष्यपुराण उक्तम् ।

जातिमात्रं यदा हन्याद् ब्राह्मणो ब्रह्मण गुह ।

वेदाभ्यासविहीनो वै धनवानग्निवर्जितः ॥

प्रायश्चित्तं तदाकुर्याद्विदं पापविशुद्धये ।

धनं वा जीवनायात् एहं वा सपरिच्छदमिति ॥

विकर्मस्यब्राह्मणहनने तु षष्ठाध्यायोक्तं विकर्मस्यन्विजोतमम्  
हत्वा चान्द्रायणं कुर्यान्निशङ्गाश्चैव दक्षिणामिति । षष्ठविप्रहनने तु  
षट्त्रिंशन्मतोक्तम् ।

षष्ठं तु ब्राह्मणं हत्वा शूद्रहत्याव्रतं चरेत् ।

चान्द्रायणं च कुर्वीत पराश्रद्धयमेव चेति ॥

क्रमिकानेकब्राह्मणवधे तु विशेषमाह तु. मुमन्तुदेः लौ ।

विधेः प्राथमिकादस्माद्विगुणं व्रतमाचरेत् ॥

तृतीये त्रिगुणं चोक्तं चतुर्थे नास्ति निष्कृतिरिति ।

अत्र कश्चित् । क्रमिकानेकब्राह्मणवधे व्रतकालदेशकालकैरे  
व्येण विज्ञानविशेषतया तन्त्रेणैकस्मिन् द्वादशाब्दव्रते प्राप्ते प्रति-  
निमित्तं नैमित्तिकविधानार्थमिदं व्रतमित्याह । तत्र आश्रुतेऽपि  
न्यायतएव प्राप्तत्वेन वाक्यानर्थक्यप्रसङ्गात् । न च नैयायिकावृ-  
त्त्यनुवादेन चतुर्थे तदभावविधायकमावृत्तिविधानेऽपि वाक्यभेदा-  
दिति वाच्यम् । अनुवादकत्वे नैरर्थक्याच्चतुर्थोदितपर्युदासेनेतरा-  
वृत्तिविधानेनैकवाक्यत्वाच्च । तस्मादेवं व्याख्येयम् । द्वितीयादि  
ब्रह्मवधे द्वादशवार्षिकाद्यावृत्तिर्न विधेया । किन्तु द्वैगुण्यादिविधेयं  
शब्दसामर्थ्यात् । तथाच द्वयोः क्रमिकयोर्ब्रह्मवधयोर्युगपत्प्रायश्चित्तानु-  
ष्ठाने षड्विंशदाब्दिकव्रतं कार्यमेवं त्रयाणां द्विसप्तत्यब्दमिति । एवं च  
चतुर्थे नास्ति निष्कृतिरिति घटते विशेषरशताब्दकालाभावात् ।

अन्यथा चतुर्ष्वप्यश्वत्वारिर्शदुर्षव्रतविधानसम्भवाच्चिह्नकृत्यभावो ऽदृष्टा-  
र्थः स्यात् । तस्माद्वादशादिविधानेन न तन्त्र नाप्यावृत्तिमात्रमिति ।  
युगपदनेकब्राह्मणवधे तु भविष्यपुराणे विशेषः ॥

एवं कालं यदा हन्याद्गुणपत्सुरमर्दन ।  
निमित्तमेकमाश्रित्य हन्त्यनेकेन वा विभो ।  
ब्राह्मण ब्राह्मणौ श्री ब्राह्मणा तु बहूनिपि ॥  
निहत्य युगपद्द्वारमेक पाणान्तिक् चरेत्  
किन्त्वत्र सुरशार्दूल विशेषं गदतः शृणु ।  
बुद्धिपूर्वाबुद्धिपूर्वविशेषं शृणु पुत्रक ।  
अकामतोयदा हन्याद्ब्राह्मणान्मानवो गुह ।  
चरेद्गुणे तदा घोरे यावत्प्राणपरित्यजम् ।  
कामतश्च यदा हन्याद्ब्राह्मण सुरसत्तम ।  
तदात्मानं दहेदन्नौ विधिना येन तच्छृणु ।  
भूत्वा निष्कालको वीर वेष्टायित्वा तु वाससा ।  
घृताक्तन महाबाहो दत्त्वा सर्वस्वमेवाहि ।  
हित्वा पादौ करीषान्नौ दहेदात्मानमात्मना ।  
उत्तमाङ्गानि विधिबदन्तः स्यात्सुरसत्तम ।  
एवमत्र महाबाहो निर्दोषः परिकीर्तित इति ।

निष्कालकः केशरोमरहितः । त्रिजयादीनां तु तत्तदेव द्वैगुण्यदि  
योज्यम् । तदाहर्गिराः ।

पर्वद्या ब्राह्मणानां तु स राज्ञां द्विगुणा मता ।  
वैश्यानां त्रिगुणा प्रोक्ता पर्वद्वच्च व्रतं स्मृतमिति ।

अन्यैव दिशा मूर्धावसिक्तादीनामनुलोमज्ञाना दण्डवत्प्रायश्चित्त-  
मूहनीयम् । दण्डतारतम्यमाह याज्ञवल्क्यः । दण्डप्रणयनं कार्यं वर्णजा-  
त्युत्तराधरैरिति । ततश्च मूर्धावसिक्तस्य ब्राह्मणवधे ब्राह्मणाधिकं त्रि-  
याच्यु नमं चर्द्धद्वादशवार्षिकं ज्ञेयम् । तथा प्रतिलोमज्ञानामपि प्रायश्चित्त-  
मूहनीयम् । तथाश्रमिणामपि द्वैगुण्याद्याहर्गिराः ।

गृहस्योक्तानि पापानि कुर्वन्त्याश्रमिणो यदि ।  
 शौचवच्छोधनं कुर्युरर्वाक् ब्रह्मनिदर्शनादिति ।  
 शौचवदित्यनेन

एतद्वै च गृहस्याना द्विगुणाब्रह्मचारिणाम् ।

त्रिगुणं तु वनस्थाना यतीनां तु चतुर्गुणमितिज्ञापितम् । शोधनं  
 प्रायश्चित्तम् । ब्रह्मदर्शनं तत्साक्षात्कारः । ब्रह्मचारिणः प्रायश्चित्तद्वै-  
 गुण्यं षोडशवर्षानन्तरम् अर्वाक् द्वयमेव ।

अशीतियस्य वर्षाणि बालो वाप्यनषोडशः ।

प्रायश्चित्तार्द्धमहन्ति स्त्रियो रोगिण एव चेति ।

अङ्गिरस्मरणात् । तथा

अर्वाक् तु द्वादशादृषादशीतिरुर्ध्वमेव वा ।

अर्द्धमेव भवेत्युन्सा तुरीयं तत्र योषितामिति

षोडशद्वादशाब्दयोर्बाललक्षणयोः शतयपेक्षयाविकल्पः । अशक्नौ

पादः ।

स्त्रीणामर्द्धं प्रदातव्यं वृद्धानां रोगिणां तथा ।

पादो बालेषु दातव्यः सर्वपापेभ्यः विधिरिति ।

विष्णुस्मरणात् । बालवृद्धयोः स्त्रियोः पादोऽन्यथा सर्वत्राप्यर्द्धमेव  
 अर्वाक् द्वादशादित्यत्र पूर्वोक्तिं विशेषं चाह शंखः ।

ऊनैकादशवर्षस्य पञ्चवर्षावरस्य च ।

प्रायश्चित्तं चरेद्वाता पिता वान्यः सुदृज्जनः ।

अतो बालतरस्यास्य नापराधो न पातकम् ।

राजदण्डो न तस्यास्ति प्रायश्चित्तं न विद्वान् इति ।

प्रायश्चित्तमेव नास्तीति प्रायः सम्पूर्णे नास्ति किन्तु पाद एवेति  
 दाक्षिणात्याः । तदेतत्प्रायश्चित्तं हन्तुं प्रवृत्तस्य कथं चिदभिवृत्तावपि  
 भवति । तदाह याज्ञवल्क्यः । चरेद्भुतमहत्वापि यातार्थं चेत्समागत  
 इति । दौर्गमेऽपि । सृष्टश्चेद्वाह्यगवधे अहत्वापीति । हननाहननयोस्तु



त्यत्रतायागाद्यथावर्णम् पादोनव्रतं चरेदित्यर्थः । तदेतद्धृतं साक्षा-  
द्वृत्तुरेव । अनुषाहकादीनां तु दोषतारतम्येण प्रायश्चित्ततारतम्यं कल्प-  
नीयम् । तद्वथा । अनुषाहकस्य त्रयाब्दं प्रयोजकस्य षडब्दमनुमन्तुस्सार्द्धं  
चतुर्वार्षिकनिमित्तिकं व्यब्धमिति । अत एवाङ्गिराः ।

षड्विंशैर्ब्रह्मचारी ब्रह्महा पूयते नरः ।

सुमन्तुरपि ।

तिरस्कृतोयदा विप्रो हत्वा पानं मृतो यदि ।

निर्गुणः सहसा क्रोधाद्द्रुह्येच्छादिकारणात् ।

त्रैवर्षिकं व्रतं कुर्यात्प्रतलोमा सरस्यतीम् ।

गच्छेद्वापि विशुध्यर्थम् तत्पापस्येति निश्चितम् ।

अन्यथ निर्गुणो विप्रो ह्यन्यथं निर्गुणोपरि ।

क्रोधाद्द्रुह्यते यस्तु निर्निमित्तं तु भर्त्सितः ।

वत्सरात्रतय कुर्यान्नरः ऋक् विशुध्य इति ।

निमित्तिनोऽत्यन्तगुणित्वे हन्तुश्चात्यन्तनिर्गुणत्वे वार्षिकव्रत-

मेव ।

केशश्मश्रुनखादीनां कृत्वा तु पञ्चनं घने ।

ब्रह्मवयं चरन्विप्रो वर्षेणैकेन शुध्यतीति ।

स्मरणात् । एवमेवानुषाहकादीनामपि । येऽनुषाहकादयस्तेषा-  
मपि प्रायश्चित्तं कल्पनीयम् । प्रयोजयितानुमन्ताकर्ताचेति स्वर्गनरक-  
फनेषु कर्मसु भागिनो यच्चारभते तस्मिन् फलविशेष इत्यापस्तम्बस्मरणात् ।  
एवमन्वेषामपि पातकेष्वनुषाहकादीनां प्रायश्चित्तमूहम् ।

इदानीं निमित्तान्तरेऽपि ब्रह्महत्याप्रसातिदेशमाह ।

सवनस्थां स्त्रियं हत्वा ब्रह्महत्या व्रतं चरेत् ॥

सवनं सोमयागस्तत्र दीक्षिता स्त्रियं हत्वा पूर्वोक्तं ब्रह्महत्याव्रतं  
कुर्यात् । अत्र स्त्रियमिति सामान्योपादानात् क्षत्रियवैश्ययोःपि ग्रहणम्  
तयोःपि सवनाधिकारात् । ततश्च यदुक्तं पुनश्च योक्तं व्रतं तद् ब्रह्म-

हत्याघ्नतेतिकर्तव्यतया कुर्यात् तत्र ब्राह्मणीवधे सम्पूर्णं ब्रह्महत्याघ्नत  
सेतुयाजमेव कुर्यात् क्षत्रियादिवधे तु वैश्य वा क्षत्रियं घापीत्यादिना  
षष्ठाध्यायाभिहितं विंशतिगो दत्तिणाकं कृद्रुद्रयं कुर्यात् अतिदेशस्योप-  
देशापेक्षित्वेन तद्वीक्षाया यस्या स्मृतौ यद्वृत्तमुपविष्ट तस्यैवोपस्थितः  
सवनम्यामित्यग्निहोत्रिण्यात्रेयोरप्युपलक्षणम् । तथाचार्वाकुराः ।

आहितान्निर्द्विजाग्नयस्य हत्वा पञ्चीमनिन्दिताम् ।

ब्रह्महत्याघ्नतं कुर्यादाज्येयीघ्नस्तथैव चेति ।

आहिताग्निभार्या आधाने सहाधिकारिणी । आज्येयत्रिगोत्रोडा-  
स्तुमती अतुस्त्राता गर्भिण्याजन्ममस्कृतावेति । तथा च विष्णुः ।  
अत्रिगोत्रं वा नारीमिति । जन्मोद्वादाभ्या गोत्रमप्यन्याद्विविधायनेनै-  
वाक्ता । वसिष्ठोऽपि रत्नस्यना अतुस्त्रातामाज्येयीमाहुरजत्स्यदाप्यत्यम्-  
वतीति । अनेनापि रत्नस्यनामृतुस्त्राता चेति द्विविधोक्ता तत्र ध्यानानन्तरं  
त्रयोदशदिनानि अतुस्त्राता । अत्र सप्तम्य दाम्पत्यम्भवतीति व्युत्पत्तिमदर्शनं  
ब्रह्महत्याघ्नतं कुर्यात् । अन्यथा व्यर्थं स्यादिति कावत् । तत्र तेन तद्व्य-  
क्रियतइति वक्तव्यार्थेऽप्युक्तत्वेन हेतुत्वायोगात् । यमोऽपि ।

जन्मभृति संस्कारैः संस्कृता मन्त्रवच्च या ।

गर्भिणीत्वय वा या स्यात्तामाज्येयी विदुर्बुधा इति ।

अनेनापि द्विधे कृति विद्विधाज्येयी । अत्रापि यदुर्गोमाज्येयी  
हन्ति तदुर्गोपुष्टवधोक्तं घ्नतं कुर्यात् । गर्भहा च यथावर्णं तथाज्येयी-  
निदूषक इति योगिम्भरणात् । स्त्रियमित्युपलक्षणं तेन सवनस्ययोः  
क्षत्रियवैश्ययोरपि घ्नने ब्रह्महत्याघ्नतं कार्यमिति सिध्यति । तथाच  
याज्ञवल्क्यः । यागस्यतत्रविद्विधाती वरेदुह्नहयो घ्नतमिति । यागोऽत्रसोम-  
यागः सवनगतौ च राज्ञ्यवैश्याविति आशिष्टे सवनसाध्यस्य तस्यैव  
निर्देशात् । तथा गर्भहननेऽपि ब्रह्महत्याघ्नतं कार्यम् । तदाह सप्त ।  
गर्भहा च यथावर्णमिति विवाहिनासु भर्तुनिहितं गर्भं स्त्रीपुंनपुंसकत्वेन ।

निर्णीतं हत्वा तत्तदुर्णपुरुषवधोक्तं प्रायश्चित्तं कुर्यात् । हत्वा गर्भमवि-  
ज्ञातमिति मानवात् । अविज्ञाताहि गर्भाः पुमासो भवन्तीति वचनाच्च  
विशेषान्तरं चतुर्थोऽध्याय एव निरूपितमिति नेहाच्यते ।

इदानीं मद्यपानप्रायश्चित्तमाह ।

मद्यपश्च द्विजः कुर्यान्नदीं गत्वा समुद्रगाम् ॥ ७४ ॥

चान्द्रायणे ततश्चोर्णे कुर्याद्ब्राह्मणभोजनम् ।

अनुदुत्सहितां गां च दद्याद्विप्रेषु दक्षिणाम् ॥ ७५ ॥

पनसादजन्य मदकारणं द्रवद्रव्यं । मद्यं तदाह पुलस्त्यः ,

ए नसन्द्रातमाधूकं खार्जूरं तालमैत्रवम् ।

मधूत्थं सैरमारिष्टं मैत्र्यं नारिकेलजम् ।

सामान्यानि विज्ञानीयान्मद्यान्यकादशैश्चैत्र्येति ।

एषामेकादशानामन्यतमं मद्य पीत्वा द्विजः त्रैलोक्यैः समुद्रगां  
महानदीं गत्वा तस्यास्तीरे पूर्वोक्तविधिना चान्द्रायणं कृत्वा ब्राह्मणान्  
भोजयित्वा गोमिश्रुण दक्षिणा दद्यात् । इदमेव प्रायश्चित्तमाह वृद्धपरा-  
शरः ।

अगम्यागने चैव मद्यगोमासभक्षणे ।

शुध्यै चान्द्रायणं कुर्यान्नदीं गत्वा समुद्रगाम्

चान्द्रायणे ततश्चोर्णे कुर्याद्ब्राह्मणभोजनम् ।

अनुदुत्सहितां गां च दद्याद्विप्रेषु दक्षिणामिति ।

अतश्चाकामतः पाने, कामतस्तु चान्द्रायणमेव अभ्यस्यनीय  
तथाच भविष्यपुराणे ।

असुरामद्यपाने च कृते विद्वस्तु कामतः ।

चान्द्रायणे समभ्यस्येकुट्टिकाम स्वशुद्धय इति ।

अकामतोऽध्यासे महापातकप्रायश्चित्तं सेतुदर्शनमेव कामतो-  
ऽत्यन्ताध्यासे मरणान्तिकमिति ज्ञेयम् । मद्यपानस्यापि ।

ब्रह्महा मद्यपस्तेनस्तथैव गुप्ततल्पगः ।

इते महातत्किन इति ।

महापातकित्वस्मरणात् । अतएव व्याघ्रः ।

मत्या मद्यममत्या वा पुनः पीत्वा द्विजोत्तमः ।

ततोऽग्निवर्णं तत्पीत्वा मृनः शुध्येत्सकित्विषादिति ।

यद्यपि, माधूकमैत्रं मेरं तान्वाजूर्नृपानसम् ।

मधूत्यचैव माध्वीक मेरेयं नारिकेलजम् ।

अमेध्यानि दशैतानि मद्यानि ब्राह्मणस्येति ।

विष्णानां ब्राह्मणस्यैव मद्यनिषेधाद्

बृहद्याज्ञवल्क्ये न च

कामादपि च राजन्यो वैश्यो वापि कथं च न ।

मद्यमेवासुरा पीत्वा न दोषं प्रतिपद्यत इति ।

तत्रियवैश्ययोरनिषेधाच्च द्विजपदं ब्राह्मणमात्रपरमिति प्रतीयते ।

तथापि नराश्वमेधौ मद्यं चेत्यनेन कलौ तत्रियवैश्ययोरपि मद्यानिषेधा-

न्नेववर्णिकसाधारणमिदं प्रायश्चित्तमिति बोधयितुं द्विजपदोपादानम् ।

अतएव मद्यभाण्डास्थितं तोयं यदि कश्चित्पिबेद्विज इति यमवसिष्ठादि-

वाक्येष्वपि तदेवोपासम् । अन्यथासर्वत्रविशेषलक्षणाप्रसङ्ग इत्यलम् ।

दशेति प्रचयशिष्टसङ्ख्यानुवादो न परिसङ्गाः ।

यत्तन्नः पिशाचाश्च मद्यं मासं सुरासवम् ।

तद्वाह्मणेन नातव्यं देवानामश्नताहविरिति मानवात् ।

यद्यपि च द्विजपदोपादानसामर्थ्यादुपनयनानन्तरमेवेदं प्रायश्चित्तमिति प्रतीयते तथापि नित्यं मद्यं ब्राह्मणो वर्जयेदिति निषेधस्य जात्याश्रयत्वेनानुपनीतस्यापि तद्व्यत्येव । अतएव तस्य प्रायश्चित्तमाह जातूकर्णः ।

अनुपेतस्तु यो बालो मद्यं मोहात् पिबेद्यदि ।

तस्य कृकृचयं कुर्यान्माता भ्रातायवापतेति ।

अनुपेतत्वस्य पूर्वावधिमाह कुमारः ।

मद्यमूत्रपुरीषाणां भक्षणं नास्ति कश्चन ।

दोषस्तु वत्सरान् पञ्च ऊर्ध्वं पित्रोः सुहृद्गुरोरिति ।

शंखोऽपि । पञ्चवर्षमुपक्रम्य अतो बालतरस्यास्य नापराधो न पातकमिति । तत्रापि कृच्छ्रयस्य पादः प्रायश्चित्तमित्यपरे । अत्रापि स्त्रीणामर्ह्यादि पूर्ववदेव ज्ञेयम् । तासामपि ब्राह्मणत्वजातिसमवायात् । एवं बालवृद्धयोरपि मद्यवासितशुष्कभाण्डोदकस्याज्ञानतः पाने बृहद्व्य-  
मोक्तं ज्ञेयम् ।

मद्यभाण्डं स्थितं तोयं यदि कश्चित्पिबेद्विजः ।

कुशमूलवियस्सेन ग्रहक्षीरेणवर्तयेदिति ।

ज्ञानतः पाने तु वासिष्ठः ।

मद्यभाण्डस्थिततोयम् यदि कश्चित्पिबेद्विजः ।

पद्मोदुम्बरवित्त्वानां पलाशस्य कुशस्य च ।

एतेषामुदकं पीत्वा पद्मात्रेण विशुध्यतीति ।

अज्ञानतोऽभ्यासे विष्णुक्तम् ।

पञ्चरात्रं शत्रुपुष्पीशृतपयः पानम् । ज्ञानतोऽभ्यासे शंखोक्तम्  
सप्तरात्रं गोमूत्रयावकपानम् । अत्यताभ्यासे हारीतोक्तम् । द्वादशाहं  
ब्राह्मीशृतपयः पानमिति । द्विजोऽत्र त्रैवर्णिकः । क्षत्रियादेरपि तन्निषे-  
धादित्युक्तम् प्राक् ।

अथसुरापानप्रायश्चित्तमाह ।

सुरापानम् संकृत्वा अग्निवर्णां सुरां पिबेत् ॥

स पावयेदथात्मानमिह लोके परत्र च ॥ ७६ ॥

अत्रविकारोद्भवद्रव्यविशेषः सुरा । तथाच मनुः ।

सुरा वै मलमवाना पाप्मा च मलमुच्यते इति ।

तेन पैष्टीव मुख्या सुरा । गौडी माध्वी तु गौणी । तथाच  
भविष्ये । सुरा तु पैष्टीमुख्योक्ता न तस्यास्तीतरा समा इति । तत्र पैष्टी  
त्रयाणामपि वर्णानां निषिद्धा ।

गौडी माध्वी च पैटी च विज्ञेया त्रिविधा सुरा ।

यथैवैका तथा सर्वा नपातव्या द्विजोक्तमैरिति मनुस्मरणात् ।

यद्यपि तत्रियवैश्ययोगौ गौडीमाध्वीनिषेधो न प्रतीयते । प्रत्युत उभौ मध्वामवचीयौ दृष्टौ मे केशवार्जुनावित्यादिलिङ्गदर्शनात्पानमेव प्रतीयते तथापि द्विजातिमात्रस्य कलौ मद्यमात्रनिषेधाद्गौडीमाध्वीनिषेधोऽपि सिध्यति तथाच भविष्ये । सकृत्प्योत्वा द्विजा गौडीमिति द्विजमात्रस्य गौडीपानप्रायश्चित्तमपि सगच्छते । अन्यथा विशेषलक्षणापातात् । ब्राह्मणाद्युद्देशेन च सुरापाननिषेधादुद्देश्यगतत्वेन लिङ्गमविधत्तितम् तेन च तत्स्त्रीणामपि मानिषिद्वेति सिध्यति । अतएव कुमारः । सुरापान-निषेधोऽयं ज्ञात्याश्रयइति स्थितिरिति जन्मप्रभृत्यामरणम् तत्तज्जातीय-व्यक्तिमात्रस्यैव सुरानिषेधमाह । प्रायश्चित्ते तु शेषं वक्ष्यामः । तद्व्या ब्राह्मणतत्रियवैश्याः सकृदपि पैटौ सुरां पीत्वा शुद्ध्यन्ते तामेव कथनेनाग्निममस्पर्शां पिबेयुः तेनैहिकामुष्मिकयोः शुद्ध्यन्ति । अथवात्रापि च मरणवैकल्पिकम् चतुर्विंशतिवार्षिकम् प्रायश्चित्तं कार्यम् ब्रह्महत्याव्रतानुवृत्तौ आमता द्विगुणं प्रोक्त पूर्वेण च यदुच्यत इति व्यासवचनात् । तदेतदग्निवर्णसुरापानमार्द्राससा कार्यम् । तथाच पैटीनसिः । सुरापानार्द्रा-वासाअग्निवर्णा सुरा पिबेदिति । तथा लौहन पात्रेण । सुरां योऽग्नि-वर्णामायसेन पात्रेणाताम्रेण वा पिबेदिति प्रचेतःस्मरणात् । सुरेति पयोजलगोमूत्राज्यानां सुरालक्षणात् । अतएव बृहत्पराशरः ।

सुरापस्तु सुरां तप्ता पयोवा जलमेव वा ।

तप्तगोमूत्रमाज्यं वा पीत्वा मृत्वा विशुध्यतीति ।

गोमूत्रसाहचर्याद्गव्यस्य घृतपयसी ग्राह्ये घृतपयः साहचर्याच्च स्त्रैणमेव गोमूत्रम् इदम् च कामकृते सुरापाने । तदाह बृहस्पतिः ।

सुरापङ्कं कामकृते ज्वलन्तीं तां विनित्तिपेत् ।

मुखे तथा विनिर्दग्धे मृतः शुद्धिमवाप्नुयादिति ।

यद्यपि मूले मङ्गदिता वचनात्सङ्कल्पान एवेदं प्रायश्चित्तमिति  
गम्यते । तथाप्यागिरसे सुरापानं सङ्कृत्वाप्यग्निवर्णा सुरा पिबेदित्यपि-  
नाभ्यासेऽप्येतदेवेत्युक्तम् । अतएव वसिष्ठः । अभ्यासे तु सुरापान-  
वर्णा तां पिबेदिति इति । तथा कामतो गौडीमाध्योरसङ्कल्पानेऽप्येतदेष ।  
तथा भविष्ये ।

गौडीमाध्योस्तथाभ्यासे प्राणान्ति क्रमुदाहृतम् ।

अभ्यासेत्सुरापाने तामेवाग्निनिभां पिबेदिति ।

तथाज्ञानत इत्यर्थः । असुरापानेऽस्त्रिधपुराव्यतिरिक्तस्य मङ्गल्या-  
प्यभ्यासेतदेवाग्निवर्णां पिबेदित्यर्थः । तत्रेतद्ग्राह्यवचनेनोपपादितमध-  
स्तात । अकामतः सङ्कत्सुरापाने तु महापातकसामान्यप्रायश्चित्तं सेतु-  
दर्शनमेव कार्यम् । तथाच पद्मपुराणे ।

एवं संस्तूपमानस्तु देवदेवो महेश्वरः ।

उवाच राघवं वाक्यं भक्तिनम्रं पुरःस्थितम् ।

त्वयाचेह कृते स्थाने मदीये रघुनन्दन ।

आराध्यमाना ये रामं पश्येयुरिह सागरे ।

महापातकयुक्ता ये तेषां पापं विनश्यतीति ।

अत्रापि पूर्वोक्तरीत्या सेतुयात्रा तुल्यकचद्वादशाब्दव्रतं वा कार्यम् ।  
तदीह देहत्यागः ।

कटी वा बालवामा वा ब्रह्महत्याव्रतं चरेत् ।

यद्यज्ञानात्पिबेद्विप्रो द्विजातिर्वा सुरां पुनरिति ।

अकामतोऽभ्यासे तु विधे प्रायश्चित्तादस्माद्विनीये द्विगुणं भवे-  
दिति न्यायेनास्यैव द्वैगुण्यादि कल्प्यम् । अज्ञानतः पानोत्तरं हर्दने तु  
त्रैवार्षिकव्रतं कार्यम् ।

एतदेव व्रतं कुर्यान्मद्यपः हर्दने कृते ।

पञ्चगव्यं च तस्योक्तं प्रत्यहं कायशोधनमिति आसवचनात् ।

मद्यमज्र पैट्टी सुरा एतदेव प्रक्रमात्त्रैवार्थिकमित्यर्थः । कामतो-  
गौहीमाध्व्योः सकृत्पाने विशेषो भविष्ये ।

सकृत्पीत्वा द्विजोगौहीमज्ञानात्सुरमत्तम् ।

कृत्वातिशुद्धौ विहितो घृतपाशनमेव च ।

द्विजोऽत्र त्रैवर्णिकरस्यक्त प्राक् अज्ञाप्यकामतोऽभ्यासे विधेः  
प्राणमिकादिति न्यायेन कृत्वातिशुद्धघृतप्राशनानामेव द्वेगुण्यादि कल्प-  
नीयम् । अनन्योपधवाध्यव्याध्युपशमार्थं पाने तु वृहस्पतिः ।

गौहीमाध्व्यो सुरां पैट्टीं पीत्वा विप्रः समाचरेत् ।

तप्तशुक्ल पराक् च चान्द्रायणमनुक्रमादिति ।

सुरामसृष्टशुष्करमाचभक्षणे तु मनुः ।

अज्ञानात्प्राश्य विरामञ्च सुरामसृष्टमेव च ।

पुनः सस्कारमर्हन्ति त्रयो वर्णाद्विज्ञातय इति ।

सुरामसृष्टोपलभ्यमानबन्धरमाचभक्षणे तु सुरापानप्राज्वितमेव ।  
संवेगोऽपि सुरात्प्रापायात् । प्रान्यत्सस्यत्र पृथ्वात्वं । शुक्लसुराभाण्डोद-  
कपाने कर्तव्यं घृतपाशनमहोरात्रोपवासश्चति शास्त्रात्पेक्तं ज्ञेयं तस्यैव  
पर्युचितस्य पाने बोधायनः ।

सुरापानस्य यो भाण्डेष्वपः पर्युषिताः पिवेत् ।

शङ्खपुष्पीषिपक्क तु क्षीरं स तु पिबेद्यहमिति ।

तस्यैवाकामतोऽभ्यासे मानवं पञ्चरात्रं शङ्खपुष्पीशतपयःपानम् ।  
कामतः पाने वैष्णवम् सप्तरात्रं शङ्खपुष्पीशतपयःपानम् । कामतोऽभ्यासे  
वृहस्पत्यं द्वादशाहं क्षीरेण ब्राह्मीसुवर्चलापानमिति सोमपस्य सुरापमु-  
खगंधाघ्राणे मनुः ।

ब्राह्मणस्तु सुरापस्यगन्धाघ्राणं सोमपः ।

प्राणानाशु त्रिरायम्य घृतं प्राश्य त्रिगुध्यतीति ।

असोमपस्य तु गौतमः । गन्धाघ्राणे सुरापस्य प्राणायामो घृत  
प्राशनंचेति । सम्भ्रातसुरागन्धाघ्राणस्य तु घ्रातिरघ्नियमद्वयोरिति जाति-  
अशकरत्वात् ।



जातिभ्रंशकर कर्म इत्यन्यतममिच्छया ।

चरेत्सात्तपनं कृत्वा प्राजापत्यमनिकुर्यात् ।

मनूक्तं द्रष्टव्यम् । स्त्रीणां स्वर्तुव्रतविधानान्मरणांते चार्तुत्वासंभ-  
वान्मरणवैकल्यकवतुविंशतिवार्षिकप्रसादं द्वादशवार्षिकं कल्प्यम् ।  
विशेषान्तरं त्वच्च वशमाध्याये निरूपितम् । एवं बालवृद्धयोः कर्तुं पादादि  
ज्ञेयम् । द्वादशवार्षिकस्येवावाप्यर्तुपादादीत्यन्ये । अन्यत्र तूक्तव्रतस्येवार्तु-  
पादादीति । तथा ब्रह्मवायोदीनामाश्रमिणां पूर्ववद्वैगुण्यादि ज्ञेयम् ।  
प्रयोजकादीनां चात्र प्रापश्चित् पूर्ववदेव । पतितोपक्रमे पातकसंयोज-  
काच्चेति गौतमेन सामान्यतः सर्वपातकप्रयोजकानां पतितत्वाभिधा-  
नात् ।

अथ सुवर्णस्तेयपायश्चित्तमाह ॥

अपहृत्य सुवर्णं तु ब्राह्मणस्य ततः स्वयम् ।

गच्छेन्मुसलमादाय राजानं स्ववधाय तु ॥ ७७ ॥

इतः शुद्धिमवाप्नोति राजाऽसौ मुक्तएव च ॥

ब्राह्मणस्वामिकं सुवर्णमपहृत्य स्वयमेव स्ववधाय मुसलमादाय  
राजानं गच्छेत्तेनैव मुसलेन राजा इतो मुक्तो वा शुद्धिं प्राप्नोति । तदेतत्स-  
न्निधेयमाह शंखः सुवर्णस्तेनः । शरीर्यजेश आर्द्रवासा वायसं मुसलमादाय  
राजानमुपलिष्टेद्विदं अथा पपं कृतमनेन मुसलेन ज्ञातव्यस्वेति स राजः  
शिष्टः पूतो भवतीति । मुसलमित्युपलक्षणम् । अतएव दृष्टत्पराशरः ।

असिं बोधयत्तस्त्रीणां मायसं दण्डमेव वा ।

खादिरं लघुदं वापि हन्यादेकेन तं नृप इति ।

हननं च राजा सकृत्कार्यं तेन मृतो जीवन्वापि शुध्यतीति ।

तथाच यमः ।

तस्मात्तन्मुसलं ब्रह्माद्याप्राणेन भूयतिः

सकृदुन्यामृतो वापि जीवन्वापि विशुध्यतीति ।

यदा स्वशक्त्या राजा हन्तुममर्थस्तदा धर्मिष्ठः । स्तेनः प्रकीर्णं  
 केशो राजानमभियाजेत ततस्तस्मै राजौदुस्वर शस्त्र दद्यात्तेनात्मानं प्रभा-  
 पयेन्नरणात्पूतो भवतीति औदुस्वरं ताम्रमयं याद तु कथञ्चित्कपालुना  
 राजा पुनर्मैव क्षाप्यं गच्छेत्पुष्पा मुच्यते तदाप्यसौ शुद्धयेद्य । हतो मुक्ताऽपि  
 वा शुचिरिति योगिस्मरणात् । पूतोऽधमोऽज्ञाभ्यामिति गौतमस्मरणाच्च ।  
 नचैवमकारणिकशुद्ध्यापात इति वाच्यम् । विप्रवाक्यवप्राजवाक्यस्यैव  
 शुद्धिकारणत्वात् , यतोऽस्य सर्वदेवमयत्वमाह मनुः ।

इन्द्रानिलयमाकर्षाणामनेश्व वरुणस्य च ।  
 चन्द्रजित्तिशयोश्चैव माजा निद्रुंस्य शाश्वतीः ।  
 यस्माद्विषा सुरेन्द्राणां माजाभ्योनिर्मिते नृपः ।  
 तस्माद्वभिभवत्येष सर्वभूतानि तेजसा ।  
 बालोऽपि नाबमस्तव्यो मनुष्य इति भूमिपः ।  
 महती देवता ह्येवा नररूपेण तिष्ठतीति ।

अतएव सद्यः शौचप्रक्रमे यस्य चेद्वृत्तिः पार्थिव इति मनुनैव राज-  
 वाक्यस्य शोधकत्वमाविष्कृतं तद्वृत्तकृतेऽपीति । नच तत्रानुबन्धापेक्षया  
 तथेत्यास्तां सत्यं प्रकृतेऽपि तथा तावतापि मुक्तस्य शुभ्युपपत्तेः । न  
 चानुबन्धेनस्वी राजेति गौतमशक्यविरोधात्तस्य लोभादिविषयत्वात् ।  
 स्वयामिति वचनात् स्वयं गमने तादृशमेव दण्डार्थं प्रायश्चित्ताभिं च  
 भवति । अतएव भविष्ये ।

स्वयं गमनपत्ते तु ब्राह्मणस्य नृपं प्रति ।  
 दण्डस्तादनमेव स्यादशक्तौ तत्तयोरुदेति ।  
 वनादानयने तु दण्डस्तादनयोः समुच्चयः ।

तथाच तत्रैव ।

आनीयते बलाद्यस्तु स्तेनोऽपि पार्थिवं प्रति ।  
 प्रायश्चित्तं तु तस्य स्याददण्डस्य सुरसत्तमेति ।

दण्डस्वरूपमाह कात्यायनः । सुवर्णस्य शतं स्तेनो वधार्होदण्डम-

हतीति । यद्यपि सुवर्णस्तेयकृद्विप्र इति मनुना ब्राह्मणसुवर्णहरणं त्रिजा-  
तीनां महापातकमिति व्यवहारेण च क्षत्रियादय इति शूद्रश्च परिहृतः  
तथापि क्षत्रादयस्तयो वर्णा इति भविष्यवचनात्सर्वेषामिदं महापातकम् ।  
तत्र ब्राह्मणस्य वधतपसोर्विकल्पः । सुवर्णस्तेयकृद्विप्र इत्युपक्रम्य सङ्कट-  
न्यात्तु तं स्वयमिति सर्वनाम्ना प्रकृतविप्रपरामर्शेनैव मनुना वधविधा-  
नम् । ब्राह्मणस्तपसैव वेति तयोर्विधानाच्च नच वधेन शुध्यति स्तेनइति  
सामान्यविषयेण वधेन ब्राह्मणस्तपसैववेति विशेषविषयस्य तपसो विक-  
ल्पानुपपत्तिः ब्राह्मणेभ्यो दधि वीयता तन्न कौण्डिन्याय वेतिवदिति  
वाच्यम् । स्तेनो ब्राह्मण इति विशेषणविशेष्यभावेनैकवाक्यतया विकल्पो-  
पपत्तौ सामान्यविशेषतया वाक्यभेदानङ्गीकारात् । वधतपसोर्द्वयोरपि  
सामान्यविषयत्वे ब्राह्मणपदानर्थक्याच्च । नचैकवाक्यताया अपि स्तेन-  
पदानर्थक्यम् । निमित्तविशेषसमर्पणेन सार्धक्यम् । विकल्पश्च व्य-  
न्यतः । तथाच भविष्ये ।

निर्गुणस्तु यदा विप्रः स्वयं स्तेयं करोति च ।

प्रायश्चित्तमिदं कुर्यात्तदा शुद्ध्यर्थात्मनः ॥

गृहीत्वा मुसलं राजा सङ्कटन्यात्तु तं स्वयम् ।

वधेन शुद्ध्यति स्तेनो ब्राह्मणस्तपसैव वेति ॥

अत्र मुसलघातस्यनिर्गुणविषयत्वात्तपः सगुणविषयमर्थत एव  
सिद्धम् । श्रेष्ठविप्रसुवर्णहरणो तु मरणो प्रकारविशेषस्तत्रैव ।

श्रेष्ठविप्रसुवर्णो तु प्रभूतमपहृत्य च ।

सविशेषानुवध च ब्राह्मणोऽदूतवृत्तभः ॥

प्रायश्चित्तमिदं कुर्याच्चिबोध गदतो मम ।

लोभहीनोघृतात्तश्च आत्मान पाषके दहेदिति ॥

क्षत्रियादीनां तु वध एव । तथाच तत्रैव ।

अपहृत्य सुवर्णं तु ब्राह्मणस्य सुराधिप ॥

पञ्च निष्क्रमायं तु राजानं क्षत्रियो ब्रजेत् ।

तस्मादौदुम्बरं शस्त्रं पाप्यात्मानं हनेद्गृह ॥

निमीलिताक्षो जठरे स्थशक्त्या मरणाच्छुचिः ।

इदं तु जातिमात्रब्राह्मणसुवर्णहरणे गुणाद्यस्य तु हरणे विशेष-  
स्तत्रैव ।

तत्रादयस्त्रयो वर्णानिर्गुणाद्रूपतत्पराः ।

गुणाद्यस्य तु विप्रस्य पञ्च निष्कान् हरन्ति ये ॥

निष्कालकादिविधिना दग्ध्वात्मानं तु पावके ।

शुभ्येयुर्मरणाद्वीरं तच्चियांत्य नु तस्य वै इति ॥

अनेन त्रिविधादीनां पञ्चनिष्कप्रमाणाविप्रसुवर्णहर एव महापा-  
तकं नार्वागिति सिद्धम् । चतुःसौवर्णिकेनिष्कः । निष्कं सुवर्णश्चत्वार-  
ति स्मरणात् । नचापकर्तुः मगुणनिर्गुणत्वाभावा परिमाणभेदे व्यवस्थाप्य  
इति वाच्यम् । तस्य प्रायश्चित्ततारतम्यप्रयोजकत्वात् पूर्ववाक्ये गुण-  
विशेषाश्रयणाच्च नचोत्तरेयोपसंहारे निमित्तभेदे नैमित्तिकभेद प्रतिपादने-  
नोभयोरपि विशेषरूपत्वात् । ब्राह्मणस्य तु सुवर्णाधिकहरण एव महा-  
पातकम् ।

सुवर्णमात्रहरणे वत्सरः परिकीर्तितः -

अर्धं प्राणान्तिकं ज्ञेयं ब्राह्मणे नचतद्भ्रतमिति ।

यद् विंशन्मते सुवर्णाधिकहरण एव प्राणान्तिकव्रतविधानात्सुवर्ण-  
हरणे वार्षिकव्रतविधानाच्च । नच शूले मर्यादामहास्मृतिषु च सुवर्ण-  
शब्दस्यैव प्रयोगादत्र सुवर्णशब्दः किञ्चित्चूनसुवर्णपरस्तदधिकश्च  
सुवर्णं गच्छेति न विरोध इति वाच्यम् । तस्य जातिमात्रवचनत्वे सकृदुर्व्यति-  
स्यानिलिङ्गद्वयविरोधाद्परिमाणविशिष्टहेमवचनत्वे पलादिशब्देष्वप्यति-  
प्रसङ्गेनाऽन्यत्र प्रयोगविरोधात् । नच गौणत्वं प्रमाणाभावात् । या तु  
मनुयाजवल्क्यादीनां हेमरजतताम्राण्यभिप्रेत्य सुवर्णधरणपरादिशब्दपरि-  
भाषा सापि न्यङ्ग्येतिष्ठते । सुवर्णशब्दप्रयोगानियमाभावात् । तर्थाहि  
याजवल्क्य एव तावत्स्वकृतपरिभाषापरिहारेण ब्राह्मणस्वर्णहारी तु राजे

मुसलमर्पयेदिति स्वर्णशब्द प्रयुङ्गवान्सुवर्णशब्दम् । अतएवाङ्गिरानिमि-  
सवाक्येऽपि गुरुतल्पीसुरापश्चस्कन्स्तेय्यय विप्रहेति स्कन्शब्दमेव प्रयुङ्ग-  
वान् । विश्वामित्रोऽपि ब्राह्मणस्वर्णहरणं न कर्तव्य कदाचनेति । शंखे-  
ऽपि । स्कन्स्तेयी सुरापश्च ब्रह्महा गुरुतल्पग इति । न च परिमाणविशे-  
षाऽनाकलिताना सामान्यानामेषां विशेषेण सुवर्णशब्देनोपसंहारः । सुव-  
र्णस्तेयकृद्विप्र इत्यादौ समासेनास्पष्टलिङ्गस्पष्टलिङ्गस्य विशेषत्वानवधार-  
णात् । एतेन मूलस्यमपि द्वितीयातं सुवर्णपदं व्याख्यातम् । तस्माज्जाति-  
वचनानामेषां परिमाणाकांक्षाया षड्त्रि शन्मतेन तत्पूरणमिति साधीयः ।  
तथाच परिमाणभेदेन प्रायश्चित्तभेदोऽपि तत्रैव ।

वालायमात्रेऽपहृते प्राणायामं समाचरेत्  
निक्षामात्रेऽपि च तथा प्राणायामत्रय बुधः ।  
राजसर्पपमात्रे च प्राणायामचतुष्टयम् ।  
गायत्र्यष्टसहस्रं च जपेत्पापविशुद्धये ।  
गौरसर्पपमात्रे तु सावर्त्री वै दिनं जपेत् ।  
यवमात्रसुवर्णस्य प्रायश्चित्तं दिनद्वयम् ।  
सुवर्णकृष्णल ह्येकमपहृत्य द्विजातमः ।  
कृच्छ्रं सातपथं कुर्यात्तत्पापस्य विशुद्धये ।  
अपहृत्य सुवर्णस्य माषमात्रं द्विजाधमः ।  
गोमूत्रयावकाहारस्त्रिभिर्मासैर्विशुध्यति ।  
सुवर्णस्यापहरणे श्वत्सरं यावकी भवेत्  
उर्ध्वं प्राणान्तिक ज्ञेयमथवा ब्रह्महव्रतमिति ।

सान्त्वनं द्वितीयदिनं पूर्वाक्तं तदेव कृष्णलचतुष्टयपर्यन्तं  
द्वैगुण्यादिनावर्त्तनीयम् । त्रैमासिकमेव च प्रतिमाषकमष्टादशाष्टादश-  
दिनवृत्त्यायोज्यम् । इदं च स्तेयप्रायश्चित्तमपहृतधनमेकादशगुण स्वा-  
मिने दत्त्वैव कार्यम् ।

स्तेये ब्रह्मस्वभूतस्य सुवर्णदेः कृते पुनः ।

स्वामिनोऽपहृत देयं हृता त्वेकादशाधिकमिति स्मरणात् ।

अत्राशक्तावपदृत्तमेव देयम् । तथाभविष्ये ।  
 यद्व्याप्यापदृत द्रव्यं तत्तत्तस्यैव निषेदयेत् ।  
 प्रायश्चित्तं ततः कुर्यादेव शुद्धिमवाप्नुयादिति ।  
 स्वाम्यभावे विशेषमाह नादः ।  
 ब्राह्मणस्य तु यद्वैय सान्वयस्य च नास्ति चेत् ।  
 निर्धपेत्तत्सकुल्यं तदभावेऽप्य बन्धुषु ।  
 यश्च तु न सकुल्यः स्यात्तत्र सम्बन्धिवान्धवाः  
 तदा दद्याद्विजेभ्यस्तु तेष्वमस्त्वप्सु नितिपेदिति ।  
 अपदृतद्रव्यनाशे तु तत्सम द्रव्यान्तरं तन्मूल्यं वा द्यात् ।  
 प्रमाणे प्राणाभूता दद्यात्तत्परिरूपकम् ।  
 तस्याऽनुरूपं मूल्यवेति ।

गोत्रधे लिङ्गदर्शनात् । सर्वथाऽशक्तौ यथाकथंचित्स्वामितुष्टि  
 मुत्पादयेत् ।

यो यस्य हिंस्याद्द्रव्याणि ज्ञानतोऽज्ञानतोऽपि वा ।

स तस्योन्यादयेत्तुष्टिमिति मानशात् ।

स्वाम्यभावेन तुष्ट्यनुत्पादने द्रव्याभावे च घतमेव चतुर्गुणं  
 कार्यम् । अभावे कांवनस्य स्याद्घतमेव चतुर्गुणमिति विष्णुस्मरणात् यस्तु  
 चतुर्विंशतिमते ।

आत्मतुल्यसुवर्णे वा दद्याद्विप्रायवापुमात् ।

तीर्थानि वा भ्रमेद्विद्वान्स्वतस्तेषां द्विमुच्यतदिति ।

तत्सार्वभौमविषयं तन्मात्राधिकारकाश्वमेधसमभिव्याहृतात् ।  
 ऋतुशब्देन च तस्यैवोक्तत्वात् । तथाच विष्णुः ।

अश्वमेधेन शुध्यन्ति महापातकिनस्त्वधमे ।

पृथिव्यां सर्वतीर्थानां तथा ऽनुसरणेन चेति ।

एतच्च मरणान्तिकं कामकृतसुवर्णस्तेयविषयम् ।

मन्थन्ति हि यत्प्रोक्तं प्रायश्चित्तं मनीषिभिः ।

तस्तु कामकृते पापे शिञ्जेय नात्र संशय इत्यङ्गिरः स्मरणात् ।

तत्रैव मरणवैकल्पिकं चतुर्विंशति वार्षिकं वा कार्यम् । ब्रह्म-  
हत्याव्रतानुवृत्तौ “कामतो द्विगुणं प्रोक्तं पूर्वेषु च तदुच्यते इति” व्यासवच-  
नात् । अकामकृते तु सेतुदर्शनं द्वादशाब्दव्रतं वा ।

त्वया चेह कृते स्थाने मदीये रघुनन्दन ।

आराध्यमानं मा राम पश्येयुरिह सागरे ।

महापातकयुक्ता वै तेषां पापं विनश्यतीति पादुबचनात् ।

नित्यं त्रिषवणस्त्रायी कृत्वा पर्णकुटीं वने ।

अधःशायी जटाधारी पर्णमूलफलशयनः ।

यामं विशेत भिक्षार्थं स्वकर्म परिकीर्तयन् ।

एककालं तु भुञ्जानो वर्षे तु द्वादशे गते ।

रुक्मस्तेषां सुरापश्च ब्रह्महा गुरुतल्पगः ।

व्रतेनैतेन शुध्यन्ति महापातकिर्नास्त्वमिति शङ्खस्मरणाञ्च ।

नव लोभैकमूनस्य चौर्यम्याकामकृतत्वमेवासम्भवतीति वाच्यम् ।

वस्त्राद्याहारतत्त्वत्प्रान्तप्रयितं सुवर्णमजानतो रजतत्वादिना वा  
जानतेऽहाराणानन्तरमेव च नाशयतोऽन्यस्मै ददतो वा स्वाभिप्रायेण  
भावेनाकामतोऽप्यपसंहारसम्भवात् । कृत्रिमसुवर्णं तु न सुवर्णत्वं रसवेधा  
पादितसुवर्णसाम्यात्तदपहारे नेदं प्रायश्चित्तं सुवर्णस्तेयाभावात् । द्रव्या-  
न्तरमसृष्टसुवर्णापहारेतु भ्रवत्येव सुवर्णस्तेय, ससर्गेऽपि सुवर्णत्वानपायात्  
पूर्वदान्ये आन्यत्वेऽतः तेन तत्रापि कामाकामाभ्यां व्रतव्यवस्था कल्प्या सगु-  
णस्य निर्गुणसुवर्णहरणे त्रैवार्षिकम् । यथा भविष्ये ।

विशिष्टं गुणवान्विप्रो निर्गुणस्यापहृत्य तु ।

चतुर्थकाले भुञ्जानस्त्रिभिवर्षैर्विशुध्यतीति ।

मानससुवर्णस्तेये तु सुमन्तुः । सुवर्णस्तेयी द्वादशरात्रं वायुभक्तः-  
पूतोभवतीति । रजतादिस्तेये तु प्रायश्चित्तं चतुर्विंशतिमते ।

रूपं कृत्वा द्विजो मोहाल्लरेज्जान्द्रायणव्रतम्

गद्याणदशकादूर्ध्वमाश्रताद्विगुणं चरेत् ।

ग्रामहस्ताच्च त्रिगुणमूर्ध्वं हेमिधिः स्मृतः ।  
 सर्वेषां धातुलोहानां पराकं तु समाचरेत् ॥  
 धान्यानां हरणे क्षकृन्तिलानामैन्ध्र्यं स्मृतम् ।  
 रत्नानां हरणे विप्रश्चरेचान्द्रायणव्रतमिति ॥  
 इदानीं ब्रह्मवर्धादत्रयप्रायश्चित्तशेषमाह ।

**कामतस्तुकृतं यत्स्यान्नान्यथा वधमर्हति ॥**

कामकृतं पृथ्वं ब्रह्मवधमुरागानपुर्णोस्ते दृष्ट्वग्निप्रवेशाग्निवर्णं  
 सुरापानमुपलाभघातादिना वधमर्हति नान्यथा अकामकृतं पृथ्वीति ।  
 तथाचाङ्गिराः ।

यः वामनो महापापं नरः कुर्यात्कथञ्चन ।

न तस्य शुद्धिर्निर्दिष्टा भृशान्नपतनादृत इति ।

प्रतिपदेत्कथञ्चाकारोपनतणमेतत् इत्य महापातकत्रयप्रायश्चित्तं  
 मन्त्रोक्तम् । गुरुतस्यप्रायश्चित्तं तु दशमाध्याये मातरं यदि गच्छेत्स्वित्यादिना  
 पूर्वमेवोक्तं तदेतत्सर्वं प्रायश्चित्तं विख्याते रहस्ये च दोषे समानम् । न  
 विख्यातमात्रं एव । तस्मात् प्रकाशयेत्पापमित्यादिना रहस्यस्यापि प्राका-  
 श्यत्वाभिधेनात् प्रच्छादने नरकस्मरणात् । कनौ रहस्यप्रायश्चित्तनिषेधा-  
 द्धेत्युक्तं प्रथमत्रयमयोः स्तेयान्येति विशेषणात् सुवर्णस्तये तु रहस्यव्रत  
 मपि वर्तते । तदाह याज्ञवल्क्यः ब्राह्मणस्वर्णहारी तु रुद्रजाप्री जुले  
 म्रियत इति । त्रिगजोपेत इत्यनुवर्तते शुष्यति इति शेषः । रुद्रजपश्चै-  
 कादशकृत्वः कार्यः ।

गङ्गादशगुणान्त्रापि रुद्रानावर्त्य धर्मवित् ।

महापापैरपि स्पृष्टो मुच्यते नात्र संशय इत्यत्रिस्मरणात् ।

इदानीं स्मृत्यन्तरप्रसिद्धस्य पतितसंसर्गस्य महापातकत्वाभाव-  
 मभिप्रेत्य पापमात्रोच्चादकस्य प्रपञ्चयितुमाह ।

**आसन्नच्छयनाद्यानात्संभावात्सहभोजनात् ।**

**संकमन्तीह पापानि तैलविन्दुरिवाम्भसि ॥ ७९ ॥**



सहशब्दाऽत्रामनादिभिः प्रत्येकमभिसम्बध्यते । पतितादिभिः  
सहामनात्सहशयनात्सहयानात्सहसपभाषणात्सहभोजनादिह ससर्गकर्तृषु  
सङ्क्रामन्ति यथाम्भसि तैलविन्दुरिति । तत्र च कालविशेषेण प्रायश्चित्त-  
तत्पापानां विशेषो ऽभिहितश्चतुर्थेऽध्याये ससर्गमाचरन्विप्रः पतिता-  
दिष्वकामत इत्यादिना ।

एव विवाहनिमित्तेषु स्वयमेव प्रायश्चित्तविरोधमभि-  
धायाऽन्यत्र तु शेषं मुनिविभाषितमित्यनेन स्मृत्यन्तरोक्तमेवाभ्युपगम्ये-  
दानीं स्वयमन्यैश्चानुक्तप्रायश्चित्तेषु निमित्तेषु साधारणप्रायश्चित्तमाह ।

चान्द्रायणं यावकं च तुलापुरुष एव च ॥

गवाश्चैवानुगमनं सर्वपापप्रणाशनम् ॥ २० ॥

चान्द्रायणं प्रोक्तं तस्य सर्वपापनाशकत्वमाह याज्ञवल्क्यः ।

अनादिप्लेषु पापेषु शुद्धिश्चान्द्रायणेन च ।

धर्मार्थं यश्चरेदेतच्चन्द्रस्यैति सलोक्तमिति ।

यावकमाह शंखः ।

गोपुत्रीष्यवाभ्यासो मासमेक समाहितः ।

व्रतं तु यावकं कुर्यात्सर्वपापानुत्तये इति ।

\*यावकमिति प्रसृतयावकस्याप्युपलक्षणम् । तदाह हारीतः  
अथात्मकृतैः कर्म यदा कृतैर्गुणैर्मात्मानं पश्येदथात्मार्थं प्रसृतयावका श्रूय  
येत्स्वातः शुचिर्भूत्वोदितेषु नक्षत्रेषु ताम्रपात्रं प्रसृतयावकं श्रपयेद्यथ  
यथागूर्भवति तस्य श्रपणकाले रक्षा कुर्यान्मोक्षद्वारा भूतार्थपतये पर्व  
ताना पतये त्वामम रक्षस्वेति । शृतेवरावणिनामौ जुहुयाच्चदेवबलिर्कर्म  
देवस्यत्वित्युत्पूय सावित्र्याभिमन्त्रयेत् ।

यवेऽसि धान्यराजोऽसि वारुणो मधुसंयुतः ।

निर्णोदः सर्वपापानां पवित्रमृषिभिः स्मृतम् ।

वाचा कृतं कर्मकृतं मनसा द्रविर्निर्मलम् ॥

यान्त्यो कालकृत्यो च सर्वे पुनत मे यथाः ।

महापातकस्युक्त दास्य राक्षसिन्विषम् ॥

वालश्चमधमे च सर्वे पुनत मे यथाः ।

सुवर्णस्तैयमन्नमयाद्यस्य च याजनम् ॥

ब्राह्मणानां परीक्षावं सर्वे पुनत मे यथाः ।

श्वशूकराश्रूतं च काकादुच्छिष्टमेष च ॥

मातापित्रोस्तु शुश्रूषां सर्वे पुनत मे यथाः ।

गयाक्षं गणिकाश्च च शूद्राश्च आहुसूतकम् ॥

घोरस्याक्षं तथाभक्ष्यं सर्वे पुनत मे यथाः ।

इत्येतैः शब्दिस्ततो ब्रह्मादेवावाप्तिरिति प्राश्य ततः प्राणायामादे-  
त्यादिभिर्यथोक्तं सर्वं प्राश्नीयात् षड्भाजं ततो नियमातिक्रमजात्यति-  
विदुषेवनजादं भक्ष्यभक्षणं जात्य सर्वस्मात्पापप्रमुच्यते सप्तरात्रं पीत्वा  
मूत्रहत्यां गुह्यतस्यं सुवर्णस्तैयं सुरापानं च दृणाति एकादशरात्रं पीत्वा  
पूर्वकृतं पापं तुदति एकविंशतिरात्रं पीत्वा गयान् पश्यति गणाधिपति-  
त्याधिपतिं पश्यति यथमहरहरनव्याहारो यावत् प्राश्नीयादप्राश्नीया-  
द्यावत् पापं क्षितं गोमूत्रे सांऽहसः प्रमुच्यत इत्याह भगवान्मैत्रावरुणि-  
रिति । तुलापुरुषमाह याज्ञवल्क्यः ।

पिण्याकावामतक्राम्य सक्तनां प्रतिवासरम् ।

शकराक्षोपवासश्च कृत्वा सौम्योऽयमुच्यते ॥

एषां चिराचमभ्यासादेकैकस्य यथाक्रमम् ।

तुलापुरुष इत्येष ज्ञेयः पञ्चदशाहिक इति ॥

तत्प्रकारमाह हारीतः । अघातस्त्रिनयनोक्तस्य तुलापुरुषस्य कस्य  
व्याख्यास्यामः ।

अयाज्ययाजनं कृत्वा प्राश्य मूत्रपुरीषके ।

अप्रतिषेधमादाय भोजयित्वा तु निन्दितान् ॥

विनायकोपसृष्टस्य महाव्याधिहतस्य च ।

एतत्कृत्वा तुलापुरुषं महापातकनाशनम् ॥

स्वर्गद्वारमिदं पुण्यं महादेवेन निर्मितम् ।  
 आचाममथपिण्याकं तत्र चोदकसक्तुकान् ।  
 ज्यहं ज्यहं प्रयुञ्जानोष्ठायाभक्तस्यहं परम्  
 वाढा कायेन मनसा कृतानि विकृतानि च ।  
 आचामस्तानि निर्हन्ति नच आहं च सूतकम् ।  
 तिलस्यदारुणं किञ्चित्कीटकीटहतं तु यत् ।  
 आलोमूर्च्छं पुरीषं च ब्रह्महस्यष्टमेव च ।  
 पिण्याकस्तानि निर्हन्ति अस्थिमित्वा तु यत् स्थितम् ।  
 आहारेण च ये दोषाः खेहदोषाश्च ये क्वचित् ।  
 क्षीरामुखसंस्पृष्टं मदासस्यष्टमेव च ।  
 तत्क्षणे तानि निर्हन्ति यच्चाद्याच्छ्वावलोकितम् ।  
 कनकाश्च तिलागावोभूमिराद्यादनं स्त्रियः ।  
 सर्वं पुनाति धर्मात्मा गूढं चोदकसक्तुभिः ।

ब्रह्महत्या मूणहत्यां सुवर्णस्तेयं सुरापानं गुरुद्वाराभिगमनं  
 कन्यादूषणं क्लीबाभिगमनं वायुभक्तः पुनाति ।

गन्धीशीरमयौ कार्यौ पुरुषौ पलसंमितौ ।  
 नदीमृत्तिकया वापि पुरुषौ द्वौ तु कारयेत् ।  
 महापशुर्येन शरेण चिट्टो यद्वाशस्त्रमुभयोर्लब्धलक्षम् ।  
 तेनायसौ सुव्रतां कारयित्वा प्रादेशमात्रामुभयोः क्रान्तिशिक्ष्यां ।  
 सौवर्णीं राजर्तौ वापि तुलां देवीं तु कारयेत् ।  
 अपि चन्दनवृक्षस्य खदिरस्यापि कारयेत् ।  
 तस्यालाभे तुला कार्या यथा वाप्युपपद्यते ।

यः पुरुषः पिङ्गलोवधुर्हलमुसलचक्रपाणिस्तमर्हं पिङ्गलं वधुर्हल-  
 मुसलत्रजपाणिमावाहयिष्यामि स्तुत एहि नाग एहि कृष्णाजिन एहि  
 स्वागतमनुस्वागतं भवते तुलापुरुषाय महादेवायेदमासनमिदं पाद-  
 मिदमर्घ्यमिदं गंधमास्त्यधूपदीपं प्रतिगृहाण प्रसीद देव तुभ्य नमोऽक्रुदुः  
 सुमना भव । अथ तुलामभिमन्त्रयेत् ।

अधिसत्य देवसत्य यत्सत्य तेन सत्येन सत्यवादिनि ।

देशाना सम्पदं ब्रूहि किं वीजं वर्तुयिष्यसि ।

राज्ञा च सम्पदं ब्रूहि कं नृप वर्तुयिष्यसि ।

अस्माक सम्पदं ब्रूहि किमस्माक भविष्यति ।

यदा तु गुरुमात्मानमसङ्गतुलया धृतम् ।

परं चैव लघुं मन्ये तदा कर्म समाश्मेत् ।

अग्नये पृथिव्यधिपतये स्वाहा वायवेऽन्तरिक्षाधिपतये स्वाहा  
सूर्याय दिवाधिपतये स्वाहा सोमाय नक्षत्राधिपतये स्वाहा कुबेराय  
यक्षाधिपतये स्वाहा इन्द्राय देवाधिपतये स्वाहा ब्रह्मणे त्रैलोक्याधि-  
पतये स्वाहा देव्यै नगाधिपतये स्वाहा शालकटङ्कुटाय स्वाहा कुण्डल-  
राजपुत्राय स्वाहा विनायकाय स्वाहा महाविनायकाय स्वाहा वक्रतुण्डाय  
गणानां पतये स्वाहा धर्माय स्वाहा अधर्माय स्वाहा तुलायै स्वाहा तुला-  
पुरुषाय स्वाहा प्रजापतिदेवाय महद्भिः सहैव पुनरागमनाय स्वाहा सङ्क-  
क्षित्वा पूतः कर्मण्यो भवति द्वितीयं क्षित्वा गाणपत्यं प्राप्नोति त्रिः  
कृत्वा महादेवस्यार्द्रामनं प्राप्नोति चाषाढ्या कार्तिक्या फाल्गुन्यां पुण्ये  
वा नक्षत्रे एषाभिहितो धर्म इति । अप्रतिग्रहप्रतिग्राह्यमेकां कृष्णाजि-  
नादि त्रिन्दितान्पतितान्, आचामो मण्डः । पिण्याकन्तिनम्बलिः  
तक्रम्पादाम्बु । उदकमिश्राः सक्तवो भक्ष्यवर्तुयानि । एतानि वृत्तानि च  
अहमाज्यं अहमुपवसेदेवं पञ्चदशदिनानि भवन्ति । नतूदकस्य सकृन्नां च  
पृथगुपभोगेनोपवासनिवृत्त्या पञ्चदशत्वं मिश्राणामेव फलमाश्नत्वाश्रयणादु-  
पवासश्रवणाच्च विवृतानि प्रकाशानि । तैलस्य दाहणनिषिद्धाहसु भोज-  
नाभ्यर्क्षादिवन्यमलत्मीकरं पापम् । केशकीटासुवह्नप्रादुपहतान्नभोजन-  
जन्य अस्थिस्यं चिरसञ्चितम् । आहारदोषा अभव्याचभक्षणजन्याः अभव्य-  
केह भक्षणजन्याः सुवर्णाश्वादिप्रतिग्रहजन्य प्राप्नोति । लोवाभिगमनं  
नपुंसकेषु मैथुनम् ।

इदानीमुक्तव्रतानुष्ठानानामित्तनिश्चयार्थं पूर्वकर्त्तव्यमाह ॥

गन्धीशोरमयाविति । गन्धश्चन्दनकाष्ठम् । उशीरं घोरणमूल  
ताभ्यामपलपरिमिते द्वे पुरुषप्रतिमे कार्ये तदभावे नदीतीरद्वयमृत्तिकाया  
वा । तत्र गन्धमयी स्वतटमृन्मयी वा स्वप्रतिमा स्वर्गसंज्ञा । उशीरमयी  
परतटमृन्मयी वा परप्रतिमा नरकसंज्ञा ।

प्रतिमा चान्दनी कार्या एकैव स्वर्गसंज्ञिता ।

उशीरस्यापरा कार्या तथा नरकसंज्ञितेति यमस्मरणात् ।

महापशुर्गजस्तद्वेधकशरेण यद्वोभयतोधारस्य शस्त्रस्यास्यादेः  
खण्डेन सुवर्णरजतचन्दनखदिराणामन्यतमेनान्येन यथोलाभोपपन्नेन वा  
प्रादेशमात्रा सुदृढां पार्श्वद्वये शिष्यद्वयोपेता तुला कारयेत् तस्या यः  
पुरुषः पिङ्गल इति, मन्त्रेण माहादेवमावाह्य भगवते तुलापुरुषाय मेहो-  
देवायेति मन्त्रेण दमसनद्विधासनादीनि प्रदाय तानि प्रतिग्रहाणेत्यादि  
सुमनाभवेत्यतानुषङ्गेण दद्यात् । ऋषिसत्यमिति तुलामभिमन्त्रयेत् ।  
देशनामित्यादि मन्त्रलिङ्गेन देशबीजराजोष्ठानिष्ठपरीक्षास्वप्ययं प्रकार इति-  
दर्शितम् । बीजपरीक्षाया तु बीजानामेव तोलनम् । तत्र बीजानि स्थाप-  
येदिति यमस्मरणात् । अन्यत्र प्रतिमाया एव स्वतोलनेऽप्यक्रमिति मन्त्रः ।  
तुलारोहणानन्तरं स्वगौरवे परलाघवे च ज्ञाते व्रताधिकारी भवति  
एवं साम्येऽपि तुलादिव्ये तथादर्शनात् तोलनं वा मङ्गद्वारत्रयं किञ्चित्  
त्कालविलम्बेन कार्ये तत्र वारत्रयमपि स्वगौरवे दोषाधिक्य वारद्वय गौरवे  
दोषसाध्यस्य एकवारं गौरवे दोषाल्पत्वं साम्येऽल्पतरत्वमिति ज्ञेयम् ।

गौरवं तु पापपरीक्षायामेवानिष्टमन्यजेषुमेव । अग्नय इत्यादि  
त्रयोदशाहुतीहुत्वा व्रतारम्भ इति । गवां वनं गच्छन्तीनामागच्छन्तीना  
वानुगमनम् । तथाच हारीतः ।

चान्द्रायणं यावत् च तुलापुरुष एव च ।

गवां चैवानुगमनं सर्वपापप्रणाशनमिति ।

चकारात्कृत्वातिशृङ्गादीनामपि ग्रहणम् ।

तथा च षट्त्रिंशत्तमे ।

यानि कानि च पापानि गुरोर्गुरुतराणि च ।

कृत्वातिहृक्चान्द्रेस्तु शोध्यते मनुरब्रवीदिति ।

मनुरपि । पराकोनामहृक्कोऽय सर्वपापपनोदनइति । जन्मप्रभृत्य-  
नेकपापानुवृत्तौ षडब्दहृक् कुर्यात् । तथा चतुर्विंशत्तमे ।

जनप्रभृति पापानि बहूनि विविधानि च ।

कृत्वातीहृक् ब्रह्महत्यायाः षडब्द हृक्कमाचरेत् ।

प्रत्याश्वाये गवां देय साशीति धनिना शतम् ।

तथाष्टादशलक्षणि गायत्र्या वा जपेद्बुध इति ।

ब्रह्महत्येति महापातकोपनलणम् । ततोऽर्वाक्तानि विनेति ।

महापातकावृत्तौ तु प्रत्येकप्रायश्चित्ताशक्तावेकं प्राणान्तिकमेव कार्यम् ।  
तथाच विवस्वान् ।

धर्माज्जनाममर्थस्य कर्तुः पापाङ्कितं वा ।

ब्राह्मणस्याप्यनुज्ञातं तीर्थं प्राणविमोक्षमिति । ।

धर्माज्जनाममर्थस्य प्रत्येकं महापातकप्रायश्चित्तासमर्थस्य पापैर्म-  
हद्विरङ्कितस्य युक्तस्यैकतीर्थं मरणमेव शोधकमित्यर्थः । तीर्थं वाराणस्यादि  
तथाच कर्मः ।

अस्मिन्कलियुगे घोरे लोकाः पापानुवर्तिनः ।

भविष्यन्ति महाबाहो वर्णाश्रमद्विजर्जिताः ।

नान्यत्पश्यामि जन्तूना मुक्ता वाराणसीं पुरीम् ।

सर्वपापप्रशमनं प्रायश्चित्तं कलौ युग इति ।

मरणप्रकारमध्याह्न विवस्वान् ।

सर्वेन्द्रियविमुक्तस्य स्वध्यापाराक्षमस्य च ।

प्रायश्चित्तमनुज्ञातमग्निपातो महापथ इति ।

इदमित्यमेव व्याख्येयम् । उपपातकाद्यावृत्ताविव षडब्दविधानेन  
मरणाभावात् स्वधर्मानुष्ठानासमर्थपरत्वे तु पापाङ्कितप्रायश्चित्त-  
पदयोरसङ्गतत्वापत्तेः ।

एवं काण्डत्रयेण कलिप्रधानान् धर्मानभिधायेदानीं स्वकृतश्लोक-  
संदर्भस्य संख्यावर्णनेनावापोद्वापशङ्कामपाकुर्वन्पराशरत्वोक्त्या च स्वो-  
त्प्रेक्षाभात्रमूलत्वशङ्कामुन्मूलयन् कर्ता शास्त्रमुपसहरति ॥

एतत्पाराशरं शास्त्रं श्लोकानां शतपञ्चकम् ॥

द्विनवत्या समायुक्तं धर्मशास्त्रस्य संग्रहः ॥ ८१ ॥

एतन्मुक्तं ननुसुव्रतोक्तं श्लोकानामष्टोनिषट्शतं पराशरस्यैव  
शास्त्रशासनं पराशरोक्तिमूलकमेव नान्योक्तिमूलकम् । ननु सुव्रतोक्तं  
बृहत्पराशरीयमेवात्रार्थशास्त्रमुज्जृम्भते किन्त्वत्प्रयासेनेत्यत आह । धर्म-  
शास्त्रस्य संग्रहइति । तस्य युगान्तरीयधर्मस्याप्यनुवादकत्वेनासाधारण्या-  
भावाद्नेकत्र विप्रकीर्णानां कलिधर्मवचनानामेकत्र सङ्कलनमसाधारणं  
प्रयोजनं मत्प्रवृत्तेरित्यर्थः

ननूक्तकलिधर्मानुष्ठानमेतच्छात्राध्ययने सम्भवति तत्प्रापकमेव तु-  
प्रमाणं नास्तीत्यत आह ॥

यथाध्ययनकर्माणि धर्मशास्त्रमिदं तथा ॥

अध्येतव्यं प्रयत्नेन नियतस्वर्गकामिना ॥ ८२ ॥

अध्ययनक्रियाकर्माणि वेदादीनि तत्तद्विधिभिर्नियत नित्यं यथा-  
ध्येतव्यानि तथा धर्मशास्त्राध्ययनविधिना शौचाचाराश्चशिक्षयेदित्या-  
दिना इदमप्यध्येतव्यम् । नित्यस्याप्येतदध्ययनस्य काम्यत्वप्रतिपाद-  
नायाह । प्रयत्नेन स्वर्गकामिनेति । स्वर्गश्च

यच्च दुःखेन सम्भिन्न नचयस्तमनन्तरम् ।

अभिलाषोपनीतं च तत्सुखं स्वः पदास्वदमिति ।

एव माद्युक्त लक्षणास्य कामतोऽभिलाषः सोऽस्यास्तीति स्वर्गकामी तेन  
प्रयत्नेन यथोक्त ब्रह्मचर्यादिव्रततोपनयनानन्तरं वेदाध्ययनोपक्रमात्प्रागि-  
दमध्येतव्यम् । अनेन द्विजानामेवैतदध्ययनमुक्तम् । तथाच बृहत्पराशरीये ।

पराशरोदितं शास्त्रं चतुर्वर्षोद्यमाय च ।  
 वेदितव्यं प्रयत्नेन सदाध्यैयं द्विजातिभिरिति ।  
 अध्यापने तु ब्राह्मणस्यैवाधिकारः । तथाच मनुः ।  
 विदुषा ब्राह्मणेनेदमध्येतव्यं प्रयत्नतः ।  
 शिष्यभ्यश्च प्रवक्तव्यं सम्यगनान्येन केनचित् ।  
 तस्य पूर्वमात्रेऽनध्यायो नान्यत्र तथाच कैर्म ।  
 अनध्याया नचागेषु नेतिहासपुराणयोः ।  
 न धर्मशास्त्रे स्थानं न पूर्वोक्तानि वर्जयेदिति ॥

श्रीवरसं निजवक्षसो ब्रूहि यस्मिं दर्शयित्वाश्रियं  
 सन्धातुं किमु रक्षणे व्रजगवां विज्ञानतत्त्वः पुरा ॥  
 येनाम्भानिधिमन्थने सुरवरास्त्यक्त्वा परा न्वत्सलां  
 श्रोरेवाभ्यगमत्स्वयं पतिमसौ कृष्णः क्रियान्मङ्गलम् । १ ॥

धर्माधिकारिकुलकैरवकाननेन्दुः

श्रीरामपण्डितसुतेन विनायकेन ।

तद्द्वादशे विवरणं विहितं तथात्राध्याये

सहाध्वष्यशुद्धिविवारणाय ॥ २ ॥

व्यर्थं प्रार्थनमेतयारुभयथेत्यस्मान्निवृत्तं मया  
 यक्षीलं सहजं सदा सदसतोः स्तत्कोऽन्यथा त्वं नयेत् ॥  
 कस्य प्रार्थनया पुनाति सकलं दुष्टं जनं जान्हवी  
 कस्य व्यर्थनया निहन्ति सुकृतं सा कर्मनाशापि वाम् ॥ ३ ॥

उच्चाध्वेषु विषयेषु परिभ्रमन्ती

गौश्चेदियं स्वलति कुत्रचिदप्यगाधे ।

सन्तः स्वधर्ममनुरुध्य निरुध्य

चेष्ट्यामुडतुमेव तदिमां तरसा यतध्वम् ॥ ४ ॥

पराशरस्मृतेर्व्याख्या जाताभिरव्याप्रकाशिका ।

येनान्तरात्मना सोऽयमनया प्रीयतां हरिः ॥ ५ ॥

इति श्रीधर्माधिकारिरामपण्डितात्मजनन्दपण्डिता-  
 चरनामधेयविग्रहकपण्डितकृतौ पराशरस्मृतिविवृतौ  
 विद्वन्मनोहरायां द्वादशोऽध्यायः ॥

शुभमस्तु ।